

# کتاب المتکوی

مکات

دُوسرا حصہ

ظہاری

مولانا خاں الدسیف اللہ رحمائی

ترتیب

مفتی محمد عبد اللہ سلیمان مظاہری

زمزم پبلشرز

# کتاب الفتاویٰ



”زندگی کے مختلف شعبوں سے متعلق سوالات کا جواب اور مسائل کا حل، کتاب و سنت اور فقہ اسلامی کی روشنی میں، حوالہ جات کے اہتمام کے ساتھ اور آسان زبان میں“



ظہارت  
نماز

تالیف

مولانا خالد سیف اللہ رحمہانی

ترتیب

مفتی محمد عبد اللہ سلیمان مظاہری

زمزم پبلشرز

## جملہ حقوق بحق ناشر محفوظ ہیں

”کتاب الفتویٰ“ کے جملہ حقوق اشاعت و طباعت پاکستان میں مولانا محمد رفیق بن عبد المجید زمزم پبلشرز کراچی کو حاصل ہیں لہذا اب پاکستان میں کوئی شخص یا ادارہ اس کی طباعت کا مجاز نہیں بصورت دیگر زمزم پبلشرز کو قانونی چارہ جوئی کا مکمل اختیار ہے۔

از  
مولانا خالد سیف اللہ رحمانی

اس کتاب کا کوئی حصہ بھی زمزم پبلشرز کی اجازت کے بغیر کسی بھی ذریعے بشمول فونو کاپی برقیاتی یا میکانیکی یا کسی اور ذریعے سے نقل نہیں کیا جاسکتا۔  
زمزم پبلشرز کراچی

## ملنے چکی یگر پتے

- مکتبہ سیرت العظمیٰ لندن کراچی فون 2018342
- قدیمی کتب خانہ، بالقابل آرام باغ کراچی
- صدیقی ٹرسٹ، السیلہ چوک کراچی۔
- مکتبہ رحمانیہ، اردو بازار لاہور
- کتب خانہ رشیدیہ، راجہ بازار راولپنڈی
- مکتبہ رشیدیہ، سرکی روڈ کوئٹہ
- ادارہ تالیفات اشرفیہ، بیرون بوئریٹ ملتان
- دارالاشاعت، اردو بازار کراچی

Books Also Available in :  
\* United Kingdom

AL-FAROOQ INTERNATIONAL  
68, Asfordby Street Leicester  
LE5-3QG

\* United States of America

ISLAMIC BOOK CENTRE

119-121 Halliwell Road, Bolton BL1 3NE

\* South Africa

Madrasah Arabia Islamia

P.O. Box 3786

Azadiville 1750 South Africa

E-mail: darululumj@webmail.co.za

کتاب کا نام ————— کتاب الفتویٰ ذمیر لخصہ

تاریخ اشاعت ————— دسمبر ۲۰۰۷ء

تألیف ————— مولانا خالد سیف اللہ رحمانی

ترتیب ————— مفتی محمد عبد اللہ سلیمان مظاہری

سرورق ————— احباب زمزم پبلشرز

مطبع ————— احباب زمزم پبلشرز

ناشر ————— زمزم پبلشرز کراچی

شاہ زیب سینئرز و مقدس مسجد، اردو بازار کراچی

فون : 021-2760374

فیکس : 021-2725673

ای میل : zamzam01@cyber.net.pk

ویب سائٹ : http://www.zamzampub.com





بِسْمِ اللَّهِ الرَّحْمَنِ الرَّحِيمِ





وَمَا أَرْسَلْنَا مِنْ قَبْلِكَ إِلَّا رَجَالًا نُوحِيَ إِلَيْهِمْ  
فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿٤٣﴾ (النحل)  
” (اے محمد ﷺ) ہم نے آپ سے پہلے بھی جب کبھی  
رسول بھیجے ہیں، آدمی بھیجے ہیں، جن کی طرف ہم اپنے  
پیغامات وحی کیا کرتے تھے، پس اے لوگو! اہل ذکر  
(علم) سے پوچھ لو، اگر تم لوگ خود نہیں جانتے۔“



# فہرست مضامین

صفحہ	عناوین	سلسلہ نمبر
	<b>کتاب الطہارت</b> <b>پاکی و ناپاکی سے متعلق سوالات</b> <b>وضوء کا بیان</b>	
۳۷	مسواک — کچھ مستحبات	۲۶۰
۳۸	مسواک اور مسواک کا طریقہ	۲۶۱
۳۸	مسواک کی جگہ ٹوتھ پیسٹ اور برش	۲۶۲
۳۹	واش بیسن میں وضوء	۲۶۳
۳۹	تمباکو کھانے کے بعد وضوء	۲۶۴
۴۰	میڈیکل شٹ کی ایک خاص صورت میں وضوء	۲۶۵
۴۱	وضوء میں ڈاڑھی دھونے کا حکم	۲۶۶
۴۲	چپل پہن کر وضوء کرنا	۲۶۷

صفحہ	عناوین	سلسلہ نمبر
۴۲	وضوء کا پانی بیت الخلاء کی نالی میں	۲۶۸
۴۳	منسلک ہاتھ روم میں دعاء	۲۶۹
۴۴	کیا پیشاب لگنے سے وضو واجب ہے؟	۲۷۰
۴۴	موسیقی سننے اور دیکھنے پر وضوء	۲۷۱
۴۵	بال کے جوڑے پر مسح	۲۷۲
۴۶	کیا ٹی۔وی دیکھنا ناقض وضوء ہے؟	۲۷۳
۴۶	معذور کا وضوء اور نماز	۲۷۴
۴۷	شرمگاہ کی رطوبت کا حکم	۲۷۵
۴۸	دانتوں سے خون نکل آئے	۲۷۶
۴۹	مصنوعی دانت لگا کر وضوء و غسل	۲۷۷
۴۹	اگر وضوء کے پانی میں مستعمل پانی مل جائے؟	۲۷۸
۵۰	انجکشن کے ذریعہ خون نکلنے سے وضوء	۲۷۹
۵۱	وضوء کے بعد سورۃ قدر پڑھنا	۲۸۰
۵۲	پلاسٹک کا ہاتھ اور وضوء	۲۸۱
۵۲	عشاء کے وضوء سے نماز فجر	۲۸۲
۵۳	ایک وضوء سے نماز جنازہ اور فرض نماز پڑھنا	۲۸۳
۵۳	وضوء کے بعد آئینہ دیکھنا اور تولیہ استعمال کرنا	۲۸۴
۵۴	بغیر وضوء کے درود شریف	۲۸۵
۵۵	وضوء کرتے وقت دنیوی گفتگو	۲۸۶
۵۶	اگر اعضاء وضوء میں زخم ہو؟	۲۸۷



صفحہ	عناوین	سلسلہ نمبر
۵۷	حمام میں برہنہ وضوء <b>غسل کا بیان</b>	۲۸۸
۵۸	غسل و وضوء میں حصہ ستر پر نظر پڑ جائے	۲۸۹
۵۸	جریان کے مریض کے لیے غسل کا حکم	۲۹۰
۵۹	ناپاک کپڑے دھونے سے غسل	۲۹۱
۵۹	تولیہ باندھ کر غسل یا وضوء	۲۹۲
۶۰	بلا شہوت انزال سے غسل واجب نہیں	۲۹۳
۶۰	بیڈروم کے ساتھ حمام	۲۹۴
۶۱	بے لباس غسل کا حکم	۲۹۵
۶۲	قبلہ رخ واش بیسن	۲۹۶
۶۲	کیا ہر مباشرت کے لئے غسل لازمی ہے؟	۲۹۷
۶۳	افعال غسل میں دعائیں	۲۹۸
۶۳	غسل کب واجب ہوتا ہے؟	۲۹۹
۶۵	مہندی لگانے کے بعد غسل	۳۰۰
۶۵	جنابت کی حالت میں سلام اور ذکر	۳۰۱
	<b>استنجاء کا بیان</b>	
۶۷	ڈھیلے سے استنجاء کے بعد پانی ملے	۳۰۲
۶۸	استنجاء کے وقت قبلہ کی طرف پشت	۳۰۳
۶۸	جنگل اور میدان میں قبلہ کی طرف پشت کر کے استنجاء	۳۰۴

صفحہ	عناوین	سلسلہ نمبر
۶۹	کاغذ سے استنجاء	۳۰۵
۷۰	کھڑے ہو کر پیشاب کرنا	۳۰۶
۷۱	اذان کے وقت استنجاء	۳۰۷
۷۲	استنجاء کن چیزوں سے؟	۳۰۸
۷۳	چاک پیس سے استنجاء	۳۰۹
۷۳	تعویذ والی انگوٹھی پہن کر استنجاء خانہ میں جانا	۳۱۰
۷۴	اگر چھینک یا کھانسی پر پیشاب کے قطرات آجائیں؟	۳۱۱
۷۵	”پاکی“ سے پاکی	۳۱۲
۷۶	بیت الخلاء اور حمام ایک ساتھ ہوں تو سر ڈھانپنا	۳۱۳
<b>پانی کا بیان</b>		
۷۷	پانی میں ناخن یا اس کا پانی	۳۱۴
۷۷	پانی میں مرغی منہ ڈال دے	۳۱۵
۷۸	بارش کی چھینٹوں کا حکم	۳۱۶
۷۹	حوض میں پاؤں دھوئے یا غسل کرے؟	۳۱۷
۷۹	بلچنگ مخلوط پانی سے وضوء و غسل	۳۱۸
<b>نجاست اور اس سے</b>		
<b>پاکی حاصل کرنے کا بیان</b>		
۸۰	قالین کیسے پاک کی جائے؟	۳۱۹

صفحہ	عناوین	سلسلہ نمبر
۸۱	نا پاک کپڑے کا دھونا کافی ہے	۳۲۰
۸۱	چائے پتی میں خون کی آمیزش	۳۲۱
۸۲	چھکلی یا مکھی وغیرہ گر جائے	۳۲۲
۸۳	بیت الخلاء کی مکھیوں کا کپڑوں پر بیٹھنا	۳۲۳
۸۴	پیشاب لگ جائے	۳۲۴
۸۵	گوبر سے لپی ہوئی زمین پر تر کپڑا	۳۲۵
۸۶	چمڑے کی ٹوپی اور بیلٹ پاک ہے یا ناپاک؟	۳۲۶
۸۶	نیا گھڑا پاک کرنے کا طریقہ	۳۲۷
۸۷	نا پاک کی کا دھبہ صاف نہ ہو	۳۲۸
۸۸	جائے نماز پر بکری پیشاب کر دے	۳۲۹
۸۹	پلاٹک کا مصلیٰ	۳۳۰
۹۰	اگر کپڑے میں نجاست لگ جائے؟	۳۳۱
۹۱	پیشاب کے قطرات سے بچنے کے لئے روئی کا استعمال	۳۳۲
<b>تیمم کا بیان</b>		
۹۲	جماعت پانے کے لئے تیمم	۳۳۳
۹۳	مجبوری کی وجہ سے فجر کی نماز کے لیے تیمم	۳۳۴
۹۳	گٹھیا کی وجہ سے تیمم	۳۳۵



صفحہ	عناوین	سلسلہ نمبر
	<b>حیض و نفاس کا بیان</b>	
۹۵	حیض کی حالت میں قرآن کی تدریس	۳۳۶
۹۶	حیض کی حالت میں مسجد سے گزرنا	۳۳۷
۹۷	معمول سے کم یا زیادہ ماہواری	۳۳۸
۹۷	ایام عادت سے زیادہ خون آئے، تو بیوی سے قربت	۳۳۹
۹۸	حیض میں جماع سے کفارہ	۳۴۰
۹۹	حالت حیض میں آیت کریمہ کی تلاوت	۳۴۱
۱۰۰	تین دنوں کے بعد خون نہ آئے	۳۴۲
۱۰۰	غسل کے بعد خون آئے	۳۴۳
۱۰۱	حالت حیض میں دینی رسائل کا مطالعہ	۳۴۴
۱۰۲	ناپاکی کی حالت میں دینی کتابوں کو ہاتھ لگانا	۳۴۵
۱۰۲	ایام کی حالت میں ترجمہ قرآن مجید کا مطالعہ	۳۴۶
۱۰۳	حالت حیض میں زبانی تلاوت	۳۴۷
۱۰۵	حائضہ کا پکوان وغیرہ	۳۴۸
۱۰۵	حالت حیض کی نمازیں اور روزے	۳۴۹
۱۰۶	متبرک چیزوں کو ناپاکی کی حالت میں کھانا	۳۵۰
۱۰۶	”کاپڑی“ لگانے پر ایام حیض بڑھ جائیں	۳۵۱
۱۰۷	مانع حیض دواؤں کا استعمال	۳۵۲
۱۰۸	اگر تین دن کے بعد وقفہ وقفہ سے خون آئے؟	۳۵۳

صفحہ	عناوین	سلسلہ نمبر
۱۰۸	دس دن سے زیادہ خون آئے	۳۵۴
۱۰۹	زمانہ حیض میں ثیلا خون	۳۵۵
۱۱۰	حیض و نفاس کی حالت میں غسل	۳۵۶
۱۱۱	حالت حیض و نفاس میں تسبیحات	۳۵۷
۱۱۲	ولادت کے بعد غسل اور نماز	۳۵۸
۱۱۳	جن ایام میں زن و شوکا تعلق جائز نہیں	۳۵۹
<h2>کتاب الصلاة</h2> <h3>نماز سے متعلق سوالات</h3> <h3>نماز کے اوقات</h3>		
۱۱۷	مختلف مسجدوں میں اوقات نماز کا فرق	۳۶۰
۱۱۸	نماز تہجد کا وقت	۳۶۱
۱۱۸	نماز اشراق اور نماز چاشت کے اوقات	۳۶۲
۱۲۰	مغرب کا وقت	۳۶۳
۱۲۱	اذان سے پہلے نماز	۳۶۴
۱۲۱	عورتوں کا اذان سے پہلے نماز ادا کرنا	۳۶۵
۱۲۲	قبل از وقت نماز	۳۶۶
۱۲۲	رمضان المبارک میں فجر کی نماز معمول سے پہلے	۳۶۷

صفحہ	عناوین	سلسلہ نمبر
۱۲۳	نماز کے درمیان دوسری نماز کا وقت شروع ہو جائے	۳۶۸
	<b>جن اوقات میں نماز پڑھنا مکروہ ہے</b>	
۱۲۵	مکروہ اوقات کی مقدار	۳۶۹
۱۲۶	فجر و عصر کے بعد نماز	۳۷۰
۱۲۶	عصر کے بعد نماز طواف	۳۷۱
۱۲۷	غروب آفتاب کے وقت نماز عصر	۳۷۲
	<b>اذان اور اقامت کا بیان</b>	
۱۲۸	بے وضوء اذان	۳۷۳
۱۲۹	وقت سے پہلے اذان	۳۷۴
۱۳۰	اذان کہاں دی جائے؟	۳۷۵
۱۳۱	کیا محلہ کی اذان کافی ہے؟	۳۷۶
۱۳۳	اذان کا جواب	۳۷۷
۱۳۴	بیت الخلاء میں اذان کا جواب اور درود	۳۷۸
۱۳۴	اذان کے الفاظ نامکمل سنائی دیں	۳۷۹
۱۳۵	اذان کے بعد دعاء میں ہاتھ اٹھانا	۳۸۰
۱۳۵	نابالغ کی اذان	۳۸۱
۱۳۶	تلاوت کے درمیان اذان	۳۸۲
۱۳۷	اذان اور خطبہ کے وقت تلاوت قرآن مجید	۳۸۳



صفحہ	عناوین	سلسلہ نمبر
۱۳۸	اگر تقریر کے درمیان اذان ہو جائے؟	۳۸۴
۱۳۹	متعدد اذانوں میں سے کس کا جواب دے؟	۳۸۵
۱۴۰	جمعہ کی اذان ثانی کا جواب	۳۸۶
۱۴۱	جمعہ میں اذان ثانی اور اس کی جگہ	۳۸۷
۱۴۲	”الصلاة خير من النوم“ کب کہا جائے؟	۳۸۸
۱۴۲	اذان فجر کے چند منٹ بعد ”الصلاة خير من النوم“ کی صدا لگانا	۳۸۹
۱۴۳	نشہ باز مؤذن	۳۹۰
۱۴۴	کلمات اذان میں کمی بیشی	۳۹۱
۱۴۵	ہاتھ اٹھا کر اذان کی دعاء اور اس سے پہلے بسم اللہ	۳۹۲
۱۴۶	گھڑی میں اذان کا الارم	۳۹۳
۱۴۶	کلمات اذان کی بیل	۳۹۴
۱۴۷	تنہا نماز پڑھنے والے کے لئے اقامت	۳۹۵
۱۴۷	اقامت سے پہلے درود شریف	۳۹۶
۱۴۸	اقامت کا جواب	۳۹۷
۱۴۸	اقامت میں دائیں بائیں چہرہ پھیرنا	۳۹۸
۱۴۹	کیا مؤذن ہی اقامت کہے؟	۳۹۹
۱۵۱	امام کے سوا کوئی اقامت کہنے والا نہیں ہو	۴۰۰
۱۵۱	اقامت کے بعد فصل ہو جائے تو کیا اقامت دہرائی جائے؟	۴۰۱
۱۵۲	دوبارہ جماعت میں اقامت	۴۰۲
۱۵۳	اقامت کے کلمات	۴۰۳

صفحہ	عناوین	سلسلہ نمبر
۱۵۴	نومولود کے کان میں اذان کس طرح دی جائے؟	۴۰۴
۱۵۵	فون کے ذریعہ نومولود کے کان میں اذان	۴۰۵
	<b>نماز کی شرائط، ارکان،</b>	
	<b>واجبات اور سنتوں کا بیان</b>	
۱۵۷	ہریالی پر نماز	۴۰۶
۱۵۸	شیر، چیتے کی کھال پر نماز	۴۰۷
۱۵۸	طہارت خانہ کی چھت پر نماز	۴۰۸
۱۵۹	اگر قبلہ مشتبہ ہو جائے؟	۴۰۹
۱۶۰	بس میں استقبال قبلہ	۴۱۰
۱۶۱	دل کی نیت معتبر ہے یا زبان کا تلفظ؟	۴۱۱
۱۶۱	نیت عربی میں یا اردو میں؟	۴۱۲
۱۶۲	اردو زبان میں نیت	۴۱۳
۱۶۲	امام رگوں میں ہو تو نیت	۴۱۴
۱۶۳	نماز کی نیت کا وقت	۴۱۵
۱۶۴	اگر نیت میں اطمینان نہ ہو؟	۴۱۶
۱۶۵	نماز شروع کرنے کے بعد نیت میں تبدیلی	۴۱۷
۱۶۶	امام سے پہلے مقتدی نیت کر لے	۴۱۸
۱۶۶	مکسیر تحریمہ کے چند مسائل	۴۱۹

صفحہ	عناوین	سلسلہ نمبر
۱۶۸	تکبیر اولیٰ کے پانے سے مراد کیا ہے؟	۴۲۰
۱۶۹	ہاتھ کہاں باندھا جائے؟	۴۲۱
۱۷۰	نماز میں ہاتھ باندھنے کے طریقہ کی دلیل	۴۲۲
۱۷۱	ناف کے نیچے ہاتھ باندھنے کی حدیث اور صحیح بخاری	۴۲۳
۱۷۲	ثناء کب پڑھی جائے؟	۴۲۴
۱۷۳	نماز میں تعوذ اور بسم اللہ	۴۲۵
۱۷۴	تکبیرات انتقال کہنے کا طریقہ	۴۲۶
۱۷۵	تکبیرات انتقال، رکوع و سجدہ میں	۴۲۷
۱۷۶	رکوع و سجدہ میں تسبیحات کی مقدار	۴۲۸
۱۷۷	کب رکوع میں شمولیت سمجھی جائے گی؟	۴۲۹
۱۷۸	رکوع میں امام کو پانے کی حد	۴۳۰
۱۷۹	رکوع پانے سے رکعت پانے کی دلیل	۴۳۱
۱۸۰	رکوع سے اٹھنے کے بعد تکبیرات زوائد	۴۳۲
۱۸۱	”ربنا لك الحمد“ میں اضافہ	۴۳۳
۱۸۳	سجدہ کا طریقہ	۴۳۴
۱۸۴	سجدہ میں ہاتھ کس طرح رکھیں؟	۴۳۵
۱۸۵	قالین پر سجدہ	۴۳۶
۱۸۶	سجدہ میں دعا کی ہیئت	۴۳۷
۱۸۷	نماز میں جلسہ استراحت	۴۳۸
۱۸۷	قعدہ میں ہاتھ رکھنے کا طریقہ	۴۳۹



صفحہ	عناوین	سلسلہ نمبر
۱۸۸	سلام سے پہلے وضوء ٹوٹ جائے؟	۴۴۰
۱۸۹	دونوں سلام واجب ہیں یا ایک؟	۴۴۱
	<b>نماز میں قراءت</b>	
۱۹۰	نماز میں سورۃ فاتحہ سے پہلے ”بسم اللہ“ پڑھنے کی دلیل	۴۴۲
۱۹۱	سورۃ فاتحہ کے ساتھ سورتیں ملانے کا حکم	۴۴۳
۱۹۱	جہری اور سری قراءت کی حکمت	۴۴۴
۱۹۲	کیا منفرد جہری نماز میں جہر کر سکتا ہے؟	۴۴۵
۱۹۳	تین چھوٹی آیتوں سے مراد	۴۴۶
۱۹۳	کھڑے ہو کر مختصر قراءت یا بیٹھ کر طویل قراءت؟	۴۴۷
۱۹۵	مقتدی کے لئے سورۃ فاتحہ کی تلاوت	۴۴۸
۱۹۶	قراءت میں ترتیب	۴۴۹
۱۹۷	گونگے اور قراءت	۴۵۰
۱۹۸	تہجد کی ہر رکعت میں تین بار سورۃ اخلاص	۴۵۱
۱۹۹	جمعہ کی نماز اور اس دن فجر میں کیا پڑھے؟	۴۵۲
۱۹۹	قراءت میں غلطی	۴۵۳
۲۰۰	قراءت میں اعراب کی غلطی	۴۵۴
۲۰۱	سورۃ ”نصر“ میں ”سہو“ فی دین اللہ ” چھوٹ جائے؟	۴۵۵
۲۰۲	نماز میں تین آیت سے کم پڑھ کر دوسری جگہ سے پڑھنے کا حکم	۴۵۶
۲۰۲	نماز میں سورۃ لہب کی تلاوت	۴۵۷

صفحہ	عناوین	سلسلہ نمبر
۲۰۳	نماز میں سورتوں کے درمیان ترتیب	۴۵۸
۲۰۴	نماز میں دل ہی دل میں قراءت	۴۵۹
۲۰۴	سورۃ فاتحہ کے ساتھ ایک رکعت میں دو سورتیں	۴۶۰
۲۰۵	سورتوں کی ترتیب سے قراءت	۴۶۱
۲۰۵	نماز میں ترجمہ پر توجہ	۴۶۲
۲۰۶	دو رکعتوں میں ایک ہی سورت کی مکرر قراءت	۴۶۳
نماز فاسد کر دینے والے		
اور مکروہ امور کا بیان		
۲۰۸	سورۃ فاتحہ میں لقمہ	۴۶۴
۲۰۹	قراءت میں ”ظالمین“ کی جگہ ”صابرین“	۴۶۵
۲۱۰	نماز میں کچھ آیات بھول کر چھوٹ جانے پر لقمہ	۴۶۶
۲۱۰	نماز میں ”ح“ کی جگہ ”ع“ پڑھنا	۴۶۷
۲۱۱	”اللہ اکبر“ کی جگہ ”اللہ اکبر“ کہنا	۴۶۸
۲۱۲	ناپاک جگہ پر نماز	۴۶۹
۲۱۳	نماز میں اوڑھنی کتنی لمبی ہو؟	۴۷۰
۲۱۴	ٹائی لگا کر نماز	۴۷۱
۲۱۴	ٹخنہ سے نیچے کپڑے پہن کر نماز	۴۷۲
۲۱۶	جوتے پہن کر نماز	۴۷۳

صفحہ	عناوین	سلسلہ نمبر
۲۱۷	نماز میں کہنیوں سے اونچا کپڑا	۲۷۴
۲۱۸	جوڑا باندھ کر نماز	۲۷۵
۲۱۸	نماز کی حالت میں مفلر یا رومال نیچے لٹکانا	۲۷۶
۲۱۹	آستین اور پینٹ چڑھا کر نماز ادا کرنا	۲۷۷
۲۲۰	پینٹ چڑھانے سے متعلق ایک اعتراض کا جواب	۲۷۸
۲۲۱	نماز کی حالت میں آستین موڑنا	۲۷۹
۲۲۲	سینٹ لگے ہوئے کپڑے میں نماز	۲۸۰
۲۲۳	بغیر ٹوپی کے نماز	۲۸۱
۲۲۵	ساڑی پہن کر نماز	۲۸۲
۲۲۵	ساڑی پہن کر بیٹھ کر نماز	۲۸۳
۲۲۶	ساڑی پہن کر چڈی کے بغیر نماز	۲۸۴
۲۲۷	ناکھی پہننا اور اس میں نماز ادا کرنا	۲۸۵
۲۲۸	ہاف آستین کپڑے میں نماز	۲۸۶
۲۲۸	ان شرٹ کر کے نماز	۲۸۷
۲۲۹	اٹے کپڑوں میں نماز	۲۸۸
۲۲۹	کھلے سر نماز	۲۸۹
۲۳۱	نماز میں نوٹ یا بس پاس وغیرہ جیب میں رکھنا	۲۹۰
۲۳۱	نمازی اور تصویریں	۲۹۱
۲۳۳	دوکان میں نمازی کے سامنے بالتصویر ڈبے	۲۹۲
۲۳۴	اگر چار کی نیت کر کے دو رکعت نفل ادا کرے؟	۲۹۳

صفحہ	عناوین	سلسلہ نمبر
۲۳۵	نماز میں گھڑی دیکھنا	۴۹۴
۲۳۵	نماز میں ادھر ادھر کے خیالات آئیں	۴۹۵
۲۳۶	دیوار قبلہ میں گھڑکی کی وجہ سے بدنگاہی	۴۹۶
۲۳۷	آئینہ کے سامنے نماز	۴۹۷
۲۳۷	نمازی کے دائیں بائیں آئینہ ہو	۴۹۸
۲۳۸	امام سے پہلے رکوع وسجدہ میں جانا	۴۹۹
۲۳۹	نماز میں پاؤں کی انگلیاں کس طرح رکھیں؟	۵۰۰
۲۳۹	نماز میں جمائی لینا	۵۰۱
۲۴۰	حالت نماز میں سامنے سے گزرنے والے کو روکنا	۵۰۲
۲۴۱	نماز میں وساوس	۵۰۳
۲۴۲	نماز کے درمیان مانگ بند کر دینا	۵۰۴
۲۴۳	نمازی پکارنے والے کو کس طرح متنبہ کرے؟	۵۰۵
۲۴۳	نماز کے دوران سانپ وغیرہ نظر آئے	۵۰۶
۲۴۴	نماز میں تین بار سلام	۵۰۷
۲۴۵	نماز میں نزلہ اور چھینک وغیرہ	۵۰۸
۲۴۷	نماز میں حرکت	۵۰۹
۲۴۸	خضاب لگانے والے کی نماز	۵۱۰
۲۴۸	مہندی لگا کر نماز	۵۱۱
۲۴۹	ڈاڑھی نہ رکھنے والے کی نماز	۵۱۲
۲۵۰	نماز کے درمیان وضوء ٹوٹ جائے	۵۱۳



صفحہ	عناوین	سلسلہ نمبر
۲۵۱	شرم سے وضوء کے لئے نماز سے نہ نکلے	۵۱۴
۲۵۲	نماز فجر کے وقت لائیں بند کرنا	۵۱۵
۲۵۳	لاؤڈ اسپیکر پر نماز	۵۱۶
۲۵۳	نیل پالش لگا کر نماز کی ادائیگی	۵۱۷
۲۵۴	نماز میں غیر معتدل آواز	۵۱۸
۲۵۵	نماز میں آنکھیں بند رکھنا	۵۱۹
۲۵۵	دستک یا فون کی آواز پر نماز توڑنے کا حکم	۵۲۰
۲۵۶	رکوع وسجدہ کرنے میں پیشاب کے قطرات آجائیں	۵۲۱
۲۵۷	نشہ آور دوائیں اور ان کے کھانے کے بعد نماز	۵۲۲
۲۵۸	حشیش کھا کر نماز	۵۲۳
۲۵۹	نشہ اترنے کے بعد نماز	۵۲۴
۲۶۰	چوتھی سمجھ کر دوسری رکعت پر سلام پھیر دے	۵۲۵
۲۶۰	نماز میں رونا	۵۲۶
۲۶۱	نماز کی حالت میں روزہ کی نیت	۵۲۷
۲۶۲	نمازی کی طرف بیٹھنے والے کا چہرہ	۵۲۸
۲۶۳	نفل نماز میں دعاء	۵۲۹
۲۶۳	نماز میں غیر ماثور اذکار	۵۳۰
۲۶۴	نماز میں جمائیاں	۵۳۱
	<b>جماعت کا بیان</b>	
۲۶۶	بچے کس طرح شریک جماعت ہوں؟	۵۳۲

صفحہ	عناوین	سلسلہ نمبر
	صف لمبی ہونے کی وجہ سے پہلی کے	۵۳۳
۲۶۷	بجائے دوسری صف میں نماز ادا کرنا	
۲۶۸	عورتوں کی جماعت	۵۳۴
۲۶۹	منبر و محراب کی جگہ	۵۳۵
۲۶۹	سنت پڑھنے والوں کے سامنے سے گزر کر جماعت میں شریک ہونا	۵۳۶
۲۷۰	زوجین کی جماعت	۵۳۷
۲۷۱	دوکان میں کام کرنے والے اور جماعت میں شرکت	۵۳۸
۲۷۱	احناف اور اہل حدیث — ایک دوسرے کی اقتداء	۵۳۹
۲۷۲	تہجد میں جماعت	۵۴۰
۲۷۳	پہلی صف افضل ہے یا امام سے قریبی جگہ؟	۵۴۱
۲۷۴	گھر میں جماعت	۵۴۲
۲۷۵	دوسری جماعت کا حکم	۵۴۳
۲۷۶	صفیں کس طرح سیدھی کی جائیں؟	۵۴۴
۲۷۷	بچوں کی صف	۵۴۵
۲۷۷	بڑوں کی صف میں بچے	۵۴۶
۲۷۸	پہلی صف میں خلا رہ جائے	۵۴۷
۲۷۹	پہلی صف اور امام کے پیچھے	۵۴۸
۲۸۰	دوسری منزل کی پہلی صف کا حکم	۵۴۹
۲۸۰	ٹیچر کے لیے خالی گھنٹوں میں نماز کی جماعت	۵۵۰
۲۸۱	جماعت کے ساتھ شب قدر میں نفل	۵۵۱

صفحہ	عناوین	سلسلہ نمبر
۲۸۲	جماعت میں طویل نماز	۵۵۲
۲۸۲	خواتین کے مساجد میں نماز پڑھنے کا مسئلہ	۵۵۳
۲۸۵	نفل نماز کی جماعت	۵۵۴
۲۸۵	مسجد میں تاخیر سے جماعت	۵۵۵
۲۸۶	جماعت میں مقررہ اوقات سے تاخیر	۵۵۶
	<b>مسبق کا بیان</b>	
۲۸۸	مقتدی، مسبوق اور ثناء	۵۵۷
۲۸۹	مسبق سے سہو ہو جائے	۵۵۸
۲۹۰	مسبق اور امام کا قعدہ اخیرہ	۵۵۹
۲۹۰	مسبق کو امامت میں نائب بنادیا جائے	۵۶۰
۲۹۱	فوت شدہ رکعات کس طرح ادا کرے؟	۵۶۱
۲۹۲	کب رکوع پانے والا شمار کیا جائے گا؟	۵۶۲
۲۹۳	نماز مغرب کا مسبوق کتنے قعدہ کرے؟	۵۶۳
	<b>امامت کا بیان</b>	
۲۹۴	مجرد شخص کی امامت	۵۶۴
۲۹۵	عمامہ باندھ کر کنارے کو لٹکانا	۵۶۵
۲۹۶	سودی قرض دلانے والے کی امامت	۵۶۶
۲۹۷	جسمانی طور پر عیب زدہ شخص کی امامت	۵۶۷

صفحہ	عناوین	سلسلہ نمبر
۲۹۷	عذر کی وجہ سے نماز میں پاؤں کو سیدھا رکھ کر بیٹھنے والے کی امامت	۵۶۸
۲۹۸	ماں کو مارنے والے کی امامت	۵۶۹
۲۹۹	سود خور کی اقتداء	۵۷۰
۲۹۹	امام صاحب سنتیں نہیں پڑھتے	۵۷۱
۳۰۰	کم علم کی امامت بھی درست ہے	۵۷۲
۳۰۱	امام کا کتنی دیر انتظار کیا جائے؟	۵۷۳
۳۰۱	امامت پر اجرت	۵۷۴
۳۰۲	مجذوم کی امامت	۵۷۵
۳۰۳	سرکاری ملازمت اور امامت	۵۷۶
۳۰۴	امام سے پہلے مقتدی نیت کر لے	۵۷۷
۳۰۵	عورتوں کی امامت	۵۷۸
۳۰۶	عورتوں کے لیے عورت کی امامت	۵۷۹
۳۰۶	امام کی وجہ سے نماز کا اعادہ	۵۸۰
۳۰۸	حنفی کے پیچھے اہل حدیث کی نماز	۵۸۱
۳۰۹	مصلیان، امام سے ناراض ہوں	۵۸۲
۳۱۰	ٹی۔وی کی اقتداء میں نماز	۵۸۳
۳۱۰	فاسق کی اقتداء	۵۸۴
۳۱۱	فاسق کی امامت اور ایام استراحت میں تنخواہ کا مسئلہ	۵۸۵
۳۱۴	جن کی امامت مکروہ ہے	۵۸۶
۳۱۵	کراٹے میں ماہر امام	۵۸۷



صفحہ	عناوین	سلسلہ نمبر
۳۱۵	عامل کے پیچھے نماز	۵۸۸
۳۱۶	امامت سے علاحدہ کرنا	۵۸۹
۳۱۷	اگر امام کوتاہ عمل ہو؟	۵۹۰
۳۱۷	کاروباری شخص کی امامت	۵۹۱
۳۱۸	امام، مقتدیوں سے اونچی جگہ پر	۵۹۲
۳۱۹	امام اور مقتدیوں میں جالی کا فاصلہ	۵۹۳
۳۲۰	نمازیوں کی ناپسندیدگی کے باوجود امامت	۵۹۴
۳۲۱	اہل علم اور معمر حضرات کی موجودگی میں نوجوان حافظ کی امامت	۵۹۵
۳۲۱	ڈاڑھی منڈائے ہوئے شخص کی امامت	۵۹۶
۳۲۲	نابینا کی اقتداء	۵۹۷
۳۲۳	مخنت کی امامت و خطابت	۵۹۸
۳۲۳	جس امام کی فجر قضاء ہوگئی ہو	۵۹۹
۳۲۵	اگر امام پابندی نہ کرے؟	۶۰۰
۳۲۶	امام کے پیچھے قراءت فاتحہ	۶۰۱
۳۲۶	امام کا محراب سے ہٹ کر کھڑا ہونا	۶۰۲
۳۲۷	زکوٰۃ کھانے والے کی امامت	۶۰۳
۳۲۷	سودی قرض لینے والے کی امامت	۶۰۴
۳۲۸	شک کی وجہ سے امام مقتدی کا عمل دیکھے	۶۰۵
۳۳۰	امام سے فروعی مسائل میں اختلاف ہو	۶۰۶

صفحہ	عناوین	سلسلہ نمبر
	<b>نماز وتر کا بیان</b>	
۳۳۲	سنت عشاء کی نیت سے وتر	۶۰۷
۳۳۲	دو قعدہ سے نماز وتر	۶۰۸
۳۳۳	تراویح سے پہلے وتر	۶۰۹
۳۳۴	دعاء قنوت سے پہلے بسم اللہ	۶۱۰
۳۳۴	وتر میں قعدہ اولیٰ	۶۱۱
۳۳۵	فجر میں دعاء قنوت	۶۱۲
	<b>سنت اور نفل نمازیں</b>	
۳۳۷	سنت مؤکدہ کی تعریف	۶۱۳
۳۳۸	سنت مؤکدہ کا اہتمام ضروری ہے	۶۱۴
۳۳۹	طلوع آفتاب سے قبل نفل مکروہ ہے یا سنت؟	۶۱۵
۳۴۰	چار رکعت والی سنت غیر مؤکدہ ادا کرنے کا طریقہ	۶۱۶
۳۴۱	سنت زوال	۶۱۷
۳۴۱	کیا سنت مؤکدہ نہ پڑھنا باعث گناہ ہے؟	۶۱۸
۳۴۲	سنت غیر مؤکدہ کا حکم	۶۱۹
۳۴۲	فجر کی سنت، طلوع آفتاب سے پہلے	۶۲۰
۳۴۳	جماعت شروع ہونے کے بعد فجر کی سنت	۶۲۱
۳۴۵	فجر کی طویل سنت	۶۲۲

صفحہ	عناوین	سلسلہ نمبر
۳۳۶	سنت فجر نفل کے درجہ میں ہے	۶۲۳
۳۳۷	سنت فجر کی قضاء	۶۲۴
۳۳۷	فریضہ فجر کے بعد سنت فجر کی ادائیگی	۶۲۵
۳۳۹	پہلے نماز جنازہ یا سنت ظہر؟	۶۲۶
۳۳۹	ظہر سے پہلے کی سنت نہ پڑھے	۶۲۷
۳۵۰	جمعہ کے بعد سنت	۶۲۸
۳۵۱	مغرب کی اذان کے بعد نفل	۶۲۹
۳۵۲	عشاء سے پہلے چار رکعتیں	۶۳۰
۳۵۳	وتر کے بعد نفل	۶۳۱
۳۵۴	نفل نماز بیٹھ کر پڑھنے کا ثواب	۶۳۲
۳۵۴	بیٹھ کر نفل نماز کی ادائیگی	۶۳۳
۳۵۵	مسجد میں داخل ہوتے ہی سنت کی ادائیگی	۶۳۴
۳۵۶	سنت نفل کے لئے جگہ کی تبدیلی	۶۳۵
۳۵۷	سنتوں کی اہمیت	۶۳۶
۳۵۷	سنتوں کے وقت تذکیر و بیان	۶۳۷
۳۵۸	فجر سے پہلے تحیۃ المسجد	۶۳۸
۳۵۹	کیا سنت کے ضمن میں تحیۃ المسجد ادا ہو جائے گی؟	۶۳۹
۳۵۹	نماز اشراق — کچھ احکام	۶۴۰
۳۶۰	اشراق واواہین کی نمازیں	۶۴۱
۳۶۲	اشراق اور چاشت کی نمازیں	۶۴۲

صفحہ	عناوین	سلسلہ نمبر
۳۶۶	صلوٰۃ التبیح میں تسبیح کی ترتیب	۶۴۳
۳۶۷	دن میں صلوٰۃ التبیح	۶۴۴
۳۶۷	صلوٰۃ التبیح کا بہتر وقت	۶۴۵
۳۶۸	نمازِ اوّٰاٰین	۶۴۶
۳۶۹	اوّٰاٰین اور صلوٰۃ التبیح کا حدیث سے ثبوت	۶۴۷
۳۷۰	صلوٰۃ التبیح اور تہجد کی جماعت	۶۴۸
۳۷۱	رکعات تہجد اور معمول نبوی ﷺ	۶۴۹
۳۷۲	نمازِ تہجد کی فضیلت	۶۵۰
۳۷۳	تہجد — وقت اور رکعتیں	۶۵۱
۳۷۵	نمازِ استقاء — کچھ آداب و احکام	۶۵۲
۳۷۷	نمازِ استقاء — ضروری احکام	۶۵۳
۳۸۲	نمازِ استخارہ	۶۵۴
۳۸۵	نمازِ معکوس	۶۵۵
۳۸۶	نوشہ کا دو گانہ شکر ادا کرنا	۶۵۶
	<b>نماز تراویح کا بیان</b>	
۳۸۷	نابالغ کے پیچھے نمازِ تراویح	۶۵۷
۳۸۸	خواتین اور تراویح	۶۵۸
۳۸۹	خواتین اور تراویح و عیدین	۶۵۹
۳۸۹	ایک ہی مسجد میں تراویح کی تین جماعتیں	۶۶۰



صفحہ	عناوین	سلسلہ نمبر
۳۹۰	تراویح میں ثناء اور تعویذ	۶۶۱
۳۹۱	تراویح میں تذکیر اور ختم قرآن پر دعا	۶۶۲
۳۹۱	تراویح دو تر کی رکعات و کیفیت	۶۶۳
۳۹۲	تین بار سورۃ اخلاص کی نماز تراویح میں تلاوت	۶۶۴
۳۹۳	جو شخص روزہ نہ رکھ پائے اس کے لئے تراویح کا حکم	۶۶۵
۳۹۳	تراویح کی رکعات	۶۶۶
۳۹۵	تراویح میں بسم اللہ زور سے پڑھنا	۶۶۷
۳۹۶	خواتین کی جماعت تراویح	۶۶۸
۳۹۷	تبلیغی جماعت کے حافظ کے پیچھے تراویح	۶۶۹
۳۹۸	حافظ لڑکی کا خواتین کو تراویح پڑھانا	۶۷۰
۴۰۰	تراویح کس مسجد میں پڑھی جائے؟	۶۷۱
۴۰۰	تراویح میں لقمہ	۶۷۲
۴۰۱	جنازہ پہلے یا تراویح پہلے؟	۶۷۳
۴۰۱	ایک مسجد میں تراویح کی دو جماعتیں	۶۷۴
۴۰۲	دو امام مل کر تراویح پڑھائیں؟	۶۷۵
۴۰۳	عشاء، وتر اور تراویح علیحدہ امام پڑھائیں؟	۶۷۶
۴۰۳	پہلے تراویح کی چھوٹی ہوئی رکعتیں ادا کرے یا وتر باجماعت؟	۶۷۷
۴۰۴	تراویح کی بعض رکعتیں طویل اور بعض مختصر	۶۷۸
۴۰۴	تراویح کی قضا	۶۷۹
۴۰۵	تراویح کے درمیان گرین لائٹ جلانا	۶۸۰

صفحہ	عناوین	سلسلہ نمبر
۴۰۵	نماز تراویح کی نیت	۶۸۱
۴۰۶	کیا حضور ﷺ نے تراویح کا حکم دیا؟	۶۸۲
۴۰۶	ایک شی اور سہ شی شبینہ	۶۸۳
۴۰۸	ہر ترویجہ پر اجتماعی تسبیح	۶۸۴
۴۰۹	تراویح کی رکعات	۶۸۵
۴۱۰	تراویح سنت ہے یا مستحب؟	۶۸۶
۴۱۱	میدان اور گھر میں تراویح	۶۸۷
۴۱۲	مساجد میں خواتین کی تراویح اور سماعت قرآن مجید	۶۸۸
۴۱۵	پیسے لے کر قرآن سننا	۶۸۹
۴۱۶	تراویح میں عورتوں کی امامت	۶۹۰
۴۱۸	تراویح میں ایک ہی آیت کی تکرار	۶۹۱
۴۱۹	تراویح میں قرآن کی مقدار	۶۹۲
<b>قضاء نمازوں کا بیان</b>		
۴۲۰	نوافل کے بجائے فرائض کی قضاء	۶۹۳
۴۲۱	آپ ﷺ کی نمازیں کب قضا ہونیں؟	۶۹۴
۴۲۱	قضاء نماز پڑھنے کے اوقات	۶۹۵
۴۲۲	قضاء نمازوں میں ”عصر“ اور ”کوثر“ کی تلاوت	۶۹۶
۴۲۳	پہلے عصر کی قضا یا مغرب؟	۶۹۷
۴۲۳	کئی نمازیں چھوٹ جائیں اور دن یاد نہ ہو؟	۶۹۸

صفحہ	عناوین	سلسلہ نمبر
۴۲۴	وتر اور فجر کی سنت کی قضاء	۶۹۹
۴۲۵	نماز فجر کی قضاء	۷۰۰
۴۲۶	جہری نماز کی قضاء کیسے کرے؟	۷۰۱
۴۲۷	قضاء نمازیں یاد نہ ہوں	۷۰۲
۴۲۸	عصر کے بعد قضاء عمری	۷۰۳
	<b>سجدہ سہو کا بیان</b>	
۴۲۹	سورہ فاتحہ سے پہلے درود پڑھ لے	۷۰۴
۴۳۰	سورہ فاتحہ مکمل پڑھنا واجب ہے	۷۰۵
۴۳۱	سورہ فاتحہ کی ایک آیت کا تکرار	۷۰۶
۴۳۲	سورہ فاتحہ کا نہ پڑھنا یاد آ جائے	۷۰۷
۴۳۲	فرض نماز کی پہلی دو رکعت میں سورہ بھول جائے تو سجدہ سہو	۷۰۸
۴۳۳	ان صورتوں میں سجدہ سہو نہیں	۷۰۹
۴۳۳	ظہر و عصر میں زور سے قراءت	۷۱۰
۴۳۴	تیسری رکعت میں زور سے قراءت	۷۱۱
۴۳۵	مغرب و عشاء کی تیسری رکعت میں ضم سورت	۷۱۲
۴۳۵	تحمید زور سے پڑھنا	۷۱۳
۴۳۶	پہلا قعدہ چھوٹ جائے	۷۱۴
۴۳۷	امام قعدہ اولی بھول جائے تو کیا کرے؟	۷۱۵
۴۳۷	قعدہ میں تشہد سے پہلے سورہ فاتحہ	۷۱۶

صفحہ	عناوین	سلسلہ نمبر
۴۳۸	اگر قعدہ اولیٰ میں درود پڑھنے لگے؟	۷۱۷
۴۳۹	مغرب میں دو رکعت پر سلام پھیر دے	۷۱۸
۴۳۹	قعدہ اخیرہ بھول کر کھڑا ہو جائے	۷۱۹
۴۴۰	اگر بھول کر پانچویں رکعت پڑھ لے؟	۷۲۰
۴۴۱	امام قعدہ اخیرہ کے بعد کھڑا ہو جائے	۷۲۱
۴۴۲	اگر وتر میں دعاء قنوت بھول جائے؟	۷۲۲
۴۴۲	دعاء قنوت بھول جائے تو کیا قیام کی طرف لوٹ آئے؟	۷۲۳
۴۴۳	نماز عید میں تکبیرات زوائد بھول جائے	۷۲۴
۴۴۴	جمعہ وعیدین میں سجدہ سہو	۷۲۵
۴۴۵	نفل نماز اور سجدہ سہو	۷۲۶
۴۴۶	مضبوق اور سجدہ سہو	۷۲۷
۴۴۶	مضبوق سے سہو ہو جائے	۷۲۸
۴۴۷	مقتدی سے نماز میں بھول ہو جائے	۷۲۹
۴۴۸	کیا مقتدی کی قراءت سے سجدہ سہو واجب ہوگا؟	۷۳۰
<b>سجدہ تلاوت اور سجدہ شکر کا بیان</b>		
۴۴۹	آیت سجدہ کا ترجمہ پڑھا جائے	۷۳۱
۴۵۰	مکروہ اوقات میں سجدہ تلاوت	۷۳۲
۴۵۰	اخبار میں آیت سجدہ	۷۳۳
۴۵۱	سجدہ تلاوت کا وقت	۷۳۴



صفحہ	سلسلہ نمبر	سجدہ تلاوت کے بجائے رکوع عین
۴۵۳	۷۳۶	بغیر وضو کے سجدہ تلاوت
۴۵۳	۷۳۷	کیا سجدہ تلاوت واجب ہے؟
۴۵۴	۷۳۸	فجر کے بعد سجدہ تلاوت
۴۵۵	۷۳۹	فوت شدہ سجدہ تلاوت یاد نہ ہوں
۴۵۶	۷۴۰	وضو کرتے ہوئے امام سے سجدہ تلاوت سنے
۴۵۶	۷۴۱	آیت سجدہ کے طغرے پر نظر پڑ جائے
۴۵۷	۷۴۲	T.V کی تلاوت پر سجدہ تلاوت
۴۵۸	۷۴۳	سجدہ شکر
۴۵۸	۷۴۴	سجدہ شکر اور اس کا طریقہ
۴۵۹	۷۴۵	دعاۓ سجدہ
<b>معذوروں کی نماز کا بیان</b>		
۴۶۲	۷۴۶	گیس کے مریض کے لئے طواف و تراویح
۴۶۳	۷۴۷	امام کو ریح کی بیماری ہو
۴۶۳	۷۴۸	اگر سجدہ کرنے پر قادر نہ ہو؟
۴۶۴	۷۴۹	موٹاپے کی وجہ سے بیٹھ کر نماز پڑھنا
۴۶۵	۷۵۰	معذور شخص کی امامت اور اذان
۴۶۵	۷۵۱	اشارہ سے سجدہ
۴۶۶	۷۵۲	معذور شخص کا وضوء اور نماز
۴۶۷	۷۵۳	صف کے درمیان معذور کا بیٹھ کر نماز پڑھنا

صفحہ	عناوین	سلسلہ نمبر
	<b>مسافر کی نماز کا بیان</b>	
۴۶۸	مسافت سفر اور میکہ کا شرعی حکم	۷۵۴
۴۶۹	حالت سفر میں سنت کی ادائیگی	۷۵۵
۴۷۰	دو وطن اصلی	۷۵۶
۴۷۱	بلاعذر دو نمازیں جمع کرنا	۷۵۷
۴۷۲	اگر مہینہ کے زیادہ دنوں سفر میں رہے، تو قصر کا حکم؟	۷۵۸
۴۷۳	اگر مسافر مقیم کی اقتداء کرے؟	۷۵۹
۴۷۵	سفر کی حالت میں سنن و نوافل	۷۶۰
۴۷۶	سفر کی مسافت شرعی	۷۶۱
۴۷۷	ٹرین میں بیٹھ کر نماز	۷۶۲
۴۷۷	محض نیت سے مسافر نہیں ہوتا	۷۶۳
۴۷۸	سنت میں قصر	۷۶۴






# کتاب الفتاوی

دوسرا حصہ

## کتاب الطہارت

طہارت سے متعلق سوالات





## وضوء کا بیان

### مسواک — کچھ مستحبات

سوال: - {260} مسواک کتنی موٹی اور لمبی ہو، پیلو کے علاوہ اور کس چیز کی مسواک بنائی جاسکتی ہے؟  
(محمد فضل اللہ خان اختر، فرسٹ لائبر)

جواب: - مسواک کے بارے میں مسنون ہے کہ نرم ہو، لکڑی میں گرہ نہ ہو، لمبائی ایک بالشت ہو، موٹائی انگلی کے بقدر ہو، پیلو یا کسی کڑوے درخت کی ہو، کہ طبی اعتبار سے ایسی لکڑی کی مسواک زیادہ بہتر ہے۔

”والمستحب أن يكون ليناً من غير عقد في غلظ الأصبع وطول شبر من الأشجار المُرّة المعروفة“ (۱)

## مسواک اور مسواک کا طریقہ

سوال :- {261} مسواک کس طرح کرنا چاہئے ؟

مسواک کیسی ہو؟ اور مسواک کرتے ہوئے اسے کیسے پکڑا

جائے؟ (محمد نصیر عالم سیلی، قاضی محلہ، جالے، در بھنگہ)

جواب :- مسواک کے سلسلہ میں بہتر ہے کہ نرم ہو، لکڑی میں جوڑ نہ ہو، انگلی کے بقدر

موٹی ہو، ایک بالشت لمبی ہو، پیلو کی ہو، یا کسی کڑوی لکڑی کی ہو، مسواک کا طریقہ یہ ہے کہ دانت

کے اوپری حصہ پر بھی کیا جائے، اور نچلے حصہ پر اور ڈاڑھوں پر بھی، دائیں جانب سے مسواک کی

ابتداء کرے، کم سے کم تین بار اوپر تین بار نیچے پانی کے ساتھ مسواک پھیرنی چاہئے، مسواک

جوڑائی میں یعنی دائیں حصہ سے بائیں حصہ کی طرف کرنی چاہئے، طول میں مسواک کرنا بہتر

نہیں، کہ اس سے مسوڑھے زخمی ہو سکتے ہیں، مستحب ہے کہ مسواک کو دائیں ہاتھ سے پکڑا جائے،

اور مسنون طریقہ یہ ہے کہ دائیں ہاتھ کی چھوٹی انگلی کو مسواک کے نیچے حصہ میں اور انگوٹھے کو اگلے

حصہ میں مسواک کے نیچے اور باقی تینوں انگلیوں کو مسواک کے اوپر رکھ کر مسواک کی جائے،

حضرت عبداللہ بن مسعود رضی اللہ عنہ سے یہی طریقہ مروی ہے، (۱) لیٹی ہوئی حالت میں مسواک کرنا

مکروہ ہے، اسی طرح اگر قئی کا اندیشہ ہو تو مسواک نہیں کرنی چاہئے، — مسواک کے بارے

میں یہ تمام تفصیلات مشہور فقیہ علامہ ابن نجیم مصری نے تحریر فرمائی ہے۔ (۲)

## مسواک کی جگہ ٹوتھ پیسٹ اور برش

سوال :- {262} مسواک کی جگہ ٹوتھ پیسٹ اور برش

استعمال کر سکتے ہیں یا نہیں؟ (غوث الدین، سلاخ پوری)

(۱) البحر الرائق: ۱/۴۲، کتاب الطہارۃ۔ مرتب۔

(۲) البحر الرائق: ۱/۲۱-۲۰، کتاب الطہارۃ۔

جواب:- مسواک کا اصل مقصود دانت میں پیدا ہونے والی گندگی کو دور کرنا ہے، یہ مقصد جس چیز سے بھی حاصل ہو جائے، فقہاء نے اس کو کافی قرار دیا ہے:

”بأي شيء استاك مما يقلع القلع ويزيل التغير

كالخرقة وغيرها اجزاها : لأنه يحصل به

المقصود“ (۱)

البتہ رسول اللہ ﷺ نے چوں کہ لکڑی کی مسواک استعمال فرمائی ہے، اس لئے آلہ مسواک کی سنت اسی وقت ادا ہوگی جب لکڑی کی مسواک استعمال کی جائے اور فعل مسواک کی سنت ادا ہونے کے لئے ٹوتھ پیسٹ اور برش کا استعمال بھی کافی ہوگا۔

## واش بیسن میں وضوء

سوال:- {263} کیا کھڑے ہو کر Washbasin

میں وضوء کر سکتے ہیں؟ (سعید بابا، راجیونگر)

جواب:- فقہاء نے اونچی جگہ بیٹھ کر وضوء کرنے کو ادب بتایا ہے، لیکن اس کا مقصد پانی کی چھینٹ سے بچنا ہے۔ ”الجلوس في مكان مرتفع تحرزا عن الغسالة“ (۲) Wash Basin پر کھڑے ہو کر وضوء کرنے میں اعضاء وضوء صحیح طریقہ پر دھل جاتے ہیں، اور چھینٹ بھی نہیں پڑتی اس لئے Wash Basin پر وضوء کرنے میں کچھ حرج نہیں۔

## تمباکو کھانے کے بعد وضوء

سوال:- {264} کٹکھا، تمباکو، پان اور سگریٹ کے

استعمال کے بعد کلی کرنے سے وضوء قائم رہتا ہے، یا ٹوٹ

(۱) شرح المہذب: ۱/۲۸۱۔

(۲) مراقی الفلاح مع الطحطاوی: ص: ۴۲۔



جاتا ہے، یا مکروہ ہو جاتا ہے، نیز اس حالت میں آیات قرآنی کی تلاوت کر سکتے ہیں؟ (محمد عارف اللہ، تالاب کٹہ)

جواب:- گفٹکھا وغیرہ کھانے سے وضوء نہیں ٹوٹتا، نہ وضوء میں کوئی کراہت پیدا ہوتی ہے، البتہ اس سے منہ میں بُو پیدا ہو جاتی ہے، اس لئے قرآن مجید کی تلاوت اور نماز کی ادائیگی سے پہلے منہ اچھی طرح صاف کرنا چاہئے، اور مسواک یا ٹوتھ پیسٹ استعمال کرنا چاہئے، تاکہ بدبو کا ازالہ ہو جائے، رسول اللہ ﷺ نے تو کچی پیاز اور لہسن کھانے والے کو مسجد میں آنے سے بھی منع فرمایا۔ (۱) چہ جائے کہ نماز جس میں اللہ تعالیٰ سے مؤمن سرگوشی کرتا ہے، اور قرآن مجید کی تلاوت، جو خاص کر منہ اور زبان کی عبادت ہے۔

## میڈیکل ٹسٹ کی ایک خاص صورت میں وضوء

سوال:- {265} میڈیکل ٹیسٹ کی ایک صورت یہ ہوتی ہے کہ معدہ تک نلکی پہونچائی جاتی ہے، اور گوشت کا کوئی ٹکڑا مزید تجزیہ کے لئے باہر نکالا جاتا ہے، تو کیا اس کی وجہ سے وضوء ٹوٹ جائے گا؟ (ڈاکٹر حامد الدین، مانصاحب ٹینک)

جواب:- اگر نلکی منہ کے راستہ سے نجاست کے حصہ تک پہونچ جائے اور نجاست سے آلودہ ہو کر واپس لوٹے تو وضوء ٹوٹ جائے گا، اگر نلکی پر نجاست نہ لگی ہو، یا گوشت کا چھوٹا سا ٹکڑا نکالا ہو اور وہ نجاست سے آلودہ نہ ہو تو وضوء نہیں ٹوٹے گا، کیونکہ گوشت کے ٹکڑے کا جسم سے الگ ہونا ناقض وضوء نہیں ہے۔

”فصار کمالو انفصل قطعة من اللحم فإنه لا

ینقض“ (۱)

(۱) الجامع للترمذی: ۳/۲، باب ما جاء فی کراہیۃ أکل الثوم و البصل - محشی۔

(۲) البحر الرائق: ۸۲/۱۔

اور منہ سے نکلنے والی چیز جب تک منہ بھر نہ ہو، ناقض وضوء نہیں ہوتی۔

”... لکن ما علیہا قليل لا يملأ الفم فلا يكون

حدثاً“ (۱)

اور اگر نلکی پائخانہ کے راستہ سے ڈالی اور پھر نکالی جائے، تو مطلق ناقض وضوء ہے، اس پر نجاست نظر آنا ضروری نہیں۔

## وضوء میں ڈاڑھی دھونے کا حکم

سوال: {266} جو سنت کے موافق ڈاڑھی رکھتے ہیں،

ان کی ڈاڑھی تھوڑی سی نیچے لٹکتی رہتی ہے، ایسے شخص کے لیے

وضوء میں ڈاڑھی کو دھونے کا کیا حکم ہے؟ (محمد ایوب، ٹولی چوکی)

جواب: - ڈاڑھی کا جو حصہ ٹھوڑی کے مقابل میں ہے، اس کا دھونا فرض ہے، البتہ جو

حصہ ٹھوڑی سے نیچے لٹکا ہوا ہے، اس کو دھونا یا اس پر مسح کرنا واجب نہیں، کیونکہ وہ چہرہ (وجہ) میں شامل نہیں:

”وأظهر الروایات عنه غسل ما لایلاقی البشرة و

اختاره فی المحيط و البدائع قال فی معراج

الدراية : وهو الأصح ، و فی الفتاوی الظہیریة :

وبه یفتی ... وأما ما استرسل منها فلا یجب

غسله ولا مسحه لكونه لیس عن الوجه“ (۲)

البتہ بعض فقہاء نے اسے مسنون قرار دیا ہے۔ (۳)

(۱) کبیری: ص: ۱۹۶۔

(۲) حوالہ سابق: ص: ۱۷۔

(۳) البحر الرائق: ۱/۳۴۔

## چیل پہن کر وضو کرنا

سوال :- {267} اگر کوئی شخص چیل پہن کر وضو کرے

تو کیا اس کا وضو ہو جائے گا؟ حدیث کی روشنی میں جواب

دیں۔ (محمد ندیم ذوالفقار علی، بھینہ)

جواب :- وضو میں جن اعضاء کے دھونے کا حکم دیا گیا ہے، یعنی چہرہ، ہاتھ اور پاؤں،

ان کا دھولینا وضوء کے درست ہونے کے لئے کافی ہے، اس لئے اگر کسی شخص نے ایسی چیل پہن

رکھی ہو کہ چیل کے باوجود پاؤں کا اوپری اور نچلا حصہ پوری طرح دھل جائے اور ہر جگہ پانی پہنچ

جائے تو ایسی چیل میں بھی وضو درست ہو جائے گا، آج کل جو ہوائی چیل پہنی جاتی ہے وہ اسی

انداز کی ہے، رسول اللہ ﷺ کی نعلین مبارکین بھی ایسی تھیں کہ بہ آسانی پائے مبارک تک پانی پہنچ

جاتا تھا، چنانچہ آپ ﷺ نے نعلین پہنے ہوئے وضو میں پاؤں دھویا ہے، (۱) نیز صحابی رسول

حضرت عبداللہ بن عمر رضی اللہ عنہما سے بھی نعلین پہنی ہوئی حالت میں پاؤں کا دھونا ثابت ہے۔ (۲)

## وضوء کا پانی بیت الخلاء کی موڑی میں

سوال :- {268} گزشتہ اتوار کو جامع مسجد وقار آباد

کے انتظامی امور کو حل کرنے کے لئے اراکین انتظامی کمیٹی کی

ایک نشست کا اہتمام کیا گیا تھا، اراکین کمیٹی نے یہ تجویز رکھی

تھی کہ مسجد کے بیت الخلاء کی موڑی کی پانی کی قلت کی وجہ

(۱) "عن عبد اللہ بن جریج قال : قلت لابن عمر : رأيتك تلبس هذا النعال

السبية، و تتوضأ فيها، قال : رأيت رسول الله ﷺ يلبسها و يتوضأ فيها" (سنن

نسائی، حدیث نمبر: ۱۱۷۱/۱، باب الوضوء فی النعال، کتاب الطہارۃ)

(۲) حوالہ سابق



سے مناسب صفائی نہیں ہو رہی ہے، اس لئے وضو کا پانی جانے کے لیے جو علاحدہ موڑی ہے، اس کا رخ بیت الخلاء کی موڑی کی طرف کر دیا جائے، تو وضو کے پانی سے بیت الخلاء کی موڑی صاف رہے گی، تو ایک رکن نے یہ اعتراض کیا کہ وضوء کا پانی بیت الخلاء میں جانے سے نمازیوں کے دلوں میں وسوسے آتے ہیں، کیا یہ اعتراض درست ہے؟ (م، ص، وقار آباد)

جواب:- یہ بات کہ وضو کا پانی بیت الخلاء کی نالی میں جائے تو اس سے وسوسے پیدا ہوتے ہیں، کسی حدیث سے ثابت نہیں، اور نہ میرے علم کے مطابق فقہاء نے ایسا کچھ لکھا ہے۔ البتہ یہ بات آئی ہے کہ پیشاب میں احتیاط نہ کرنے اور غسل خانہ میں وضو کرنے سے وسوسہ پیدا ہوتا ہے، اس لیے آپ ان دونوں موڑیوں کو ایک جگہ ملا سکتے ہیں، یوں بھی آخر دونوں پانی کو ڈریج کی لائن میں پہنچنا ہی ہے۔

## منسلک باتھ روم میں دعاء

سوال:- {269} آج کل کے ترقی یافتہ دور میں رہائشی کمرہ سے منسلک بیت الخلاء بنائے جاتے ہیں، حمام میں جہاں وضوء بنایا جاتا ہے، اسی کے اندرونی حصہ میں غلاظت کا ذخیرہ رہتا ہے، اس کے اوپر بیٹھ کر وضوء کرتے ہوئے اور دعائیں پڑھتے ہوئے کراہت محسوس ہوتی ہے، نیز اس بیت الخلاء سے منسلک کمرہ میں نمازیں پڑھنا بھی اچھا نہیں لگتا، شرعی اعتبار سے کیا ہماری نمازیں اور عبادتیں درست ہیں؟ (احمد ندیم، محبوب نگر)

جواب:- اگر بیت الخلاء اور غسل کے لئے الگ الگ جگہیں مخصوص ہوں، دونوں کے



درمیان چھوٹی یا بڑی دیوار حائل ہو، یا دونوں جگہوں کی سطح میں فرق ہو، ایک کی اونچی اور ایک کی نیچی ہو، تو میرا خیال ہے کہ یہ دونوں الگ الگ جگہوں کے حکم میں ہیں، اور جس حصہ میں غسل کیا جاتا ہے اور جو عام طور پر نجاست سے محفوظ رہتا ہے، اس حصہ میں دعائیں پڑھی جاسکتی ہیں، جو حصہ بیت الخلاء کے لئے مخصوص ہے، اس حصہ میں دعاء نہیں پڑھی جاسکتی، اگر کسی جگہ کا اوپری حصہ پاک ہو تو گواندر کے حصہ میں ناپاکی ہو، اس پر نماز پڑھنا یا دعاء کرنا درست ہے، یہاں تک کہ فقہاء نے لکھا ہے کہ اگر دو کپڑے تہ بہ تہ ہوں، آپس میں سسلے ہوئے نہ ہوں، اور نچلا کپڑا ناپاک ہو تو اوپر والے کپڑے پر نماز ادا کرنی درست ہے۔ (۱)

## کیا پیشاب لگنے سے وضو واجب ہے؟

سوال:- {270} کسی با وضو آدمی پر بچہ پیشاب کر دے، یا جانور کے پیشاب کی مچھینٹیں پڑ جائیں تو کیا اس سے وضو ٹوٹ جائے گا؟ یا کپڑا اور بدن کے اس حصہ کا دھولینا کافی ہوگا جہاں پیشاب لگا ہو؟ (محمد سیف اللہ، بابا نگر)

جواب:- جس جگہ پیشاب لگ جائے اس کا دھو دینا کافی ہے، وضو کرنے کی ضرورت نہیں، وضوء تو اس وقت ٹوٹتا ہے، جب جسم کے اندر سے پیشاب خارج ہو، یا کوئی اور نجاست نکلے۔

## موسیقی سننے اور دیکھنے پر وضوء

سوال:- {271} کیا ریڈیو پر موسیقی سننے یا موسیقی کے

(۱) "لو صلى على ماله بطانة نجسة و هو قائم على ما يلي موضع النجاسة من الطهارة، عن محمد بن يوز، و عن أبي يوسف لا يجوز، و قيل: أما في غير المضرب فيكون حكمه حكم ثوبين" (البحر الرائق: ۲۶۸/۱، باب شروط الصلاة، كتاب الصلاة)

آلات بجانے، یاٹی وی وغیرہ دیکھنے سے وضو ٹوٹ جاتا ہے؟

(سمیع الدین خان، احمد نگر)

جواب:- ان باتوں سے وضو تو نہیں ٹوٹتا، البتہ فقہاء نے لکھا ہے کہ گانا گائے تو تازہ وضو کر لینا مستحب ہے، کیونکہ زبان ایک گناہ سے آلودہ ہوتی ہے، لہذا موسیقی بجانے کے بعد وضو کرنا مستحب ہوگا، اور چونکہ موسیقی سننے یا دیکھنے میں بھی کان اور آنکھ گنہگار ہوتے ہیں، اور وضو گناہوں کے لئے کفارہ ہوتا ہے، اس لئے ان صورتوں میں بھی وضو کر لینا مستحب ہے، واجب نہیں۔

## بال کے جوڑے پر مسح

سوال:- {272} عورتیں بعض دفعہ سر کے اوپر بیچ کے

حصہ میں جوڑا باندھتی ہیں، اگر وہ اس جوڑے پر مسح کریں اور

بال کھولیں نہیں، تو وضوء ہو جائے گا؟ (زاہدہ نسreen، ملے پلی)

جواب:- وضو میں چوتھائی سر کا مسح کرنا فرض ہے، مسح کا تعلق اصل میں سر سے ہے نہ کہ بالوں سے، لہذا بال کے اس حصہ پر مسح کرنا ضروری ہے جو سر کے دائرہ میں واقع ہو۔ جوڑہ کھولنے کے بعد اگر بال اتنا بڑا ہو کہ گردن اور اس کے نیچے آجائے تو بال کے اس حصہ پر مسح کرنا کافی نہیں:

”فلا يصح المسح أعلى الذوائب المشدودة

على الرأس ... بحيث لو أرخاها لكانت

مسترسلة“ (۱)

ہاں! بال کا وہ حصہ جو خاص سر پر واقع ہو، اور بال کو نیچے گراتے وقت بھی سر ہی کے حصہ پر رہتا ہو، اگر وہ جوڑے کی شکل میں بندھا ہوا ہو، تو اس پر مسح کر لینا کافی ہوگا: ”أما لو كان

تحتہ رأس فلا شك في الجواز“ (۲)

(۱) طحطاوی علی مراقی الفلاح: ص: ۳۳۔

(۲) حوالہ سابق۔

## کیا ٹی وی دیکھنا ناقض وضوء ہے؟

سوال:- {273} کیا ٹی وی دیکھنا ناقض وضوء ہے؟

(نوید عزیز، نالندہ)

جواب:- جسم کے کسی حصہ سے کسی نجاست کا ٹکنا، یا پیشاب و پاخانہ کے مقام سے کسی بھی چیز کا ٹکنا ناقض وضوء ہے، محض کسی خراب چیز کو دیکھنے کی وجہ سے وضوء نہیں ٹوٹتا، جب تک کہ ایسی کوئی چیز جسم سے خارج نہ ہو، اس لئے ٹی وی، اور تصویریں خواہ فحش ہوں، کے دیکھنے سے وضوء نہیں ٹوٹے گا، ہاں! وضوء کے اندر گناہوں کے کفارہ ہونے کی صلاحیت ہے، اس نیت سے وضوء کر لینا مناسب ہوگا۔

## معدور کا وضوء اور نماز

سوال:- {274} اگر بیٹھ کر استنجا کیا جائے لیکن استنجا

کے بعد ایک قطرہ سے بھی کچھ کم حصہ پھر باہر نکل آتا ہے، تو کیا ایسی صورت میں نماز ادا کی جاسکتی ہے اور طہارت باقی رہتی ہے؟  
(الطاف بیگ، نظام آباد)

جواب:- بہتر یہی ہے کہ وہ اس حصہ کو دھولے، تاہم اگر پیشاب اتنی کم مقدار میں نکلا جس کا آپ نے ذکر کیا ہے اور دوبارہ استنجا کے بغیر وضوء کر کے آپ نے نماز پڑھ لی تو نماز ادا ہو جائے گی، کیوں کہ امام ابوحنیفہؒ کے نزدیک اگر نجاست ایک درہم کو پہنچ جائے تو اس کو دھونا واجب ہے اور اس سے کم ہو تو اسے دھونا ضروری نہیں:

”وإن كان أقل من قدر الدرهم لا يجب غسله

عند أبي حنيفة وأبي يوسف“ (۱)

(۱) بدائع الصنائع: ۱/۴۰۔



جس شخص کو اس طرح کا عارضہ ہو، اسے چاہئے کہ پانی کا استعمال کرنے سے پہلے کھڑا ہو جائے یا کوئی ایسا عمل کرے جس سے پیشاب کے قطرات پوری طرح نکل آئیں، پھر پانی کا استعمال کر لے۔

## شرمگاہ کی رطوبت کا حکم

سوال:- {275} بہت سی عورتوں کو سیلان کی شکایت رہتی ہے اور جو رطوبت جسم سے نکلتی ہے، کپڑے میں لگ جاتی ہے، کیا نماز پڑھتے وقت ان کو دھونا ضروری ہے؟  
(آسیہ خاتون، ممبئی)

جواب:- عورت کی شرمگاہ کے بالائی حصے جس کو فقہ کی اصطلاح میں ”فرج خارج“ کہتے ہیں، اس سے نکلنے والی رطوبت بالاتفاق حنفیہ کے یہاں پاک ہے، شرمگاہ کے اندرونی حصہ (فرج داخل) سے نکلنے والی رطوبت کے بارے میں اختلاف ہے کہ یہ پاک ہے یا ناپاک؟ لیکن رائج قول پاک ہونے کا ہے:

”سیجی أن رطوبة الفرج طاهرة عنده. (در)  
قوله: (الفرج) أي الداخل، أما الخارج فرطوبته طاهرة باتفاق... يدل على الاتفاق كونه له حكم خارج البدن فرطوبته كرطوبة الفم والأنف والعرق الخارج من البدن“ (۱)

لہذا کپڑے میں لگ جانے والی رطوبت رائج قول کے مطابق پاک ہے اور اس کو دھونا ضروری نہیں، فقہاء کے اختلاف سے بچتے ہوئے احتیاطاً دھولیں تو اور بہتر ہے۔



## دانتوں سے خون نکل آئے

سوال :- {276} کیا وضوء کرنے کے بعد دانتوں سے

خون نکلنے کی وجہ سے وضوء ٹوٹ جاتا ہے؟

(محمد شمس الدین التمش، مشیر آباد)

جواب :- خون کے نکلنے سے اس وقت وضوء ٹوٹتا ہے، جب کہ وہ بہنے کے درجہ میں

آجائے، اگر بہنے کے درجہ میں نہ ہو، خون کا تھوڑا سا اثر ہو، تو وضوء نہیں ٹوٹے گا، (۱) چنانچہ فقہاء نے لکھا ہے:

”اگر کسی چیز کو چبایا جائے یا مسواک کی جائے اور اس میں

خون کا اثر پایا جائے تو جب تک سیلان یعنی خون کے بہنے کی

کیفیت نہیں پائی جائے، وضوء نہیں ٹوٹے گا“ (۲)

”اگر تھوک میں خون آ رہا ہو تو دیکھا جائیگا کہ غلبہ خون کا ہے یا

تھوک کا، اگر تھوک غالب ہو اور خون کم ہو تو وضوء نہیں ٹوٹے

گا، اور خون غالب یا برابر ہو تو وضوء ٹوٹ جائے گا“ (۳)

(۱) ”عن رسول اللہ ﷺ أنه قال: الوضوء من كل دم سائل“ عن تميم الداریؒ،

(سنن الدارقطنی: ۱/۱۵۷) محشی۔

(۲) الفتاویٰ الہندیۃ: ۱/۱۱۔

”المتوضئ إذا عض شيئاً فوجد فيه أثر الدم أو استاك بسواك فوجد فيه

أثر الدم لا ينتقض ما لم يعرف السيلان“ (الفتاویٰ الہندیۃ: ۱/۱۱، الفصل الخامس

في نواقض الوضوء، کتاب الطہارۃ)۔ محشی۔

(۳) مراقی الفلاح مع الطحطاوی: ۴۹۔

”وینقضہ دم من جرح بفمہ غلب علیہ البزاق أی الریق أو ساواہ

احتیاطاً“ (مراقی الفلاح مع الطحطاوی: ۴۹) محشی۔

## مصنوعی دانت لگا کر وضو و غسل

سوال :- {277} کیا چوڑا لگا کر اور ایک آدھ دانت فکس کرنے کے بعد وضو ہو جاتا ہے، یا چوڑا لگانا ضروری ہے، اور دانت فکس کرنا غلط ہے؟ (ع، ح، خان، گوکلنڈہ)

جواب :- چوڑا لگانا اور فکس کرنا علاج کے قبیل سے ہے، اور اس میں کچھ حرج نہیں، البتہ دانت فکس ہو جانے کے بعد اس کی حیثیت جسم کے مستقل عضو کی ہے، اس لئے اس پر پانی کا پہونچ جانا کافی ہے، اور چوڑا چونکہ لگایا اور نکالا جاسکتا ہے، اس لئے اس کی حیثیت جسم کے مستقل عضو کی نہیں ہے، چوڑے کی وجہ سے سوڑھے کے جس حصہ میں پانی نہیں پہونچ پائے، وہ حصہ گویا خشک رہ گیا، غسل جنابت میں کلی کرنا واجب ہے، لہذا چوڑا لگا کر اگر غسل واجب کرے، تو غسل درست نہ ہوگا، چوڑا ازال کر کلی کرنا ضروری ہوگا، اسی طرح مصنوعی دانت لگا کر وضو کرے تو وضو درست ہو جائے گا، کیونکہ وضو میں کلی فرض نہیں، لیکن وضو کی سنت پوری طرح ادا نہ ہو پائے گی۔

## اگر وضوء کے پانی میں مستعمل پانی مل جائے

سوال :- {278} وضوء کرتے وقت پانی میں ہاتھ سے چند قطرات گر جائیں، تو کیا باقی پانی سے وضوء ہو سکتا ہے؟ (فیض النساء بیگم، مصری گنج)

جواب :- جو پانی وضوء میں استعمال ہو کر جسم سے گرے، اسے مستعمل پانی کہتے ہیں، مستعمل پانی پاک تو ہے، لیکن دوبارہ اس سے وضوء یا غسل نہیں کیا جاسکتا، اگر یہ پانی دوسرے صاف پانی کے ساتھ مل جائے، تو اگر اتنی مقدار میں مل گیا کہ اس مستعمل پانی کی مقدار بڑھ گئی تو اس سے وضوء کرنا درست نہیں، اگر چند قطرے مستعمل پانی گر گئے، یا اس سے زیادہ لیکن غالب

مقدار صاف پانی کی ہے تو اس سے وضوء کیا جاسکتا ہے:

”الماء المستعمل إذا وقع في البئر لا يفسده إلا

إذا غلب“ (۱)

## انجکشن کے ذریعہ خون نکلنے سے وضوء

سوال: - {279} ڈاکٹر ٹیسٹ کے لئے انجکشن کے

ذریعہ خون لیا کرتے ہیں، کیا اس سے وضوء جاتا رہے گا؟

(ظفیر الدین، عنبر پیٹ)

جواب: - خون اگر اتنی مقدار میں باہر آئے کہ وہ بہنے کے درجہ میں نہ ہو، تو وضوء نہیں

ٹوٹتا، جیسے زخم سے باہر یا چمڑا چھیل دینے سے خون ظاہر ہو، لیکن اپنی جگہ سے آگے بڑھ نہ جائے

اور اگر خون اتنی مقدار میں ہو کہ اپنی جگہ سے بہہ پڑے، تو وضوء ٹوٹ جاتا ہے، چنانچہ دارقطنیؒ نے

تمیم داریؒ سے، اور ابن عدیؒ نے حضرت زید بن ثابتؓ سے نقل کیا ہے، کہ بہتا ہوا

خون نکلنے سے وضوء واجب ہے: ”الوضوء من كل دم سائل“ (۲)

فقہاءؒ نے انجکشن سے قریب تر ایک صورت ذکر کی ہے کہ چیخڑی اگر کسی آدمی کو چوسے،

اور خون سے بھر جائے، تو چیخڑی چھوٹی ہو تو وضوء نہیں ٹوٹے گا، یہی حکم مچھرا اور مکھی کے خون چوسنے

کا ہے، اور اگر بڑی چیخڑی ہو تو وضوء ٹوٹ جائے گا،

”القراد إذا مص عضو انسان فأمتلاً دماً، إن

كان صغيراً لا ينقض وضوءه ... وإن كان

كبيراً ينقض“ (۳)

(۱) الفتاویٰ الہندیۃ: ۲۳/۱، الفصل الثانی فیما لا یجوز بہ التوضأ -

(۲) نصب الراية: ۳۷/۱ -

(۳) الفتاویٰ الہندیۃ: ۱۱/۱، الفصل الخامس فی نواقض الوضوء، کتاب الطہارۃ -



لہذا اگر انجکشن کے ذریعہ ٹیسٹ کے لئے یا کسی اور مقصد کے تحت خون نکالا جائے تو وضو ٹوٹ جائے گا، اگر دوا ہو نچانے کی غرض سے انجکشن دیا جائے، اور تھوڑا سا خون ہی انجکشن کے ساتھ واپس آئے تو اس سے وضو نہیں ٹوٹے گا۔

## وضوء کے بعد سورہ قدر پڑھنا

سوال: - {280} وضوء کے بعد آسمان کی طرف نظر کر کے سورہ قدر پڑھنا مستحب ہے؟ اس سلسلہ میں رہبری کیجئے۔  
(حکیم واسع موہانی)

جواب: - احادیث میں اس بات کی فضیلت بیان کی گئی ہے کہ پوری طرح وضوء کرنے کے بعد ”أشهد أن لا إله إلا الله وحده لا شريك له وأشهد أن محمداً عبده ورسوله“ پڑھا جائے۔ (۱)

فقہاء نے لکھا ہے کہ کھڑا ہو کر اور قبلہ کی طرف رخ کر کے پڑھے اور بعض حضرات نے اس کو بھی مستحب قرار دیا ہے کہ اس موقع پر آسمان کی طرف دیکھتے ہوئے شہادت کی انگلی سے اشارہ کیا جائے، (۲) علامہ ہسکفی نے اس موقع سے سورہ قدر کی تلاوت کا بھی ذکر کیا ہے اور علامہ شامی نے اس سلسلہ میں فقیہ ابواللیث کی ذکر کی ہوئی حدیثوں کا حوالہ دیا ہے۔ (۳) ان

(۱) ”قال رسول الله ﷺ: من توضأ فأحسن الوضوء ثم قال: أشهد أن لا إله إلا الله وحده لا شريك له وأشهد أن محمداً عبده ورسوله، اللهم اجعلني من التوابين واجعلني من المتطهرين، فتحت له ثمانية أبواب الجنة يدخل من أيها شاء“ عن عمر بن الخطاب ؓ، (الجامع للترمذي، حديث نمبر: ۵۵، باب فيما قال بعد الوضوء، أبواب الطهارة) محشی۔

(۲) طحطاوی و مراقی الفلاح: ۴۳۔

(۳) رد المحتار: ۱/۲۳۱۔



سب کو ملا کر واضح ہوا کہ وضوء کے بعد قبلہ رخ ہو کر کھڑا ہو، آسمان کی طرف نگاہ کرے، انگشت شہادت اٹھائے اور کلمہ شہادت پڑھے، اور وضوء کے افعال سے فارغ ہونے کے بعد سورہ قدر کی تلاوت بھی کر لے۔ واللہ اعلم۔

## پلاسٹک کا ہاتھ اور وضوء

سوال:- {281} اگر کسی کا کوئی ہاتھ کہنی سے کٹ جائے اور وہ پلاسٹک کا ہاتھ لگوائے تو وضوء میں کہنی سمیت ہی دھوئے گا؟ کیا اس کے پلاسٹک کے ہاتھ پر ”ید“ کا اطلاق ہوگا؟  
(س، ج، حسن آباد)

جواب:- پلاسٹک کا مصنوعی ہاتھ جو جسم کے ساتھ مستقل طور پر لگا ہوا نہ ہو، وہ حقیقی ہاتھ کے حکم میں نہیں، البتہ اگر کہنی کا کچھ حصہ بچا ہوا ہو، یعنی بازو کی ہڈی کا آخری سرا موجود ہو تو اس حصہ کو اگر دھوسکتا ہو تو دھولینا واجب ہوگا، کیوں کہ جس شخص کا پاؤں کٹا ہوا ہو، فقہاء نے اس کے بارے میں لکھا ہے کہ اگر پاؤں کا تھوڑا سا حصہ باقی ہو گو تین انگلی کی مقدار سے کم، تب بھی اسے دھولیا جائے۔

”مقطوع الرجل إن بقى منها شئ، وإن أقل من

ثلث أصابع غسله“ (۱)

تو یہی حکم ہاتھ کا بھی ہونا چاہئے۔

## عشاء کے وضوء سے نماز فجر

سوال:- {282} میں نے بزرگان دین خاص کر

حضرت امام ابوحنیفہؒ اور حضرت شیخ عبدالقادر جیلانیؒ کے متعلق کتابوں میں پڑھا ہے کہ ان حضرات نے چالیس سال تک عشاء کے وضو سے نماز فجر ادا کی ہے، ان واقعات کے سنانے پر مجھ سے ایک شخص نے پوچھا کہ آخر ان حضرات نے دوسری ضروریات کس طرح پوری کیں،؟ جواب سے ہمیں مطمئن کریں۔ (م، ع، فاروقی، محبوب نگر)

جواب:- اس میں شبہ نہیں کہ حضرت امام ابوحنیفہؒ اور سیدنا شیخ عبدالقادر جیلانیؒ امت کے چیدہ اولیاء میں ہیں، ان بزرگوں سے بعض کرامات کا صدور بھی ہوا ہے، اور اہل سنت والجماعت کا اتفاق ہے کہ کرامات اولیاء حق ہیں، جہاں تک مذکورہ واقعہ کی بات ہے، تو شاید اس کا مطلب یہ ہے کہ یہ حضرات بے وضو رہنے سے اجتناب فرماتے تھے، اور ہر وقت پاکی کی حالت میں رہنے کا اہتمام فرماتے تھے، جو ہی طہارت کی ضرورت ہوتی وضو فرمالیتے اور کچھ دیر بھی ناپاکی کی حالت کو برقرار رکھنا گوارا نہ فرماتے۔ واللہ اعلم۔

## ایک وضو سے نماز جنازہ اور فرض نماز پڑھنا

سوال:- {283} کیا نماز جنازہ ادا کرنے کے بعد اسی

وضو سے فرض نماز ادا کر سکتے ہیں؟

(سید عبدالرحیم مانوت، پربھنی)

جواب:- وضوچوں کہ پاکی حاصل کرنے کا اصل طریقہ ہے اور حنفیہ کے یہاں وضو میں نیت کرنا ضروری نہیں، اس لئے وضو خواہ کسی بھی مقصد سے کیا جائے، دوسرے مقاصد کے لئے بھی جن میں وضو ضروری ہو، وہی وضو کفایت کرتا ہے، اس لئے نماز جنازہ کے لئے کئے گئے وضو سے دوسری نمازیں بھی ادا کی جاسکتی ہیں۔

## وضوء کے بعد آئینہ دیکھنا اور تولیہ استعمال کرنا

سوال:- {284} بعض حضرات کہتے ہیں کہ وضو کرنے

کے بعد آئینہ دیکھنے یا توال سے بدن پونچھنے سے وضو ٹوٹ

جاتا ہے، کیا یہ درست ہے؟ (علاء الدین، تنالی، گنٹور)

جواب:- جب تک جسم سے کوئی ناپاک چیز خارج نہ ہو، یا بالغ آدمی نماز کی حالت

میں قہقہہ لگا کر نہ ہنسنے، وضو نہیں ٹوٹتا، وضو کرنے کے بعد آئینہ دیکھنے میں کوئی قباحت نہیں اور

توال سے بدن پونچھنے میں بھی کچھ حرج نہیں، رسول اللہ ﷺ کا بھی ایک توال تھا، جسے آپ ﷺ

غسل اور وضوء کے بعد استعمال فرمایا کرتے تھے، (۱) البتہ بعض دفعہ ایسا بھی ہوا کہ آپ ﷺ کو

وضو کے بعد توال پیش کی گئی اور آپ ﷺ نے قبول نہیں فرمایا، (۲) اس سے معلوم ہوا کہ دونوں

طریقے درست ہیں، کبھی توال استعمال کر لیا جائے، اور کبھی نہ کیا جائے۔

## بغیر وضو کے درود شریف

سوال:- {285} کیا بغیر وضو کے درود شریف پڑھ

سکتے ہیں؟ یا وضو کر کے ہی پڑھنا ضروری ہے؟ نیز کیا اسکول،

گھر، بازار وغیرہ میں بھی چلتے پھرتے پڑھ سکتے ہیں؟

(زاہدہ سلطانہ، قاضی پورہ)

(۱) "کان لرسول اللہ ﷺ خرقۃ یلتف بہا بعد الوضوء" عن عائشۃ رضی اللہ

تعالیٰ عنہا (الجامع للترمذی، حدیث نمبر: ۵۳، باب ما جاء فی المنديل بعد الوضوء،

أبواب الطهارة) محشی۔

(۲) "إنما کره المنديل بعد الوضوء؛ لأن الوضوء یؤزن" عن الزهري (الجامع

للترمذی، حدیث نمبر: ۵۳، باب ما جاء فی المنديل بعد الوضوء، أبواب الطهارة)



جواب: - درود شریف کا وہی حکم ہے جو دوسرے اذکار اور دعاؤں کا ہے، قرآن کے علاوہ تمام اذکار کا حکم یہ ہے کہ ان کو نہ صرف بے وضو بلکہ حالت جنابت میں بھی پڑھا جاسکتا ہے، جگہ کی بھی کچھ قید نہیں، مسجد ہو، گھر ہو، بازار ہو، یا اسکول، چلتے پھرتے ذکر کر سکتے ہیں اور درود پڑھ سکتے ہیں۔ حدیث شریف میں ہے کہ رسول اللہ ﷺ ہر وقت اللہ کے ذکر میں مشغول رہتے تھے۔ ”کان رسول اللہ ﷺ یذكر الله على كل أحيانه“ (۱) ظاہر ہے کہ ہر حالت میں وہ حالت بھی شامل ہے، جس میں وضو نہ ہو، اور وہ حالت بھی جب آپ ﷺ بازار سے گزر رہے ہوں، ہاں ایسے مقامات پر اللہ کا ذکر مناسب نہیں جو تقاضہ احترام کے خلاف ہے، جیسے: بیت الخلاء، حمام، قضاء حاجت کی حالت، یا میاں بیوی کی مقاربت کی حالت، ان مواقع میں درود پڑھنا بھی مکروہ ہے؛ البتہ تلاوت قرآن کا حکم عام اذکار سے مختلف ہے، بے وضو قرآن کی تلاوت کی جاسکتی ہے، لیکن بغیر غلاف کے قرآن کو اس حالت میں چھوا نہیں جاسکتا، اسی طرح اگر غسل کی حاجت ہو تو قرآن کی زبانی تلاوت کرنا بھی درست نہیں۔

## وضو کرتے وقت دنیوی گفتگو

سوال: - {286} اکثر لوگ وضو کرتے وقت باتیں

کرتے ہیں، کیا اس وقت باتیں کرنا مناسب ہے؟

(شیخ عبدالصمد، ناندیڑ)

جواب: - ”وضو“ نماز جیسی عبادت کے لئے ذریعہ وسیلہ ہے، اور نماز کا مقصد یہ ہے کہ اللہ تعالیٰ کی یاد اور اس کے ذکر کو تازہ کیا جائے ﴿اقِمِ الصَّلَاةَ لِذِكْرِي﴾ (۲) اس لئے وضو کرتے ہوئے بھی اللہ ہی کی یاد اور اسی کا ذکر خاص کرنا چاہئے، دنیوی گفتگو نہ کرنی چاہئے،

(۱) صحیح مسلم، حدیث نمبر: ۳۷۳، عن عائشة رضی اللہ تعالیٰ عنہا، باب ذکر اللہ تعالیٰ فی حال الجنابة و غیرہا، کتاب الحيض - محشی۔

(۲) طہ: ۱۴۔



فقہاء نے دوران وضو گفتگو کرنے کو خلاف ادب قرار دیا ہے:

”ومن الأدب أن لا يتكلم في أثناء الوضوء

بكلام الدنيا“ (۱)

## اگر اعضاء وضو میں زخم ہو

سوال:- {287} ایک شخص کے پیروں میں پھوڑے

ہیں، ڈاکٹر صاحب کا کہنا ہے کہ زخم پر پانی نہیں لگنا چاہئے، کیا ایسی صورت میں نماز پڑھنے اور قرآن کی تلاوت کرنے کے لئے تیمم کر لینا کافی ہے؟

(محمد جہانگیر الدین طالب، باغ امجد الدولہ)

جواب:- اگر صرف زخم پر پانی کا پہنچنا نقصان دہ ہے، تو تیمم کرنا کافی نہیں، چہرہ اور

ہاتھ دھوئے، سر کا مسح کرے، اگر ایک پاؤں میں زخم ہو، دوسرے پاؤں میں نہ ہو تو دوسرا پاؤں بھی دھوئے، جس پاؤں میں زخم ہے اگر اس کے کچھ حصہ پر زخم ہو اور کچھ خالی ہو اور خالی حصہ میں پانی کا پہنچنا ممکن ہو تو اسے بھی دھولے، جس حصہ پر زخم ہے اگر اس حصہ پر مسح کر لینے میں نقصان نہ ہو تو صرف مسح کر لے، اگر اس پر پٹی بندھی ہوئی ہو تو اس پٹی پر مسح کر لے، اگر پٹی نہ ہو اور زخم پر مسح سے بھی طبیب نے منع کیا ہو، تو اس حصہ کو یوں ہی چھوڑ دے، چنانچہ علامہ کا سائی لکھتے ہیں:

”ومن شرط جواز المسح على الجبيرة أيضا أن

يكون المسح على عين الجراحة مما يضربها،

فإن كان لا يضربها لا يجوز المسح إلا على

نفس الجراحة ولا يجوز على الجبيرة“ (۲)

(۱) کبیری: ص: ۳۰۔

(۲) بدائع الصنائع: ۱/۹۰، بیان المسح على الجبائر۔

”پٹی پر مسح کے جواز کی شرطوں میں سے ایک یہ ہے کہ مسح زخم کے اوپر ہو زخم پر مسح کرنے سے نقصان ہو، اگر اس سے نقصان نہ پہنچتا ہو تو نفس زخم پر ہی مسح کیا جاسکتا ہے نہ کہ پٹی پر“

### حمام میں برہنہ وضوء

سوال: - {288} اگر حمام بند ہو تو کیا برہنہ ہو کر نہانا جائز ہے؟ اس طرح برہنہ رہتے ہوئے غسل کے ساتھ وضو کیا جائے تو کیا وضو درست ہوگا؟ اور اس سے نماز پڑھی جاسکتی ہے؟  
(محمد عادل احمد، فرسٹ لائبر)

جواب: - اگر حمام بند ہو اور بے ستری کا اندیشہ نہ ہو، تو بے لباس حالت میں بھی غسل کیا جاسکتا ہے، اس حالت میں وضو کیا جائے تو وہ بھی درست ہوگا، اور اس سے نماز پڑھنا بھی درست ہوگا۔ البتہ بہتر ہے کہ ایسی محفوظ اور پردہ کی جگہ پر بھی کمر اور گھٹنے کے درمیان کوئی کپڑا رکھے، یا کم سے کم انڈرویو کا استعمال کرے، کیونکہ فرشتے تو بہر حال انسان کے ساتھ رہتے ہیں، اور ان سے بھی حیا چاہئے۔



## غسل کا بیان

### غسل و وضوء میں حصہ ستر پر نظر پڑ جائے؟

سوال: - {289} غسل کرتے وقت جسم کو مل کر نہانا

پڑتا ہے اور ستر پر نظر پڑ جاتی ہے، تو کیا وضوء اور غسل درست

ہوگا؟ (X.Y.Z، دبیر پورہ)

جواب: - انسان کو حتی المقدور بے ستری سے بچنا چاہئے اور اپنی نگاہ کو بھی اپنے حصہ

ستر سے بچانا چاہئے، لیکن اس کی وجہ سے وضوء و غسل کے درست ہونے پر کوئی اثر نہیں پڑتا، اگر

غسل کے درمیان حصہ ستر پر نگاہ پڑ جائے تب بھی غسل و وضوء درست ہو جائے گا۔

### جریان کے مریض کے لیے غسل کا حکم

سوال: - {290} مجھے شدید جریان منی ہے، کافی علاج

کیا، لیکن نفع نہیں ہوا، حالت نماز میں بھی منی خارج ہو جاتی

ہے، ہمارے لئے کیا حکم ہے؟ (ایک قاری)

جواب:- اگر بغیر کسی شہوت کے منی خارج ہو جاتی ہو، تو یہ بیماری ہے، اس سے غسل واجب نہیں ہوتا، البتہ وضو واجب ہو جاتا ہے۔ اگر جریان کا اس قدر غلبہ ہو کہ اس سے بچکر نماز کی ادائیگی دشوار ہو، تو نماز کا وقت شروع ہونے کے بعد وضو کر لیں، اور جب تک کوئی دوسرا ناقض وضو پیش نہ آئے، وقت ختم ہونے تک انزال کے باوجود نماز ادا کرتے رہیں۔ (۱)

## ناپاک کپڑے دھونے سے غسل

سوال:- {291} ناپاک کپڑے کو دھونے پر کیا غسل کرنا بھی ضروری ہو جاتا ہے؟ (امت الکرم، سعید آباد)

جواب:- غسل کچھ خاص اسباب کی وجہ سے واجب ہوتا ہے، ناپاک کپڑے کا دھونا ان اسباب میں سے نہیں ہے، اس لئے غسل واجب نہیں ہوگا، تین بار دھونے کے ساتھ کپڑے بھی پاک ہو جائیں گے اور ہاتھ بھی، ہاں! احتیاطاً الگ سے ہاتھ دھولے جائیں تو بہتر ہے، بس یہ کافی ہے۔

## تولیہ باندھ کر غسل یا وضو

سوال:- {292} غسل یا وضو کرتے وقت صرف تولیہ باندھ کر یا گھٹنوں سے اوپر کپڑا باندھ کر کر لیں تو غسل یا وضو ہوگا یا نہیں؟ (محمد عبدالرشید، بشارت نگر)

جواب:- یوں تو انسان کو ہر وقت ہی ممکن حد تک ستر کی حالت میں رہنا چاہئے، لیکن یہ حکم احتیاط اور استحباب کے طور پر ہے، دو صورتوں میں ستر واجب ہے، ایک تو نماز میں، دوسرے اس وقت جب کسی دوسرے کی نگاہ پڑتی ہو، لہذا اگر غسل یا وضو کی حالت میں کسی قدر بے ستری



بھی ہو جائے اور دوسرے کی نگاہ نہ پڑتی ہو تو حرج نہیں، جہاں تک وضو یا غسل کے درست ہونے کی بات ہے تو اس کے لئے ستر واجب نہیں، لہذا جو صورت آپ نے دریافت کی ہے، اس میں وضو اور غسل درست ہو جاتا ہے۔

## بلا شہوت انزال سے غسل واجب نہیں

سوال: - {293} اگر کسی کو بغیر شہوت کے بیماری یا کمزوری کی وجہ سے منی خارج ہو جائے تو کیا غسل فرض ہو جاتا ہے؟  
(م، ع، فاروقی)

جواب: - غسل واجب ہونے کے لئے قرآن وحدیث میں جو لفظ استعمال ہوا ہے، وہ جنابت کا ہے، اور ”جنابت“ کہتے ہیں اس کیفیت کو جس میں شہوت کے ساتھ انزال ہو:

”اطلاق الجنابة في اللغة مخصوص بحال  
انبعاثه من الشهوة“ (۱)

لہذا جو صورت آپ نے دریافت کی ہے، اس میں غسل واجب نہیں ہوگا۔

## بیڈ روم کے ساتھ حمام

سوال: - {294} گھر میں بیڈ روم کے ساتھ بیت الخلاء اور غسل خانہ بنانا کہاں تک جائز ہے؟ کیونکہ آج کل دونوں کو ملا کر بنانے کا فیشن ہو گیا ہے۔

(مرزا اسد اللہ غالب، کشن باغ)

جواب: - شریعت نے مکانات کے ڈیزائن اور مکان میں کس ضرورت کا حصہ کس جانب ہو؟ اس کی تعیین میں تکلف اور تحدید سے کام نہیں لیا ہے، اور اسے لوگوں کی سہولت پر رکھا

ہے، اگر رہائشی کمرہ کے ساتھ حمام بنانے میں سہولت بہم پہنچتی ہو، تو اس میں کوئی قباحت نہیں، بیمار اور معذور لوگوں کو خاص کر اس میں آسانی ہوتی ہے، نیز اگر خاندان کے مختلف افراد کی مشترک رہائش ہو، اور کسی مرد یا عورت کو غسل کی ضرورت پیش آ جائے اور کھلے عام غسل کرنے میں حجاب ہو، تو ایسے حمامات آسانی کا باعث ہوتے ہیں، اور حیاء کے تقاضے کو پورا کرتے ہیں، اس نقطہ نظر سے یہ صورت بہتر معلوم ہوتی ہے۔

## بے لباس غسل کا حکم

سوال :- {295} غسل کرتے وقت جسم پر کپڑا باندھے رکھنا مرد ہو یا عورت، کیا ضروری ہے؟ اگر بغیر کپڑے کے نہالے تو بعض لوگ کہتے ہیں کہ اس سے گھر میں بے برکتی پیدا ہوتی ہے؟ (ایکس، وائی، زیڈ، جگہ نامعلوم)

جواب :- بہتر طریقہ یہی ہے کہ غسل کی حالت میں بھی آدمی بالکل بے لباس نہ ہو، (۱) اور جسم کے مخصوص حصہ پر کوئی کپڑا رکھے، تاہم اگر پردہ کی جگہ میں بے لباس غسل کر لے تو گناہ نہیں، (۲) اور اس کی وجہ سے گھر میں بے برکتی اور نحوست قرآن و حدیث سے ثابت نہیں۔

(۱) ”و من تستر فالتستر افضل“ وقال بهز، عن أبيه عن جده عن النبي ﷺ: الله أحق أن يستجى منه من الناس“ (صحیح البخاری: ۴۲/۱، باب من اغتسل عریانا وحده فی الخلوة، کتاب الغسل) محشی۔

(۲) ”عن النبي ﷺ قال: بینا یوب یغتسل عریانا، فخر علیہ جراد من ذهب، فجعل یوب یجتبی فی ثوبه، فناداه ربہ، یا یوب! ألم أکن أغنیتك عما تری؟ قال بلی و عزتك، ولكن لا غنی عن برکتک“ عن أبي هريرة ؓ، (صحیح البخاری، حدیث نمبر: ۲۷۹، باب من اغتسل عریانا وحده فی الخلوة، کتاب الغسل) محشی۔

## قبلہ رخ و اش بیسن

سوال: - {296} ہمارے گھر میں واش بیسن اور شاور

قبلہ کی طرف ہے، جس میں ہم ہاتھ منہ دھونے اور نہانے کے ساتھ ساتھ وضو بھی کرتے ہیں، جس میں کلی بھی کرنی ہوتی ہے، بعض لوگوں کا کہنا ہے کہ قبلہ کی طرف کلی نہیں کرنی چاہئے، یہ کہاں تک درست ہے؟ (شاہد علی، گلبرگہ)

جواب: - بعض احادیث سے معلوم ہوتا ہے، کہ قبلہ کی طرف تھوکنہ خلافِ ادب

ہے، (۱) جہاں تک قبلہ کی طرف رخ کر کے وضو کرنے کی بات ہے تو اس کو تو فقہاء نے وضو کے آداب میں شمار کیا ہے۔ (۲) اور ظاہر ہے کہ جب وضو کرے گا تو یہ کلی کو بھی شامل ہوگا، اس لئے اس میں کوئی قباحت نہیں، قبلہ کی طرف رخ کر کے غسل کرنا مکروہ تو نہیں، لیکن خلافِ ادب ہے:

”... فهو ترك أدب كمد الرجل إليها“ (۳)

## کیا ہر مباشرت کے لئے غسل لازمی ہے؟

سوال: - {297} لوگوں میں مشہور ہے کہ بیوی سے

ایک مرتبہ ہمبستری کے بعد دوبارہ رغبت کی بناء پر ہمبستری کرنا

(۱) ”أن النبي ﷺ رأى نخامة في قبلة المسجد، فحكها بحصاة، و نهى أن يبصق الرجل بين يديه أو عن يمينه، وقال يبصق عن يساره أو تحت قدمه اليسرى، عن أبي سعيد الخدري ﷺ، (سنن نسائی، حدیث: ۷۲۶، باب ذکر نہی النبي ﷺ عن أن يبصق الرجل بين يديه أو عن يمينه وهو في صلاته، كتاب المساجد) محشی۔

(۲) مراقی الفلاح مع الطحطاوی: ص: ۳۲۔

(۳) طحطاوی علی المراقی: ص: ۲۹۔



چاہے تو پہلے غسل ضروری ہے، اگر ناپاکی کی حالت میں دوبارہ  
مباشرت کرے گا تو اولاد ناخلف و نافرمان پیدا ہوگی، کیا شرعاً  
اس کا کوئی ثبوت ہے، یا نہیں؟ تفصیل سے جواب مرحمت  
فرمائیں۔ (محمد یوسف)

جواب:- احادیث میں وارد ہے کہ آپ ﷺ نے ایک سے زیادہ ازواج مطہرات  
سے ہم بستری ہوتے ہوئے درمیان میں غسل فرمایا ہے، (۱) اور یہ بھی کہ درمیان میں غسل کئے بغیر  
کئی بیویوں سے ہم بستری فرمائی ہے، چنانچہ حضرت انس رضی اللہ عنہ سے مروی ہے جو آپ ﷺ کے خادم  
خاص تھے کہ آپ ایک ہی غسل سے کئی بیویوں سے مباشرت کرتے تھے، ”کان یطوف علی  
نساءہ بغسل واحد“ (۲) اور جو کام رسول اللہ ﷺ نے کیا، یقیناً وہ ہر قسم کی بے برکتی اور  
خسارہ سے خالی ہوگا، بہتر طریقہ یہ ہے کہ درمیان میں وضو کر لے اور آنحضور ﷺ سے بھی ایسا عمل  
منقول ہے۔ (۳)

(۱) ”أن رسول الله ﷺ كان إذا طاف على نساءه في يوم فجعل يغتسل عند  
هذه و عند هذه، فقیل یا رسول الله ﷺ! لو جعلته غسلاً واحداً؟ فقال: هذا  
أزکی و أطهر و أطیب“، عن أبي رافع، (طحاوی: ۱/۷۷، باب الجنب یرید النوم  
أو الأكل أو الشرب أو الجماع، کتاب الطہارة) محشی۔  
(۲) الجامع للترمذی: ۲۰/۱۔

”أن النبی ﷺ كان یطوف علی نساءه فی غسل واحد“ عن أنس رضی اللہ عنہ،  
(الجامع للترمذی، حدیث نمبر: ۱۳۰، باب ما جاء فی الرجل یطوف علی نساءه بغسل  
واحد، أبواب الطہارة) محشی۔

(۳) ”عن النبی ﷺ قال: إذا أتى أحدکم أهله ثم أراد أن یعود فلیتوضأ بینہما  
وضوءاً“ (الجامع للترمذی، حدیث نمبر: ۱۳۱، باب ما جاء فی الجنب إذا أراد أن یعود  
توضأ، أبواب الطہارة) محشی۔



## افعالِ غسل میں دعائیں

سوال :- {298} بعض حضرات کہتے ہیں کہ غسل کے

جتنے افعال ہیں، ان کے لئے الگ الگ دعائیں ہیں، اور

دعاؤں کو پڑھنا ضروری ہے؟

(محمد ریاض احمد، مسجد حسینی، وجے نگر کالونی)

جواب :- غسل و وضو میں ہر فعل سے متعلق جو دعائیں بعض کتابوں میں لکھی ہیں، یا

لوگوں میں مشہور ہیں، وہ حدیث سے ثابت نہیں، اگر ان کو مسنون سمجھے بغیر پڑھ لیا جائے تو کوئی

حرج بھی نہیں، فقہاء نے لکھا ہے: ”غسل کرتے وقت مسنون ہے کہ پہلے غسل کی نیت دل ہی

دل میں کر لے، عوام اگر زبان سے بھی یوں کہہ لیں کہ ”میں جنابت دور کرنے کے لئے غسل کی

نیت کرتا ہوں“ تو بہتر ہے، پھر جب غسل کے لئے دونوں ہاتھ دھونے لگیں تو اس وقت بسم اللہ

پڑھ لیں، کیونکہ وضو کے شروع میں بسم اللہ پڑھنے کی تاکید آئی ہے، بس اتنا کافی ہے۔

”ویسن أن یبدأ بالنية بقلبه ویقول بلسانه

... ثم یسمى الله تعالی عند غسل الیدین“ (۱)

## غسل کب واجب ہوتا ہے؟

سوال :- {299} منی شہوت سے کتنی مقدار میں نکلتی

ہے تو غسل واجب ہوتا ہے؟ (جی، ایس، آر، ایم)

جواب :- شہوت کے ساتھ مطلقاً منی کا نکلنا ناقضِ غسل ہے، اور اس کی وجہ سے غسل

واجب ہو جاتا ہے، (۲) چنانچہ رسول اللہ ﷺ نے فرمایا کہ پانی یعنی مادہ منویہ کے انزال سے

(۱) الفتاویٰ الہندیہ: ۱/۱۴، الفصل الثانی فی سنن الغسل کتاب الطہارۃ -

(۲) حلبی کبیر: ص: ۴۰۔

پانی یعنی غسل واجب ہو جاتا ہے، (۱) یہ حکم مطلق ہے، اس میں کسی خاص مقدار کی قید نہیں۔

## مہندی لگانے کے بعد غسل

سوال: - {300} کیا عورتیں ناپاکی کی حالت میں ہاتھوں اور پیروں میں مہندی لگا سکتی ہیں؟ ناپاکی کی حالت میں مہندی لگا کر غسل کرنے سے غسل ہوتا ہے یا نہیں؟  
(محمد جہانگیر الدین طالب، باغ امجد الدولہ)

جواب: - عورتوں کے لئے مہندی لگانا جائز ہی نہیں بلکہ بہتر ہے، اور مہندی لگانے کے لئے پاکی اور ناپاکی کی کوئی شرط نہیں، مہندی چونکہ پانی کے جسم تک پہنچنے میں رکاوٹ نہیں بنتی، اس لئے ناپاکی کی حالت میں مہندی لگائی اور بعد میں غسل کیا تو کچھ حرج نہیں، غسل درست ہو جائے گا، جیسا کہ جسم میں میل لگا ہوتا ہے، اس کے باوجود پانی کا بہا دینا غسل و وضو کے لئے کافی ہو جاتا ہے۔ (۲)

## جنابت کی حالت میں سلام اور ذکر

سوال: - {301} کیا احتلام کی صورت میں قرآن کی آیت لکھا ہوا کاغذ جیب میں رکھنا، سلام کرنا، اللہ اکبر کہنا، قرآن کے بازو سے گزرنا اور کھنڈر جگہ پر جانا درست

- (۱) "عن النبی ﷺ أنه قال : إنما الماء من الماء" عن أبي سعيد الخدري، (صحیح مسلم، حدیث نمبر: ۳۴۳، باب إنما الماء بالماء، کتاب الحيض) مثنیٰ۔  
(۲) الفتاویٰ الہندیۃ: ۱۳/۱۔

"و العجین یمنع تمام الاغتسال، و الوسخ و الدرن لا یمنع" (الفتاویٰ الہندیۃ: ۱۳/۱، الباب الثانی فی الغسل، کتاب الطہارۃ) مثنیٰ۔

ہے یا نہیں؟

(محمد متین احمد، بسواکلیان)

جواب:- جب آدمی کو غسل کی ضرورت ہو، تو اس حالت میں قرآن مجید پڑھنے، قرآن مجید کو چھونے اور مسجد میں داخل ہونے کی ممانعت ہے، چونکہ نماز بھی قرآن ہی سے متعلق ہے، اس لئے اس حالت میں نماز بھی ادا نہیں کی جاسکتی، باقی دوسرے اذکار پڑھنے کی قرآن وحدیث میں کہیں ممانعت وارد نہیں ہوئی ہے، اس لئے اس حالت میں قرآن کی آیات لکھے ہوئے کاغذ کا جیب میں رکھنا، سلام کرنا، اللہ اکبر کہنا، قرآن مجید کو ہاتھ لگائے بغیر قریب سے گزرنا اور مسجد کے علاوہ کسی اور جگہ میں داخل ہونا درست ہے، اس میں مضائقہ نہیں۔



## استنجاء کا بیان

### ڈھیلے سے استنجاء کے بعد پانی ملے

سوال :- {302} بعض اوقات استنجاء کے لئے پانی نہیں ملتا، ڈھیلے سے استنجاء کر لیا جاتا ہے، بعد میں پانی میسر آتا ہے، ایسی صورت میں کیا پانی ملنے کے بعد پانی سے استنجاء کر لینا ضروری ہے، یا ڈھیلے سے حاصل کی ہوئی طہارت ہی کافی ہے؟ (مرزا الطاف بیگ، کلوا کرتی)

جواب :- شریعت نے پانی ہی کی طرح ڈھیلے سے بھی استنجاء کو کافی قرار دیا ہے، بلکہ ظاہری نجاست کسی بھی چیز سے دور کر دی جائے تو یہ پاک ہونے کے لئے کافی ہے، اس لئے پانی ملنے کے بعد بھی وہی استنجاء کافی ہے، فرق صرف اس قدر ہے کہ اگر پانی سے استنجاء کرنے کے بعد کوئی شخص چھوٹے گڑھے میں کمر تک اتر جائے تو پانی ناپاک نہیں ہوتا، اور ڈھیلا استعمال کرنے کے بعد ایسا کرے تو پانی ناپاک ہو جائے گا، اگر کچھ نجاست جسم پر باقی ہو۔

اسی طرح اگر پانچخانہ ایک درہم کی مقدار یعنی ہتھیلی کی گہرائی کے برابر پھیل گیا ہو، تو پانی



کے استعمال سے تو پاکی حاصل ہو جانے پر اتفاق ہے؛ لیکن کیا پتھر کا استعمال بھی اس کے لیے کافی ہو جائے گا؟ اس میں مشائخ احناف کا اختلاف ہے، فقیہ ابواللیثؒ کی رائے ہے کہ کافی ہو جائے گا اور علامہ کا سائی نے اسی کو ترجیح دیا ہے۔ (۱) کیوں کہ رسول اللہ ﷺ نے پتھر وغیرہ سے استنجاء کو مطلقاً کافی قرار دیا ہے۔

## استنجاء کے وقت قبلہ کی طرف پشت

سوال :- {303} پتھر گئی میں ایک مسجد ہے، جس میں پیشاب خانہ میں بیٹھے تو قبلہ کی طرف پیٹھ ہوتی ہے، زید نے سنا ہے کہ قبلہ کی طرف پیٹھ کرے تو معاف ہے، کیا یہ صحیح ہے؟  
(سید صفی اللہ غوری، کلثوم پورہ)

جواب :- رسول اللہ ﷺ نے ہدایت فرمائی ہے کہ استنجاء کے وقت قبلہ کی طرف سامنا یا پیچھا نہ ہو، (۲) اور یہی امام ابوحنیفہ اور اکثر فقہاء کی رائے ہے کہ قبلہ کی طرف سامنا اور پیچھا دونوں ہی صورتیں مکروہ ہیں، (۳) البتہ چہرہ کرنے کی کراہت زیادہ ہے، آپ حکمتِ عملی کے ساتھ کوئی جھگڑا کھڑا کئے بغیر مسجد کے ذمہ داروں کو اس جانب متوجہ کر دیں، اور خود ایسی جگہ استنجاء کرنے سے اجتناب کریں۔

## جنگل اور میدان میں قبلہ کی طرف پشت کر کے استنجاء

سوال :- {304} راستوں میں یہ بات دیکھنے میں آتی ہے کہ لوگ قبلہ کی طرف پشت کر کے بھی قضاء حاجت

(۱) بدائع الصنائع ۱/۱۰۴۔

(۲) رد المحتار ۱/۵۵۴، باب الأنجاس، کتاب الطہارۃ - محشی۔

(۳) الدر المختار علی هامش رد المحتار ۱/۵۵۴ - محشی۔

کرتے رہتے ہیں، کیا جنگل اور میدان وغیرہ میں ایسا کرنا درست ہے؟  
(ایم، اے معزز، علی نگر)

جواب:- حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ہمیں پیشاب و پاخانہ کے موقع پر قبلہ کی طرف رخ کرنے یا پشت کرنے سے منع فرمایا ہے۔ (۱) اس لئے فقہاء نے پیشاب و پاخانہ کے موقع پر کھلی جگہ ہو یا عمارت، بہر صورت قبلہ کی طرف رخ یا پشت کر کے بیٹھنے سے منع کیا ہے:

”کرہ تحریمًا استقبال قبلۃ واستدبارھا لأجل  
بول أو غائط... ولو فی بنیان لإطلاق  
النہی“ (۲)

عمارت کے اندر جو بیت الخلاء بنے ہوئے ہیں، وہاں کے بارے میں تو فقہاء کے درمیان ایک گونہ اختلاف بھی ہے، لیکن کھلے مقامات کے بارے میں تو اتفاق ہے کہ وہاں استنجاء کی حالت میں قبلہ کو سامنے یا پیچھے رکھنا مکروہ تحریمی ہے، اس لئے اس سے اجتناب کرنا چاہئے۔

## کاغذ سے استنجاء

سوال:- {305} کیا پانی کی عدم موجودگی میں استنجاء کے لئے ایسا کاغذ استعمال کر سکتے ہیں جو رطوبت کو جذب کر لے اور جو خاص اسی کام کے لئے بنایا گیا ہو؟  
(محمد قدیر، منگل ہاٹ)

جواب:- ہر ایسی چیز سے استنجاء کیا جاسکتا ہے جو پاک ہو اور نجاست کو دور کرنے کی صلاحیت رکھتی ہو، نیز شرعاً اس کا احترام واجب نہ ہو:

(۱) سنن أبی داؤد، حدیث نمبر: ۸۔

(۲) الدر المختار علی هامش رد المحتار: ۵۵۴/۱۔

”یکون الإستنجاء بالماء أو بالحجر و نحوه

من کل جامد طاهر قالع غیر محترم“ (۱)

اس مقصد کے لئے تیار کئے گئے کاغذ میں نجاست کو دور اور جذب کرنے کی صلاحیت بھی ہوتی ہے اور یہ پاک بھی ہوتے ہیں، اس لئے ان سے استنجاء کرنے میں کوئی حرج نہیں، فقہاء نے دو وجوہ سے کاغذ سے استنجاء کو منع کیا ہے، اول یہ کہ کاغذ نوشت و خواند کا آلہ اور علم کی حفاظت کا سامان ہے، اس لئے قابل احترام ہے، دوسرے کاغذ چکنائی کی وجہ سے اس لائق نہیں ہوتا کہ اس سے آلائش کو دور کیا جاسکے، لیکن یہ دونوں باتیں خاص اس مقصد کے لئے تیار کئے گئے کاغذ میں نہیں پائی جاتیں، یہ چکنائی ہونے کے بجائے کھر درا ہوتا ہے اور اس میں جذب کرنے کی خصوصی صلاحیت ہوتی ہے اور یہ اس لائق بھی نہیں ہوتا کہ اس پر کچھ لکھا جاسکے، پس کراہت کا ان دونوں میں سے کوئی سبب اس نوع کے کاغذ میں نہیں پایا جاتا، اس لئے استنجاء کے لئے ایسے کاغذ کے استعمال میں کوئی قباحت نہیں۔

## کھڑے ہو کر پیشاب کرنا

سوال:- {306} مسجدوں میں بیت الخلا ہونے کے

باوجود کچھ لوگ تنگ کپڑوں کی وجہ سے طہارت خانوں میں

کھڑے ہو کر استنجاء کرتے ہیں، شریعت میں اس کا کیا حکم

ہے؟ (محمد عبدالقادر خاں، ملے پلی روڈ)

جواب:- کھڑے ہو کر استنجاء کرنا مکروہ ہے، کیوں کہ اس میں بے پردگی کا بھی اندیشہ

ہے اور پیشاب کی چھینٹیں پڑنے کا بھی امکان، چنانچہ حضرت عمر رضی اللہ عنہ سے مروی ہے کہ ایک بار

وہ کھڑے ہو کر پیشاب کر رہے تھے، آپ ﷺ نے دیکھا تو اس سے منع فرمایا۔ (۲) نیز حضرت

(۱) الفقه الإسلامی وأدلته: ۱/۱۹۵۔

(۲) الجامع للترمذی، حدیث نمبر: ۱۲۔



عبداللہ ابن مسعود رضی اللہ عنہ سے روایت ہے کہ کھڑے ہو کر پیشاب کرنا گنوار پن ہے، (۱) خود رسول اللہ صلی اللہ علیہ وسلم کا معمول مبارک بھی بیٹھ کر استنجا کرنے کا تھا، حضرت عائشہ رضی اللہ عنہا فرماتی ہیں کہ حضور صلی اللہ علیہ وسلم بیٹھ کر ہی پیشاب کیا کرتے تھے، اگر کوئی کہے کہ آپ صلی اللہ علیہ وسلم نے کھڑے ہو کر پیشاب کیا تو اس کی تصدیق نہ کرو، (۲) ہاں، اگر کوئی عذر ہو، تو کھڑے ہو کر پیشاب کیا جاسکتا ہے، چنانچہ ایک موقعہ پر گھٹنوں میں تکلیف کی وجہ سے کھڑے ہو کر خود آپ کا پیشاب کرنا بھی ثابت ہے۔ (۳) اس کے علاوہ اتنا تنگ کپڑا پہننا خود کراہت سے خالی نہیں کہ انسان ان کپڑوں کے ساتھ بیٹھ کر استنجا نہ کر سکے، ایسے چست کپڑوں سے انسانی جسم کی ساخت نمایاں ہو جاتی ہے اور یہ بھی بے ستری میں داخل ہے، نیز اگر ایسا کپڑا پہنے ہوا ہے اور بیت الخلاء کی عمارت موجود ہے، تو بیت الخلاء سے باہر کھڑے ہو کر پیشاب کرنا کراہت سے خالی نہیں، کیوں کہ وہ بیت الخلاء کے اندر بے ستری سے بچتے ہوئے بیٹھ کر استنجا کر سکتا ہے۔

## اذان کے وقت استنجا

سوال:- {307} کیا اذان کے وقت طہارت لینا

درست ہے؟ (م، علیم حبیب، نظام آبادی)

جواب:- اگر کوئی شخص پہلے سے استنجا کی حالت میں ہو اور اذان ہونے لگے تو کچھ

حرج نہیں، البتہ اس حالت میں زبان سے اذان کا جواب نہ دے، (۴) اگر استنجا کو جانے سے پہلے اذان شروع ہو گئی اور استنجا کا شدید تقاضہ نہ ہو یا یہ اندیشہ نہ ہو کہ ازدحام کی وجہ سے تاخیر کرنے کی صورت میں نماز کی کوئی رکعت یا نماز سے پہلے کی سنت فوت ہو سکتی ہے تو بہتر ہے کہ

(۱) الجامع للترمذی، حدیث نمبر: ۱۲۔

(۲) حوالہ سابق۔ مشکوٰۃ المصابیح: ۴۳/۱، بحوالہ الجامع للترمذی و سنن نسائی۔

(۳) الجامع للترمذی: حدیث نمبر: ۱۳۔

(۴) الدر المختار علی هامش الرد: ۲۹۲/۱۔ محشی۔



رک کر اذان کا جواب دے دے، (۱) اس کے بعد استنجاء کرے، مسجدوں میں عام طور پر نمازوں کے اوقات میں اتنا جھوم ہو جاتا ہے کہ انتظار کرنے میں جماعت فوت ہونے کا یا دوسروں کو دشواری پیدا ہونے کا اندیشہ رہتا ہے، ایسی صورت میں اذان کے درمیان استنجاء کر لینے میں مضائقہ نہیں، کیوں کہ اصل میں اذان کا عملی جواب دینا واجب ہے، اور وہ ہے ”جماعت میں شرکت“ زبان سے جواب دینا واجب نہیں۔

## استنجاء کن چیزوں سے؟

مولانا: {308} پانی میسر نہ ہو تو کن چیزوں سے

طہارت لینا درست ہے؟ (م، علیم حبیب نظام آبادی)

جواب: - استنجاء ہر ایسی چیز سے درست ہے جو نجاست کو دور کرنے یا جذب کرنے کی صلاحیت رکھتی ہو، بہتر ہے کہ پتھر، مٹی کے ڈھیلے، اینٹ کے ٹکڑے، ریت، لکڑی کے ایسے ٹکڑے جن سے مضرت کا اندیشہ نہ ہو - سے استنجاء کیا جائے، حسب موقع و ضرورت کپڑا اور روئی سے بھی استنجاء کرنے میں مضائقہ نہیں، کھانے کی چیز، لید، ہڈی، جانوروں کے چارے، کونڈے، چونا، شیشہ اور ایسی چیزوں سے استنجاء کرنا مکروہ ہے جس سے زخمی ہونے کا اندیشہ ہو، اگر کوئی ایسی چیزوں سے استنجاء کر ہی لے تو پاکی حاصل ہو جاتی ہے، لیکن یہ فعل مکروہ ہے، (۲) - ایسا کاغذ جو لکھنے پڑھنے میں استعمال ہوتا ہے، چاہے سادہ ہو یا لکھا ہوا، اس سے بھی استنجاء کرنا مکروہ ہے، (۳) لیکن آج کل خاص استنجاء اور صفائی ستھرائی ہی کی غرض سے ٹشو پیپر بنائے جاتے ہیں ان سے استنجاء کرنے میں کوئی قباحت نہیں۔

(۱) "سمع الأذان وهو يمشى فالأولى أن يقف ساعة ويجيب" (الفتاویٰ

الهندية: ۱/ ۵۷)

(۲) کبیری: ص: ۳۸-۳۷

(۳) رد المحتار: ۱/ ۵۵۲، باب الأنجاس، کتاب الطهارة - محشی۔

## چاک پیس سے استنجاء

سوال:- {309} کیا چاک پیس سے استنجاء کیا جاسکتا

ہے؟ اگر نہیں تو کیوں؟ (سید مسیح الدین مجاز، سعید آباد)

جواب:- استنجاء میں جو چیز استعمال کی جاتی ہے وہ نجاست میں آلودہ ہوتی ہے

اور ظاہر ہے کہ وہ اس شئی کی بے احترامی ہے اور جو شئی شریعت کی نگاہ میں قابل احترام ہو اس کی

بے احترامی روا نہیں ہو سکتی، شریعت میں کسی شئی کے قابل احترام ہونے کا معیار یہ ہے کہ وہ قابل

قیمت ہو، ہر وہ چیز جس کی قیمت لی جاسکتی ہو، ”محترم“ ہے اور اس سے استنجاء مکروہ ہے، اس سے

صرف پانی مستثنیٰ ہے، کیونکہ پانی کو اللہ تعالیٰ نے جن مقاصد کے لئے پیدا فرمایا ہے، ان میں سے

ایک ناپاک چیز کو پاک کرنا بھی ہے۔ (۱)

اب سوال یہ ہے کہ کیا چاک پیس قابل احترام اشیاء میں ہے؟ فقہاء کے یہاں اس کی

نظیر وہ کاغذ ہے جو کتابت کئے جانے کے لائق ہو، چونکہ یہ حصول علم کا ذریعہ ہے، اس لئے فقہاء

نے اس کو قابل احترام قرار دیا ہے، اور اس سے استنجاء کرنے کو مکروہ کہا ہے، (۲) چاک پیس بھی

تعلیم و تعلم کا ذریعہ ہے، اس لئے اس سے بھی استنجاء کرنا مکروہ ہوگا، البتہ اگر استنجاء کر ہی لیا جائے

تو پاکی حاصل ہو جائے گی، کیونکہ اس میں نجاست کو جذب کرنے کی صلاحیت موجود ہے۔

## تعویذ والی انگوٹھی پہن کر استنجاء خانہ میں جانا

سوال:- {310} انگوٹھی یا ایسی کوئی چیز پہن کر استنجاء

(۱) ”لا يجوز بما كتب عليه شيء من العلم المحترم كالحديث و الفقه و ما كان

آلة كذلك“ (رد المحتار: ۱/۵۵۲) محشی۔

(۲) حوالہ سابق

خانہ میں جانے کا کیا حکم ہے، جس میں آیت وغیرہ لکھی ہو؟

(فرقان علی)

جواب:- اگر انگوٹھی میں اللہ کا نام ہو، یا کسی آیت وغیرہ کی تختی گلے میں ہو، جو تختی

غلاف سے خالی ہو، تو چاہئے کہ استنجاء جاتے وقت ان اشیاء کو باہر نکال کر رکھ دے، یا کم از کم جیب میں رکھ لیں کھلی حالت میں استنجاء خانہ لے جانا تقاضہ ادب کے خلاف ہونے کی وجہ سے مکروہ ہے۔

”ویکرہ أن یدخل فی الخلاء ومعہ خاتم علیہ

اسم اللہ تعالیٰ، أو شیء من القرآن“ (۱)

## اگر چھینک یا کھانسی پر پیشاب کے قطرات آجائیں

سوال:- {311} زید کا لڑکا ۱۸ سال کا ہے، اسے

چھینک آنے پر، کھانسی کرنے پر، وزن اٹھانے پر پیشاب کے قطرات نکل آتے ہیں، کیا وہ بغیر غسل کے نماز اور قرآن پڑھ سکتا ہے؟ (علاء الدین، حیدر آباد)

جواب:- پیشاب کی وجہ سے وضوء واجب ہوتا ہے نہ کہ غسل، ایسے لڑکے کو چاہئے کہ

نماز سے پہلے یا قرآن چھونے سے پہلے وضوء کر لے، زبانی قرآن پڑھنے کے لئے وضوء کرنا ضروری نہیں، اگر پیشاب کے قطرات ہتھیلی کی گہرائی کے برابر پھیل گئے ہوں، تو کپڑے کے آلودہ حصہ کو بھی دھونا واجب ہوگا، اگر اس سے کم ہو تو واجب نہیں، بلکہ مستحب ہے۔ (۲)

(۱) الفتاویٰ الہندیہ: ۱/۵۰-محشی۔

(۲) الفتاویٰ الہندیہ: ۱/۴۶-محشی۔



## ”پاکی“ سے پاکی

سوال: - {312} آج کل استنجاء کے لئے ایک مخصوص قسم کا جاذب کاغذ ”پاکی“ کے نام سے ملتا ہے، یہ دیا سلائی کے سائز کا ہوتا ہے، اور ایک پاکٹ میں اس کی دس سلائیاں ہوتی ہیں، وہ کاغذ جذب کرنے کی صلاحیت رکھتا ہے، اسی طرح بعض حضرات سگریٹ کی ڈبی سے بھی استنجاء کرتے ہیں، کیونکہ اس میں بھی جذب کرنے کی صلاحیت ہوتی ہے، کیا ایسے کاغذ سے استنجاء کرنا درست ہے؟

(محمد حمید الدین، نوید الدین، یا قوت پورہ)

جواب: - استنجاء ہر ایسی چیز سے درست ہے جس میں نجاست کو دور کرنے کی صلاحیت بھی ہو اور وہ قابل احترام بھی نہ ہو، پھر نجاست کو دور کرنے کے دو طریقے ہیں، ایک یہ کہ نجاست کو بہا لے جائے، اور دوسری صورت یہ ہے کہ نجاست کو جذب کر لے، پانی نجاست کو بہا دیتا ہے، اور مٹی نجاست کو جذب کر لیتی ہے، اسی لئے دونوں چیزوں سے استنجاء کرنے کی شریعت نے اجازت دی ہے، کاغذ اگر خاص اسی مقصد کے لئے تیار کیا گیا ہو اور اس پر کچھ لکھا ہو انہ ہو، تو استنجاء کے لئے اسے استعمال کیا جاسکتا ہے، جیسا کہ علامہ شامیؒ نے اس مسئلہ پر گفتگو کرتے ہوئے لکھا ہے:

”وإذا كانت العلة في الأبيض كونه آلة الكتابة  
كما ذكرناه يؤخذ منها عدم الكراهة فيما لا  
يصلح لها إذا كان قالعا للنجاسة غير متقدم“ (۱)



## بیت الخلاء اور حمام ایک ساتھ ہوں تو سر ڈھانپنا

سوال:- {313} آج کل بیت الخلاء اور حمام ایک ہی

ہوتے ہیں، تو کیا بیت الخلاء میں جائیں تو سر کو ڈھانپ کر

جائیں؟ اگر نہانے کے لئے جائیں تو کیا حکم ہوگا؟

(عائشہ مجاہد، نظام آباد)

جواب:- سر ڈھانپنا بیت الخلاء میں داخل ہونے کے آداب میں سے نہیں ہے، بلکہ

قضاء حاجت کے آداب میں سے ہے، اگر بیت الخلاء میں حمام تک جانے کے لئے داخل ہو، یا کسی اور ضرورت سے داخل ہو تو سر ڈھانپنے کی ضرورت نہیں۔



## پانی کا بیان

### پانی میں ناخن یا اس کا پانی

سوال: - {314} کیا غسل کے پانی میں ناخن ڈوبنے سے یا ناخن کا پانی غسل کے پانی میں گرنے سے پانی ناپاک ہو جاتا ہے، اور غسل درست نہیں ہوتا؟ یہ بھی سنا ہے کہ پیتل کے برتن میں پانی لے کر غسل کرنا درست نہیں، کیا یہ درست ہے؟ (ایکس، وائی، زیڈ، دبیر پورہ)

جواب: - اگر ناخن میں کوئی نجاست لگی ہوئی نہ ہو، تو اس کے ڈوبنے سے یا اس کا پانی گرنے سے ناپاکی پیدا نہیں ہوتی (۱) اور یہ بھی درست نہیں کہ پیتل کے برتن میں رکھے ہوئے پانی سے غسل نہیں کرنا چاہئے، یہ سب غلط فہمیاں ہیں۔

### پانی میں مرغی منہ ڈال دے

سوال: - {315} پینے یا پکوان کے پانی میں مرغی یا

(۱) "و الظفر لا یفسد الماء" (الفتاویٰ الہندیۃ: ۱/۲۵) مٹھی۔

نجاست کھانے والا کوئی جانور منہ ڈال دے، تو کیا وہ پانی پاک رہے گا؟  
(حیدر اعظمی، نامہ ملی)

جواب:- جن جانوروں کا گوشت کھانا حلال ہے، ان کا جھوٹا بھی پاک ہے، اگر کھلی ہوئی مرغی ہو جو نجاست وغیرہ بھی کھاتی رہتی ہو، تو اس کا جھوٹا بالکل ناپاک تو نہیں ہے، لیکن اس میں کراہت ہے، اگر دوسرا پاک صاف پانی ہو تو اس پانی سے احتیاط بہتر ہے، یہ حکم اس وقت ہے جب نجاست چونچ پر موجود نہ ہو، اگر چونچ میں یقینی طور پر نجاست لگی ہوئی ہو اور پانی کی کم مقدار میں چونچ ڈال دے تو پانی ناپاک ہو جائے گا، ہاں! مرغی بندھی ہوئی ہو، یا کسی اور وجہ سے یقین ہو کہ اس کی چونچ پر نجاست نہیں ہے، تو پھر اس کا جھوٹا مکروہ نہیں۔

”حتى لو تیقن أنه لا نجاسة علی منقارها لا

یکرہ سورھا“ (۱)

## بارش کی چھینٹوں کا حکم

سوال:- {316} بارش کی چھینٹوں کے بارے میں

شرعی حکم کیا ہے؟  
(محمد رئیس الدین، مدھول)

جواب:- بارش کا پانی جو زمین پر جمع ہو جائے اگر اس کی چھینٹیں جسم یا کپڑے پر پڑ جائیں، اور ان کے ناپاک ہونے کا یقین نہ ہو، یعنی نجاست کا اثر کپڑے میں ظاہر نہ ہو (اثر سے مراد بویارنگ ہے) تو اسے پاک ہی سمجھا جائے گا، اور اس کے ساتھ نماز درست ہوگی، فقہاء نے لکھا ہے کہ اگر بعینہ نجاست نظر نہ آئے یعنی نجاست کا اثر واضح نہ ہو، تو اسے ناپاک نہیں سمجھا جائے گا، اور نماز اس کے ساتھ درست ہوگی، گو اتنی مقدار ہو کہ کپڑا اس سے بھر جائے۔

”طین الشوارع عفو وإن ملأ الثوب للضرورة“ (۲)

(۱) مراقی الفلاح: ص: ۱۹۔

(۲) رد المحتار: ۱/۵۳۱-۵۳۰۔

## حوض میں پاؤں دھوئے یا غسل کرے

سوال:- {317} اکثر مساجد میں وضو کے پانی کے حوض ہوتے ہیں، کیا پانی کے اندر پاؤں ڈال کر دھونے یا نہانے کے باوجود وہ پانی پاک رہتا ہے؟ اور وضو کے لئے اس کا استعمال کیا جاسکتا ہے؟ (ڈاکٹر قطب الدین، جگتیاں)

جواب:- عام طور پر مسجدوں میں حوض دس ہاتھ لمبا اور دس ہاتھ چوڑا یعنی مجموعی طور پر سو مربع ہاتھ رکھا جاتا ہے، احناف کے نزدیک یہ مقدار ماء کثیر کی ہے، (۱) اس میں اگر کوئی نجاست بھی گر جائے تو جب تک رنگ، بو، مزہ میں سے کوئی نہ بدل جائے، پانی ناپاک نہیں ہوتا، اس لئے اگر اس کے اندر بھی پاؤں ڈال کر دھولیا گیا، یا غسل کر لیا گیا، تو پانی پاک ہی رہے گا، اور آئندہ بھی اس سے وضو و غسل درست رہے گا، لیکن ایسا کرنا نہیں چاہئے، کیونکہ یہ نفاقت اور شائستگی کے خلاف ہے۔

## بلیچنگ مخلوط پانی سے وضو و غسل

سوال:- {318} پانی میں بلیچنگ پاؤڈر ملانے سے ایک قسم کی بو پیدا ہو جاتی ہے، اس پانی سے وضو یا غسل کر سکتے ہیں یا نہیں؟ (ابو محمد معین اطہر عثمانی، مدور منڈل)

جواب:- بلیچنگ پاؤڈر میں کوئی ایسی چیز نہیں جو ناپاک ہو، اس لئے جب تک اتنی مقدار میں نہ ملایا جائے کہ جس سے پانی کا سیلان اور بہاؤ متاثر ہو جائے، اس سے وضو و غسل کیا جاسکتا ہے۔



## نجاست

اور اس سے پاکی حاصل کرنے کا بیان

قالین کیسے پاک کی جائے؟

سوال: - {319} ایسی قالین جسے زن کے ساتھ

چسپاں کر دیا گیا ہو، اب اسے اٹھایا نہیں جاسکتا، اس کو پاک

کرنے کا کیا طریقہ ہوگا؟ (سید مجیب الدین، گلبرگہ)

جواب: - ایسی چیزیں کہ جن کو نچوڑنا ممکن نہ ہو، ان کو پاک کرنے کا طریقہ یہ ہے کہ

اگر نجاست ظاہری سطح پر لگی ہے تو نجاست کو دور کر دینا، یا اسے، نین بار صرف دھو دینا کافی ہے اور

اگر نجاست اس کے اندر خوب جذب ہو گئی تو اسے تین بار اس طرح دھویا جائے کہ ہر بار دھونے

کے بعد خشک ہو جائے، خشک ہونے سے مراد یہ ہے کہ اب اگر اس پر ہاتھ رکھا جائے تو ہاتھ بھگینے

نہ پائے۔

”وإن كان مما لا ينصرف كالحصير المتخذ من

البردی و نحوه إن علم أنه لم يتشرب فيه بل  
أصاب ظاهره يطهر بإزالة العين أو بالغسل  
ثلاثا بلا عصر وإن علم تشربه ... وعند أبي  
يوسف ينقع في الماء ثلاثا ويجفف كل مرة ...  
وبه يفتى (۱)

## ناپاک کپڑے کا دھونا کافی ہے

سوال :- {320} عام طور پر موسم سرما میں سردی کی وجہ  
سے لوگ سویٹر، مفلر اور گرم کپڑے وغیرہ پہن کر سوتے ہیں،  
بیوی سے صحبت کے وقت صرف تہہ بند یا لنگی کو ناپاک کی لگتی ہے،  
ایسی صورت میں کیا ہمیں پورے پہنے ہوئے کپڑے کو اتار کر  
دھونا ہوگا یا صرف تہہ بند کو دھونا ہوگا؟

(قاری ایم، ایس خاں، جدید ملک پیٹ، حیدر آباد)

جواب :- ایسی صورت میں جس کپڑے پر نجاست لگ گئی ہے، اس کو دھودینا کافی ہے،  
اگر یقینی طور پر معلوم ہو کہ فلان جگہ نجاست لگی ہے، تو اس جگہ کا دھودینا بھی کافی ہے، ورنہ اس  
کپڑے کو مکمل دھو دے، دوسرے کپڑوں کا دھونا ضروری نہیں۔

## چائے پتی میں خون کی آمیزش

سوال :- {321} چائے پتی میں خون کی آمیزش کی  
بابت ایک خبر بہت پہلے شائع ہوئی تھی، صدر انجمن تاجران  
(جو مسلمان ہیں) نے وضاحتی بیان شائع کرایا تھا کہ خون یا

گوشت کی ملاوٹ نہیں کی جارہی ہے، حکومت ہند نے اجازت منسوخ کر دی ہے اور عوام حسب سابق چائے پتی بلا جھجک استعمال کر سکتے ہیں، اس وضاحتی بیان پر ہم کیسے یقین کریں؟ ممکن ہے کہ یہ بیان صداقت پر مبنی نہ ہو۔

(صا جزادی خیر النساء وحبیب، شیرگیٹ)

جواب:- ایسے امور میں ایک شخص کی خبر کا بھی اعتبار ہے، بلکہ فقہاء نے حلال و حرام گوشت کے سلسلہ میں غیر مسلم خادم کی خبر کو بھی معتبر مانا ہے، اس لئے تاجران پتی کے بیان پر اعتماد کیا جاسکتا ہے، اگر اس کی تکذیب کے لئے کوئی واضح دلیل نہ ہو، شریعت کا مزاج ویسے بھی ان مسائل میں زیادہ تحقیق و تجسس کا نہیں۔

حضرت عمرؓ ایک بار ایک قافلہ کے ساتھ نکلے، جس میں حضرت عمرو بن عاصؓ بھی تھے، یہ حضرات ایک حوض پر پہنچے، حضرت عمرو بن عاصؓ نے حوض کے مالک سے پوچھا کہ کیا اس حوض سے درندے بھی پانی پیتے ہیں؟ حضرت عمرؓ نے مالک حوض سے فرمایا کہ تم اس سوال کا جواب ہمیں نہ دو۔ (۱)

مقصد یہ تھا کہ شریعت نے پاکی کے اہتمام کا حکم تو دیا ہے؛ لیکن اس میں بہت زیادہ تجسس کا جس سے ناقابل برداشت تنگی کا دروازہ کھلتا ہو، حکم نہیں دیا ہے۔

## چھپکلی یا مکھی وغیرہ گر جائے

سوال:- {322} (الف) اگر جسم پر چھپکلی وغیرہ گر

جائے، تو کیا غسل کرنا ضروری ہے؟ اکثر لوگ کہتے ہیں کہ

چھپکلی گر جائے تو پانی میں سونا ڈال کر غسل کرنا چاہئے، یا

سونے کی چیز اس جگہ رگڑنا چاہئے۔

(ب) اگر کھانے کی اشیاء میں مکھی، جھنگر گر جائے تو

سورہ قریش پھونکنے سے کیا زہر زائل ہو جاتا ہے؟

(سلطانہ یاسمین، بی بی کا چشمہ)

جواب:- (الف) جسم پر چھپکلی کے گرنے سے غسل کرنا یا وہاں پر سونا یا کسی اور چیز

سے رگڑنا شرعاً واجب نہیں، کیونکہ کسی جگہ کا دھونا اس صورت میں واجب ہوتا ہے جب کہ کوئی

ناپاک چیز لگ جائے، اور گرگٹ جو زندہ ہو، اس کا جسم مس کرنے سے بدن یا کپڑا ناپاک نہیں

ہوتا، — البتہ ممکن ہے کہ طبی اعتبار سے نقصان کا اندیشہ ہو، اور کسی خاص چیز کے لگانے سے

وہ نقصان زائل ہوتا ہو، اس سلسلہ میں اطباء سے مشورہ کرنا مناسب ہوگا۔

(ب) حدیث شریف میں یہ بات آئی ہے کہ مکھی میں ایک طرح کا زہر ہوتا ہے، اور

اسی میں اس کا علاج بھی ہوتا ہے، اس لئے اگر مکھی کسی چیز میں گر جائے تو اسے ڈبو کر نکال لینا

چاہئے، (۱) جدید میڈیکل تحقیق سے بھی اس کی تائید ہوئی ہے، (۲) رہ گیا مکھی اور جھنگر کے

گرنے پر سورہ قریش کا پڑھ کر پھونکنا، تو میرے علم کے مطابق کسی حدیث میں یہ بات وارد نہیں

ہوئی ہے، بہتر ہے کہ اس کو استعمال کرتے ہوئے ”بسم اللہ الذی لا یضر مع اسمہ

شیئ“ پڑھ لے، امید ہے کہ اس کی وجہ سے وہ نقصان سے محفوظ رہے گا۔

## بیت الخلاء کی مکھیوں کا کپڑوں پر بیٹھنا

سوال:- {323} طہارت کے لئے بیت الخلاء میں

داخل ہوں اور وہاں پر موجود مچھر اور مکھی کپڑوں پر بیٹھ جائیں

(۱) سنن ابن ماجہ - حدیث نمبر: ۳۵۰۳، أبواب الطب - محشی۔

(۲) دیکھئے: سنت نبوی اور جدید سائنس: ص: ۲۸۰ - محشی۔



تو کیا کپڑے ناپاک ہو جاتے ہیں؟ کیونکہ مچھریا مکھی گندگی پر  
بیٹھ کر کپڑوں پر بیٹھتے ہیں اور اس سے فطری طور پر کراہت  
ہوتی ہے، کیا ان کپڑوں سے نماز ادا کی جاسکتی ہے؟  
(محمد افسر، کریم نگر)

جواب:- نجاست و طہارت کے بارے میں شریعت کا اصول یہ ہے کہ محض شبہ اور  
احتمال کی وجہ سے کسی چیز کو ناپاک قرار نہیں دیا جاسکتا، اس لئے جب تک کپڑے پر نجاست نظر نہیں  
آئے، کپڑا پاک ہے، پھر اگر نجاست نظر بھی آئی تو یوں تو صفائی ستھرائی کا تقاضہ یہی ہے کہ آدمی  
جلد سے جلد اسے صاف کر لے، لیکن جہاں تک نماز کے درست ہونے اور نہ ہونے کی بات ہے،  
اس سلسلے میں تفصیل ہے، اگر پیشاب پاخانہ ہتھیلی کے گہرے حصہ کی مقدار کو پہنچ جائے تو اسے دھونا  
واجب ہے اور اس کے ساتھ نماز پڑھنا درست نہیں، اور اس سے کم مقدار میں ہے تو اس کے رہتے  
ہوئے بھی نماز درست ہو جاتی ہے۔ (۱)

## پیشاب لگ جائے؟

سوال:- {324} اگر جسم کے کسی حصہ میں پیشاب کے  
قطرے لگ جائیں اور جب ہی اسے دھو دیا جائے تو کیا اس کی  
طہارت باقی رہے گی؟ (محمد وحید، حیدر آباد)

جواب:- پیشاب کرنے سے وضو ٹوٹ جاتا ہے؛ لیکن اگر جسم کے کسی حصہ میں  
پیشاب صرف لگ جائے تو وضو نہیں ٹوٹتا، البتہ اس جگہ کو دھو لینا چاہئے، دھونے کے بعد وہ حصہ  
بھی پاک ہو جائے گا۔

(۱) الفتاویٰ الہندیۃ: ۱/۴۵۔ "سئل عمر عن القلیل من النجاسة فی الثوب فقال:

إذا کان مثل ظفیری" (موسوعة فقه عمر بن الخطاب: ص: ۶۳۲) محشی۔

”فإن أصابه بول فيبس لم يجز حتى يغسله“ (۱)

اگر پیشاب کی مقدار ہتھیلی کے گہرے حصے کے برابر یا اس سے زیادہ ہے تو جب تک دھو نہ لے نماز درست نہیں ہوگی اور اگر اس سے کم ہے تو گو وہ حصہ ناپاک ہوگا، لیکن نجاست کی مقدار کے کم ہونے کی وجہ سے نماز درست ہو جائے گی۔ (۲)

گوبر سے لپٹی ہوئی زمین پر تر کپڑا

سوال :- {325} کیا گوبر سے لپٹی ہوئی زمین پر تر

کپڑا رکھ دینے سے کپڑا ناپاک ہو جائے گا؟

(عبدالرحیم، سکندر آباد)

جواب :- زمین خشک ہو جائے، پھر اس پر تر کپڑا رکھ دیا جائے تو اگر کپڑے پر نجاست کے اثرات ظاہر ہو جائیں تب تو وہ ناپاک ہوں گے اور اگر نجاست کا اثر اس میں منتقل نہ ہوا ہو تو کپڑا پاک رہے گا، فتاویٰ عالمگیری میں ہے:

”وإذا جعل السرقين في الطين، فطين به

السقف فيبس فوضع عليه منديل مبلول لا

يتنجس“ (۳)

(۱) الهدایة: ۱/۲۳۳۔

(۲) ”قال محمد في الآثار: “أخبرنا أبو حنيفة عن حماد عن إبراهيم قال:

إذا كان الدم قدر الدرهم و البول و غيره فأعد صلاتك ، و إن كان أقل من قدر

الدرهم فأَمْض على صلاتك “ (ص: ۲۸) فإن قلت: هذا إنما يدل على عفو الأقل عن

الدرهم دون قدر الدرهم و مذهب الحنفية أو قدر الدرهم عفو أيضا قلت: أحاديث

الإكتفاء بالأحجار في الاستنجاء تفيد كون قدر الدرهم عفو: لأن موضع

الاستنجاء مقدر به “ (إعلاء السنن: ۱/۴۰۵، ط: مكتبة اشرفية، دیوبند) مرتب۔

(۳) الفتاویٰ الہندیہ: ۱/۴۷۔

”اگر گوبر کو گیلی مٹی میں ڈالا جائے، پھر اسے چھت میں لگایا جائے، پھر وہ خشک ہو جانے کے بعد اس پر تر رومال رکھ دیا جائے تو وہ ناپاک نہیں ہوگا“

## چمڑے کی ٹوپی اور بیلٹ پاک ہے یا ناپاک؟

سوال :- {326} جانور کے چمڑے سے بنی ہوئی ٹوپی

یا بیلٹ پہن کر نماز پڑھنا درست ہے؟ جب کہ اس جانور کے حلال نہ ہونے کا شک ہو؟ (فیض النساء بیگم، مصری گنج)

جواب :- چمڑے دو صورتوں میں پاک ہو جاتے ہیں اور ان کا استعمال درست ہوتا ہے،

ایک تو ان جانوروں کے چمڑے جنہیں شرعی طور پر ذبح کیا گیا ہو، دوسرے وہ چمڑے جو ہوں تو مردار کے لیکن اس کو دباغت دیا گیا ہو، یعنی نمک، کیمیکل یا کسی اور چیز کا استعمال کر کے اس کی آلائش دور کر دی گئی ہو، ان دونوں صورتوں میں چمڑا پاک ہو جاتا ہے اور اس سے بنی ہوئی چیزوں کا استعمال جائز ہو جاتا ہے، اس سے صرف خنزیر مستثنیٰ ہے کہ خنزیر کا چمڑا بہر حال ناپاک ہی رہے گا، اس کے پاک ہونے کی کوئی صورت نہیں، (۱) لہذا چمڑے کی جو چیزیں بازار میں دستیاب ہیں، جب تک ان کے بارے میں کم سے کم غالب گمان کے درجہ میں یہ معلوم نہ ہو کہ وہ خنزیر کے چمڑے سے بنی ہوئی ہیں، وہ پاک سمجھی جائیں گی، کیونکہ دباغت کے بغیر چمڑے سے ٹوپی، بیلٹ یا اس طرح کی کوئی اور چیز بنائی نہیں جاسکتی اور یوں بھی محض شک کی بنا پر کسی چیز کے ناپاک ہونے کا فیصلہ نہیں کیا جاسکتا، جب تک کہ اس پر کوئی دلیل موجود نہ ہو۔

## نیا گھڑا پاک کرنے کا طریقہ

سوال :- {327} اگر نئے گھڑے میں پیشاب لگ

(۱) جامع المسانید و السنن، حدیث نمبر: ۱۴۵۵۔ محشی۔



جائے اور جذب ہو جائے تو کیا اسے پاک کیا جاسکتا ہے؟ اور  
پاک کرنے کا طریقہ کیا ہوگا؟ (محمد مشتاق، اڑیسہ)

جواب:- ایسے گھڑے کو تین بار دھویا جائے اور ہر بار دھونے کے بعد دوسری دفعہ  
دھونے سے پہلے اتنا وقفہ دیا جائے کہ گھڑے سے پانی کے قطرات کا ٹپکنا موقوف ہو جائے،  
چنانچہ مشہور حنفی فقیہ علامہ طحطاوی فرماتے ہیں:

”والفخار الجديد يغسل ثلاثا بانقطاع تقاطره  
في كل منها“ (۱)

ناپاکی کا دھبہ صاف نہ ہو

سوال:- {328} کسی کپڑے پر ناپاک دھبہ ہو، جو  
دھونے کے باوجود صاف نہ ہو، تو کیا ان کپڑوں میں نماز جائز  
ہے؟ (رابعہ سلطانہ، ٹولی چوکی)

جواب:- اگر ایسی نجاست ہو کہ اس کا اثر اور دھبہ بآسانی دور کیا جاسکتا ہو، تو اس  
دھبہ کا دور کرنا ضروری ہے اور اگر پانی کے علاوہ کسی اور چیز کی مدد لئے بغیر دھبہ دور کیا جانا ممکن  
نہ ہو جیسے خون، تو اس دھبہ کا دور کرنا ضروری نہیں۔

”وإن كانت شيئاً لا يزول أثره إلا بمشقة بان  
يحتاج في إزالته إلى شيء آخر سوى الماء  
كالصابون لا يكلف بإزالته“ (۲)

(۱) طحطاوی علی مراقی الفلاح: ۸۶۔

(۲) الفتاویٰ الہندیۃ: ۳۲/۱۔



## جائے نماز پر بکری پیشاب کر دے

سوال :- {329} جائے نماز مسجد پر دو ماہ سے کم عمر کے بکری کے بچہ نے پیشاب کیا، اس وقت ایک صاحب نماز پڑھ رہے تھے، نماز پڑھنے والے صاحب کا کہنا ہے کہ یہ ایک دو دن قبل کا واقعہ ہے، ہم نے اس جانور کو اور جائے نماز نکال کر اس کی جگہ کو دھو دیا ہے، اس سلسلہ میں بتائیں کہ کیا بکری کے بچہ کا پیشاب ناپاک ہے؟ سو جس نے اس جائے نماز پر نماز پڑھی کیا اس کی نماز مقبول ہوئی؟

(محمد لطیف الدین، سنگاریڈی)

جواب :- بکری کا پیشاب بھی ناپاک ہے، خواہ دو ماہ ہی کی کیوں نہ ہو، کیوں کہ رسول اللہ ﷺ نے مطلق پیشاب سے بچنے کا حکم دیا ہے، (۱) حرام اور حلال جانوروں میں صرف اس قدر فرق ہے کہ حرام جانوروں کا پیشاب نجاست غلیظہ ہے، اور حلال جانور جس میں بکری بھی داخل ہے، کا پیشاب امام ابو یوسف اور امام محمدؒ کے نزدیک نجاست خفیفہ یعنی کمتر درجہ کی نجاست ہے، اور اسی پر فتویٰ ہے۔ ”و بول ما یؤکل لحمہ... مخفف“ (۲) — پیشاب خشک ہونے کے بعد نظر نہیں آتا، ایسی نجاست کو فقہ کی اصطلاح میں ”نجاست غیر مرئیہ“ کہتے ہیں، یعنی نہ دیکھی جانے والی ناپاک کی۔ اس کو پاک کرنے کا طریقہ یہ ہے کہ جہاں نجاست لگی ہو، اسے تین بار دھو دیا جائے ”و إن كانت غیر مرئیہ، یغسلها ثلاث مرات“ (۳)

(۱) ”عن أبي أمية عن النبي ﷺ قال: ”اتقوا البول فإنه أول يحاسب به العبد في القبر“ (الترغيب والترهيب: ۱۴۱) محشی۔

(۲) الفتاویٰ الہندیۃ: ۱/۳۶۔

(۳) الفتاویٰ الہندیۃ: ۱/۴۲۔

لہذا اگر جانماز کو تین بار دھو دیا گیا تو جانماز پاک ہوگئی، اس کے بعد اس پر جو نمازیں پڑھی گئیں، وہ درست ہیں، جہاں تک اس زمین کی بات ہے تو اس پر پانی بہا دینا بھی کافی ہے، بلکہ زمین کا خشک ہو جانا بھی کافی ہے، بشرطیکہ اس جگہ نجاست کی بوباقی نہ رہے، ہاں! جن لوگوں نے جانماز دھلنے سے پہلے نماز ادا کی ہے اور بکری کا پیشاب جائے نماز کے اس حصہ پر رہا ہو جہاں اعضاء سجدہ رکھے جاتے ہیں، تو ان کو نماز لوٹا لینی چاہئے، جن حضرات کو علم نہ ہونے پائے، امید ہے کہ خدائے کریم ان کی اس نماز کو قبول فرمائیں گے۔

## پلاسٹک کا مصلیٰ

مولانا:- {330} آج کل پلاسٹک کی جائے نماز کا

رواج ہو گیا ہے، خاص کر سفر میں ایسے مصلیٰ استعمال کئے

جاتے ہیں، اگر ایسا مصلیٰ ایسی جگہ پر بچھا دیا جائے، جہاں

نجاست ہو تو کیا اس پر نماز ادا کی جاسکتی ہے؟ (عبدالقادر، کلکتہ)

جواب:- نماز کے لئے ایسی جگہ تلاش کرنی چاہئے جو پاک بھی ہو اور صاف بھی، اور

طبیعت کو وہاں نماز ادا کرنے میں پورا انشراح ہو، اس سے نماز میں خشوع و خضوع کی کیفیت باقی

رہتی ہے، جب قلب کو اطمینان نہ ہو تو عبادت بھی بے لطف ہو جاتی ہے، ---- تاہم اس سلسلہ

میں اصول یہ ہے کہ اگر نجاست خشک ہو تب تو اس مصلیٰ پر نماز پڑھنا درست ہے، اگر مرطوب

نجاست ہو اور نجاست کا اثر نیچے کی سطح سے اوپر تک نہیں پہنچ پائے اور اوپری سطح پر نجاست کی بو

محسوس نہیں کی جائے تو اس پر نماز ادا کی جاسکتی ہے، فقہاء نے ایسے موٹے کپڑے پر نماز ادا

کرنے کی اجازت دی ہے، جس کو مرطوب نجاست پر ڈال دیا جائے اور کپڑے کے اوپر بو

محسوس نہ ہو۔ (۱)

## اگر کپڑے میں نجاست لگ جائے؟

سوال:- {331} میری عمر ۲۲ سال ہے میں نے

ایک خواب دیکھا، بعد میں کیا دیکھتا ہوں کہ احتلام ہونے والا ہے، عین اسی وقت آنکھ کھلی، دیکھا کہ کپڑا صاف ہے، لیکن نکلتی ہوئی چیز رک جانے کی وجہ سے صرف آدھا قطرہ تری معلوم ہوئی، جو صرف جانگھہ پر لگی ہوئی تھی، تو کیا اسی جانگھہ پر پہنا ہوا شرٹ اور پینٹ کو غسل کے بعد پہن سکتے ہیں اور ان کپڑوں میں نماز ہو سکتی ہے؟ (محمد رحیم، ہری باؤلی)

جواب:- احتلام کی جو صورت آپ نے لکھی ہے، اس میں غسل کرنا تو واجب ہے،

کیونکہ غسل واجب ہونے کے لئے مادہ منویہ کی کسی خاص مقدار کا نکلنا ضروری نہیں، تھوڑی سی مقدار بھی نکلے تو غسل واجب ہوگا، (۱) البتہ ایسی صورت میں جو نجاست نکلتی ہے، وہ جس کپڑے کے جس حصہ پر لگے اس کا دھولینا کافی ہے، پورے کپڑے کا دھونا ضروری نہیں، اسی لئے جو صورت آپ نے دریافت کی ہے اس میں جانگھہ کو دھولینا کافی ہے، یہ بات رسول اللہ ﷺ سے ثابت ہے کہ جس کپڑے میں نجاست لگ جاتی، تو کپڑے کے اس حصہ کو دھو کر اس میں نماز ادا فرما لیتے۔ (۲) پھر اگر نجاست ہتھیلی کی گہرائی سے کم ہو، تو نہ دھونے کے باوجود اس میں نماز ادا ہو جائے گی۔

(۱) "المعانی الموجبة للغسل إنزال المني على وجه الدفع ، و الشهوة من الرجل و المرأة حالة النوم و اليقظة " (الهداية: ۱/۱۴، فصل في الغسل) محشی۔

(۲) "عن سليمان بن يسار قال : سئلت عائشة رضي الله تعالى عنها عن المني يصيب الثوب ؟ فقالت : كنت أغسله من ثوب رسول الله ﷺ فيخرج إلى الصلاة و اثر الغسل في ثوبه يعق الماء " (صحيح البخاري : حديث نمبر: ۲۳۰، باب غسل المني و فركه و غسل ما يصيب من المرأة) محشی۔



## پیشاب کے قطرات سے بچنے کے لئے روئی کا استعمال

مولانا:- {332} زید کو پیشاب کے قطرات آنے کا

عارضہ ہے، اگر وہ پیشاب کے مقام پر روئی کا پھاہا رکھ کر

پیشاب کو روک دے، تو اس کا وضوء باقی رہے گا یا نہیں؟ اور اگر

روئی پر پیشاب کی تری آجائے تو کیا حکم ہے؟

(عبدالرشید، نظام آباد)

جواب:- اگر روئی رکھنے کی وجہ سے پیشاب تھم جائے تو وضوء نہیں ٹوٹے گا، اگر روئی

میں تری آگئی، تو اس میں یہ تفصیل ہے کہ اگر روئی کا اندرونی حصہ تر ہو گیا جو جسم کے اندر ہے، تو

وضوء نہیں ٹوٹے گا، اور روئی کا بیرونی حصہ جو جسم کے اوپری طرف ہے، تو وضوء ٹوٹ جائے گا۔

”رجل حشی إحلیله لکی یخرج منه شیء ...

عن أبي یوسف لا وضوء علیہ حتی یظهر ...

إذا ابتل ما ظهر هو حدث وان ابتل الداخل

لیس بحدث۔“ (۱)





## تیمم کا بیان

### جماعت پانے کے لئے تیمم

سوال :- {333} موجودہ حج کیمپ میں مردانی و زنانی حمام، بیت الخلاء اور وضو کے نلوں کی تعداد بہت کم ہے، ایسی صورت میں حضرات و خواتین تیمم کر کے شریک جماعت ہو سکتے ہیں یا نہیں؟ کیونکہ وضو کرنے تک جماعت کے چھوٹ جانے کا قوی خدشہ رہتا ہے، بلکہ بہت سارے عاجزین اور ان کے متعلقین کی جماعتیں چھوٹ بھی چکی ہیں۔

(حافظہ سمیہ سلطانہ، سعید آباد)

جواب :- محض جماعت کے چھوٹنے کے اندیشہ سے وضو کے بجائے تیمم پر اکتفا کر لینا درست نہیں، حج کیمپ چونکہ مسجد نہیں، بلکہ عارضی طور پر عاجزین حج کی اقامت گاہ ہے، اس لئے یہاں ویسے بھی ایک سے زیادہ جماعتیں کی جاسکتی ہیں، دوسری جماعت کی کراہت مسجد میں ہے۔

## مجبوری کی وجہ سے فجر کی نماز کے لیے تیمم

سوال:- {334} رات میں مجھے احتلام ہو گیا، جس کی وجہ سے غسل فرض ہو گیا، صبح کسی مجبوری کے تحت غسل نہیں کر پایا، تو کیا ایسی صورت میں فجر کی نماز کے لئے تیمم کافی ہے؟ اور بعد کو نماز کی قضاء کرنی پڑے گی؟ (ابن جلیل احمد، ناندیڑ)

جواب:- اگر گرم پانی میسر نہ ہو یا گرم پانی میسر ہو، لیکن معالج نے اس کے استعمال سے منع کیا ہو تو یہ مجبوری معتبر ہوگی، اور ایسی صورت میں تیمم کر کے نماز ادا کر لی جائے، بعد کو قضاء کرنے کی ضرورت نہیں۔

”أو المحدث إن اغتسل أو توضأ أن يقتله

البرد أو يمرضه تیمم“ (۱)

البتہ اگر دھوپ نکلنے کے بعد غسل کرنے پر قادر ہو جائے تو غسل کرنا ضروری ہوگا، تیمم پر اکتفاء کرنا درست نہیں ہوگا؛ کیوں کہ جب وہ پانی استعمال کرنے پر قادر ہو گیا، تو تیمم جاتا رہا، ”و ناقضه ناقض الأصل ... و قدرة ماء“ (۲)

## گٹھیا کی وجہ سے تیمم

سوال:- {335} میں جوڑوں کے درد اور گٹھیا کا

مریض ہوں، ظہر میں وضو کی تو تین اور کبھی چاروں نمازیں پڑھ لیتی ہوں یا کبھی حاجت کے تحت پھر وضو کر لیتی ہوں، مگر فجر میں بارش اور سردیوں میں ڈر کر وضو نہیں کرتی، کیونکہ سرد

(۱) البحر الرائق: ۱/۲۳۶۔

(۲) الدر المختار مع الرد: ۱/۳۲۷۔

موسم میں میرے ہاتھ کہنیوں تک سُن ہو جاتے ہیں، یہ اکثر رات میں ہوتا ہے، لیکن گرما میں فجر میں بھی وضو کرتی ہوں تو میری نماز ہوتی ہے، یا نہیں؟ (ایک بہن، بورا بندہ)

جواب:- مناسب ہوگا کہ اس سلسلہ میں اپنے معالج یا کسی بھی مستند ڈاکٹر سے مشورہ کر لیں، اگر ڈاکٹر وضو کرنے سے منع کرتے ہیں، یا آپ کا تجربہ ہو کہ وضو کرنے سے تکلیف بڑھ جاتی ہے، تو تیمم کر کے نماز پڑھ لینے میں کوئی حرج نہیں، شریعت کا مقصد انسان کو حرج میں مبتلا کرنا نہیں ہے، اس لئے حقیقی دشواریوں کی احکام شریعت میں قدم قدم پر رعایت ہے، فقہاء نے اس صورت میں تیمم کی صراحت اجازت دی ہے، مشہور حنفی فقیہ علامہ حلبیؒ فرماتے ہیں:

”إن المريض إذا خاف زيادة المرض بسبب الوضوء أو التحرك أو بإستعمال الماء أو خاف ببطء البرء من المرض بسبب ذلك جاز له التيمم ، ويعرف ذلك إما بغلبة الظن عن امارة أو بتجربة أو باخبار طبيب حاذق مسلم غير ظاهر الفسق“ (۱)

”وضوء کرنے، یا حرکت کرنے، یا پانی کے استعمال کی وجہ سے مریض کو اگر مرض کے بڑھ جانے، یا اس کی وجہ سے مرض کے جڑ پکڑ لینے کا خطرہ ہو، تو اس کے لیے تیمم جائز ہے، اور اسے کسی علامت یا تجربہ کے ذریعہ غلبہ ظن سے یا کسی مسلمان ماہر ڈاکٹر جس کا فسق ظاہر نہ ہو، کے بتانے سے جانا جاسکتا ہے“

## حیض و نفاس کا بیان

### حیض کی حالت میں قرآن کی تدریس

سوال:- {336} میں چھوٹے بچوں کو قرآن پڑھاتی ہوں، حیض کے دنوں میں لکڑی کے سہارے تعلیم دیتی ہوں، احتیاط کے باوجود بچے میرے ہاتھ یا لکڑی کو پارہ لگا دیتے ہیں، تو کیا یہ گناہ ہے اور اس کے لئے کوئی کفارہ واجب ہوگا؟  
(س، ب، ع)

جواب:- آپ اس طرح بچوں کو حالت حیض میں پڑھا سکتی ہیں کہ پوری آیت ایک ساتھ نہ پڑھیں، بلکہ ایک ایک لفظ توڑ توڑ کر پڑھا کریں، اگر ضرورت ہو تو نصف آیت بھی پڑھنے کی گنجائش ہے:

”وَإِذَا حَاضَتْ الْمَعْلَمَةُ يَنْبَغِي لَهَا أَنْ تَعْلَمَ الصَّبِيَّانَ  
كَلِمَةً كَلِمَةً وَتَقْطَعَ بَيْنَ الْكَلِمَتَيْنِ عَلَى قَوْلِ  
الْكُرْخِيِّ وَعَلَى قَوْلِ الطَّحَاوِيِّ نِصْفَ آيَةٍ“ (۱)



یہ بات مناسب ہے کہ آپ لکڑی یا قلم کے سہارے الفاظِ قرآنی کی نشاندہی کریں اور خود ہاتھ نہ لگائیں، اگر آپ کے ارادہ کے بغیر بچوں نے آپ کے جسم سے قرآن لگا دیا، تو اس میں آپ پر کوئی گناہ نہیں، اور نہ اس کی وجہ سے کوئی کفارہ واجب ہے، جہاں تک کپڑے میں لگانے کی بات ہے تو اس میں تو یوں بھی کچھ حرج نہیں، آپ خود بھی بوقت ضرورت اپنے کپڑوں سے قرآن مجید کے اوراق کو چھو سکتی ہیں۔ (۱)

## حیض کی حالت میں مسجد سے گزرنا

مولانا: {337} ہم لوگ ایک ایسی مسجد کے روم میں رہتے ہیں جس کا دروازہ مسجد کے اندر ہے، مسجد کے اندر ہی سے آمد و رفت ہوتی ہے، میں بیوی کے ساتھ رہتا ہوں، تو حالتِ حیض میں بہ حالتِ مجبوری وہ مسجد کے اندر سے روم میں جاسکتی ہیں یا نہیں؟ واضح ہو کہ میں اس مسجد کا امام ہوں اور مسجد والوں نے ہمیں رہائش کے لئے یہی روم دیا ہے۔

(عابدہ عبداللہ، شاہین نگر)

جواب: - حالتِ حیض میں مسجد میں داخل ہونا، یا مسجد سے گزرنا جائز نہیں، ”أفاد منع الدخول ولو للمرور“ (۲) اس لئے آپ کو مسجد کے ذمہ داروں سے خواہش کرنی چاہئے کہ یا تو آپ کے لئے کسی اور مکان کا انتظام کریں یا ایسا راستہ نکالیں جو مسجد کے اندر سے نہیں گزرتا ہو۔

(۱) ”ولا بأس أن يمسه بالكم“ (الفتاویٰ الهندیة: ۳۹/۱، الفصل الرابع فی أحكام الحيض والنفاس) محشی۔

(۲) رد المحتار: ۴۸۶/۱، باب الحيض، کتاب الطہارۃ۔

## معمول سے کم یا زیادہ ماہواری

سوال: - {338} عورت کو ماہواری کی مدت سے

زیادہ خون آجائے تو کیا اس حالت میں وہ روزہ رکھ سکتی ہے؟

اور نماز پڑھ سکتی ہے؟ اسی طرح اگر عادت سے کم دنوں میں

خون بند ہو جائے تو اس کے لئے کیا حکم ہوگا؟

(محمد عبدالرحمن، حیدر گڑھ)

جواب: - اگر مقررہ عادت سے زیادہ ایام تک خون آئے، لیکن دس دنوں کے اندر ہی

خون کا سلسلہ بند ہو جائے، تو جب تک خون آتا رہا ہے وہ پوری مدت حیض کی سمجھی جائے گی، ہاں

اگر دس دنوں بعد بھی خون آتا رہا، تو مقررہ عادت تک حیض کا حکم ہوگا، اور اس کے بعد بیماری کا

خون سمجھا جائے گا، لہذا بقیہ دنوں کی نماز کی قضا واجب ہوگی، — اگر مدت سے کم میں خون

بند ہو گیا، اور پھر خون نہیں آیا، تو اگر یہ خون کی بندش تین دنوں کے بعد ہوئی ہے، تو جب تک خون

آیا وہ زمانہ حیض ہے، اور اس کے بعد کا زمانہ پاکی کا ہے، اور اگر تین دنوں کے اندر ہی خون بند

ہو گیا اور پھر خون نہیں آیا تو یہ استحاضہ اور بیماری کا خون تصور کیا جائے گا، فقہ کی کتابوں میں اس کی

تفصیلات موجود ہیں۔ (۱)

## ایام عادت سے زیادہ خون آئے تو بیوی سے قربت؟

سوال: - {339} (الف) اگر عورت کے ماہواری کے

دن عادت سے زیادہ ہو جائیں تو کیا اس حالت میں شوہر اس

(۱) "و أما صاحبة العادة في الحيض إذا كانت عاداتها عشرة، فزاد الدم عليها،

فبالزيادة استحاضة، وإن كانت عاداتها خمسة، فالزيادة عليها حيض إلى تمام

العشرة، لما ذكرنا في المبتدأة بالحيض، وإن جاوز العشرة، فعاداتها حيض، و

ما زاد عليها استحاضة" (بدائع الصنائع: ۱/۱۵۸، باب الحيض، کتاب الطہارۃ) مثنیٰ۔

کے ساتھ تعلق قائم کر سکتا ہے؟

(ب) اگر مقررہ مدت سے کم میں خون رک جائے اور عورت غسل کر لے تو کیا شوہر اس سے مل سکتا ہے؟  
(محمد جہانگیر الدین طالب، باغ امجد الدولہ)

جواب:- (الف) اگر ایام، عادت سے بڑھ جائیں لیکن ابھی دس دن نہ پورے ہوئے ہوں، تو یہ زیادہ ایام بھی حیض ہی کے ہیں، اگر خون آتے ہوئے عورت غسل کر لے پھر بھی اس حالت میں اس سے تعلق قائم کرنا درست نہیں۔

(ب) اگر ایام عادت سے کم میں خون بند ہو جائے اور عورت غسل کر لے تو فقہاء نے لکھا ہے کہ زمانہ عادت پوری ہونے تک احتیاط کے پہلو پر عمل کرے، یعنی نماز ادا کرے، روزہ رکھے، لیکن میاں بیوی کے تعلق سے اجتناب برتے، جب ایام عادت پورے ہو جائیں تو اب میاں بیوی کے تعلق میں کوئی کراہت نہیں۔

”لو انقطع دمها دون عادتھا یکره قربانھا، و ان اغتسلت حتی یمضی عادتھا و علیھا أن تصلی و تصوم احتیاطاً“ (۱)

## حیض میں جماع سے کفارہ

سوال:- {340} جماع فی الحيض کا کیا حکم ہے؟ کیا اس کے مرتکب پر کوئی کفارہ بھی ہے؟ (محمد حسن علی مظاہری)

جواب:- جماع حیض میں کتاب اللہ کی صریح نہی کی بنا پر حرام ہے، (۲) ائمہ اربعہ

(۱) الفتاویٰ الہندیہ: ۱/۳۹، الفصل الرابع فی أحكام الحيض و النفاس -

(۲) ﴿وَلَا تَقْرَبُوهُنَّ حَتَّىٰ يَطْهُرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ﴾

(البقرة: ۲۲۲) محشی۔



کے نزدیک کوئی کفارہ واجب نہیں، (۱) بعض روایات میں ایک دینار یا نصف دینار صدقہ کا حکم ہے، (۲) یہ عام فقہاء کے نزدیک تہدید اور تورع پر محمول ہے، اصحاب ظواہر واجب کہتے ہیں اور امام احمدؒ کی طرف بھی ایک قول اس طرح کا منسوب ہے۔ (۳)

## حالت حیض میں آیت کریمہ کی تلاوت

سوال:- {341} ایک بالغ لڑکی کے لئے کیا ماہواری کے دنوں میں آیت کریمہ کا پڑھنا یا قرآن شریف کی تلاوت کرنا جائز ہے؟ (ایک بہن، عادل آباد)

جواب:- رسول اللہ ﷺ نے حیض اور حالت جنابت میں قرآن مجید کی تلاوت سے منع فرمایا ہے: ”لا تقرأ الحائض ولا جنب شیئا من القرآن“ (۴) اس لئے فقہاء نے حالت حیض میں نماز، روزہ اور قرآن کی تلاوت کرنے کو ناجائز قرار دیا ہے، (۵) پس

(۱) ”فقال مالك والشافعي وأبو حنيفة يستغفر الله ولا شيء عليه، وقال أحمد يتصدق بدینار أو نصف دینار“ (بداية المجتهد: ۴۳/۱)

(۲) ”عن النبي ﷺ في الرجل يأتي امرأته وهي حائض، فيتصدق بدینار أو بنصف دینار، عن عبد الله بن عباس ؓ، (سنن نسائي، حدیث نمبر: ۲۹۰، باب ما يجب علی من أتى حلیلة فی حال حیضتها بعد علمه بنهي الله عز وجل عن وطئها، کتاب الطهارة) محشی۔

(۳) ”فقال مالك والشافعي وأبو حنيفة يستغفر الله ولا شيء عليه، وقال أحمد يتصدق بدینار أو نصف دینار“ (بداية المجتهد: ۴۳/۱)

(۴) الجامع للترمذی، حدیث نمبر: ۱۳۱، عن عبد الله بن عمر ؓ، باب ما جاء فی الجنب والحائض أنهما لا یقرآن القرآن، أبواب الطهارة۔

(۵) بدائع الصنائع: ۱۶۳/۱۔

”و أما حکم الحيض و النفاس، فمنع جواز الصلاة، و الصوم، و قراءة القرآن“ (بدائع الصنائع: ۱۶۳/۱، باب الحيض و النفاس، کتاب الطهارة) محشی۔



اس حالت میں قرآن مجید کی ایک یا اس سے زیادہ آیات کا تلاوت کی نیت سے پڑھنا درست نہیں، ہاں اگر قرآن مجید میں کوئی دعا منقول ہو، اور اسے دعا کے ارادہ سے پڑھا جائے، تو اس کی گنجائش ہے، کیونکہ اس صورت میں دعا مقصود ہے نہ کہ تلاوت قرآن۔ (۱)

## تین دنوں کے بعد خون نہ آئے

سوال:- {342} حیض تین دن آتا رہا، اور تیسرے دن کے بعد بند ہو گیا، چوتھے دن غسل کر کے نمازیں پڑھی جاسکتی ہیں یا پانچ، سات دنوں تک حیض شمار کئے جائیں گے؟  
(سیدہ افشاں سلطانہ، ملے پٹی)

جواب:- حیض کی کم سے کم مدت تین دن ہے، اگر تین دن پر خون بالکل بند ہو جائے اور سفید مادہ آنے لگے تو اب پاکی حاصل ہو گئی، نماز ادا کرنی چاہئے، ہاں، اگر کسی عورت کی عادت ہی پانچ یا سات دن کی بندھی ہوئی ہے، کسی ماہ میں اتفاق سے تین ہی دن خون آیا، تو ایسی صورت میں اپنی عادت کے مطابق پانچ یا سات دن تک انتظار کرے، اگر تین دن کے بعد پھر خون آجائے تو حسب عادت اس کے پانچ یا سات دن حیض کے سمجھے جائیں گے، اور اگر تین دنوں کے بعد پھر خون نہیں آیا، تو تین دن حیض کے ہیں، باقی دن پاکی کے، ان باقی دنوں کی نماز کی قضاء کر لینی چاہئے۔

## غسل کے بعد خون آئے

سوال:- {343} (الف) اگر کسی عورت کو غسل حیض

(۱) ”ولو أنه قرأ الفاتحة على سبيل الدعاء أو شيئاً من الآيات التي فيها معنى الدعاء ولم يرد به القراءة فلا بأس به“ (البحر الرائق: ۱/۱۹۹، باب الحيض، کتاب الطهارة) محشی۔

کے بارہ دن بعد خون آئے تو کیا یہ خون حیض کا ہوگا؟ اور اگر حیض کا سمجھ کر نماز نہیں پڑھی، لیکن تین دن تین رات سے پہلے خون موقوف ہو گیا، تو جو نمازیں چھوڑ دی ہیں، کیا ان کی قضاء لازم ہوگی؟

(ب) یہ بھی بتائیے کہ دو حیض کے درمیان پاک رہنے کی کم سے کم مدت کیا ہے؟ (..... قدیم ملک پیٹ)

جواب:- (الف) اگر حیض کا خون تین دن یا اس سے زیادہ آچکا تھا اور غسل کرنے

کے بارہ دن بعد پھر خون کا سلسلہ شروع ہوا، تو یہ استحاضہ اور بیماری کا خون ہے نہ کہ حیض کا، اس میں نماز نہیں چھوڑنی چاہئے، اگر خون کا تسلسل ہو تو ہر نماز کا وقت شروع ہونے کے بعد تازہ وضوء کر لیا جائے، اور اسی حالت میں نماز ادا کی جائے۔

(ب) دو حیض کے درمیان پاک رہنے کی مدت کم سے کم پندرہ دن ہے۔ ”أقل الطهر

خمسة عشر يوما ولا غاية لأكثره“ (۱) — لہذا پندرہ دن پورے ہونے سے پہلے جو خون آئے وہ حیض نہیں ہے۔

## حالتِ حیض میں دینی رسائل کا مطالعہ

سوال:- {344} کیا عورت حالتِ حیض میں یا مرد یا

عورت حالتِ جنابت میں ”پاکیزہ آنچل“ اور ”ہڈی“ جیسے رسائل کا مطالعہ کر سکتے ہیں؟ کیونکہ ان کتابوں میں احادیث کی روشنی میں دینی مسائل اور عربی زبان میں بزرگانِ دین کے وظائف شائع ہوتے ہیں۔ (محمد افسر، کریم نگر)

جولرب: - جس پر غسل یا وضو واجب ہو، اس کے لئے قرآن مجید کو چھونا جائز نہیں، البتہ کوئی ایسی کتاب جس میں زیادہ حصہ دوسرے مضامین یا دعاؤں وغیرہ کا ہو اور کچھ آیات اور قرآنی دعائیں بھی لکھی ہوئی ہوں، ان کو بغیر غسل اور بغیر وضوء کے چھونا جائز ہے، البتہ جہاں پر آیت لکھی ہوئی ہو، خاص اس جگہ ہاتھ نہیں لگانا چاہئے اور نہ اسے پڑھنا چاہئے، قرآن کے علاوہ دوسرے دینی مضامین اور کتابیں اس حالت میں بھی پڑھ سکتے ہیں۔

## ناپاکی کی حالت میں دینی کتابوں کو ہاتھ لگانا

سوال: - {345} میں ایک دینی جامعہ میں تعلیم حاصل کرنے جاتی ہوں، جہاں دینی و عصری تعلیم دی جاتی ہے، تو کیا میں ماہواری کی حالت میں اسکول جاسکتی ہوں، اور دینی کتابوں کا مطالعہ کر سکتی ہوں؟ کیونکہ اس کے اندر چیدہ چیدہ قرآنی آیات ہوتی ہیں، اور بعض کتابیں عربی زبان میں ہیں، کیا میں ان کو ہاتھ لگا سکتی ہوں؟

(ایک دینی بہن، رحمت نگر، یا قوت پورہ)

جولرب: - ناپاکی کی حالت میں قرآن مجید یا ایسی تفسیر کو چھونا جائز نہیں، جس میں قرآن کے کلمات غالب ہوں، اور تفسیری کلمات کم ہوں، دوسری اسلامی کتابوں کو اس حالت میں بھی چھونا جائز ہے، چاہے اردو میں ہو، یا عربی میں، البتہ جس جگہ آیت لکھی ہے وہاں ہاتھ نہ لگائیں، ”ورخص المس بالید فی الکتب الشریعة إلا التفسیر“ (۱)

## ایام کی حالت میں ترجمہ قرآن مجید کا مطالعہ

سوال: - {346} حالت ایام میں غلطی سے ایسی کتابیں



اور رسالے اٹھانے میں آجائیں جن میں قرآن شریف کی آیتیں ہوں، جیسے ”منصف کا منارہ نور ایڈیشن“ تو ایسی صورت میں کیا کفارہ ادا کرنا چاہئے؟ اگر قرآن شریف کی عربی آیات کے بجائے صرف ان آیات کا ترجمہ اس حالت میں پڑھا جائے تو کیا ایسا کرنا جائز ہے؟

(ایک بہن، آصف آباد)

جواب:- ناپاکی کی حالت میں غلاف کے بغیر قرآن مجید کا چھونا جائز نہیں، جن کتابوں میں دوسرے مضامین بھی ہوں، اور قرآن کی آیات بھی، ان میں خاص طور پر آیات قرآنی کی عربی عبارت کو ہاتھ لگانا تو درست نہیں، لیکن اس سے بچتے ہوئے ایسے رسائل یا کتاب کو ہاتھ میں لینا یا آیات قرآنی کی جگہ چھوڑ کر دوسرے حصہ کو چھونا درست ہے، اس میں کوئی قباحت نہیں، فقہ حنفی کی مشہور کتاب ”حاشیۃ الطحطاوی“ میں ہے:

”وفیما عدا المصحف إنما یحرم من الكتابة لا

الحواشی“ (۱)

اکثر فقہاء کے نزدیک قرآن مجید کا ترجمہ بعینہ قرآن نہیں، (۲) اس لئے صرف ترجمہ قرآن کے حصہ کو اس حالت میں چھونے کی گنجائش ہے، اگر خدا نخواستہ نادانستہ طور پر اس حالت میں قرآن کو ہاتھ لگا دیں تب بھی کفارہ واجب نہیں، استغفار کر لینا چاہئے، لیکن آپ نے جو صورتیں لکھی ہیں یہ تو جائز اور درست ہیں ہی، اس لئے ان صورتوں میں کفارہ واجب ہونے کے کوئی معنی نہیں۔

(۱) طحطاوی علی مراقی الفلاح: ص: ۷۷۔

(۲) ”وقد جوز بعض أصحابنا مس کتب التفسیر و الحدیث“، (طحطاوی

علی مراقی الفلاح: ص: ۷۷) محشی۔



## حالت حیض میں زبانی تلاوت

سوال:- {347} ایک صاحب علم دین سے واقف

ہیں، ان کا کہنا ہے کہ خواتین دوران ماہواری بغیر دیکھے قرآن

پڑھ سکتی ہیں، اس سلسلہ میں حوالہ کے ساتھ شرعی حکم بتائیں؟

(ایم، اے، وحید، مرادنگر)

جواب:- جنابت اور حیض کی حالت میں نہ قرآن مجید غلاف کے بغیر چھونا جائز ہے،

اور نہ پڑھنا، ہاں جو شخص وضو کی حالت میں نہ ہو، لیکن اس پر غسل بھی واجب نہ ہو ایسا شخص

قرآن مجید کو چھوئے بغیر پڑھ سکتا ہے، جہاں تک آیات قرآنی کو صرف دیکھنے کی بات ہے تو یہ

ان لوگوں کے لئے بھی جائز ہے جن کو غسل کی ضرورت ہو، — ماہواری کی حالت میں

قرآن مجید پڑھنے کی ممانعت صریح حدیث سے ثابت ہے، حضرت عبداللہ بن عمر رضی اللہ عنہما سے

روایت ہے کہ رسول اللہ ﷺ نے ارشاد فرمایا:

”لا تقرأ الحائض ولا الجنب شیئا من القرآن“ (۱)

”جو عورت ماہواری کی حالت میں ہو اور جس مرد یا عورت پر

غسل واجب ہو، وہ قرآن مجید نہ پڑھے“

البتہ ایک آیت سے کم حصہ کی تلاوت کرنا یا کسی آیت کو تلاوت قرآن کی نیت سے نہیں

بلکہ دعا و ذکر کی نیت سے پڑھنا۔ جیسے: ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ

حَسَنَةً وَ قِنَا عَذَابَ النَّارِ﴾ وغیرہ جائز ہے۔ (۲)

(۱) الجامع للترمذی، حدیث نمبر: ۱۳۱، (عن عبد اللہ بن عمر رضی اللہ عنہما)، باب ماجاء فی

الجنب و الحائض أنهما لا یقرآن القرآن، ابواب الطہارة (محش)

(۲) دیکھئے: فتح القدیر: ۱/۱۶۸، نیز دیکھئے: مراقی الفلاح: ص: ۷۷، کتاب الطہارة۔

## حائضہ کا پکوان وغیرہ

سوال: - {348} عورتوں پر حالت حیض میں کب غسل واجب ہے؟ اور کیا حائضہ عورت کا پکا ہوا کھانا کھانا اور اس حالت میں عورت کے ساتھ اٹھنا بیٹھنا جائز ہے؟  
(حکیم واسع موہانی، یا قوت پورہ)

جواب: - جب تک خون کا سلسلہ بالکل ختم نہ ہو جائے یا حیض کی زیادہ سے زیادہ مدت دس دن نہ گزر جائے، عورت ناپاک ہے، حیض کی حالت میں صرف میاں بیوی کے خصوصی تعلق کی ممانعت ہے، ان کی پکائی ہوئی چیز کھانا، ساتھ سونا اور رہنا اور اس تعلق کے علاوہ تمام افعال جائز ہیں، رسول اللہ ﷺ ازواج مطہرات کے ساتھ اس حالت میں بھی سوائے خصوصی تعلق کے باقی ہر طرح کا تعلق رکھتے تھے، (۱) اس لئے اس میں حرج نہیں۔

## حالت حیض کی نمازیں اور روزے

سوال: - {349} اگر کسی خاتون کی حیض کی وجہ سے روزے، نماز اور تراویح چھوٹ گئی ہوں، تو کیا ان کی قضاء لازم ہوگی، یا کم سے کم ان کو احتیاط ادا کر لینا بہتر ہوگا؟  
(ناصرہ بیگم، یا قوت پورہ)

(۱) ”كانت اليهود إذا حاضت المرأة منهم لم يؤاكلوهن ، ولم يشاربوهن ، ولم يجامعوهن في البيوت“ ، فسألوا نبي الله ﷺ عن ذلك؟ فانزل الله عز وجل ﴿وَيَسْأَلُونَكَ عَنِ الْمَحِيضِ قُلْ هُوَ آذَىٰ﴾ (البقرة: ۲۲۲) فأمرهم رسول الله ﷺ: ”أن يؤاكلوهن ، ويشاربوهن ، ويجامعوهن في البيوت ، وإن يصنعوا بهن كل شئ مما خلا الجماع“ عن أنس ؓ سنن النسائي: حديث نمبر: ۲۸۹، (باب تأويل قول الله عز وجل ”و يسئلونك عن المحيض“ كتاب الطهارة) محشی۔

جواب:- حالت حیض میں جو نمازیں — تراویح وغیرہ — چھوٹ گئی ہیں، ان کی قضاء کرنے کی ضرورت نہیں، نہ قضاء واجب ہے اور نہ مستحب، شرعاً جس چیز کا ثبوت ہی نہ ہو، اس کا کرنا مستحب نہیں، بلکہ بدعت ہے، ہاں روزوں کی قضاء واجب ہے، چنانچہ حضرت عائشہ رضی اللہ تعالیٰ عنہا سے روایت ہے کہ ہم لوگ رسول اللہ ﷺ کے زمانہ میں یہی کرتے تھے، حالت حیض کے روزوں کی قضاء کرتے اور نماز کی قضاء نہیں کرتے تھے۔ (۱)

## متبرک چیزوں کو ناپاکی کی حالت میں کھانا

سوال:- {350} حج سے لائی ہوئے چیزیں، مثلاً:

کھجور، انجیر، پستہ اور پانی، کیا یہ سب چیزیں ناپاکی کی حالت میں کھانا درست ہے، یا نہیں؟ (حناکوثر، عادل آباد)

جواب:- کھانے پینے کی چیزوں کو پاکی کی حالت میں استعمال کرنے کی کوئی شرط نہیں، گو وہ متبرک ہی کیوں نہ ہو، جیسے: زمزم کا پانی، مدینہ کی کھجور وغیرہ، اس لئے حج کے موقع سے لائی ہوئی چیزوں کو ناپاکی کی حالت میں کھانا درست ہے۔

## ”کاپرٹی“ لگانے پر ایام حیض بڑھ جائیں

سوال:- {351} کسی عورت کی عادت آٹھ دن کی

رہی ہو، اس نے ”کاپرٹی“ لگایا اور اب اس کو بارہ دن خون

(۱) ”إن امرأة سألت عائشة، قالت: اتقضى أحدانا صلاتها أيام محيضها؟ فقالت: أحرورية أنت؟ قد كانت إحداها تحيض فلا تؤمر بقضاء“ عن معاذة ؓ، (الجامع للترمذی، حدیث نمبر: ۱۳۰، باب ماجاء فی الحائض أنها لا تقضى الصلاة، ابواب الطهارة، نیز دیکھئے: سنن النسائی، حدیث نمبر: ۳۸۲، باب سقوط الصلاة عن الحائض)۔ محشی۔



آنے لگے، تو کتنے ایام حیض کے سمجھے جائیں گے اور کتنے ایام  
بیماری کے؟  
(نظام الدین، دہلی)

جواب:- امام ابوحنیفہؒ کے یہاں حیض کی زیادہ سے زیادہ مدت دس دن ہے، اور  
اصول یہ ہے کہ حیض مقررہ مدت سے بڑھ جائے اور دس دن کو بھی پار کر جائے، تو عادت کے ایام  
حیض کے شمار کئے جاتے ہیں، اور بقیہ ایام بیماری (استحاضہ) کے، لہذا اس صورت میں چار دن  
استحاضہ کے سمجھے جائیں گے دس دن گذرتے ہی غسل کر لے گی، اور نویں دسویں دنوں کی  
نمازوں کی قضا کرے گی، ہاں اگر آٹھ دن سے بڑھ کر دس دنوں پر ماہواری تھم جائے تو پورے  
دس دن حیض کے شمار ہوں گے۔ (۱)

## مانع حیض دواؤں کا استعمال کرنا

سوال:- {352} بعض ایسی دوائیں ہوتی ہیں جن  
کے کھلانے سے ماہواری نہیں آتی، اگر قریب البلوغ لڑکیوں  
کے بلوغ کو روکنے کی غرض سے ایسی دوائیں کھلائی جائیں تو  
کیا شریعت میں ایسا کرنے کی گنجائش ہے؟ (نوید عزیز)

جواب:- ایسا کوئی بھی عمل جو صحت انسانی کے لئے مضر ہو، انسان کی فطری قوت و  
صلاحیت کو ضائع یا کمزور کرتا ہو، کسی شرعی ضرورت کے بغیر مناسب نہیں، طبی اعتبار سے ماہواری  
کو مسلسل روکے رکھنا صحت کے لئے نقصان دہ ہے، اس لئے ایسا نہ کیا جائے، ہاں! کسی ضرورت  
کے تحت عارضی طور پر اس کا استعمال کرنا درست ہے، مثلاً ایام حج میں ایسی دوا کھالی جائے کہ تمام  
افعال حج اپنے وقت پر ادا ہو جائیں، تو قباحات نہیں۔

(۱) ”وإن كانت عادتها خمسة فالزيادة عليها حیض معها إلى تمام العشرة“  
(بدائع الصنائع: ۱/۱۵۸، باب الحيض، کتاب الطہارة) محشی۔



یہ بھی ذہن نشیں رہے کہ اگر مصنوعی طور پر حیض نہ آنے دیا جائے، لیکن لڑکی کی عمر ۱۵ سال ہو جائے، تو اس سے وہ تمام احکام متعلق ہوں گے، جو بالغوں کے ہیں، نماز روزہ اور مالدار ہونے کی صورت میں زکاۃ وغیرہ ادا کرنی ہوگی۔

## اگر تین دن کے بعد وقفہ وقفہ سے خون آئے؟

سوال:- {353} بعض خواتین کو حیض تیسرے دن

بند ہو جاتا ہے، اس کے باوجود وہ پاک نہیں ہوتیں، مکمل دس

دن کے بعد ہی نہا کر پاک ہوتی ہیں، تو کیا تیسرے دن حیض

بند ہونے کے بعد چوتھے روز سے نہا کر پاک نہیں ہو سکتیں؟

(ق، ر، ا، د بے نگر کالونی)

جواب:- اگر تین دن کے بعد پوری طرح پاکی کی کیفیت حاصل نہیں ہوتی، یا وقفہ کے

ساتھ دس روز تک خون آنے کا سلسلہ جاری رہتا ہے تو یہ پورے دس دن ناپاکی کے سمجھے جائیں گے۔

”وأكثره عشرة بلياليها للنص في عدده ...

وليس الشرط دوامه، فانقطاعه في مدته

كنزوله“ (۱)

## دس دن سے زیادہ خون آئے

سوال:- {354} کسی عورت کے حیض کی مدت پانچ،

یا سات یا نو دنوں کی ہوتی ہے، اگر ان دنوں کے بعد بھی حیض

جاری رہا تو کیا اس صورت میں فرض یا نفل روزہ رکھ سکتے ہیں؟

ایک خاتون کی عمر ۳۵ سال ہے لیکن ماہواری چودہ، پندرہ دن تک چلی جاتی ہے، کیا وہ رمضان کا روزہ رکھ سکتی ہیں؟  
(عائشہ پر دین، شاہین نگر)

جواب:- اگر کسی عورت کی عادت متعین ہو اس سے زیادہ حیض کا سلسلہ جاری رہے، یہاں تک کہ دس دنوں سے بھی زیادہ کی مدت ہو جائے تو ایام عادت کا خون حیض سمجھا جائے گا، اور اس کے بعد کا استحاضہ، اور اگر کوئی عادت متعین نہ ہو، کبھی سات، کبھی آٹھ، کبھی نو دن خون آتا ہو، اور اسے دس دن سے زیادہ خون آیا تو دس دن حیض سمجھا جائے گا اور باقی استحاضہ۔ (۱)  
استحاضہ کا خون دراصل بیماری کا خون ہے، اسی حالت میں نماز بھی پڑھ سکتی ہے، اور روزہ بھی رکھ سکتی ہے، اور اس کا شوہر اس سے ہم آغوش بھی ہو سکتا ہے۔

”و دم الاستحاضة كالرعاف الدائم لا يمنع

الصلاة ولا الصوم ولا الوطأ“ (۲)

۳۵ سال کی عورت کو بھی ماہواری جاری رہ سکتی ہے، اس لئے ان خاتون کو چاہئے کہ دس دنوں تک تو روزہ سے رکی رہیں، اس کے بعد روزہ رکھ لیں، کیونکہ یہ زائد ایام استحاضہ کے ہیں۔

## زمانہ حیض میں ٹیالا خون

سوال:- {355} میری بھابھی کو پچھلے ڈیڑھ سال سے حیض شروع ہونے کے دو دن پہلے مٹی کے کلمر میں لیکور یا ظاہر ہوتا ہے، پھر تیسرے دن سے حیض کے دن شروع ہوتے ہیں، اور حیض سات دن میں ختم ہوتا ہے، اگر ان دنوں کو ملایا جائے تو

(۱) دیکھئے: بدائع الصنائع: ۱/۱۵۸۔

(۲) الفتاویٰ الہندیہ: ۱/۳۹۔

دس دن ہو جاتا ہے، کیا ان دنوں میں نماز پڑھی جاسکتی ہے؟

(صفیہ بیگم، ملک پیٹ)

جواب:- امام ابوحنیفہؒ کے نزدیک حیض کے خون کے لئے کوئی رنگ متعین نہیں، زمانہ

حیض میں کسی بھی رنگ کا خون نظر آئے وہ حیض ہی ہے، اور حدیث سے بھی ایسا ہی معلوم ہوتا

ہے، (۱) حیض کی زیادہ سے زیادہ مدت دس دنوں ہے، لہذا مجموعی مدت ملا کر مدت حیض کے

دائرہ ہی میں رہتی ہے، لہذا یہ پورے دس دن حیض کے تصور کئے جائیں گے، (۲) اور ان دنوں

میں وہی احکام ہوں گے، جو حیض والی عورتوں کے ہیں، نماز نہیں پڑھیں گی۔

## حیض و نفاس کی حالت میں غسل

سوال:- {356} کیا حیض و نفاس کی حالت میں

جب تک پاک نہ ہو جائے غسل کرنا منع ہے؟ اکثر عورتیں حیض

و نفاس کی حالت میں غسل کرنے کو صحیح نہیں سمجھتیں۔

(محمد جہانگیر الدین طالب، باغ امجد الدولہ)

جواب:- حیض و نفاس کی حالت میں نظافت کے نقطہ نظر سے غسل کرنے میں کوئی

حرج نہیں، ہاں! اگر طبی نقطہ نظر سے ڈاکٹر منع کریں تو ان کے مشورہ پر عمل کرنا چاہئے، فقہاء نے

(۱) "أن النساء كن يبعثن بالكرسف إلى عائشة رضي الله تعالى عنها فكانت

تقول: لا حتى ترين القصة البيضاء" (الموطأ للإمام مالك: ۱/۵۹۱، نیز دیکھئے: مصنف

ابن عبد الرزاق، حدیث نمبر: ۱۱۵۹) محشی۔

(۲) "أما المبتدأة بالحیض، وهي التي ابتدأت بالدم واستمر بها، فالعشرة من

أول الشهر حیض: لأن هذا دم في أيام الحيض، و أمكن جعله حیضا فيجعل

حیضا" (بدائع الصنائع: ۱/۱۵۸، باب الحيض و النفاس، کتاب الطهارة، کتاب

الطهارة) محشی۔

وقوف عرفہ کے بارے میں یہی لکھا ہے کہ یہ غسل نفاست ہے، اس لئے حائضہ عورتوں کو بھی یہ غسل کرنا مسنون ہے۔

”صرحوا بأن هذه الاغتسالات الأربعة

للنظافة لا للطهارة“ (۱)

## حالت حیض و نفاس میں تسبیحات

سوال:- {357} کیا خواتین حالت حیض و نفاس میں

صبح و شام کی تسبیحات پڑھ سکتی ہیں؟ نیز کیا قرآن کریم اور

احادیث کا ناپاکی کی حالت میں پڑھنا جائز ہے؟

(ایک بہن، ٹانڈور)

جواب:- حالت حیض و نفاس اور جنابت میں قرآن کی تلاوت کرنا جائز نہیں، باقی

تسبیحات پڑھنے میں کچھ حرج نہیں، بلکہ فقہاء نے لکھا ہے کہ جب نماز کا وقت شروع ہو تو حائضہ عورت کے لئے مستحب ہے کہ اسی حالت میں وضو کر لے، گھر میں جس جگہ نماز ادا کرتی ہو، وہاں نماز کے بقدر بیٹھ کر تسبیح میں مشغول رہے۔

”يستحب للحائض إذا دخل وقت الصلاة أن

تتوضأ وتجلس عند مسجد بيتها تسبح و تهلل

قدر ما يمكن أداء الصلاة لو كانت طاهرة“ (۲)

بلکہ بطور دعا یا ذکر نہ کہ بہ نیت تلاوت قرآن کی کوئی آیت پڑھ لے تو بھی کچھ حرج نہیں،

کیونکہ مقصود تلاوت نہیں۔

(۱) رد المحتار: ۱/۳۰۹۔

(۲) الفتاویٰ الہندیہ: ۱/۳۸، الفصل الرابع فی أحكام الحيض و النفاس و

الاستحاضة، کتاب الطهارة۔



”و لو أنه قرأ الفاتحة على سبيل الدعاء أو شيئاً  
من الآيات التي فيها معنى الدعاء ولم يرد به  
القرآن فلا بأس به“ (۱)

حدیث کے احکام وہ نہیں ہیں جو قرآن کے ہیں، صرف قرآن کے بارے میں رسول اللہ ﷺ نے ہدایت دی کہ حائضہ اور جنبی نہ پڑھیں۔ (۲) حدیث کے بارے میں ایسی ممانعت منقول نہیں، کیونکہ حدیث کے الفاظ بعینہ اللہ تعالیٰ کے نہیں ہیں، بلکہ یہ بھی ضروری نہیں کہ وہ بعینہ رسول اللہ ﷺ کے الفاظ ہوں، کیونکہ بعض اوقات صحابہ رضی اللہ عنہم نے منشاء نبوی کو اپنے الفاظ میں ذکر فرمایا ہے اور حائضہ جب تک مدت حیض نہ گزر جائے پاک ہونے سے عاجز ہے، اس لئے اس حالت میں حدیثیں پڑھ سکتی ہیں، ہاں، اگر جنبی ہوں، تو چونکہ جنبی کسی بھی وقت پاکی حاصل کر سکتا ہے، اس لئے اس کے حق میں ناپاکی کی حالت میں حدیث پڑھنا مکروہ ہے، کیوں کہ فقہاء نے تورات و انجیل کو بھی حالت جنابت میں پڑھنے کو ناپسند کیا ہے۔ (۳)

## ولادت کے بعد غسل اور نماز

سوال:- {358} اکثر عورتیں بچہ تولد ہونے کے بعد چالیس دن تک نماز نہیں پڑھتیں، اور چالیس دن کے بعد پانی پر کچھ دعا پڑھ کر پھونکتی ہیں، اور اس سے نہاتی ہیں، ایام حیض کے بعد جب غسل کرتی ہیں، تو اس وقت بھی پانی پر کچھ دعا پڑھ کے غسل کرتی ہیں، کیا ایسا کرنا صحیح ہے؟ (ایک بہن، بی بی کا چشمہ)

(۱) مراقی الفلاح: ۷/۱، باب الحيض، کتاب الطہارۃ۔ محشی۔

(۲) الجامع للترمذی، حدیث نمبر: ۱۳۱، عن عبد اللہ عمر رضی اللہ عنہ، باب ما جاء فی الجنب

و الحيض أنهما لا أقرآن القرآن، أبواب الطهارة۔

(۳) المحيط البرهاني: ۲۳۴/۱، نیز دیکھئے: الکفاية على هامش فتح: ۱/۱۴۸۔ مرتب۔

جملہ:- (الف) ولادت کے بعد جو خون آتا ہے اسے نفاس کہتے ہیں، نفاس کی زیادہ سے زیادہ مدت چالیس دن ہے، لیکن ہمیشہ چالیس دن ہی خون آنا ضروری نہیں، اگر چند دن خون آکر پاک صاف ہو جائیں، تو اب غسل کر کے نماز ادا کرنی چاہئے، اگر چالیس دن تک نماز نہ پڑھیں، تو خون بند ہونے کے بعد جو ایام گزرے ہیں، ان میں نماز نہ پڑھنے کا گناہ ہوگا، اور قضاء واجب ہوگی۔

(ب) ایسی کوئی مخصوص دعاء منقول نہیں، جو غسل کے پانی میں پھونک کر اس سے غسل کیا جائے، ہاں اگر ازراہ علاج کوئی ایسی دعاء جس میں شرکاء نہ کلمات نہ ہوں، پڑھ کر دم کر کے اس سے غسل کرنے کو کہا گیا ہو، تو اس میں کوئی حرج نہیں۔

## جن ایام میں زن وشو کا تعلق جائز نہیں

سوال:- {359} وہ کون سے مخصوص ایام ہیں جن میں شوہر بیوی سے میاں بیوی کے تعلق قائم نہیں کر سکتا؟

(محمد جہانگیر الدین طالب، باغ امجد الدولہ)

جملہ:- قرآن مجید نے حیض و نفاس کی حالت میں اس سے منع کیا ہے:

﴿فَاعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّى يَطْهُرْنَ﴾ (۱)

اس لیے اس حالت میں بیوی سے تعلق قائم کرنا حرام ہے، اگر جنابت کی حالت ہو تو حرام نہیں، (۲) اسی طرح اگر عورت کی صحت اس کی متحمل نہ ہو اور ڈاکٹر نے جماع سے منع کیا ہو، یا مرد کسی ایسی خطرناک بیماری میں مبتلا ہو جو جماع سے متعدی ہوتی ہو، تو عورت کو ہمبستری کے لیے مجبور کرنا درست نہیں، کیوں کہ یہ عورت کو ضرر پہونچانا ہے، اور ظاہر ہے کہ اس کی اجازت نہیں۔

(۱) البقرة: ۲۲۲۔

(۲) بدائع الصنائع ۱/۱۶۲۔



# کتاب الفتاوی

دوسرا حصہ

## کتاب الصلوٰۃ

نماز سے متعلق سوالات





## نماز کے اوقات

### مختلف مسجدوں میں اوقات نماز کا فرق

سوال :- {360} نماز فجر کا مقررہ وقت کیا ہے ؟

کیونکہ کچھ مسجدوں میں 5:35 اور کچھ مسجدوں میں 5:40

(قدیر خان، بانسواڑہ)

پر ہو رہی ہے۔

جواب :- فجر کا وقت صبح صادق کے طلوع ہونے سے شروع ہوتا ہے، اور اگر آسمان

صاف ہو، ابر آلود نہ ہو، تو صبح کے اچھی طرح روشن ہو جانے (اسفار) کے بعد فجر کی نماز ادا کرنی

مستحب ہے، البتہ حجاج کے لئے مزدلفہ میں اول وقت میں نماز ادا کرنا مستحب ہے (۱)

فجر کا وقت کافی طویل ہوتا ہے اور روشن صبح کا بھی اچھا خاصا وقت ہوتا ہے، ان اوقات میں

اگر کسی مسجد میں چند منٹ پہلے اور کسی مسجد میں چند منٹ بعد نماز ادا کی جائے، تو کچھ حرج نہیں، بلکہ

اس میں نمازیوں کے لئے سہولت ہے، کہ اگر ایک جگہ جماعت فوت ہو جائے، تو دوسری جگہ

جماعت کا ثواب حاصل کیا جاسکتا ہے، رسول اللہ ﷺ کے زمانہ میں بھی مختلف مسجدوں میں اوقات

نماز میں فرق ہوا کرتا تھا، بعض دفعہ ایسا بھی ہوا کہ مسجد نبوی ﷺ میں صحابہ رضی اللہ عنہم نے آپ ﷺ کے پیچھے نماز ادا کی، اور جب واپس ہوئے، تو دوسری مسجدوں میں ابھی نماز ہو رہی تھی، (۱) اس لئے مختلف مسجدوں میں اوقات نماز کا فرق چنداں مضرت نہیں۔

## نماز تہجد کا وقت

سوال :- {361} نماز تہجد کے ابتدائی اور انتہائی وقت کی وضاحت فرمائیں۔ (محمد غوث الدین قدیر سلاخ پوری، کریم نگر)

جواب :- تہجد کا وقت وہی ہے جو عشاء کا وقت ہے، عشاء کی نماز کے بعد سے فجر کا وقت شروع ہونے تک کبھی بھی نماز تہجد پڑھی جاسکتی ہے، بیٹھی کی روایت ہے: ”عشاء کے بعد جو بھی نماز پڑھی جائے، وہ قیام لیل یعنی تہجد ہے“ (۲) فقہاء نے معمولات نبوی ﷺ (۳) کو سامنے رکھتے ہوئے لکھا ہے کہ اگر ایک تہائی شب تہجد میں گزارنا چاہتا ہو تو رات کا درمیانی تہائی افضل ہے، ”فالثلث الأوسط أفضل من طرفیه“ (۴) اور نصف شب تہجد پڑھنا چاہتا ہو تو آخری نصف کو تہجد میں گزارنا افضل ہے: ”فقیام نصفه الأخير أفضل“۔ (۵)

## نماز اشراق اور نماز چاشت کے اوقات

سوال :- {362} نماز اشراق اور نماز چاشت کے

(۱) دیکھئے: سنن أبي داود، حدیث نمبر: ۵۷۹، باب إذا صلى في جماعة ثم أدرك جماعة أيعيد؟ - حشی۔

(۲) مجمع الزوائد: ۲/۲۵۲۔

(۳) ”عن مسروق قال: سئلت عائشة رضي الله تعالى عنها أي العمل كان أحب إلى رسول الله ﷺ؟ قالت: الدائم، قلت: متى كان يقوم؟ قالت: كان يقوم إذا سمع الصارخ“ (صحيح البخاري، حدیث نمبر: ۱۱۳۲) - حشی۔

(۴) مجمع الزوائد: ۲/۲۵۲۔

(۵) رد المحتار: ۲/۳۶۸۔

اوقات کیا ہوتے ہیں؟ یعنی نماز اشراق کا وقت کب سے شروع ہوتا ہے اور کب تک ہم پڑھ سکتے ہیں؟ اسی طرح نماز چاشت کا وقت کب شروع ہوتا ہے اور کب تک ہم پڑھ سکتے ہیں؟ گھڑی کے وقت کے لحاظ سے بتلائیں تو مناسب ہوگا۔

(واحد علی، عثمانیہ یونیورسٹی)

جواب:- نماز چاشت کا وقت طلوع آفتاب کے بعد مکروہ وقت نکلنے کے بعد شروع ہوتا ہے، اور زوال آفتاب تک رہتا ہے، البتہ اس کا بہتر وقت دن کا چوتھائی حصہ نکلنے کے بعد ہے، علامہ علاء الدین ہسکفیؒ فرماتے ہیں:

”ندب أربع فصاعدا في الضحى إلى الزوال

ووفتها المختار بعد ربع النهار“ (۱)

جہاں تک نماز اشراق کی بات ہے تو حدیث وفقہ کی اکثر کتب میں اس کا ذکر نہیں ملتا، البتہ امام غزالیؒ نے نماز اشراق اور چاشت کا ذکر کیا ہے (۲) اور لکھا ہے کہ نماز اشراق نماز چاشت ہی کا ایک حصہ ہے، پھر حضرت علیؓ سے حضور ﷺ کا یہ عمل نقل کیا ہے کہ آپ ﷺ

(۱) الدر المختار: ۱/۶۳۹۔

(۲) ماضی قریب کے مستند حنفی عالم، محدث وفقیہ علامہ ظفر احمد عثمانیؒ نے بھی نماز اشراق اور چاشت کو دو علیحدہ نماز کے طور پر ذکر کیا ہے اور دونوں کی فضیلتوں پر بھی روشنی ڈالی ہے۔ (دیکھئے: اعلاء السنن: ۲۹/۷-۳۰، باب النوافل و السنن)

شارح ترمذی علامہ سراج احمد کی بھی یہی رائے ہے، بلکہ انہوں نے سیوطی کے حوالہ سے ایک ایسی حدیث کی بھی تخریج کی ہے جس میں نماز اشراق کا تذکرہ ہے: ”فقد أخرج اليسوطي عن أم هانئ أن رسول الله ﷺ قال لها: ”يا أم هانئ! هذه صلاة الاشراق“ (دیکھئے حوالہ سابق)

علامہ علاء الدین علی متقی، مرتب کنز العمال کی بھی یہی رائے معلوم ہوتی ہے، چنانچہ انہوں نے اپنی عظیم شاہکار تصنیف ”کنز العمال“ میں چاشت و اشراق کی نمازوں کا الگ باب کے تحت تذکرہ کیا ہے۔ (دیکھئے: کنز العمال: ۱/۸۹، باب صلاة الاشراق، ط: بيت الأفكار الدولية) محشی



چاشت کی نماز دو وقتوں میں پڑھا کرتے تھے، ایک تو جب سورج ایک نیزہ یا دو نیزہ کے بقدر اوپر آجاتا تو دو رکعت پڑھتے اور جب سورج چوتھائی آسمان تک آجاتا تو چار رکعت پڑھتے۔ (۱) آفتاب کے روشن ہو جانے کی کیفیت کو ”اشراق“ سے تعبیر کیا جاتا ہے، شاید اسی لئے اس وقت پڑھی جانے والی نماز کو ”اشراق“ کہا جاتا ہے۔

اس لئے آپ اشراق کی نماز مکروہ وقت ختم ہوتے ہی پڑھ لیا کریں، وقت مکروہ ہندوستان میں بیس (۲۰) منٹ بعد ختم ہو جاتا ہے، اور چاشت کی نماز چوتھائی دن گزرنے کے بعد ادا کریں۔

## مغرب کا وقت

سوال: - {363} غروب آفتاب کے بعد کب تک

مغرب کا وقت باقی رہتا ہے؟ (عبداللہ، ٹولی چوکی)

جواب: - سورج ڈوبنے کے بعد آسمان کے کنارہ پر سرخی سی چھائی رہتی ہے، اس کے ختم ہونے کے بعد سفیدی آتی ہے، اس کو ”شفق“ کہتے ہیں، جب تک شفق ڈوب نہ جائے مغرب کا وقت باقی رہتا ہے، (۲) کیونکہ حضرت عبداللہ بن عمر رضی اللہ عنہما نے رسول اللہ ﷺ سے نقل کیا ہے کہ جب تک شفق ڈوب نہ جائے مغرب کا وقت باقی رہتا ہے، ”وقت المغرب مالم یغیب الشفق“ (۳) صحیح وقت کا اندازہ کرنے کے لئے آپ مطبوعہ اوقات نماز، چارٹ یا ایسے کیلنڈر سے رجوع کریں جس میں اوقات نماز کی صراحت کی گئی ہو، بلکہ اب تو بعض اخبارات بھی اوقات نماز شائع کرتے ہیں، ان کی رہنمائی پر عمل کر لینا کافی ہے۔

(۱) دیکھئے: احیاء العلوم: ۱/۲۳۱۔

(۲) بدائع الصنائع: ۱/۳۲۰۔

(۳) صحیح مسلم، حدیث نمبر: ۶۱۲۔

## اذان سے پہلے نماز

سوال :- {364} نماز کا وقت شروع ہونے کے بعد

اذان سے پہلے نماز پڑھ لی جائے تو کیا نماز قبول ہوگی؟

(شمیم سلطانہ، سالارنگر)

جواب :- نماز درست ہونے کے لئے ضروری ہے کہ اس کا مقررہ وقت آجائے،

اذان کا مقصد وقت کی اطلاع دینا ہے، اگر اذان وقت شروع ہونے کے تھوڑی دیر بعد ہو اور

وقت شروع ہونے کے بعد نماز ادا کر لی جائے تو نماز ادا ہو جائے گی، البتہ جن لوگوں پر جماعت

میں شریک ہونا واجب ہے وہ جماعت میں شریک نہ ہونے کی وجہ سے گنہگار ہوں گے، جن

لوگوں کا جماعت میں شریک ہونا واجب نہیں، جیسے: خواتین، مریض، مسافر، ان کے لئے

مضاائقہ نہیں۔

## عورتوں کا اذان سے پہلے نماز ادا کرنا

سوال :- {365} جب تک محلہ کی اذان نہ ہو جائے،

کیا عورتیں نماز ادا کر سکتی ہیں؟ کچھ لوگوں کا کہنا ہے کہ جب

تک محلہ کی اذان نہیں ہو جاتی، نماز ادا نہ کی جائے؟

(ایکس، والی، زیڈ، چھتہ بازار)

جواب :- وقت شروع ہونے کے بعد اذان سے پہلے بھی نماز ادا کی جاسکتی ہے، اذان

اوقات نماز سے مطلع کرنے اور مسجد کی طرف بلانے کے لئے ہے، ایسا نہیں ہے کہ وقت شروع

ہو جانے کے بعد جب تک اذان نہ ہو جائے، نماز ہی درست نہ ہو، اور خواتین کو تو یوں بھی گھر ہی

میں نماز ادا کرنا بہتر ہے نہ کہ مسجد میں، اس لئے وہ اذان سے پہلے نماز ادا کر سکتی ہیں۔

## قبل از وقت نماز

سوال:- {366} ہمارے محلہ کی مسجد میں جب میں مغرب کی نماز پڑھنے کے لئے گیا تو اس وقت تک دو رکعت نماز ہو چکی تھی، اور اس وقت باہر کی مساجد سے اذان کی آواز آئی، سوال یہ ہے کہ جتنے لوگ بھی قبل از وقت اذان کے ساتھ جماعت میں نماز ادا کئے ان کی نماز ہوئی یا نہیں؟

(شرف الدین قریشی، شہاب الدین حسامی، رحمت نگر)

جواب:- اگر قبل از وقت نماز پڑھ لی گئی، تو نماز کا دہرانا واجب ہے، (۱) لیکن اگر باہر کی مساجد میں اذان ہی چند منٹ کی تاخیر سے ہوئی ہو، اور کم سے کم نماز وقت شروع ہونے کے بعد پڑھی گئی ہو تو نماز ادا ہو گئی۔

## رمضان المبارک میں فجر کی نماز معمول سے پہلے

سوال:- {367} اگر رمضان کے مہینہ میں فجر کی نماز مقررہ اوقات سے پہلے پڑھ لی جائے اور سحری اور نماز میں زیادہ وقفہ نہ رکھا جائے، کیوں کہ بعض لوگ سحری کے بعد آرام کی غرض سے لیٹ جاتے ہیں تو جماعت کے چھوٹ

(۱) کیوں کہ نماز اپنے وقت میں ہی فرض ہوتی ہے: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾ (النساء: ۱۰۴) چنانچہ جب وقت سے پہلے ہی کوئی نماز ادا کر لی گئی، تو گویا وہ نماز فرض ہونے سے پہلے ہی پڑھ لی گئی ہے، اس لیے وقت آ جانے کے بعد اس کا لوٹانا واجب اور ضروری ہے، علامہ آلوسیؒ نے اس آیت کے ضمن میں لکھا ہے: ”محدود الأوقات لا يجوز اخراجها عن أوقاتها في شيء من الأحوال“ (دیکھئے: تفسیر روح المعانی: ۲۰۲/۴) ”نماز کے اوقات محدود و متعین ہیں، وقت سے پہلے یا بعد، کسی بھی حالت میں اس کا ادا کرنا جائز نہیں“ محشی۔



جانے کا خدشہ رہتا ہے، کیا ایسا کیا جاسکتا ہے؟

(عظیم اللہ خاں، عمیر کھیڑ)

جواب:- صبح صادق ہونے کے بعد فجر کا وقت شروع ہو جاتا ہے، اگر رمضان المبارک

میں اول وقت میں نماز ادا کر لی جائے تاکہ لوگوں کو سہولت ہو اور زیادہ سے زیادہ لوگ جماعت میں شریک ہوں، تو اس میں کوئی حرج نہیں، کیوں کہ یہ واقعہ ہے کہ فجر کی جماعت دیر سے رکھی جائے تو بہت سے لوگ سحری کھا کر سو جاتے ہیں اور نماز کے لیے اٹھ نہیں پاتے، احناف کے یہاں جو فجر میں تاخیر افضل ہے، وہ اسی لیے کہ اس میں زیادہ لوگوں کے جماعت میں شریک ہونے کی امید ہوتی ہے، اب اگر یہ مقصد اول وقت میں نماز پڑھنے سے حاصل ہوتا ہو، تو اسی وقت میں نماز ادا کرنا بہتر ہوگا۔ (۱)

## نماز کے درمیان دوسری نماز کا وقت شروع ہو جائے

سوال:- {368} صبح پانچ بجے نماز عشاء پڑھ رہا تھا

کہ فجر کی اذان ہونے لگی، اور میں نماز پڑھتا رہا، کیا میری

نماز پوری ہوگئی، یا قضاء نماز پڑھنی ہوگی؟

(محمد غوث الدین قدیر، کریم نگر)

جواب:- نمازیں وقت پر ادا کرنے کا اہتمام کرنا چاہئے، اگر عشاء کی نماز مکمل ہونے

سے پہلے ہی فجر کا وقت شروع ہو گیا، اور آپ نے عشاء کی نیت سے ہی نماز شروع کی تھی، تو آپ کی نماز عشاء ادا ہوگئی، اب دوبارہ قضاء کرنے کی ضرورت نہیں، البتہ یہ قضاء کے حکم میں ہوگی اور ادا نماز کا ثواب نہیں ملے گا؟ اس میں اختلاف ہے، ایک قول یہ ہے کہ اگر تحریمہ بھی

(۱) "يستحب الإسفار وهو التأخير للإضاءة بالفجر... لأن في الإسفار تكثير الجماعة وفي التغليس تقليلها وما تؤدي إلى الكثير أفضل" (مراقبي الفلاح مع الطحطاوی: ص: ۱۲۱) محشی۔



وقت کے اندر باندھ لیا، تو اداء سمجھی جائے گی اور علامہ شامیؒ نے اسی کو قول مشہور قرار دیا ہے، دوسرا قول محیط کے حوالہ سے نقل کیا ہے کہ جتنا حصہ وقت کے اندر پڑھا ہے، وہ اداء ہے، اور جو وقت گزرنے کے بعد پڑھا ہے، وہ قضاء ہے۔ (۱) تیسرا قول یہ ہے کہ یہ قضاء کے حکم میں ہوگی اور اسی کو زیادہ صحیح قول قرار دیا گیا ہے:

”لو شرع فی الوقتیۃ عند المضیق ، ثم خرج  
الوقت فی خلالها لم تفسد و هو الأصح“ (۲)



(۱) رد المحتار: ۲/۵۲۰-۵۱۹۔

(۲) مجمع الأنهر: ۱/۱۷۶، باب قضاء الفرائط - محشی۔

## جن اوقات میں نماز پڑھنا مکروہ ہے

### مکروہ اوقات کی مقدار

سوال :- {369} طلوع آفتاب کے کتنی دیر بعد دوسری نماز پڑھ سکتے ہیں، غروب آفتاب کے کتنی دیر بعد مغرب کی نماز پڑھ سکتے ہیں؟ ظہر کا وقت شروع ہونے سے کتنی دیر پہلے سے نماز یا سجدہ کا ترک کرنا ضروری ہے؟

(محمد عبدالقادر پاشاہ، سدی غنبر بازار)

جواب :- جب آفتاب پوری طرح نکل آئے تو وقت مکروہ ختم ہو جاتا ہے، (۱) عام طور پر مکمل آفتاب نکلنے میں دس بارہ منٹ کا وقت لگتا ہے، اہل علم نے لکھا ہے کہ احتیاطاً بیس منٹ

(۱) فقہاء احناف کی کئی متداول کتابوں میں مختلف تعبیرات کے ساتھ یہ مسئلہ صراحت کے ساتھ مذکور ہے، فتاویٰ ہندیہ میں ہے: ”ثلاث ساعات لا تجوز فیہا المکتوبۃ ... إذا طلعت الشمس حتی ترتفع“ (الفتاویٰ الہندیۃ: ۵۲/۱) حدیث پاک میں اس حکم کے اظہار کے لیے یہ تعبیر اختیار کی گئی ہے: ”لا صلوۃ بعد الصبح حتی ترتفع الشمس“ (صحیح البخاری، حدیث نمبر: ۵۸۶، صحیح المسلم، حدیث نمبر: ۸۳۱) محشی۔

نماز سے توقف کیا جائے، ظہر سے پہلے جو وقت مکروہ ہے اس کا عرصہ بمقابلہ طلوع آفتاب کے کم ہے، اس لئے ظہر کا جو وقت اوقات نماز میں لکھا ہوتا ہے، اس سے پندرہ منٹ پہلے نماز ترک کر دینی چاہئے، غروب آفتاب سے پہلے جب آفتاب زرد پڑ جائے اور اتنا تغیر ہو جائے کہ نگاہ قرص آفتاب پر ٹھہرنے لگے تو وقت مکروہ شروع ہو جاتا ہے، اور جو نہی آفتاب غروب ہو جائے وقت مکروہ ختم ہو جاتا ہے۔

## فجر و عصر کے بعد نماز

سوال :- {370} کوئی شخص نماز فجر اور نماز عصر

باجماعت ادا کرتا ہو تو ایسا شخص ان دونوں نمازوں کے بعد کوئی

نماز پڑھ سکتا ہے؟ (ایم، ایس، خان، اکبر باغ)

جواب :- فجر اور عصر کے بعد نفل نماز اور رکعات طواف پڑھنا مکروہ ہے، (۱) فرائض

و واجبات پڑھی جاسکتی ہیں، چنانچہ فوت شدہ نمازوں کی قضاء، نماز جنازہ اور سجدۃ تلاوت ان اوقات میں بھی ادا کی جاسکتی ہیں۔

”تسعة أوقات يكره فيها النوافل وما في

معناها إلا الفرائض ... فيجوز فيها قضاء

الفائتة وصلاة الجنازة وسجدة التلاوة“ (۲)

## عصر کے بعد نماز طواف

سوال :- {371} اگر کوئی حنفی المسلک حاجی عصر کی

(۱) ”عن عمر رضی اللہ عنہ أن النبي ﷺ نهى عن الصلاة بعد الصبح حتى تشرق الشمس

و بعد العصر حتى تغرب“ (صحیح البخاری، کتاب مواقیت الصلاة، باب الصلاة

بعد الفجر حتى ترتفع الشمس، حدیث نمبر: ۵۸۱-۵۸۲-۵۸۵)

(۲) الفتاویٰ الہندیہ: ۵۲/۱۔

نماز کے بعد طواف کرے تو مقام ابراہیم کے مقابل کی دو رکعات واجب طواف فوری ادا کر سکتا ہے؟ (عبدالحفیظ، مولاعلیٰ)

جواب:- نماز عصر کے بعد غروب آفتاب تک حنفیہ کے نزدیک نماز طواف پڑھنا مکروہ ہے، اس لئے کہ آپ ﷺ نے اس وقت کوئی نماز پڑھنے سے منع فرمایا ہے (۱) لہذا ایسی صورت میں دو گانہ طواف کو مؤخر کر دے، مغرب کی فرض ادا کرنے کے بعد پہلے طواف کی دو رکعتیں ادا کر لے، پھر مغرب کی سنت پڑھے:

”ولو طاف بعد العصر یصلی المغرب ثم رکعتی الطواف سنة المغرب“ (۲)

## غروب آفتاب کے وقت نماز عصر

سوال:- {372} اگر کوئی شخص عصر کی نماز جماعت سے نہ پڑھ سکا ہو تو کس وقت تک اس کو پڑھنے کی گنجائش ہے؟ کیا سورج ڈھلنے کے بعد بھی عصر کی نماز پڑھی جاسکتی ہے؟ (محمد جہانگیر الدین طالب، باغ اسجد الدولہ)

جواب:- سورج جب ڈوبنے کے قریب ہو جائے یعنی یہ کیفیت ہو کہ سورج کی ٹمکیہ پر نگاہ ٹھہرنے لگے، تو اس وقت نماز پڑھنا مکروہ ہے، البتہ اگر اس دن کی عصر نہ پڑھی ہو، تو اس مکروہ وقت میں بھی نماز ادا کی جاسکتی ہے:

”إلا عصر یومہ ذلک، فإنہ یجوز اداءہ عند الغروب“ (۳)

(۱) دیکھئے: صحیح مسلم، حدیث نمبر: ۸۲۵۔ بخاری۔

(۲) رد المحتار: ۵۱۲/۳۔

(۳) الفتاویٰ الہندیہ: ۵۲/۱۔



## اذان اور اقامت کا بیان

### بے وضو اذان

سوال:- {373} کیا وضو کے بغیر اذان دینے کی

اجازت ہے؟ (محمد غوث الدین قدیر سلاخ پوری، کریم نگر)

جواب:- بہتر طریقہ تو یہ ہے کہ وضو کی حالت میں اذان دی جائے، (۱) کیونکہ اذان

نماز کی دعوت ہے، اور جب ایک شخص نے خود وضو نہیں کیا تو گویا اس نے ابھی اپنے آپ کو نماز کے لئے تیار نہیں کیا اور دوسروں کو نماز کی دعوت دے رہا ہے، جو ظاہر ہے کہ مناسب عمل نہیں،

مناسب طریقہ یہ ہے کہ آدمی پہلے اپنے آپ کو جس کار خیر کے لئے تیار کر لے، دوسروں کو اس کی دعوت دے، تاہم اگر بغیر وضو اذان دے ہی دے تو یہ بھی جائز ہے۔ (۲)

(۱) نبی ﷺ نے اس کی بہت تاکید فرمائی ہے، حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا: ”لَا يَوْدُنْ إِلَّا مَتَوَضَّئٌ“ ”وضو کیا ہوا آدمی ہی اذان دے“ (دیکھئے: السنن الکبریٰ للبیہقی: ۵۸۳/۱، حدیث نمبر: ۱۸۵۸) محشی۔

(۲) مصنف ابن ابی شیبہ میں ہے: ”لَا بَأْسَ أَنْ يَوْدُنَ عَلَى غَيْرِ وَضوءٍ، ثُمَّ يَنْزِلَ فَيَتَوَضَّأُ“ (حدیث نمبر: ۲۱۸۸) محشی۔

”وینبغی أن يؤذن ویقیم علی طهر ، فإن أذن  
علی غیر وضوء جاز“ (۱)

## وقت سے پہلے اذان

سوال :- {374} کیا اذان وقت شروع ہونے سے  
پہلے دی جاسکتی ہے؟ مثلاً: فجر کی اذان کا وقت ۵/۳۷ منٹ پر  
شروع ہو تو کیا ۵/۳۰ پر اذان دی جاسکتی ہے؟  
(محمد جاوید خان، وجے نگر کالونی)

جواب :- اذان کا مقصد نماز کا وقت شروع ہو جانے کی اطلاع دینا ہے، اگر وقت  
شروع ہو جانے سے پہلے ہی اذان دے دی جائے تو یہ مقصد فوت ہو جائے گا، اور لوگ بھی غلط  
فہمی میں پڑیں گے، اس لئے ظاہر ہے کہ وقت شروع ہونے کے بعد ہی اذان دینی چاہئے، قبل از  
وقت اذان دینی درست نہیں، اور اگر دے دی جائے تو اس کا اعتبار نہیں، خواہ فجر کا وقت ہو یا کسی  
اور نماز کا وقت، چنانچہ رسول اللہ ﷺ نے حضرت بلال رضی اللہ عنہ سے فرمایا کہ بلال! جب تک صبح  
طلوع نہ ہو جائے اذان نہ دو، ”یا بلال! لا تؤذن حتی یطلع الفجر“ (۲) نیز حضرت  
عبداللہ ابن عمر رضی اللہ عنہ سے مروی ہے کہ حضرت بلال رضی اللہ عنہ نے ایک بار صبح سے پہلے ہی اذان دے  
دی، تو آپ ﷺ نے ان کو اعلان کرنے کا حکم فرمایا کہ بندہ سو گیا تھا ”إن العبد قد نام“ (۳)

(۱) الہدایۃ: ۱/۲۸۲۔

(۲) السنن الکبریٰ للبیہقی: ۱/۵۶۵، حدیث نمبر: ۱۸۰۲، ابوداؤد میں بھی اس معنی کی حدیث:  
”حتى یستبین لك الفجر“ کے الفاظ کے ساتھ وارد ہوئی ہے، (دیکھئے: ابوداؤد، حدیث نمبر:  
۵۳۲، باب الأذان قبل دخول الوقت) (محشی)

(۳) ابوداؤد، اسی طرح ترمذی، نسائی، ابن ماجہ، بیہقی، دارقطنی، دارمی، مصنف ابن ابی شیبہ، وغیرہ میں  
یہ حدیث ”إن العبد قد نام“ کے الفاظ کے ساتھ آئی ہے، اگرچہ مفہوم دونوں حدیث کا تقریباً برابر ہی  
ہے۔ (سنن ابوداؤد: ۱/۷۹، حدیث نمبر: ۵۳۲، باب فی الأذان قبل دخول الوقت)

تاکہ لوگوں کو غلط فہمی نہ ہو، معلوم ہوا کہ فجر میں بھی وقت شروع ہونے کے بعد اذان دینا ضروری ہے، قبل از وقت اذان دینی درست نہیں اور اگر دے دے تو اذان کا لوٹنا واجب ہے، — یہ حنفیہ کی رائے ہے، البتہ بعض فقہاء کے نزدیک صرف فجر کی نماز میں رات کے اخیر حصہ میں اذان دینے کی گنجائش ہے۔

## اذان کہاں دی جائے؟

سوال :- {375} کیا حضور ﷺ کے زمانے میں اذان مسجد کے اندر ہوتی تھی جیسا کہ آج کل لوگوں نے رواج بنا لیا ہے؟ ہم نے اپنی مسجد کے لوگوں سے کہا کہ باہر اذان دی جائے تو وہ ہم پر برس پڑے کہ ساری دنیا میں اندر ہی سے اذان دی جاتی ہے، اس سلسلہ میں وضاحت فرمائیں؟  
(فرقان علی، مقام غیر مذکور)

جواب :- رسول اللہ ﷺ اور خلفاء راشدین کے زمانہ میں اذان مسجد سے باہر ہوا کرتی تھی، (۱) بلکہ لاؤڈ اسپیکر کے رواج سے پہلے تک بھی مسجد کے ساتھ الگ اذان خانہ کا رواج تھا، جس سے اذان دی جاتی تھی، جب سے لاؤڈ اسپیکر کا سلسلہ شروع ہوا یہ سلسلہ متروک ہو گیا، فقہاء نے لکھا ہے کہ اذان مسجد کے باہر دی جانی چاہئے نہ کہ مسجد کے اندر، فتاویٰ خانہ میں ہے:

(۱) چنانچہ بنی نجار کی ایک خاتون کی روایت ہے کہ میرا مکان مسجد نبوی کے ارد گرد سب سے اونچا تھا، تو حضرت بلال رضی اللہ عنہ فجر کی اذان اسی پر سے دیا کرتے تھے“ (سنن أبی داؤد، حدیث نمبر: ۵۱۹، باب الأذان فوق المنارة) نیز حضرت بلال رضی اللہ عنہ کے بارے میں حضرت موسیٰ کی روایت میں یہ الفاظ ملتے ہیں کہ حضرت بلال رضی اللہ عنہ اذان کے لیے مقام ابطح میں تشریف لے جاتے“ ”رأیت بلالاً خرج إلى الأبطح الأذن“ (أبو داؤد، حدیث نمبر: ۵۲۰) اس طرح کی اور بھی بہت سی احادیث ہیں، جن سے یہ بات واضح ہو جاتی ہے کہ صحابہ کرام رضی اللہ عنہم اذان مسجد کے باہر سے دیا کرتے تھے تاکہ زیادہ سے زیادہ لوگوں تک آواز پہنچ سکے۔ محشی



”ينبغي ان يؤذن في المئذنة أو خارج المسجد

ولا يؤذن في المسجد“ (۱)

”مناسب ہے کہ اذان خانہ پر یا مسجد سے باہر اذان دی

جائے مسجد میں اذان نہ دی جائے۔“

مسجد سے باہر اذان دینے کا مقصود یہ تھا کہ زیادہ سے زیادہ لوگوں تک اذان کی آواز

پہونچ جائے، اب لاؤڈ اسپیکر کی وجہ سے اس کے بغیر بھی دور تک آواز پہونچانے کا مقصد حاصل

ہو جاتا ہے، اس لئے اس طرح بھی اذان دینے کی گنجائش ہے، مگر سنت سے قریب تر طریقہ یہ

ہے کہ مسجد کے حدود سے باہر خواہ مسجد سے متصل ہی ہو، ایک کمرہ اذان کے لئے بنادیا جائے،

جس میں لاؤڈ اسپیکر نصب ہو اور وہاں سے اذان دی جائے اس طرح ایک سنت پر بھی عمل

ہو جائے گا، اور دور تک آواز پہونچانے کا مقصد بھی حاصل ہوگا، بہر حال ایسے مسائل پر باہمی

الجھاؤ مناسب نہیں۔

## کیا محلہ کی اذان کافی ہے؟

سوال :- {376} ایک ایسا مقام جو بہ طور عبادت گاہ

نماز کے لئے استعمال کیا جا رہا ہے، یعنی جو مسجد کے مقصد سے

تعمیر نہیں کیا گیا، جس میں محراب بھی نہیں ہے، لیکن جائے نماز

پکھی رہتی ہے، جہاں مستقل طور پر کوئی پیش امام یا مؤذن بھی

مقرر نہیں ہے، نماز سے پہلے کوئی صاحب اذان دیتے ہیں، تو

کوئی صاحب امامت کرتے ہیں، فجر اور مغرب کی نماز ختم

ہونے کے بعد ایک صاحب پوچھتے ہیں کہ کیا آپ میں سے

کسی نے اذان دی تھی، اگر جواب ملا کہ کسی نے بھی اذان نہیں



دی تو کہا جاتا ہے کہ بغیر اذان کے نماز نہیں ہوتی، پھر اذان دی جاتی ہے، اور یہ صاحب امامت کرتے ہیں، ان مراحل کے طے ہونے تک نماز کا وقت ختم ہو چکا ہوتا ہے، اس بلڈنگ کے اطراف بہت سی مساجد ہیں، جہاں سے مسلسل ایک کے بعد ایک اذان کی آواز آتی ہے، دریافت طلب امر یہ ہے کہ کیا اطراف کی مساجد میں دی جانے والی اذانوں سے یہاں ادا کی گئی نماز ہو جائے گی، یا اس کے لئے علاحدہ اذان دینا چاہئے، جبکہ نماز کا وقت نکل چکا ہوتا ہے؟

(محمد و ہاج الدین نظیر، راجولر، کرناٹک)

جواب:- جس جگہ نماز ادا کی جاتی ہو لیکن باضابطہ مسجد شرعی نہ ہو، اذان دی جانی ضروری نہیں، ایسی جگہ یا باغ یا گھر وغیرہ میں جماعت سے نماز پڑھی جائے تو اذان دینا بہتر تو ہے، لیکن اگر مسجد محلہ کی اذان کی آواز وہاں تک پہنچتی ہو تو بغیر اذان کے نماز پڑھ لینے میں کوئی کراہت نہیں، عالمگیری میں ہے:

”وإن كان في كرم أو ضيعة يكتفى بأذان

القرية ... وإن أذنوا كان أولى“ (۱)

اور علامہ شامیؒ نے لکھا ہے کہ محلہ کی اذان اس محلہ کے مکانات وغیرہ کے لئے

بھی کافی ہے: ”إذ أذان الحي يكتفيه“ (۲) لہذا یہ کہنا کہ اذان نہ دینے کی وجہ سے نماز نہیں ہوئی درست نہیں، بلکہ نماز تو مسجد میں بھی خدانخواستہ اگر کبھی اذان نہ ہو پائی تو ہو جاتی ہے، البتہ مسجد میں اذان نہ دینا سخت گناہ ہے۔

(۱) الفتاویٰ الہندیۃ: ۱/۵۴۔

(۲) رد المحتار: ۲/۶۲۔

## اذان کا جواب

سوال: {377} اذان کے جواب دینے کا کیا حکم

ہے؟ اور کیا خواتین پر بھی اذان کا جواب دینا فرض ہے؟

(مہرسلطانہ، باغ جہاں آرا)

جواب: - حضرت ابوسعید خدری رضی اللہ عنہ سے مروی ہے کہ رسول اللہ ﷺ نے فرمایا:

”جب تم اذان سنو تو جو مؤذن کہے وہی تم بھی کہو“ (۱) البتہ بخاری میں حضرت معاویہ رضی اللہ عنہ اور

مسلم میں حضرت عمر رضی اللہ عنہ سے مروی ہے کہ ”حی علی الصلاة“ اور ”حی علی الفلاح“

کے جواب میں ”لا حول ولا قوۃ إلا باللہ“ کہا جائے“ (۲) بعض اہل علم کے نزدیک

اذان کا جواب دینا اس حدیث کی وجہ سے واجب ہے، لیکن اکثر فقہاء کے نزدیک زبان سے

اذان کا جواب دینا مستحب ہے نہ کہ واجب، جواب دے تو ثواب ہوگا اور جواب نہ دے تو گناہ

بھی نہ ہوگا، البتہ جن لوگوں پر نماز واجب ہے ان کے لئے اپنے عمل سے اذان کا جواب دینا یعنی

چل کر مسجد جانا واجب ہے۔ (۳) اور حدیث میں زبان سے جواب دینے کا جو حکم دیا گیا ہے، وہ

استحباب کے درجہ کا حکم ہے۔

اس لئے زبان سے جواب دینا نہ مردوں پر فرض ہے اور نہ عورتوں پر، اور مستحب مردوں

کے لئے بھی ہے اور عورتوں کے لئے بھی، کیونکہ رسول اللہ ﷺ نے مردوں کے ساتھ مخصوص

کر کے یہ حکم نہیں دیا ہے، دوسرے اذان کے جواب کا مقصد اللہ تعالیٰ سے اطاعت اور احکام

(۱) الجامع للترمذی، حدیث نمبر: ۲۰۸، باب ما یقول إذا اذن المؤذن، نیز دیکھئے:

صحیح البخاری، حدیث نمبر: ۶۱۱، صحیح مسلم، حدیث نمبر: ۸۳۸، سنن أبی داؤد، حدیث نمبر: ۵۲۲۔ محشی

(۲) صحیح البخاری، حدیث نمبر: ۶۱۳، باب ما یقول إذا سمع المنادی، صحیح

مسلم، حدیث نمبر: ۸۵۰، باب استجاب القول مثل قول المؤذن الخ۔ محشی

(۳) دیکھئے: کبیری: ص: ۳۶۳۔

خداوندی سے وفا شعار کا اظہار ہے، جیسا کہ حج میں تلبیہ کا مقصد ہے، اور ظاہر ہے مسلمان مرد ہو یا عورت، ہر ایک کو حکم خداوندی کے سامنے سر جھکانے کا اظہار کرنا چاہئے۔

## بیت الخلاء میں اذان کا جواب اور درود

سوال :- {378} اگر کوئی شخص بیت الخلاء میں ہو اور

اسی حالت میں اذان کی آواز آنے لگے، یا مسجد گھر کے قریب

ہو اور خطبہ یا بیان کے درمیان رسول اللہ ﷺ کا نام مبارک

آجائے تو کیا اس حالت میں اذان کا جواب دیا جائے گا اور

رسول اللہ ﷺ پر درود پڑھا جائے گا؟ (ایک بہن، جگتیاں)

جواب :- قضاء حاجت کی حالت میں اللہ تعالیٰ کا نام لینا مکروہ ہے، اس لئے بیت

الخلاء میں زبان سے نہ اذان کا جواب دیا جاسکتا ہے اور نہ درود کے الفاظ پڑھے جاسکتے ہیں، دل

ہی دل میں جواب دینے اور درود پڑھ لینے کی گنجائش ہے۔

## اذان کے الفاظ نامکمل سنائی دیں

سوال :- {379} بعض مرتبہ اذان کے الفاظ لاؤڈ

اسپیکر کے ذریعہ مکانوں کے اندر نامکمل سنائی دیتے ہیں، یعنی

مؤذن صاحب کامل اذان دیتے ہیں، مگر لاؤڈ اسپیکر کے کچھ فنی

نقص کے باعث اذان کے کچھ حروف نشر نہیں ہوتے، سننے

والوں کو اذان ادھوری اور بے ربط سنائی دیتی ہے، جب آواز

ہی نہ آئے یا ادھورے الفاظ سنائی دیں، تو ایسی صورت میں

شرعی حکم کیا ہے؟ نئے آلہ کی خریداری عدم گنجائش کی مرہون

منت ہے۔ (محمد ادریس، اے، سی، گاڈر)



جواب:- اگر اذان کے الفاظ نامکمل سنائی دیں جب بھی چوں کہ سننے والوں کو اس بات کی اطلاع ہو جاتی ہے کہ اذان دی جا رہی ہے، اس لئے جو کلمات سننے اس کا جواب دینا چاہئے، اذان کا جواب دینے کے لئے یہ ضروری نہیں کہ اذان کے کلمات صحیح صحیح اور مکمل طور پر سننے میں آئیں، البتہ چونکہ اذان کا مقصد نماز کے بارے میں اطلاع و خبر دینا ہے، اور لاؤڈ اسپیکر کے ذریعہ یہ مقصد بہتر طور پر پورا ہوتا ہے، اس لئے مسجد کے منتظمین کو چاہئے کہ وہ ترجیحی بنیاد پر لاؤڈ اسپیکر ٹھیک کرائیں اور مسجد میں نماز پڑھنے والوں اور دوسرے مسلمانوں کو چاہئے کہ وہ اس کارِ خیر میں انتظامیہ کی مدد کریں، انشاء اللہ اس میں بڑے اجر و ثواب کی توقع ہے۔

## اذان کے بعد دعاء میں ہاتھ اٹھانا

سوال:- {380} اذان کے بعد کی دعاء دونوں ہاتھ

اٹھا کر پڑھنی چاہئے، یا بغیر ہاتھ اٹھائے ہوئے؟

(سید صفی اللہ غوری، کلثوم پورہ)

جواب:- مخصوص مواقع پر جو دعائیں منقول ہیں، جیسے کھانے سے پہلے، کھانے کے بعد، استنجاء جانے سے پہلے، فارغ ہونے کے بعد، سونے سے پہلے، اور بیدار ہونے کے بعد، اسی طرح اذان کے بعد، ان مواقع پر دعاء میں ہاتھ اٹھانا رسول اللہ ﷺ سے ثابت نہیں ہے، اس لئے بغیر ہاتھ اٹھائے دعاء کرنی چاہئے۔

## نابالغ کی اذان

سوال:- {381} ہماری مسجد میں اکثر مغرب کی اذان

ایک لڑکا دیتا ہے، جس کی ڈاڑھی غور سے دیکھنے کے بعد محسوس

ہوتی ہے کہ کچھ بال نکل آئے ہیں، کیا ایسا شخص اذان دے

سکتا ہے؟ (سید شاہ نواز، فرسٹ لائبر)



۷ جولائی:- اتنے کم عمر بچے کی اذان مکروہ ہے، جس میں ابھی شعور پیدا نہ ہوا ہو اور وہ اذان کا مقصد بھی نہ سمجھتا ہو، اور ایسی صورت میں اذان کا لوٹنا واجب ہے، جوڑ کے ابھی نابالغ ہیں، لیکن باشعور ہیں، ان کی اذان بلا کراہت درست ہے، اور بالغ شخص کا اذان دینا بہتر ہے۔

”أذان الصبي العاقل صحيح من غير كراهة في

ظاہر الروایة“ (۱)

اس لئے جو صورت آپ نے ذکر کی ہے، اس میں کچھ مضائقہ نہیں، اس لڑکے کا اذان

دینا درست ہے۔ (۲)

## تلاوت کے درمیان اذان

سوال:- {382} اگر کوئی مکان میں قرآن کریم کی تلاوت کر رہا ہو اور اس درمیان کسی مسجد سے اذان کی آواز آنے لگے تو کیا اس دوران تلاوت روک دی جائے؟ چونکہ یہاں کئی مساجد ہیں، اور وقفہ وقفہ سے اذان کی آواز آتی رہتی ہے، تو کیا ہر دفعہ تلاوت قرآن روک دی جائے؟ اور اگر قرآن کی تلاوت کرنے والا مسجد میں ہو تو کیا اس کے لئے بھی تلاوت روک دینے کا حکم ہے؟ بعض حضرات اذان کے دوران وضو کرنا بھی روک دیتے ہیں، شرعی حکم کیا ہے؟

(محمد عبدالرشید، اعظم پورہ)

جولائی:- جب آپ گھر میں قرآن کی تلاوت کر رہے ہوں، اور اذان کی آواز آئے تو

(۱) الدر المختار علی هامش رد المحتار: ۵۹/۲، الفتاویٰ الہندیۃ: ۵۴/۱۔

(۲) ”عن الشعبي، قال: لا بأس أن يؤذن الغلام إذا أحسن الأذان قبل أن يحتلم“ (باب في أذان الغلام قبل أن يحتلم، حدیث نمبر: ۲۳۵۵) محشی۔

تلاوت روک کر اذان کا جواب دینا چاہئے، اگر کئی مسجدوں سے آواز آئے تو اپنے محلہ کی مسجد کی اذان کا جواب دیں، اس کے بعد تلاوت جاری رکھیں۔

”... وعليه فيقطع تلاوة القرآن لو كان بمنزله

ويجيب أذان مسجده كما يأتي“ (۱)

اگر مسجد میں تلاوت کر رہے ہوں تو کیا تلاوت روک کر جواب دیں؟ اس میں اختلاف ہے، لیکن صحیح یہی ہے کہ تلاوت روک کر جواب دینا چاہئے، کیونکہ تلاوت بعد میں بھی کی جاسکتی ہے، اذان کا جواب بعد میں نہیں دیا جاسکتا۔

وضوء کرتے ہوئے بھی اذان کا جواب دینا بہتر ہے، کیونکہ جب اذان ہو تو جواب دینے کا عمومی حکم دیا گیا ہے، اور وضوء کرتے ہوئے جواب دینے میں بہ ظاہر کوئی قباحت سمجھ میں نہیں آتی۔

## اذان اور خطبہ کے وقت تلاوتِ قرآن مجید

سوال :- {383} جمعہ کا احترام کر کے لوگ قبل از وقت

مسجد میں آ کر قرآن مجید کی تلاوت کرتے ہیں، اذان کی آواز سن کر بھی تلاوت کرنے سے رکتے نہیں، حتیٰ کہ خطبہ اولیٰ کے ختم تک تلاوت کرتے رہتے ہیں، کیا اس طرح اذان اور خطبہ اولیٰ کے شروع ہونے پر قرآن مجید کی تلاوت کرنا شرعاً درست ہے؟ (عبدالمعتم، نزل)

جواب :- اگر تلاوتِ قرآن مجید کے درمیان اذان ہو جائے تو گو تلاوت جاری رکھنے کی اجازت ہے، لیکن بہتر ہے کہ تلاوت سے رک کر اذان کا جواب دے، گو مسجد پہنچ چکا ہو پھر بھی

مستحب طریقہ یہی ہے، چنانچہ فقہ حنفی کی مشہور کتاب ”مراقی الفلاح“ میں ہے:

”وإذا سمع المسنون منه أي الأذان ... امسك

حتى من التلاوة، ولو في المسجد وهو

الافضل“ (۱)

البتہ خطیب کے ممبر پر آنے کے بعد تلاوت قرآن مکروہ ہے اور اس سے اجتناب

ضروری ہے، (۲) کہ حدیث شریف میں خطبہ کے دوران کسی بھی ایسے عمل کی ممانعت آئی

ہے، جس سے خطبہ سننے میں حرج ہو۔ (۳)

## اگر تقریر کے درمیان اذان ہو جائے

سوال:- {384} ہمارے محلہ کی جامع مسجد میں دینی

اجتماع تھا، ایک مشہور عالم دین کی تقریر تھی، تقریر کے دوران

اذان کا وقت ہو چکا تھا، مؤذن صاحب نے اذان شروع

کی، لیکن ان صاحب نے اپنی تقریر جاری رکھی، کیا ان کا یہ عمل

درست ہے؟ (عبدالباسط، باکارم)

جواب:- حضرت ابوسعید خدری رضی اللہ عنہ سے مروی ہے کہ رسول اللہ ﷺ نے ارشاد فرمایا:

(۱) مراقی الفلاح: ص: ۱۰۹۔

(۲) حوالہ سابق: ص: ۲۸۳۔

(۳) اس بارے میں حدیث میں اتنی سخت ممانعت وارد ہوئی ہے کہ نبی ﷺ نے امام کے خطبہ دیتے

وقت دوسرے گفتگو میں مشغول شخص کو خاموش کرنے کو بھی ناپسند فرمایا ہے: ”أن رسول الله ﷺ قال:

”إذا قلت لصاحبك يوم الجمعة انصت و الإمام يخطب فقد لغوت“ (صحیح البخاری،

حدیث نمبر: ۹۳۴، باب الانصات يوم الجمعة و الإمام يخطب، نیز دیکھئے: صحیح المسلم،

حدیث نمبر: ۸۵۱، أبو داؤد، حدیث نمبر: ۱۱۱۲) محشی۔



جو مؤذن کہے وہی تم کہو، (۱) اسی لئے فقہاء کی رائے ہے کہ اذان کا جواب دینا مستحب ہے، (۲) لیکن سوال یہ ہے کہ کوئی شخص ذکر، یا تذکیر میں مشغول ہو تو اسے اذان کا جواب دینا چاہئے یا اپنے عمل کو جاری رکھنا اس کے حق میں بہتر ہے؟ اس سلسلہ میں زیادہ صحیح قول یہ ہے کہ ذکر، تلاوت اور تسبیح وغیرہ میں مشغول ہو، تو اسے رک کر اذان کا جواب دینا چاہئے، یہ زیادہ بہتر ہے؛ کیونکہ ذکر کے لئے کوئی وقت مقرر نہیں، بعد میں بھی کیا جاسکتا ہے، لیکن اذان کا جواب دینے کے لئے یہی وقت مقرر ہے، ورنہ اس ثواب اور فضیلت سے محروم رہے گا؛ البتہ تعلیم و تعلم کا سلسلہ جاری ہو، تو سلسلہ منقطع کرنے کی ضرورت نہیں۔

”لا حائضا... و تعلیم علم و تعلمہ (در) فعلی

هذا لو یقرأ تعلیمًا أو تعلمًا لا یقطع“ (۳)

بیان بھی چوں کہ ایک حد تک تعلیم و تعلم کا درجہ رکھتا ہے، اس لیے مقرر صاحب کا تقریر جاری رکھنا درست تھا، — البتہ اگر اذان کا جواب کے لیے رکنے کے بعد بھی مقرر اپنا مضمون پورا کر سکتا ہو، تو بہتر یہی معلوم ہوتا ہے کہ اذان کا جواب دے کر پھر سلسلہ کلام کو پورا کرے؛ کیوں کہ اس میں تذکیر و دعوت کے مقصد کی بھی تکمیل ہوتی ہے، اور ایک شعار اسلامی کا پورا پورا احترام بھی برقرار رہتا ہے۔

## متعدد اذانوں میں سے کس کا جواب دے؟

سوال: {385} ہماری بستی میں کم و بیش پانچ مسجدیں

ہیں، کیا ان تمام مسجدوں کی اذان پر جواب دینا چاہئے؟ یا جو

مسجد گھر سے قریب ہے، صرف اسی مسجد کی اذان کا جواب دینا

(۱) سنن أبي داود، حدیث نمبر: ۵۲۲، باب ما یقول إذا سمع المؤذن۔

(۲) کبیری: ص: ۳۷۸، رد المحتار: ۶۵/۲۔

(۳) رد المحتار: ۶۶/۲۔



چاہئے؟

(عظیم صدیقی، سبحان پورہ)

جواب:- اگر بیک وقت کئی مسجدوں میں اذان ہو رہی ہو تو قریبی مسجد کی نیت سے جواب دے اور اگر یکے بعد دیگرے اذان ہو تو پہلی اذان کا جواب دینا بہتر ہے، خواہ وہ قریب کی مسجد ہو یا نسبتاً دور کی، علامہ شامیؒ ابن ہمامؒ سے نقل کرتے ہیں:

”والذی نبغی إجابة الأول سواء كان مؤذن مسجده أو غيره، فإن سمعهم معاً أجاب معتبراً كون إجابته لمؤذن مسجده“ (۱)

## جمعہ کی اذان ثانی کا جواب

سوال:- {386} ہمارے ایک دوست کا کہنا ہے کہ جمعہ کے دن اذان ثانی جو امام کے سامنے کھڑے ہو کر کہی جاتی ہے اس کا جواب صرف امام ہی کو دینا چاہئے، سامعین کو جواب دینے کی ضرورت نہیں۔ (احمد سعید احمد صابری، منجر یال)

جواب:- آپ کے دوست نے صحیح رہنمائی کی ہے، خطیب کے سوا کسی اور شخص کو زبان سے اذان کا جواب نہیں دینا چاہئے، فقہاء نے لکھا ہے کہ خواہ کوئی بھی خطبہ ہو، خطبہ کے درمیان سامعین اذان کا جواب نہ دیں۔

”لاحائضاً و نفساء و سامع خطبة ... أي خطبة كانت“ (۲)

(۱) رد المحتار: ۴/۷۰۔

(۲) الدر المختار مع رد: ۲/۷۷۔

## جمعہ میں اذان ثانی اور اس کی جگہ

سوال: - {387} (الف) جمعہ کی اذان ثانی خطیب

کے سامنے ممبر کے قریب مسجد کے اندر دی جانی چاہے، یا مسجد کے باہر کے حصہ میں؟ اکثر لوگ مسجد کے اندر خطیب کے سامنے دیتے ہیں، یہ کس حد تک درست ہے؟

(ب) جمعہ کی اذان ثانی دینے کا حکم کس کے زمانے

سے ہے، حضور ﷺ کے زمانے سے ہے، یا بعد میں شروع ہوا؟  
(قادر خان نصیر، دھرم آباد)

جواب: - (الف) خطبہ کے وقت جو اذان دی جاتی ہے، فقہاء نے اس کے بارے

میں یہی لکھا ہے کہ خطیب کے سامنے دی جائے۔ ”فإذا جلس على المنبر أذن بين يديه“ (۱) اس لئے اذان خطبہ کا جو مروجہ طریقہ ہے وہ غلط نہیں۔

(ب) رسول اللہ ﷺ اور حضرت ابو بکر ﷺ و عمر ﷺ کے زمانے میں یہ اذان نہیں تھی،

سائب بن یزید سے مروی ہے کہ حضرت عثمان رضی اللہ عنہ کی خلافت میں انہی کے حکم سے اس اذان کا

سلسلہ شروع ہوا۔ (۲) اس زمانہ میں اکابر صحابہ رضی اللہ عنہم حیات سے تھے، اور انہوں نے اس پر کوئی نکیر

نہیں فرمائی، بلکہ اس سلسلہ کو حضرت عثمان رضی اللہ عنہ کے بعد بھی جاری و ساری رکھا، اور رسول اللہ ﷺ

نے اپنے طریقہ کے ساتھ خلفاء راشدین کے طریقہ کو اختیار کرنے کا حکم فرمایا ہے۔ (۳) اس

(۱) کنز الدقائق مع البحر: ۲/۱۵۷۔

(۲) صحيح البخاری، حدیث نمبر: ۹۱۵۔

(۳) دیکھئے: الجامع للترمذی، حدیث نمبر: ۲۶۷۶، باب ماجاء فی الأخذ بالسنة و اجتناب البدع، سنن ابن ماجہ، حدیث نمبر: ۳۳-۳۵، باب اتباع سنة الخلفاء الراشدين المهديين۔ محشی۔

لئے یہ دوسری اذان بھی سنت ہی میں داخل ہے، اور امت کا اتفاق عمل ہے۔ (۱)

## ”الصلاة خير من النوم“ کب کہا جائے؟

سوال: - {388} ایک مسجد کے مؤذن صاحب روزانہ

فجر کی اذان میں ”حی علی الفلاح“ کے بعد ”الصلاة

خير من النوم“ چھوڑ کر اذان مکمل کر دیتے ہیں، پھر بعد

میں ان کلمات کو بولتے ہیں، کیا یہ درست ہے؟

(محمد جہانگیر الدین طالب، بی بی کا چشمہ)

جواب: - فجر کی اذان میں ”حی علی الفلاح“ کے بعد ”الصلاة خير من

النوم“ کہنا مستحب ہے: ”ويقول ندبا بعد فلاح أذان الفجر، الصلاة خير

من النوم“ (۲) کیونکہ حدیث میں اسی موقع پر ”الصلاة خير من النوم“ کہنا ثابت

ہے، (۳) گو بعض لوگوں کی رائے ہے کہ اذان مکمل ہونے کے بعد ”الصلاة خير من النوم“

کہا جائے، لیکن یہ قول صحیح نہیں ہے۔ (۴)

## اذان فجر کے چند منٹ بعد

## ”الصلاة خير من النوم“ کی صدا لگانا

سوال: - {389} بعض مساجد کے اندرونی حصہ میں

(۱) چنانچہ فقہاء اربعہ نے متفقہ طور پر اسے خطبہ کی سنت سمجھا ہے۔ (دیکھئے: الموسوعة الفقهية

۱۹/۸۱، مادہ: خطبة، ط: کویت) محشی۔

(۲) الدر المختار: ۵۴/۲۔

(۳) دیکھئے: أبوداؤد، حدیث نمبر: ۵۰۰، باب كيف الأذان۔

(۴) دیکھئے: رد المحتار: ۵۴/۲۔

اذان کے لئے نصب شدہ مانک پر اذان فجر کے چند ہی منٹ بعد ”الصلاة خیر من النوم“ کی صدا لگائی جاتی ہے، کیا اس طرح کہنا درست ہے؟ (محمد حبیب الدین، قاضی باغ)

جواب:- اذان فجر کے کچھ بعد اور اقامت سے پہلے دوبارہ ”الصلاة خیر من النوم“

کہنا درست نہیں، کیونکہ رسول اللہ ﷺ اور صحابہؓ کے عہد میں ایسا کرنا ثابت نہیں، امام مجاہد سے منقول ہے کہ عبد اللہ بن عمرؓ کے ساتھ مسجد میں داخل ہوا جس میں اذان ہو چکی تھی، ہم نماز پڑھنا ہی چاہتے تھے کہ مؤذن نے ”الصلاة خیر من النوم“ (تخویب) کہی، حضرت عبد اللہؓ نے فرمایا کہ ہمیں اس بدعت کرنے والے شخص کے پاس سے لے چلو، اور اس مسجد میں نماز ادا نہیں فرمائی۔ (۱)

## نشہ باز مؤذن

سوال:- {390} زید ایک مسجد میں عرصہ دراز سے مؤذن کی حیثیت سے کار گزار ہے، دو چار سال سے اس کی عادت خراب ہو چکی ہے، اب وہ شرابی بن گیا ہے، دن ہو یا رات، حالت نشہ میں مسجد میں آ جاتا ہے، نماز بھی پڑھتا ہے اور کبھی کبھی امام صاحب کی غیر حاضری میں نماز بھی پڑھاتا ہے، دو مرتبہ اس کی سرزنش بھی کی گئی، تب وہ آئندہ ایسی حرکت نہ کرنے اور شراب نہ پینے کا عہد بھی کر چکا تھا، اس کے باوجود تیسری مرتبہ بھی یہی حرکت کر بیٹھا، مصلیوں کے اعتراض کی وجہ سے زید کو مؤذن کی ملازمت سے ہٹا دیا گیا، لیکن کمیٹی کے کچھ اراکین اس کی ہمدردی میں کہتے ہیں کہ وہ



غریب ہے، نوکری سے علیحدہ کرنے پر پریشان ہو جائے گا،  
لہذا مؤذن کو برقرار رکھا جائے، تو کیا زید کو ان خبیث حرکات  
کے باوجود دوبارہ مؤذن کی خدمت پر مامور کیا جانا جائز ہے؟  
(محمد عقیل، نواب صاحب کاندھلہ)

جواب:- نشہ پینا فسق اور نشہ پینے والا فاسق ہے اور امام و مؤذن کو نیک، دین دار  
اور متقی ہونا چاہیے، مؤذن مقرر کرنے کا مقصد مسجد کی خدمت ہے نہ کہ غریب آدمی کی پرورش،  
اگر پرورش مقصود ہو تو ارکان کمیٹی اپنی طرف سے اس کا تعاون کریں، یہ ایک بہتر اقدام ہوگا،  
ورنہ ایسے شخص کو مؤذن رکھنا مسجد اور مصلیان مسجد کے ساتھ حق تلفی اور زیادتی ہے، نیز اگر ایسا  
شخص نشہ کی حالت میں اذان دے دے تو اذان کو دہرانا واجب ہے: ”ويعاد أذان المرأة  
والسكران، الخ“ (۱)

## کلمات اذان میں کمی بیشی

سوال:- {391} اذان میں کمی بیشی، مثلاً ایک لفظ کو  
ایک وقت ادا کرنے کے بجائے مستقلاً تین چار مرتبہ ادا کرنا  
کیسا ہے؟ (سید اشرف الدین، کندا کرتی)

جواب:- اذان کے جو کلمات جتنی بار رسول اللہ ﷺ سے ثابت ہیں، اتنی ہی بار کہنا  
درست ہے، اس میں اپنی طرف سے ترمیم، کمی یا اضافہ مکروہ ہے، علامہ کا سائی فرماتے ہیں:  
”وأما بيان كيفية الأذان فهو على الكيفية  
المعهودة المتواترة من غير زيادة ولا نقصان  
عند عامة العلماء“ (۲)

(۱) البحر الرائق ۱/۴۵۹۔

(۲) بدائع الصنائع ۱/۳۶۵۔

”اذان کی کیفیت کا بیان یہ ہے کہ وہ اسی طریقہ پر دی جائے جو تواتر کے ساتھ منقول ہے، جمہور علماء کے نزدیک نہ اس میں زیادتی کی جاسکتی ہے اور نہ کمی۔“

نیز علامہ ابن نجیم مصریؒ ”شرح مہذب“ سے نقل کرتے ہیں کہ اذان میں ”حی علی خیر العمل“ کہنا مکروہ ہے، کیونکہ رسول اللہ ﷺ سے ثابت نہیں اور اذان میں اپنی طرف سے کوئی اضافہ مکروہ ہے، ”والزیادة فی الأذان مکروہة“ (۱)

**ہاتھ اٹھا کر اذان کی دعاء اور اس سے پہلے بسم اللہ**

سوال :- {392} اذان کے بعد جو دعاء پڑھی جاتی ہے، وہ بسم اللہ الرحمن الرحیم کے بعد ہاتھ اٹھا کر پڑھی جائے، یا بغیر ہاتھ اٹھائے پڑھ سکتے ہیں؟ (احمد سعید صابری، منہج خیال)

جواب :- میرے علم میں کوئی ایسی حدیث نہیں، جس میں اذان کے بعد کی دعا سے پہلے بسم اللہ پڑھنے کا ذکر ہو، دوسرے مواقع پر یہ بات تو ثابت ہے کہ آپ ﷺ دعاء سے پہلے اللہ تعالیٰ کی حمد و ثناء بیان فرماتے، بلکہ آپ ﷺ نے اس کی تلقین بھی کی ہے، لیکن دعا سے پہلے خاص طور پر بسم اللہ پڑھنا غالباً منقول نہیں، اس لئے اس موقع سے صرف اذان کی دعا پڑھنے پر اکتفا کریں، جہاں تک اس دعا میں ہاتھ اٹھانے کی بات ہے تو جو دعائیں خاص مواقع (احوال متواردہ) سے متعلق ہیں، جیسے کھانے سے پہلے اور بعد کی دعاء، مسجد میں داخل ہونے اور نکلنے کی دعاء، اسی طرح اذان کے بعد کی دعاء، ان دعاؤں میں میرے حقیر علم کے مطابق آپ ﷺ کا ہاتھ اٹھانا منقول نہیں، اس لئے اذان کے بعد کی دعاء صرف زبان سے پڑھنی چاہئے، کیونکہ اصل مقصود آپ ﷺ کی اتباع و پیروی ہے اور آپ ﷺ کے نقش قدم پر چلنے میں ہی دنیا اور آخرت کی فلاح ہے۔

## گھڑی میں اذان کا الارم

سوال: - {393} آج کل گھڑی کے الارم میں اذان بھری گئی ہے، بغیر وقت نماز کے الارم لگا کر اذان سننا جائز ہے؟  
(سید حفیظ الرحمن، پھولانگ)

جواب: - الارم کے طور پر اذان لگانے میں کچھ حرج نہیں، حضرت بلال رضی اللہ عنہ رسول اللہ ﷺ کو نماز کے لئے بلاتے ہوئے ”الصلاة خير من النوم“ کی صدا لگاتے تھے، (۱) جو اذان ہی کا ایک فقرہ ہے، البتہ دو باتوں کا اہتمام ضروری ہے، ایک تو لہو و لعب کے مقام پر ایسا الارم لگانا مناسب نہیں کہ خلاف ادب ہے، دوسرے وقت نماز شروع ہونے سے کچھ پہلے الارم لگایا اور اندیشہ ہے کہ اس کی وجہ سے نماز پڑھنے والے یا روزہ رکھنے والوں کو التباس ہو جائے گا، تو جائز نہیں، کیونکہ دھوکہ دینا سخت گناہ ہے۔

## کلمات اذان کی بیل

سوال: - {394} آج کل گھروں میں ایسی بیل لگائی جاتی ہے جس میں اذان کے کلمات ریکارڈ ہوتے ہیں، اور بعض میں صرف ”اللہ اکبر“ کی آواز ہوتی ہے، ایسی بیل لگانے کا کیا حکم ہے؟  
(محمد عبد المتین، یادگیر)

جواب: - اذان کے کلمات اور اللہ تعالیٰ کا نام نامی قابل احترام ہے اور کسی چیز کو بے محل استعمال کرنا بھی بے احترامی میں شامل ہے، چنانچہ فقہاء نے اس بات کو منع کیا ہے کہ چوکیدار لوگوں کو جگانے کے لئے ”لا الہ الا اللہ“ پڑھے، (۲) اس لئے میرے خیال میں الارم

(۱) دیکھئے: مجمع الزوائد: ۱/۳۳۰، کنز العمال، حدیث نمبر: ۲۳۲۳۶، ۲۳۲۳۵۔ محشی۔

(۲) دیکھئے: الفتاویٰ الہندیہ: ۵/۳۱۵۔ کتاب الکراہیۃ۔ محشی۔



اور نبیل وغیرہ کے لئے اللہ تعالیٰ کے پاک ناموں، قرآن مجید کی آیتوں اور اذان کے کلمات کا استعمال کرنا کراہت سے خالی نہیں۔ واللہ اعلم۔

## تنہا نماز پڑھنے والے کے لئے اقامت

سوال :- {395} کیا گھر میں یا کسی اور جگہ تنہا فرض

نماز پڑھنے والے کو اقامت کہنا ضروری ہے؟

(ڈاکٹر سراج الدین، کریم نگر)

جواب :- اقامت کہنا سنت مؤکدہ ہے؛ بشرطیکہ جماعت کے ساتھ نماز پڑھی جائے،

اگر تنہا نماز ادا کی جائے تب بھی اقامت کہہ دینا بہتر ہے، البتہ تنہا پڑھنے والے کے لئے سنت مؤکدہ نہیں، طحاوی میں ہے:

”إتيان المنفرد به على سبيل الأفضلية

فلا يسن في حقه مؤكدا“ (۱)

## اقامت سے پہلے درود شریف

سوال :- {396} ایک عالم صاحب کا کہنا ہے کہ

اقامت سے پہلے درود شریف پڑھے، کیا حدیث میں ایسا کرنا

(محمد عبدالواحد، پالونچہ)

ثابت ہے؟

جواب :- رسول اللہ ﷺ پر صلاۃ و سلام بھیجنا نہایت اجر و ثواب کا کام ہے، لیکن

امامت سے پہلے رسول اللہ ﷺ اور صحابہ رضی اللہ عنہم کے عہد میں درود شریف پڑھنا ثابت نہیں، حدیث

کی کتابوں میں اذان و اقامت کے ابواب موجود ہیں، اسی طرح فقہ حنفی کی کتب میں بھی اذان و



اقامت سے متعلق ایک ایک حکم کو تفصیل سے بیان کیا گیا ہے، اس میں اقامت سے پہلے درود شریف پڑھنے کا ذکر نہیں، ہاں! عام حالات میں جتنا درود پڑھا جائے کم ہے۔

## اقامت کا جواب

سوال: - {397} جس طرح اذان کا جواب دینا ہے، کیا اسی طرح اقامت کا بھی جواب دینا ہے؟  
(عبدالبصیر، کوواڑ)

جواب: - جی ہاں! اذان کی طرح اقامت کا بھی جواب دینا چاہئے، فرق یہ ہے کہ اذان کا جواب دینا بعض حضرات کے نزدیک واجب ہے، اور اقامت کا جواب مستحب، اقامت میں ”قد قامت الصلاة“ کے جواب میں ”اقامها الله وأدامها“ (۱) کہنا چاہئے:  
”ويجيب الإقامة ندبا إجماعا كالأذان ويقول عند “قد قامت الصلاة” أقامها الله وأدامها“ (۲)

## اقامت میں دائیں بائیں چہرہ پھیرنا

سوال: - {398} اذان کہتے ہوئے ”حي على الصلاة“ پر دائیں طرف اور ”حي على الفلاح“ پر

(۱) خود نبی کریم ﷺ کا یہ عمل مبارک بھی کتب حدیث میں ملتا ہے، چنانچہ بعض صحابہ ؓ سے مروی ہے کہ جب حضرت بلال ؓ اقامت میں ”قد قامت الصلاة“ پر پہنچتے، تو نبی کریم ﷺ اس وقت ”اقامها الله وأدامها“ فرماتے:

”عن بعض أصحاب النبي، أن بلالا أخذ في الإقامة فلما أن قال: ”قد قامت الصلاة“ قال النبي ﷺ: ”اقامها الله وأدامها“ (سنن أبي داؤد، حدیث نمبر: ۵۲۸، باب ما يقول إذا سمع الإقامة) محشی۔

(۲) الدر المختار علی هامش رد: ۷۱/۲۔

بائیں طرف رخ کیا جاتا ہے، کیا اقامت کہتے ہوئے بھی اسی طرح دائیں اور بائیں رخ کرنا چاہئے؟

(محمد فیاض، یاقوت پورہ)

جواب:- اذان میں ”حی علی الصلاة“ اور ”حی علی الفلاح“ پر دائیں اور بائیں گردن موڑنا حدیث سے ثابت ہے۔ (۱) لیکن اقامت میں اس طرح کہنا ثابت نہیں، وجہ اس کی ظاہر ہے کہ اذان میں دور کے لوگوں کو باخبر کرنا مقصود ہے، اس لئے دائیں بائیں رخ کیا جاتا ہے، تاکہ ہر طرف مؤذن کی آواز پہنچ جائے، اقامت کا مقصد جو لوگ مسجد میں موجود ہیں، صرف ان کو متوجہ کرنا ہے اور اس میں دائیں بائیں رخ کرنے کی حاجت نہیں؛ گو بعض فقہاء نے اقامت میں بھی اذان کی مماثلت کی وجہ سے دائیں بائیں رخ کرنے کو کہا ہے، لیکن اکثر فقہاء کے نزدیک زیادہ صحیح اور درست یہی رائے ہے کہ اقامت میں ”حی علی الصلاة“ اور ”حی علی الفلاح“ پر دائیں بائیں رخ کرنا مستحب نہیں، علامہ ابن نجیم مصریؒ کہتے ہیں: ”لا یحول فیہا لأنها إعلام لل حاضرین“ (۲) اور جوہرہ میں ہے:

”هل یحول فی الإقامة؟ قیل: لا: لأنها إعلام

لل حاضرین“ (۳)

کیا مؤذن ہی اقامت کہے؟

سوال:- {399} جس شخص نے اذان دی، کیا ضروری

(۱) چنانچہ حضرت بلالؓ کا یہ عمل احادیث میں موجود ہے: ”رأیت بلالاً خرج إلى الأبطح، فأذن، فلما بلغ حی علی الصلاة، حی علی الفلاح، لوی عنقه یمیناً و شمالاً ولم یستدر“ (سنن أبی داؤد، حدیث نمبر: ۵۲۰، باب فی المؤذن یتدیر فی أذانه) عشی۔

(۲) البحر الرائق: ۱/۲۵۸۔

(۳) الجوهرة النيرة: ۱/۲۶، طبع: دیوبند۔

ہے کہ وہی شخص اقامت کہے؟ یا مجبوری کی حالت میں دوسرا شخص بھی اقامت کہہ سکتا ہے؟

(جہانگیر الدین طالب، باغ امجد الدولہ)

جواب:- اصل میں اقامت کہنا مؤذن کا حق ہے، اس لئے اگر مؤذن اقامت کہنا چاہے تو اس کو اقامت کہنے کا موقع دینا چاہئے، چنانچہ ایک بار حضرت زیاد بن حارث صدائی ؓ نے اذان دی، اور حضرت بلال ؓ نے اقامت کہنا چاہا، تو آپ ﷺ نے ان کو منع فرمادیا، اور کہا کہ زیاد ہی اقامت بھی کہیں گے، (۱) ہاں اگر کسی مجبوری کی وجہ سے دوسرا شخص اقامت کہے، مثلاً: مؤذن اذان کہہ کر کہیں چلا جائے، تو ایسی صورت میں دوسرے شخص کا اقامت کہنا درست ہے، اسی طرح اگر مؤذن موجود ہو اور وہ خود دوسرے سے اقامت کہنے کی خواہش کرے، یا کوئی دوسرا شخص اس کی رضامندی سے کہے، تو اس میں بھی کوئی قباحت نہیں، فتاویٰ تاتارخانیہ میں ہے:

”وإن أذن رجل ، وأقام رجل آخر ، غاب الأول جاز من غير كراهة ، وإن كان حاضرا وتلحقه الوحشة بإقامة غيره يكره ، وإن رضى به لا يكره عندنا“ (۲)

حدیث سے بھی اس کا جائز اور درست ہونا معلوم ہوتا ہے، کیونکہ جب اذان کا سلسلہ شروع ہوا، تو پہلی بار آپ ﷺ نے حضرت بلال ؓ سے اذان دلوائی، اور حضرت عبداللہ بن زید ؓ سے اقامت کہلائی۔ (۳)

(۱) الجامع للترمذی، حدیث نمبر: ۱۹۹، باب ماجاء أن من أذن فهو يقيم -

سنن أبي داود، حدیث نمبر: ۵۱۳، باب في الرجل يؤذن و يقيم آخر - محشی

(۲) الفتاویٰ التاتارخانیہ: ۵۲۰/۱، نیز دیکھئے: الفتاویٰ الہندیہ: ۵۳/۱۔

(۳) سنن أبي داود: ۷۶/۱، حدیث نمبر: ۵۱۳، باب في الرجل يؤذن و يقيم آخر -



## امام کے سوا کوئی اقامت کہنے والا نہیں ہو

سوال: {400} بسا اوقات مساجد میں ایسا ہوتا ہے

کہ امام کے علاوہ کسی کو اقامت کہنا نہیں آتا، تو اس وقت امام صاحب کو کیا کرنا چاہئے؟ (محمد سیف اللہ، بابا نگر)

جواب: - اگر کسی مسجد میں یہ صورت حال ہو، تو امام کی ذمہ داری ہے کہ وہ اپنے

مقتدیوں کی دینی تعلیم و تربیت کی طرف خصوصی توجہ دے، اور ان کو اس لائق بنائے کہ وہ صحیح طور پر اذان و اقامت کہہ سکیں، خود اپنی نماز پڑھ سکیں، اور بوقت ضرورت نماز پڑھا بھی سکیں، تاہم اگر کہیں امام صاحب کے سوا کوئی اور اقامت کہنے کے لائق نہ ہو، تو یہ درست ہے کہ خود امام ہی اقامت بھی کہہ دے، علامہ ہسکفیؒ نے نقل کیا ہے کہ ایک موقع پر خود رسول اللہ ﷺ نے سفر میں اذان بھی کہی ہے، اقامت بھی، اور نماز ظہر بھی پڑھائی ہے۔

”وفي الضياء : أنه عليه السلام أذن في سفره

بنفسه وأقام وصلى الظهر“ (۱)

## اقامت کے بعد فصل ہو جائے تو کیا اقامت دہرائی جائے؟

سوال: {401} اگر اقامت کہی گئی اور اقامت کے

فورا بعد نماز شروع نہیں کی گئی، تو کیا دوبارہ اقامت کہنی

چاہئے؟ (محمد ارشد، وجے واڑہ)

جواب: - فقہاء نے لکھا ہے کہ اگر اقامت اور نماز کے درمیان طویل فصل ہو جائے

تو اقامت باطل ہو جائے گی، اس لئے ایسی صورت میں دوبارہ اقامت کہنی چاہئے، اور اگر معمولی وقفہ ہو، تو دوبارہ اقامت کہنے کی ضرورت نہیں، لیکن طویل اور معمولی وقفہ سے کیا مراد



ہے؟ فقہاء کے یہاں اس سلسلہ میں بالکل واضح بات نہیں ملتی، علامہ ابن نجیمؒ نے بعض اہل علم سے نقل کیا ہے کہ اگر فجر کی اقامت کے بعد امام سنت فجر پڑھ لے تو اقامت کو لوٹانا واجب نہیں۔ ”صلی سنة الفجر بعدها لا يجب علیه اعادتها“ (۱) اس سے یہ بات اخذ کی جاسکتی ہے کہ دو ہلکی رکعتوں سے زیادہ تاخیر ہو جائے تو اس کو طویل فصل سمجھا جائے گا۔ علامہ شامی نے لکھا ہے کہ طویل گفتگو یا کوئی اور طویل عمل پایا جائے، جس کو سجدہ تلاوت کے مسئلہ میں مجلس کی تبدیلی کا باعث قرار دیا جاتا ہے، تو اقامت دہرائی جائے گی، ورنہ نہیں:

”... إذا لم يقطعها قاطع من كلام كثير أو عمل

كثير مما يقطع المجلس في سجدة التلاوة“ (۲)

## دوبارہ جماعت میں اقامت

سوال: {402} مسجد میں جماعت ہو چکی ہو اور

دوبارہ جماعت کی جائے تو اقامت کہنی چاہئے یا نہیں؟

(صبغت اللہ، بخارہ ہلز)

جواب: - اگر ایسی مسجد ہو کہ وہاں امام ومؤذن مقرر نہ ہو، مسجد شاہراہ، بازار، یا اسٹیشن

وغیرہ پر واقع ہو، گزرنے والے نماز پڑھ لیا کرتے ہوں، تو ایسی صورت میں ہر گروہ کو اذان و اقامت کے ساتھ نماز ادا کرنا بہتر ہے:

”في مسجد ليس له امام و لا مؤذن ... فإن

الأفضل أن يصلی كل فريق بأذان وإقامة

علاحدہ“ (۳)

(۱) البحر الرائق: ۱/۲۶۳۔

(۲) رد المحتار: ۲/۷۰-۷۱۔

(۳) رد المحتار: ۲/۲۸۸۔

لیکن محلہ کی مسجد میں جہاں باضابطہ نماز ہوا کرتی ہو، اگر دوسری جماعت کرنی پڑے تو دوسری جماعت میں نہ اذان دینی چاہئے اور نہ اقامت کہنی چاہئے:

”یکرہ تکرار الجماعة في مسجد محلة بأذان وإقامة“ (۱)

## اقامت کے کلمات

سوال: - {403} برسوں اس مسجد اور شہر کی دیگر مساجد میں جو خفی المسلک ہیں، اقامت میں اللہ اکبر چار بار، دیگر کلمات دو بار اور اخیر میں لا الہ الا اللہ ایک بار کہا جاتا رہا ہے، صدر انتظامی کمیٹی کا اصرار ہے کہ ”اللہ اکبر“ دو بار اور دیگر کلمات صرف ایک بار کہے جائیں، اس سلسلہ میں احناف کا مسلک کیا ہے؟ اور اس کی دلیل کیا ہے؟

(خواجه حبیب الدین، سالار جنگ کالونی)

جواب: - احناف کا مسلک یہی ہے جو آپ نے ذکر کیا ہے کہ تکبیر چار دفعہ کہی جائے اور ”لا الہ الا اللہ“ ایک دفعہ اور باقی کلمات دو دو مرتبہ، چنانچہ حضرت ابو محمد ؓ سے مروی ہے کہ رسول اللہ ﷺ نے انہیں اقامت کے سترہ کلمات سکھائے (۱) اور سترہ کلمات اسی تفصیل کے مطابق ہو سکتے ہیں، دوسرے حضرت عبد اللہ بن زید ؓ جنہوں نے سب سے پہلے خواب میں اذان کے کلمات سنے اور اسی خواب کی بنیاد پر رسول اللہ ﷺ نے اذان کا فیصلہ فرمایا، ان سے بھی مروی ہے کہ اذان اور اقامت کے کلمات آپ ﷺ کے دور میں جوڑے جوڑے ہوا کرتے تھے:

(۱) رد المحتار: ۲/۲۸۸۔

(۲) سنن أبي داود، حدیث نمبر: ۵۰۰، باب کیف الأذان۔

”کان اذان رسول اللہ ﷺ شفعا شفعا فی

الاذان و الإقامة“ (۱)

اس لئے آپ کے صدر صاحب کو چاہئے کہ ایسا کام نہ کریں، جس سے لوگوں میں انتشار

اور اختلاف پیدا ہو۔

نومولود کے کان میں اذان کس طرح دی جائے؟

سوال :- {404} اگر بچہ کے کان میں اذان دی جائے

تو کیا ”حی علی الصلاة“ اور ”حی علی الفلاح“ پر

دائیں اور بائیں رخ کرنا چاہئے، یا اس کی ضرورت نہیں؟

(محمد بلال، جدہ)

جواب :- چونکہ ”حی علی الصلاة“ اور ”حی علی الفلاح“ پر دائیں اور

بائیں رخ کرنا اذان کی سنتوں میں سے ہے، (۲) اس لئے اس موقع پر بھی اس کی رعایت کرنا

بہتر ہے، فقہ حنفی کی مشہور کتاب ”فتاویٰ تاتار خانیہ“ میں ہے:

”الصحيح أنه يؤذن للمولود ينبغي أن يحول

على كل حال، لأنه صار سنة للأذان فيؤتى به

على كل حال“ (۳)

”صحیح قول یہ ہے کہ نومولود کے لئے اذان دے تو اس حال

میں بھی دائیں اور بائیں ”حی علی الصلاة“ اور ”حی

(۱) الجامع للترمذی، حدیث نمبر: ۱۹۳، باب ما جاء في أن الإقامة مثنى مثنى۔

(۲) دیکھئے: صحیح مسلم، حدیث نمبر: ۵۰۳، باب سترۃ المصلی، سنن أبي داود،

حدیث نمبر: ۵۲۰، نیز دیکھئے: الهدایة مع شرح العلامة عبد الحي اللكنوی: ۱/۲۷۵ (محشی۔

(۳) الفتاویٰ التاتار خانیة: ۱/۵۱۵، الأذان نوع آخر في بيان ما يفعل فيه۔



علی الفلاح“ پر رخ کرنا چاہئے، اس لئے کہ یہ اذان کی سنت ہے، لہذا اسے ہر حال میں کیا جائے گا۔“

## فون کے ذریعہ نومولود کے کان میں اذان

سوال: - {405} دواخانہ میں تولد شدہ لڑکایا لڑکی کے

کان میں اذان کے الفاظ فون کے ذریعہ بولنے سے بچہ کے کان میں اذان کہنے کا حکم ادا ہو جائے گا یا نہیں؟

(ڈاکٹر سید غوث، جگتیاں)

جواب: - بچے کو اذان کس وقت دی جائے؟ اس سلسلہ میں حدیث میں کسی خاص وقت کی صراحت منقول نہیں، البتہ کوشش کرنی چاہئے کہ حتی المقدور جلد اذان و اقامت کے کلمات بچہ کے کان میں کہہ دے، کیونکہ حضرت ابو رافع ؓ کی روایت ہے کہ جس وقت حضرت فاطمہ رضی اللہ عنہا کو ولادت ہوئی، آپ ؐ نے حضرت حسن ؓ کے کان میں اذان دی، ”حین ولدته فاطمة“ (۱) اس تعبیر سے خیال ہوتا ہے کہ آپ ؐ کا یہ اذان دینا بلا تاخیر تھا، اس لئے ممکن حد تک عجلت کرنی چاہئے، تاکہ بچہ کے کان میں جو پہلی آواز جائے وہ اللہ اور اس کے رسول ﷺ کے پاک ذکر سے متعلق ہو۔

چونکہ اصل مقصود بچہ کے کان میں اذان کی آواز کا پہنچنا ہے، اس لئے فون کے ذریعہ اذان و اقامت کہنا بھی کافی ہو جائے گا۔ (واللہ اعلم) لیکن بہتر یہی ہے کہ بالمشافہ اذان دی جائے، کیونکہ کان میں اذان کہنے کے جو آداب فقہاء و محدثین نے ذکر کئے ہیں، وہ اسی وقت ادا ہو سکتے ہیں، علامہ سندھی فرماتے ہیں:

”نومولود کو ولادت کے وقت قبلہ رخ کر کے ہاتھوں پر رکھا



جائے، اس کے دائیں کان میں اذان کہی جائے اور بائیں  
 کان میں اقامت، نیز ”حی علی الصلاة“ میں دائیں  
 جانب اور ”حی علی الفلاح“ میں بائیں جانب رخ کیا  
 جائے“ (۱)

ظاہر ہے یہ آداب فون پر ادا نہیں ہو سکتے۔



## نماز کی شرائط، ارکان، واجبات اور سنتوں کا بیان

### ہریالی پر نماز

سوال: {406} ہمارے مدرسہ میں دو نمازیں مدرسہ کے صحن میں پڑھی جاتی ہیں، ایک صاحب نے کہا کہ ہریالی پر نماز نہیں ہوتی، اس لیے کہ ناک اور پیشانی زمین کو نہیں لگتی، کیا یہ درست ہے؟ (عبدالاحد، بوتھ)

جواب: - صحن اگر پاک ہو تو وہاں نماز پڑھنا درست ہے، (۱) نماز کے درست ہونے کے لیے ایسا فرش کافی ہے، جس پر پیشانی اور ناک ٹک جائے، زمین کا لگنا ضروری نہیں۔ (۲)

(۱) "تطهير النجاسة من بدن المصلي و ثوبه و المكان الذي يصلي عليه واجب" (الفتاویٰ الہندیہ: ۵۸/۱) محشی۔

(۲) "لو وضع كفه بالأرض و سجد عليها يجوز على الصحيح و لو بلا عذر و الوجه في ذلك أن السجود لا يشترط أن يكون على الأرض بلا حائل" (کبیری: ص: ۲۸۵) محشی۔

## شیر، چیتے کی کھال پر نماز

سوال :- {407} شیر اور چیتے کی کھال بہت قیمتی ہوا کرتی ہے، میں نے بعض ملکوں میں دیکھا ہے کہ لوگ جائے نماز کے طور پر بھی ان کا استعمال کرتے ہیں، جب کہ یہ جانور درندوں کے قبیل سے ہیں، کیا ان پر نماز پڑھنا صحیح ہے؟  
(سید صادق حسین، ملک پیٹ)

جواب :- چیتا اور شیر ان جانوروں میں سے ہے کہ اگر ان کی کھال کو دباغت دے دی جائے تو وہ پاک ہو جاتی ہیں، اس لیے ان کا استعمال کرنا درست ہے اور نماز ادا ہو جائے گی، علامہ شامیؒ لکھتے ہیں:

”و لا بأس بجلود النمر و السباع کلھا إذا دبغت

أن يجعل منها مصلی أو منبر السراج“ (۱)

البتہ چوں کہ لوگ درندہ کے چمڑوں پر ازراہ تکبر بیٹھا کرتے تھے، اس لیے آپ ﷺ نے اس کو سواری بنانے یعنی جانور پر زین بنانے سے منع کیا ہے۔ (۲) اس سے خیال ہوتا ہے کہ ایسے چمڑوں پر بیٹھنا بھی کراہت سے خالی نہیں؛ لہذا درندہ کے چمڑوں کو جائے نماز بنانے سے اجتناب کرنا بہتر ہے۔

## طہارت خانہ کی چھت پر نماز

سوال :- {408} ایک مسجد میں صحن بیت الخلاء کی چھت سے متصل ہے، جب جمعہ وغیرہ کے موقع پر لوگ زیادہ

(۱) حاشیہ ابن عابدین مع الدر: ۵۰۶/۹، کتاب الحظر والاباحۃ۔

(۲) مشکوٰۃ المصابیح، حدیث نمبر: ۴۳۵۵، ۴۳۵۷۔

ہو جاتے ہیں تو طہارت خانہ کی چھت پر نماز ادا کرتے ہیں،  
ہماری مسجد کے ایک مصلیٰ صاحب کا خیال ہے کہ طہارت خانہ  
کی چھت پر نماز درست نہیں ہوتی؟ (محمد اسحاق، حیدر آباد)

جواب:- یہ بات درست نہیں کہ مسجد شرعی کے نیچے بیت الخلاء یا طہارت خانہ بنایا  
جائے، یہ احترام مسجد کے خلاف ہے، البتہ اگر مسجد تو نہ ہو، لیکن مسجد سے متصل ہو اور بوقت  
ضرورت لوگ اس پر نماز پڑھ لیتے ہوں تو یہ درست ہے، کیونکہ ناپاکی سطح زمین میں ہے اور نماز  
پڑھنے کی جگہ اور سطح زمین کے درمیان خلاء اور چھت کا فاصلہ موجود ہے، اور ایسے فاصلہ کے ساتھ  
نماز پڑھنا درست ہے:

”وَإِذَا صَلَّى عَلَى حَجَرٍ الرَّحَى ... ظَاهِرُهُ طَاهِرٌ

وَبَاطِنُهُ نَجَسٌ يَجُوزُ عِنْدَ مُحَمَّدٍ“ (۱)

”إِذَا صَلَّى عَلَى ... بِسَاطٍ غَلِيظٍ أَوْ عَلَى مَكْعَبٍ

ظَاهِرُهُ طَاهِرٌ وَبَاطِنُهُ نَجَسٌ يَجُوزُ ...“ (۲)

مذکورہ صورت میں بھی نجاست اور نماز پڑھنے والے کے درمیان چھت حائل ہے، اس  
لئے نماز درست ہو جائے گی۔

اگر قبلہ مشتبہ ہو جائے؟

سوال:- {409} ہم لوگ ٹرین میں سفر کر رہے تھے،

”اندھیری رات تھی، قریب میں جو لوگ تھے، وہ غیر مسلم، جن کو

سمت معلوم نہیں تھی، ایسی صورت میں ہمیں کس طرح نماز ادا

کرنی چاہئے؟ (عبدالسمیع، ناندری)



جواب:- اگر قبلہ کی سمت مشتبہ ہو جائے، نہ آسمان میں کوئی ظاہری علامت ہو، نہ سمت بتانے والا آلہ موجود ہو، نہ قریب میں کوئی ایسا شخص ہو جو سمت کی رہنمائی کر سکے تو اپنے رجحان قلب پر عمل کرنا چاہئے، جس طرف قلب کا رجحان ہو کہ ادھر قبلہ ہوگا، اسی رخ پر نماز ادا کر لے، اگر مختلف لوگوں کا الگ الگ رجحان ہو اور کسی ایک جہت پر سمجھوں کا اطمینان نہ ہو سکے تو ہر شخص اپنے رجحان کے مطابق نماز ادا کر لے:

”وإن اشتبهت عليه القبلة و ليس بحضرتہ من  
أهل ذلك المكان من يستلہ عنها اجتهد“ (۱)

## بس میں استقبال قبلہ

سوال:- {410} اگر کوئی شخص بس میں سفر کر رہا ہو، اور  
بس کا رخ قبلہ کی طرف نہ ہو تو وہ کس طرح نماز ادا کرے؟  
(محمد سلمان، نظام آباد)

جواب:- اگر اس بات کی توقع ہو کہ نماز کا وقت باقی رہتے ہوئے وہ کہیں رکے گی، اور  
اتنا وقت ملے گا کہ نیچے اتر کر نماز ادا کی جائے، یا امید ہو کہ ڈرائیور اس کی خواہش پر نماز کے لئے  
بس روک دے گا، تو بس سے نیچے اتر کر قبلہ کی طرف رخ کر کے نماز ادا کرے، اور اگر نیچے اتر کر  
نماز ادا کرنا ممکن نہ ہو، تو جس طرف بھی سواری کا رخ ہو، اسی طرف رخ کر کے نماز ادا کر لینا کافی  
ہے، مجبوری کی وجہ سے استقبال قبلہ معاف ہے، فتاویٰ قاضی خان میں ہے:

”كما تسقط الأركان عن الراكب يسقط عنه  
الإنحراف عن القبلة“ (۲)

(۱) کبیری: ص: ۲۲۰۔

(۲) قاضی خان علی ہامش ہندیہ: ۱/۱۷۱۔

## دل کی نیت معتبر ہے یا زبان کا تلفظ؟

سوال: - {411} نماز پڑھنے سے پہلے نیت کچھ اور تھی

اور عین نماز سے پہلے زبان سے کچھ اور نکل جائے تو کس نیت کا

اعتبار ہوگا؟ (محمد واصل، مراد نگر)

جواب: - نیت کا تعلق اصل میں دل سے ہے نہ کہ زبان سے، زبان سے محض اس

لئے نیت کے الفاظ دہرانے کی اجازت دی گئی ہے کہ استحضار قلبی میں اضافہ ہو جائے، لہذا اگر

دل میں کسی اور نماز کی نیت تھی اور زبان سے کچھ اور نکل گیا ہو تو دل کی نیت کا ہی اعتبار ہوگا، اور

اس کے مطابق اس کی نماز ادا ہو جائے گی:

”والمعتبر فيها عمل القلب ... فلا عبرة للذكر

باللسان إن خالف القلب“ (۱)

## نیت عربی میں یا اردو میں؟

سوال: - {412} ایک عالم دین نے کہا کہ نماز کی

نیت عربی میں باندھنا چاہئے، اردو میں نیت نماز باندھنا

بدعت ہے؟ (محمد عبدالواحد، مہتمم)

جواب: - نیت دل کے ارادہ کا نام ہے، نہ کہ زبان کے بول کا، زبان سے جو الفاظ

کہے جاتے ہیں، وہ تو محض نیت کو نقل کرنا ہے، اور اس سے ذہنی استحضار مقصود ہے، اس لئے اول تو

عربی یا اردو میں نیت کے الفاظ کہنا واجب یا مستحب نہیں، دوسرے چونکہ یہ کلمات نماز شروع

کرنے سے پہلے کہے جاتے ہیں، اس لئے اس کو اردو میں بھی کہا جاسکتا ہے، اور عربی میں بھی۔

## اردو زبان میں نیت

سوال :- {413} یہاں پالونچہ جامع مسجد میں ایک عالم صاحب نے جمعہ کی تقریر کے دوران کہا کہ عربی زبان کی بجائے اردو زبان میں نماز کی نیت کرنا بدعت ہے، نیت تو عربی ہی میں ہونی چاہئے۔ (محمد بشیر، پالونچہ)

جواب :- نیت دل کے ارادے کا نام ہے، نہ کہ زبان کے بول کا، زبان سے جو کچھ ہم کہتے ہیں وہ اصل میں نیت نہیں، بلکہ نیت کی نقل ہے، نیت نماز سے پہلے کا فعل ہے نہ کہ نماز کے اندر کا، نماز کے اندر جواز کار ہیں انہیں عربی ہی میں کہنا چاہئے، نماز کے شروع ہونے سے پہلے جواز کار کہے جاتے ہیں، ان کو عربی زبان میں کہنا ضروری نہیں، اردو میں بھی کہا جاسکتا ہے، اس لئے اردو اور عربی میں نیت کرنے کے درمیان کوئی فرق نہیں، نہ اردو میں نیت کرنا بدعت ہے، اور نہ عربی میں نیت کرنا سنت ہے۔

## امام رکوع میں ہو تو نیت

سوال :- {414} کوئی شخص مسجد میں داخل ہوا، اور امام صاحب باجماعت رکوع میں ہوں تو کیا ایسے شخص کو نیت کر کے جماعت میں شامل ہونا چاہئے، یا وقت کم ہونے کی وجہ سے نیت کرنا ضروری نہیں؟ (محمد عبدالعظیم صدیقی، ظہیر آباد)

جواب :- نماز کے لئے نیت کا پایا جانا شرط ہے، اس کے بغیر نماز نہیں ہوتی، رسول اللہ ﷺ نے ارشاد فرمایا: "إِنَّمَا الْأَعْمَالُ بِالنِّيَّاتِ" (۱) البتہ نیت دل کا فعل ہے نہ کہ

(۱) دیکھئے: صحیح البخاری، حدیث نمبر: ۱، باب کیف کان بدأ الوحي إلى رسول الله ﷺ۔ محشی



زبان کا، جب ایک شخص وضوء کر کے مسجد میں آتا ہے، تو اسی ارادہ سے آتا ہے کہ اسے نماز ادا کرنی ہے، یہی نیت ہے، اس لئے اس صورت میں نیت پائی جاتی ہے، بشرطیکہ درمیان میں کسی غیر متعلق کام میں مشغول نہ ہوا ہو، زبان سے نیت کے الفاظ کہنا ضروری نہیں، بلکہ اگر زبان سے نیت کرنے کی صورت میں اس رکعت کے فوت ہو جانے کا اندیشہ ہو تو چاہئے کہ زبان سے نیت کے کلمات کہے بغیر امام کے ساتھ شریک ہو جائے، فتاویٰ عالمگیری میں ہے:

”النية إرادة الدخول في الصلاة والشرط أن

يعلم بقلبه“ (۱)

## نماز کی نیت کا وقت

سوال :- {415} مقتدی کب نیت کرے؟ اقامت سے پہلے، یا اقامت کے درمیان؟ یا اقامت کے بعد؟ جس جگہ پر نماز پڑھ رہا ہو کیا وہیں اقامت کہنا ضروری ہے، جماعت کھڑی ہو چکی ہو تو کیا نماز کے لئے آتے ہوئے چلنے کی حالت میں بھی نیت کی جاسکتی ہے، اگر نیت کے بعد گفتگو کر لی ہو تو کیا دوبارہ نیت کرنی پڑے گی؟ (اختر پاشا، محبوب نگر)

جواب :- نیت کے سلسلہ میں اصول یہ ہے کہ وہ عبادت سے پہلے بھی ہو اور اس سے متصل بھی، نماز سے متصل ہونے کی فقہاء نے دو صورتیں کی ہیں، ایک یہ کہ حقیقی طور پر متصل ہو، اور اس کی صورت یہ ہے کہ تکبیر تحریمہ کہتے ہوئے نیت کرے، یہ صورت بہتر ہے، دوسری صورت یہ ہے کہ حقیقتاً تو نیت عبادت سے متصل نہ ہو، لیکن حکماً متصل ہو، حکماً متصل ہونے کا مطلب یہ ہے کہ نیت اور نماز کے درمیان کسی ایسے کام میں نہ لگا ہو جو نماز سے گریز کو بتانا ہو، چنانچہ وضوء اور



تیمم کے وقت ہی نماز کی نیت کی ہو، پھر نماز پڑھنے گیا اور درمیان میں کسی ایسے کام میں مشغول نہیں ہوا تو اس کی نیت ابھی باقی ہے، اگر ایک جگہ نیت کر کے نماز کی جگہ جانے کے بعد بھی وہ نیت باقی رہتی ہے، تو چلتے ہوئے جو نیت کی جائے ظاہر ہے وہ بدرجہ اولیٰ کافی ہوگی، البتہ یہ بات ذہن میں رکھنی چاہئے کہ نیت کا تعلق قلب سے ہے، نیت کے لئے ایسا قلبی استحضار ضروری ہے کہ اگر نماز شروع کرتے وقت اس سے پوچھا جائے کہ تم کوئی نماز پڑھ رہے ہو، تو وہ ادنیٰ غور و تامل کے بغیر بتا سکے کہ میں فلاں نماز پڑھ رہا ہوں، یہ تمام تفصیلات علامہ ابن نجیم مصریٰ نے اپنی مشہور کتاب ”الأشباه والنظائر“ میں نیت کی بحث میں لکھی ہے۔ (۱)

جہاں تک نیت کے بعد گفتگو کی بات ہے، تو اگر نیت کے بعد نماز کی طرف جاتے ہوئے یا نماز کا انتظار کرتے ہوئے کچھ گفتگو کر لی جائے، تو دوبارہ نیت ضروری نہیں، اور اگر نیت کے بعد طویل گفتگو یا مباحثہ میں لگ گیا ہو جو بظاہر نماز سے اعراض اور گریز کو ظاہر کرتا ہو، تو دوبارہ نیت کرنی ہوگی۔

مقتدی کے لیے بہتر ہے کہ جس وقت امام نماز شروع کرے اس وقت اقتداء کی نیت کرے، تاہم امام کے نماز شروع کرنے سے پہلے اور نماز کے لئے کھڑے ہونے کے بعد بھی اقتداء کی نیت کر لے تو کافی ہے:

”والأفضل أن ينوي الإقتداء عند افتتاح الإمام  
فإن نوى حين وقف عالماً بأنه لم يشرع جازاً“ (۲)

## اگر نیت میں اطمینان نہ ہو؟

مولانا: - {416} ایک صاحب نماز میں نیت کرتے

ہیں، لیکن ان کو اپنی نیت کے بارے میں اطمینان ہی نہیں ہوتا،

(۱) دیکھئے: الأشباه والنظائر مع حاشية الرافعی: ص: ۲۱، ط: دہلی۔

(۲) حوالہ سابق

اور مستقل شک کی کیفیت رہتی ہے، ایسے شخص کے لئے نیت کرنے کا کیا طریقہ ہے؟  
(عبداللہ، سکندر آباد)

جواب:- ایسے شخص کو چاہئے کہ نیت کے الفاظ زبان سے ادا کر لے، خواہ عربی میں ہو یا اردو میں، مثلاً: یوں کہہ لے ”میں دو رکعت فریضہ فجر کی نیت کرتا ہوں“ یہ اس کے لئے کافی ہے۔ ”... من عجز عن احضار القلب في النية يكفيه ...“ (۱)

## نماز شروع کرنے کے بعد نیت میں تبدیلی

سوال:- {417} اگر نفل نماز پڑھ رہے ہوں، لیکن رکوع میں جانے سے پہلے نفل کی نیت ختم کر کے فجر کی قضاء کی نیت کر لے، تو کیا نیت تبدیل کر سکتے ہیں؟ اور یہ فجر کی قضاء ہوگی، یا نفل؟  
(س، ج، سنتوش نگر)

جواب:- روزہ کے سوا تمام افعال میں یہ بات ضروری ہے کہ اس فعل کے کرنے سے پہلے ہی نیت کر لی جائے، اس لئے کہ فعل کے آغاز کا وقت ہی اصل میں نیت کا محل ہے، اور اسی وقت کی نیت معتبر ہوگی، جب آپ نماز ایک نیت سے شروع کر چکے، تو اب نیت کرنے کا کوئی موقع محل باقی نہیں رہا، لہذا اب بعد میں قضاء فجر کی نیت کا کوئی اعتبار نہیں، اس لئے یہ نفل نماز ہی شمار ہوگی، ہاں، اگر قضاء فجر کا خیال آنے کے بعد آپ نے دوبارہ تکبیر تحریمہ کہہ کر قضاء فجر شروع کی اور اسے نماز ادا کی تو اب یہ فجر کی قضاء ہوگی، لیکن چونکہ آپ نفل نماز شروع کر چکے تھے، اور نفل عبادت بھی شروع کرنے کے بعد واجب ہو جاتی ہے، لہذا آپ پر نفل کی ان دو رکعتوں کی بھی قضاء کرنی واجب ہوگی۔ (۲) نیز یہ بات بھی ملحوظ رکھنا چاہئے کہ نفل شروع کر کے بلا عذر

(۱) البحر الرائق: ۱/۴۸۳، مکتبہ زکریا، دیوبند۔

(۲) ”و اتفق أصحابنا رحمهم الله أن الشروع في التطوع بمطلق النية لا يلزمه أكثر من ركعتين“ (الفتاویٰ الہندیۃ: ۱/۱۱۳، باب فی النوافل) حشی۔

توڑنا جائز نہیں ہے:

”إن القطع يكون حراما و مباحا و مستحبا و

واجبا، فالحرام بغير عذر“ (۱)

## امام سے پہلے مقتدی نیت کر لے

سوال: - {418} باجماعت نماز میں کیا مقتدی امام

سے پہلے نیت کر سکتا ہے یا امام کے تکبیر کہنے کے بعد ہی مقتدی

کو نیت کر کے رکعت باندھنا چاہئے؟

(محمد خلیل الرحمان، مدینہ مسجد، محبوب نگر)

جواب: - نیت نماز شروع کرنے سے پہلے کا عمل ہے، اس لئے اگر مقتدی کی نیت امام

سے پہلے ہو جائے تو کچھ حرج نہیں، جو افعال نماز میں کئے جاتے ہیں، ان میں مقتدی کا عمل امام

سے پہلے نہ ہونا چاہئے، جیسے امام کے تکبیر تحریمہ کہنے سے پہلے ہی مقتدی نے تکبیر تحریمہ کہہ دیا تو یہ

درست نہیں، نہ اقتداء صحیح ہوگی، اور نہ مقتدی کی نماز، نیت چونکہ نماز سے باہر اور نماز سے پہلے کا فعل

ہے، اس لئے نیت میں اگر مقتدی امام پر سبقت کر جائے تو کوئی قباحت نہیں، یہ ایسا ہی ہے جیسے

مقتدی امام سے پہلے وضو کر لے، فقہاء نے لکھا ہے کہ اگر گھر سے چلتے ہوئے نماز میں شرکت کا

ارادہ کر لیا تھا، تو یہی نیت ہوگی، اور یہ نماز کے لئے کافی ہوگی۔ (۲)

## تکبیر تحریمہ کے چند مسائل

سوال: - {419} (الف) دیکھا گیا ہے کہ کچھ لوگ

رکعت باندھتے وقت کاندھوں تک ہاتھ اٹھانے کے بجائے

(۱) شامی ۴/۲۴۱۔

(۲) دیکھئے: رد المحتار ۲/۹۳۔



تھوڑا سا اوپر اٹھاتے ہیں، کیا یہ درست ہے؟

(ب) بعض لوگ تھوڑا سا جھک کر رکعت باندھتے

ہیں، کیا یہ طریقہ درست ہے؟

(ج) کچھ لوگ ہاتھ کانوں سے لگاتے ہیں، لیکن

ہاتھوں کا رخ کانوں کی طرف ہوتا ہے نہ کہ قبلہ کی طرف، کیا

اس طرح تحریمہ باندھا جاسکتا ہے؟ (محمد نصیر عادل، در بھنگہ)

جواب:- (الف) تحریمہ کے لئے ہاتھ اٹھانے کا مسنون طریقہ یہ ہے کہ انگوٹھا

کانوں کی لو کے مقابل ہو، اور انگلیاں کان کے اوپری حصہ کے مقابل، اور ہتھیلی کا نچلا حصہ

مونڈھوں کے مقابل، اس طرح تکبیر تحریمہ کہتے وقت ہاتھ اٹھانے کی جو مختلف کیفیتیں حدیث

میں مروی ہیں ان سب پر عمل ہو جاتا ہے، اس لئے فقہاء نے اسی طریقہ کو مسنون قرار دیا

ہے۔ (۱) چونکہ یہ سنت ہے، اس لئے اگر اس عمل کا استخفاف اور اس کو غیر اہم قرار دینا مقصود نہ ہو

تو مکروہ نہیں، البتہ بہتر طریقہ کے خلاف ہے، فقہاء نے لکھا ہے کہ یہ ”موجب اساءت“ ہے اور

اساءت ”کراہت سے کمتر درجہ ہے۔ (۲)

”ترك السنة لا يوجب فسادا ولا سهوا بل اساءة

... وقالوا الإساءة أدون من الكراهة“ (۳)

(۱) الفتاویٰ الہندیہ: ۱/۷۳۔

(۲) اس بارے میں علامہ شامی اور علامہ ابن نجیم مصریؒ کی رائے اس کے برعکس ہے، یہ حضرات

”إساءة“ کو کراہت سے فزوں تر سمجھتے ہیں، علامہ ابن نجیمؒ نے شرح منار میں لکھا ہے: ”أن الإساءة

أفحش من الكراهة“ نیز علامہ ہسکفیؒ نے ”الدر المختار“ میں اس کی ترجمانی کی ہے۔ (دیکھئے:

الدر المختار مع رد المحتار: ۲/۱۷۰، باب صفة الصلاة، ط: دیوبند) اسی لیے اس قول کے

مطابق تحریمہ کے مسنون طریقہ کی خلاف ورزی گناہ کا باعث ہوگی۔ واللہ اعلم۔ محشی۔

(۳) الدر المختار: ۱/۷۳۔



(ب) تکبیر تحریمہ کہتے وقت سر کو جھکانا نہیں چاہئے، فقہاء نے اسے بدعت قرار دیا

ہے۔ ”وَأَنْ لَا يَطَّأَ رَأْسَهُ عِنْدَ التَّكْبِيرِ“ (۱)

(ج) ہاتھ اٹھاتے ہوئے ہتھیلیوں کا رخ قبلہ کی طرف ہونا چاہئے، نہ کہ کان کی طرف،

اس طرح ہاتھ اٹھانا خلاف سنت ہے۔ ”يَسْتَقْبِلُ بِبَطْنِ كَفِيهِ إِلَى الْقِبْلَةِ“ (۲)

## تکبیر اولیٰ کے پانے سے مراد کیا ہے؟

سوال: - {420} حدیث پاک میں آتا ہے کہ چالیس

دن تکبیر اولیٰ کی پابندی پر دو پروانے ملتے ہیں، بعض شراح نے

یہ قید لگائی ہے کہ امام کی تکبیر کے ساتھ تکبیر کہی جائے تو تکبیر

اولیٰ میں شریک ہونا شمار ہوگا، کذا فی فضائل اعمال۔ ”زید“

اس کے چھوٹنے کے اندیشہ پر سنن قبل الظہر کو نماز ظہر کے بعد

ادا کرتا ہے کیا یہ صحیح ہے؟ نیز عند الجمہور تکبیر اولیٰ کب تک شمار

ہوگی؟ (محمد محسن علی مظاہری)

جواب: - تکبیر اولیٰ کے پانے سے کیا مراد ہے؟ اس میں شارحین حدیث کی رائیں

مختلف ہیں، احناف کے یہاں ترجیح اس کو ہے کہ رکوع پانے والا بھی تکبیر اولیٰ کو پانے

والا سمجھا جائے گا، (۳) مولانا بتوریؒ نے معارف السنن میں اس موضوع پر ایک گونہ تفصیل

سے بحث کی ہے۔ (۴)

(۱) الدر المختار ۴۳/۱، نیز دیکھئے: الفتاویٰ الہندیہ: ۷۳/۱۔

(۲) الدر المختار ۷۲/۱۔

(۳) عند أبي حنيفة واجدا الركعة الاولى واجدا فضل التحريمه ممتدا الى الركوع

(العرف الشذی علی الترمذی ۶۲/۱)

(۴) دیکھئے: معارف السنن ۳۳۶/۲۔

البتہ یہ ضرور ہے کہ ظہر کی نماز کا وقت قریب آ گیا ہو اور سنت میں مشغول ہونے کی وجہ سے پہلی رکعت کے فوت ہو جانے کا اندیشہ ہو تو سنت ظہر کو مؤخر کر دینا چاہئے کہ حضور ﷺ نے فرمایا:

”إِذَا أَقِيَمَتِ الصَّلَاةُ فَلَا صَلَاةَ إِلَّا مَكْتُوبَةٌ“ (۱)

## ہاتھ کہاں باندھا جائے؟

سوال:- {421} نماز میں ہاتھ کس جگہ باندھنا

چاہئے؟ (محمد عمر فاروق، سدی پیٹھ)

جواب:- حضرت علی رضی اللہ عنہ سے روایت ہے کہ نماز میں سنت طریقہ یہ ہے کہ ناف کے نیچے ایک ہاتھ پر دوسرا ہاتھ رکھا جائے، (۲) اس لئے امام ابو حنیفہؒ کے نزدیک مردوں کو ناف کے نیچے اور عورتوں کو سینے پر ہاتھ رکھنا افضل ہے، (۳) عورتوں کے لئے یہ حکم اس وجہ سے ہے کہ اس میں ستر زیادہ ہے اور عورتوں کے حق میں زیادہ سے زیادہ ستر مطلوب ہے، چونکہ بعض روایتوں میں سینے پر ہاتھ باندھنے کا بھی ذکر ہے، (۴) اس لئے بعض فقہاء سینہ پر ہاتھ

(۱) صحیح المسلم، حدیث نمبر: ۷۱۰، باب کراہۃ الشروع فی نافلۃ بعد شروع المؤذن، الجامع الترمذی، حدیث نمبر: ۴۲۱۔ محشی۔

(۲) مصنف ابن ابی شیبہ: ۳۹۱/۱، حدیث نمبر: ۳۹۳۵، باب وضع الیمین علی الشمال، نیز دیکھئے: السنن الکبریٰ للبیہقی: ۲/۴۸، حدیث نمبر: ۲۳۴۲، باب وضع الیمین علی الصدر فی الصلاة من السنة، نیز دیکھئے: أبو داؤد، حدیث نمبر: ۷۵۶۔ از محشی۔

(۳) بدائع الصنائع: ۱/۴۷۰۔

(۴) چنانچہ حضرت وائل بن حجر رضی اللہ عنہ سے روایت ہے کہ میں نبی ﷺ کی خدمت میں حاضر ہوا کہ نماز کا وقت آ گیا، تو آپ ﷺ مسجد کے لیے اٹھ کھڑے ہوئے، اور محراب میں داخل ہو گئے، پھر آپ ﷺ نے تکبیر کے لیے اپنے دونوں ہاتھوں کو اٹھایا، اور اپنے دائیں ہاتھ کو بائیں ہاتھ پر سینہ مبارک پر رکھا: ”عن وائل بن حجر قال: ”حضرت رسول اللہ ﷺ إذا أوحین نهض إلى المسجد فدخل المحراب ثم رفع يديه بالتكبير ثم وضع يمينه على يساره على صدره“ (السنن الکبریٰ للبیہقی: ۲/۴۶، حدیث نمبر: ۲۳۳۵، باب وضع الیدین علی الصدر فی الصلاة من السنة)

باندھنے کو افضل قرار دیتے ہیں، اس مسئلہ میں زیادہ شدت نہ برتنی چاہئے اور نہ ان کو باہمی اختلاف کا ذریعہ بننے دینا چاہئے۔

## نماز میں ہاتھ باندھنے کے طریقہ کی دلیل

سوال :- {422} احناف کے یہاں نماز میں ہاتھ

باندھنے کا جو طریقہ ہے، کیا حدیث سے اس کا کوئی ثبوت ملتا ہے؟  
(عبدالصیر، مہدی پٹنم)

جواب :- فقہاء حنفیہ نے لکھا ہے کہ ہاتھ اس طرح باندھا جائے کہ دائیں ہاتھ کی ہتھیلی بائیں ہاتھ کے اوپری حصہ پر ہو، انگشت شہادت اور اس سے متعلق متصل دو انگلیاں یعنی کل تین انگلیاں بائیں ہاتھ کے گٹوں پر ہوں اور انگوٹھانیز چھوٹی انگلی سے بائیں ہاتھ کے گٹہ پر حلقہ بنا لیا جائے، حنفیہ کے یہاں چوں کہ تمام حدیثوں پر عمل کرنے کا خصوصی اہتمام ہے، اسی لئے وہ کسی مسئلہ سے متعلق مختلف روایات کو جمع کرتے ہیں، اور ایسی صورت اختیار کرتے ہیں جس میں سمجھوں پر عمل ہو جائے، چنانچہ حضرت بہل بن سعد رضی اللہ عنہ کی ایک روایت میں ہے کہ لوگوں کو حکم دیا جاتا ہے کہ ”دائیں ہاتھ کو بائیں ہاتھ پر رکھیں“ (۱) اور ابو داؤد کی روایت میں ہے کہ رسول اللہ صلی اللہ علیہ وسلم دایاں ہاتھ کو بائیں ہتھیلی کی پشت، گٹے اور کلائی پر رکھتے تھے: ”علی ظہر کفہ الیسری و الرسغ والساعد“ (۲) اور ترمذی کی روایت میں ہے کہ آپ صلی اللہ علیہ وسلم بائیں ہاتھ کو دائیں ہاتھ سے پکڑتے تھے: ”یاخذ شمالہ بيمينه“ (۳) تو پہلی روایت سے ہتھیلی کی پشت پر ہاتھ کا رکھنا معلوم ہوا، دوسری روایت سے کلائی اور گٹے پر ہاتھ رکھنا، اور تیسری

(۱) صحیح البخاری، حدیث نمبر: ۷۴۰، باب وضع الیمنی علی الیسری -

(۲) سنن أبي داؤد، حدیث نمبر: ۷۲۸، باب رفع الیدین فی الصلاة -

(۳) الجامع للترمذی، حدیث نمبر: ۲۵۲، باب ماجاء فی وضع الیمین علی الشمال فی

الصلاة -



روایت سے ہاتھ کا پکڑنا، احناف نے ان تینوں روایتوں پر عمل کرنے اور جمع کرنے کے لئے یہ کیفیت متعین فرمائی کہ ہتھیلی ہتھیلی کی پشت پر، تین انگلیاں گئے اور کلائی پر ہوں اور دو انگلیوں سے حلقہ بنا کر بائیں ہاتھ کو پکڑا جائے، تاکہ کوئی روایت عمل سے محروم نہ رہ جائے، احادیث کی توضیح و تشریح اور اس پر عمل کرنے میں یہی احناف کا خاص منہج ہے، جس کے پیچھے تمام سنتوں کی اتباع کا جذبہ کارفرما ہے، مگر افسوس کہ جن حضرات کی نظر سطحی ہوتی ہے، وہ ایک حدیث پر عمل کر کے باقی ساری حدیثوں کو نظر انداز کر دیتے ہیں، اور اپنی لاعلمی کی وجہ سے اپنے آپ کو تبع سنت خیال کرتے ہیں، اور جو لوگ تمام سنتوں کا احاطہ کرتے ہیں، ان کو تارک سنت کہنے سے بھی نہیں چوکتے۔ والی اللہ المشتکی۔

## ناف کے نیچے ہاتھ باندھنے کی حدیث اور صحیح بخاری

سوال:- {423} احناف ناف کے نیچے ہاتھ باندھتے ہیں، بعض لوگ کہتے ہیں کہ ناف کے نیچے ہاتھ باندھنے پر کوئی حدیث نہیں ہے، کیا اس سلسلہ میں کوئی حدیث ہے؟ اگر بخاری کی حدیث ہو تو خاص طور پر اس کا ذکر کریں؟

(عبدالمعبود، ملک پیٹ)

جواب:- حضرت علی رضی اللہ تعالیٰ عنہ سے روایت ہے:

”من السنة وضع الكف على الكف في الصلاة تحت السرة“ (۱)

”نماز میں ناف کے نیچے ہاتھ پر ہاتھ رکھنا سنت ہے۔“

ظاہر ہے کہ جب صحابی رضی اللہ عنہ کسی چیز کو سنت قرار دے تو اس سے رسول اللہ ﷺ کی سنت

(۱) سنن أبي داود مع المنهل: ۱۶۳/۳، حدیث نمبر: ۷۵۶، باب وضع الیمنی علی

الیسری فی الصلاة۔



ہی مراد ہو سکتی ہے، نیز ہاتھ باندھنے کا مقصد اللہ تعالیٰ کے سامنے تواضع کا اظہار ہے، اور ناف کے نیچے ہاتھ باندھنے میں تواضع کی کیفیت زیادہ نمایاں ہے، اس لئے احناف نے اس طریقہ کو زیادہ بہتر قرار دیا ہے۔

جہاں تک بخاری کی حدیث کی بات ہے تو بخاری میں صرف اس بات کا ذکر ہے کہ آپ ﷺ نے ہاتھ باندھے ہیں، لیکن ہاتھ کہاں باندھا؟ اس سلسلہ میں بخاری و مسلم میں کوئی روایت موجود نہیں، اور بطور خیر خواہی عرض کرتا ہوں کہ رسول اللہ ﷺ کی ہر سنت سے محبت ہونی چاہئے، خواہ اسے بخاری نے نقل کیا ہو یا کسی اور محدث نے، بخاری کے علاوہ دوسری کتابوں کی احادیث کو رد کر دینا اتباع سنت کے جذبہ کے مغائر ہے، اس لئے ہر حدیث پر عمل کی کوشش کرنی چاہئے جو معتبر طریقہ پر ثابت ہو، خواہ وہ کسی کتاب کی ہو۔

## ثناء کب پڑھا جائے؟

مولانا: - {424} قراءت شروع ہونے کے بعد ثناء

پڑھنا چاہئے یا نہیں؟ سری نماز میں اتنی دیر میں شریک ہوا کہ

امام سورۃ فاتحہ کا کچھ حصہ پڑھ چکا ہو، تو کیا ثناء پڑھ سکتا ہے؟

ثناء کن صورتوں میں پڑھنا چاہئے؟ واضح طور پر بتلائے؟

(عبدالرحمن، بی، ایچ، ایل)

جواب: - اگر امام قراءت شروع کر چکا ہو تو مقتدی کو اس وقت ثناء نہیں پڑھنی چاہئے،

نماز خواہ جہری ہو یا سری، اس صورت کے علاوہ ثناء پڑھنے کی صورت اس طرح ہے:

(الف) امام، تنہا نماز پڑھنے والا، اور امام کے پیچھے تکبیر تحریمہ سے شریک رہنے والا، قراءت

سے پہلے ثناء پڑھے گا، اگر شروع میں غفلت ہو گئی اور قراءت شروع ہونے کے بعد یاد آیا تو اس

وقت ثناء پڑھنا درست نہیں، اب ثناء چھوڑ دے، کیونکہ ثناء کا حکم استحباً ہی ہے، واجب نہیں۔

(ب) اگر نماز شروع ہونے کے بعد امام کے رکوع میں جانے کے بعد نماز میں شامل

ہوا تو اگر اس کو قوی امید ہو کہ وہ ثناء پڑھ کر رکوع کو پاسکتا ہے تب تو ثناء پڑھ لے اور پھر رکوع میں جائے، اور اگر ثناء پڑھنے میں رکوع کے چھوٹ جانے کا اندیشہ ہو تو ثناء چھوڑ دے۔

(ج) جس شخص کی ایک یا اس سے زیادہ رکعتیں چھوٹ گئیں، جس کو فقہ کی اصطلاح میں ”مبسوق“ کہتے ہیں، وہ امام کی نماز پوری ہونے کے بعد جب چھوٹی ہوئی رکعتوں کو ادا کرنے کے لئے اٹھے، اس وقت شروع میں ثناء پڑھ سکتا ہے۔

(د) اگر قیام کی حالت میں ثناء نہیں پڑھ سکا تو رکوع کی حالت میں ثناء پڑھنا درست نہیں، بہ خلاف عیدین کی تکبیرات زوائد کے، اگر قیام کی حالت میں امام کی تکبیرات زوائد کو نہیں پاسکا تو رکوع میں یہ تکبیرات کہی جائیں گی، کیونکہ عیدین کی تکبیرات واجب ہیں، اور ثناء مستحب۔ یہ تمام احکام علامہ شرنبلالی، اور طحاوی نے ذکر کئے ہیں۔ (۱)

## نماز میں تعوذ اور بسم اللہ

سوال :- {425} فرض و سنت نمازوں کی ہر رکعت میں سورہ فاتحہ سے پہلے تسمیہ ضروری ہے یا نہیں؟ اگر کوئی صرف پہلی رکعت میں سورہ فاتحہ، تعوذ و تسمیہ پڑھے اور بقیہ رکعتوں میں تسمیہ نہ پڑھے تو کیسا ہے؟ اور جماعت سے نماز پڑھنے کی صورت میں مقتدی کو تعوذ و تسمیہ پڑھنا چاہئے یا نہیں؟

(م، ع، فاروقی، محبوب نگر)

جواب :- تعوذ تو صرف پہلی رکعت میں پڑھنا ہے، لیکن بسم اللہ ہر رکعت میں سورہ فاتحہ سے پہلے پڑھنا مسنون ہے، خواہ وہ فرض ہو یا سنت، امام ابو حنیفہؒ سے منقول ہے: ”أنه يأتي بها في كل ركعة“ (۲) البتہ سورہ فاتحہ اور اس کے بعد والی سورت کے درمیان بسم اللہ پڑھنا

(۱) مراقی الفلاح مع طحطاوی: ص: ۵۴-۱۵۳، ط: دمشق۔

(۲) بدائع الصنائع: ۱/۴۷۷، ط: دیوبند۔ محشی۔

جائز ہے نہ کہ مسنون، البتہ تعوذ و تسمیہ کا تعلق قرآن مجید کی قراءت سے ہے، اس لئے جس کے ذمہ قرآن کی تلاوت ہو وہ تسمیہ و تعوذ پڑھے گا، یعنی امام اور منفرد، مقتدی کے ذمہ چونکہ قراءت نہیں؛ اس لئے وہ تعوذ اور تسمیہ بھی نہیں پڑھے گا:

”إن التعوذ سنة القراءة فيأتي به كل قارئ

للقرآن ... لا يأتي به المقتدى“ (۱)

## تکبیرات انتقال کہنے کا طریقہ

سوال: - {426} بہت سے ائمہ حضرات جب نماز

کے لئے کھڑے ہوتے ہیں تو ہاتھ باندھنے کے بعد ”اللہ

اکبر“ کہتے ہیں، اور سجدہ و قعدہ سے آدھی دور تک اٹھنے کے

بعد ”اللہ اکبر“ کہتے ہیں، کیا یہ درست ہے؟

(عبدالغفور، فیل خانہ)

جواب: - حضرت عبداللہ بن عمر رضی اللہ عنہما سے مروی ہے کہ رسول اللہ ﷺ جب نماز شروع

کرتے تو دونوں ہاتھ اٹھاتے پھر ”اللہ اکبر“ کہتے، (۲) اس لئے مسنون طریقہ یہ ہے کہ

پہلے دونوں ہاتھوں کو کانوں تک اٹھائے، ”اللہ اکبر“ کہتے ہوئے ہاتھ نیچے لائے، اور

باندھ لے۔ (۳)

اسی طرح ایک رکن سے دوسرے رکن کی طرف منتقل ہونے کے لئے جو تکبیرات اور

اذکار ہیں، ان کے سلسلہ میں بھی اصول یہی ہے کہ جو نہی اگلے رکن کی طرف منتقل ہونا شروع ہو،

(۱) البحر الرائق: ۳۱۲/۱-۳۱۱۔

(۲) دیکھئے: صحیح البخاری، حدیث نمبر: ۳۸، باب: إلى أين يرفع يديه، صحيح

مسلم، حدیث نمبر: ۳۹۰، باب استحباب رفع اليدين الخ - محشی۔

(۳) البحر الرائق: ۳۰۵/۱۔



”اللہ اکبر“ کہنا شروع کرے، اور دوسرے رکن میں پہنچنے تک تکبیر ختم کر لے، جب قیام سے رکوع میں جائے تو جونہی جھکے تکبیر شروع کر لے اور رکوع کی کیفیت میں پہنچنے سے پہلے تکبیر ختم کر دے۔

”فیبدأ بالتکبیر مع ابداء الانحناء ویختمه

بختمه“ (۱)

اسی طرح دوسرے ارکان میں بھی تکبیرات کہنی ہیں۔

## تکبیرات انتقال، رکوع وسجدہ میں

سوال: - {427} بعض ائمہ رکوع اور سجدہ میں آخر

میں تکبیر کہتے ہیں، اور بعض رکوع اور سجدہ کی ابتداء ہی میں تکبیر

مکمل کر لیتے ہیں، تکبیر کس طرح اور کب شروع کریں؟

(محمد عبدالحمید، بیدر)

جواب: - تکبیر کہنے کا بہتر طریقہ یہ ہے کہ جونہی رکوع اور سجدہ کے لئے جھکے تکبیر کہنا

شروع کرے، اور رکوع اور سجدہ کی کیفیت میں پہنچنے تک تکبیر مکمل کر لے:

”ویکبر مع الانحطاط ، قالوا : و هو الأصح له

وابتداءه عند أول الخرور وفراغه عند

الاستواء“ (۲)

البتہ اگر کوئی شخص تکبیر کو اتنا دراز کرنے میں مشکل محسوس کرتا ہو تو جیسے ہی جھکے تکبیر کہے:

البتہ اگر امام ضعیف ہو اور اسے اندیشہ ہو کہ شروع میں تکبیر کہنے کی وجہ سے مقتدی اس سے پہلے ہی

(۱) مراقی الفلاح : ص: ۱۵۴۔

(۲) البحر الرائق : ۱/ ۳۱۵۔



رکوع یا سجدہ میں چلے جائیں گے، تو اس کے لئے مناسب ہے کہ رکوع اور سجدہ کے قریب پہنچ کر تکبیر کہے؛ تاکہ کسی رکن میں مقتدی امام سے پہلے نہ چلے جائیں کہ رسول اللہ ﷺ نے اس سے سختی سے منع فرمایا ہے۔ (۱)

## رکوع و سجدہ میں تسبیحات کی مقدار

سوال: - {428} ہمارے امام صاحب نماز میں بڑا لمبا

سجدہ کرتے ہیں، ”سبحان ربی الاعلیٰ“ تین بار پڑھنا

ہے، یا سات بار یا اس سے بھی زیادہ؟ (ذاکر شریف، گلبرگہ)

جواب: - رکوع اور سجدہ کی تسبیحات کم سے کم تین بار کہنی چاہئے، حضرت عبداللہ بن

مسعودؓ سے مروی ہے:

”جب تم میں سے کوئی شخص رکوع کرے اور رکوع میں تین بار

”سبحان ربی العظیم“ اسی طرح سجدہ میں تین بار

”سبحان ربی الاعلیٰ“ کہے تو اس نے رکوع و سجدہ مکمل

کر لیا، لیکن فرمایا کہ یہ تسبیحات کی کم سے کم مقدار ہے“ (۲)

اس لئے فقہاء نے لکھا ہے:

”کم سے کم رکوع اور سجدہ میں تسبیح کی مقدار تین دفعہ ہے،

(۱) دیکھئے: سنن أبی داؤد، حدیث نمبر: ۶۲۳۔

(۲) الجامع الترمذی، حدیث نمبر: ۲۶۱، باب ماجاء فی التسبیح فی الركوع والسجود۔

یہ مرفوع حدیث ہے، حضرت عبداللہ بن مسعودؓ نبی ﷺ سے نقل فرماتے ہیں، اور الفاظ حدیث یہ

ہیں: ”عند ابن مسعود: أن النبی ﷺ قال: ”إذا ركع أحدكم فقال في ركوعه“

سبحان ربی العظیم“ ثلاث مرات، فقد تم ركوعه، وذلك أدناه، وإذا سجد فقال

في سجوده ”سبحان ربی الاعلیٰ“ ثلاث مرات، فقد تم سجوده، وذلك أدناه“ (الجامع للترمذی، حدیث نمبر: ۲۶۱، باب ماجاء فی التسبیح فی الركوع والسجود) محشی۔

اوسط درجہ پانچ ہے اور سب سے کامل درجہ سات دفعہ تسبیح پڑھنے کا ہے، (۱)

ایسا محسوس ہوتا ہے کہ جب آپ ﷺ امام ہوتے تو عام معمول تین بار تسبیح پراکتفا کرنے کا تھا، چنانچہ حضرت ابوبکر رضی اللہ عنہ سے مروی ہے ”رسول اللہ ﷺ رکوع میں تین بار اور سجدہ میں تین بار پڑھا کرتے تھے؛ (۲) البتہ تہجد کی نماز میں تسبیحات کی مقدار زیادہ ہوا کرتی تھیں، کیونکہ آپ ﷺ کا رکوع اور سجدہ بہت طویل ہوتا، اور رکوع اور سجدہ کی مقدار بھی قریب قریب قیام ہی کی ہوتی تھی۔ (۳)

امام کو چاہئے کہ اتنی تسبیحات پڑھے کہ مقتدیوں کو اکتاہٹ نہ ہو۔

”وإن كان إماما لا يزيد على وجه يمل القوم“ (۴)

اسلئے بعض اہل علم نے لکھا ہے کہ امام کو پانچ دفعہ تسبیحات پڑھنی چاہئے، تاکہ تیز پڑھنے والوں کو زیادہ انتظار کرنا نہ پڑے، اور آہستہ پڑھنے والوں کی تین تسبیحات پوری ہو جائیں:

”ينبغي للإمام أن يقول خمسا ليتمكن القوم من

الثلاث“ (۵)

## کب رکوع میں شمولیت سمجھی جائے گی؟

سوال: - {429} کسی بھی نماز کی جماعت میں اگر

رکوع میں شامل ہو جائیں، تو اس رکعت کو شمار کیا جائے گا، لیکن

(۱) الفتاویٰ الہندیہ: ۱/۷۵۔

(۲) مجمع الزوائد: ۲/۱۲۸۔

(۳) صحیح المسلم، حدیث نمبر: ۱۷۹۹، باب صلاة النبي و دعاءه باللیل - محشی۔

(۴) الفتاویٰ الہندیہ: ۱/۷۵۔

(۵) مجمع الأنهر: ۱/۹۶۔

اگر رکوع میں ایسے وقت داخل ہوئے کہ ایک مرتبہ بھی پوری طرح سے ”سبحان ربی العظیم“ نہ پڑھ سکیں، تو کیا اس صورت میں بھی رکوع اور رکعت میں شمولیت سمجھی جائے گی؟ یا ایک بار تسبیح پڑھنے پر ہی رکعت شمار کی جائے گی؟ کیونکہ بعض اوقات ایسا ہوتا ہے کہ ”اللہ اکبر“ کہہ کر رکوع میں جاتے رہتے ہیں، اور امام صاحب تکبیر کہتے ہوئے اٹھتے ہیں، تو ایسی صورت میں کیا تصور کرنا چاہئے؟

(نادر المسدسی، مغلیہ پورہ)

جواب:- اگر امام کے رکوع سے سر اٹھانے سے پہلے پہلے ایک لمحہ بھی مقتدی نے امام کو رکوع میں پالیا، گو ایک تسبیح سے کم ہو، تو وہ اس رکعت کو پانے والا سمجھا جائے گا، البتہ اگر امام رکوع سے اٹھنے کی حالت میں ہو اور مقتدی جانے کی حالت میں، تو اس رکعت کو دہرانا ہوگا:

”ولكنه لم يدرك الركعة حيث لم يدرك في جزء

من الركوع قبل رفع رأسه منه ...“ (۱)

## رکوع میں امام کو پانے کی حد

سوال:- {430} جماعت کھڑی ہو جانے کے بعد

لوگ جلدی سے جا کر جماعت میں شریک ہو جاتے ہیں، بعض لوگوں کو رکوع کی تسبیح ایک مرتبہ بھی پڑھنے کا موقع نہیں مل پاتا، تو کیا اس رکعت کو بھی شمار کیا جائے گا اور وہ اس کو پانے والا سمجھائے گا؟ (مرزا الطاف بیگ، کنڈا کرتی)

(۱) مراقی الفلاح: ص: ۲۳۷۔

نیز دیکھئے: الدر المختار مع رد المحتار: ۵۱۶/۲۔ محشی۔



جواب:- امام کے ساتھ شامل ہونے کے لئے دوڑتے ہوئے نہ جانا چاہئے کہ اس سے سانس اکھڑنے لگتی ہے اور خشوع و خضوع باقی نہیں رہتا، اسی لئے آپ ﷺ نے وقار کے ساتھ چل کر جانے کا حکم دیا ہے (۱) تاہم اگر کوئی شخص امام کو ایک لمحہ بھی رکوع میں پالے، یہاں تک کہ قیام کی حالت سے پہلے اٹھتی ہوئی حالت میں، تب بھی اقتداء درست ہو جائے گی، اور وہ اس رکعت کو پانے والا سمجھا جائے گا:

”... الأصح أن يعتد بها إذا وجدت المشاركة

قبل أن يستقيم قائما وإن قل“ (۲)

## رکوع پانے سے رکعت پانے کی دلیل

سوال:- {431} اگر کوئی شخص رکوع میں شامل نماز ہو

تو عام طور پر یہی کہا جاتا ہے کہ اس نے رکعت پالی، لیکن بعض

حضرات کہتے ہیں کہ رکوع پانا اس رکعت کا پانا نہیں ہے، کیا

اس سلسلہ میں حدیث سے کوئی روشنی ملتی ہے؟

(عبد الماجد نظامی، ٹولی چوکی)

جواب:- امام مالکؒ نے حضرت ابو ہریرہؓ کا قول نقل کیا ہے: ”مَنْ أَدْرَكَ

الرَّكْعَةَ فَقَدْ أَدْرَكَ السَّجْدَةَ“۔ اس میں اہل علم کے نزدیک رکعت سے رکوع مراد ہے، اور

سجدہ سے رکعت نماز، کیونکہ دوسری احادیث میں بھی سجدہ بمعنی رکعت استعمال ہوا ہے، اب معنی یہ

ہوئے کہ جس نے رکوع پایا اس نے رکعت پالی، اور آگے یہ فقرہ ہے کہ ”جس سے سورہ فاتحہ فوت

ہوگئی وہ خیر کثیر سے محروم ہوا“:

(۱) سنن أبي داود، حدیث نمبر: ۵۷۲، باب السعي إلى الصلاة، صحيح المسلم،

حدیث نمبر: ۱۳۵۹۔ بخشی۔

(۲) الفتاویٰ الهندية: ۱/۱۲۰۔



”ومن فاتته قراءة بأم القرآن فقد فاتته خير كثير“ (۱)

حضرت ابو ہریرہ رضی اللہ عنہ کے اس ارشاد سے واضح ہے کہ اگر کوئی شخص حالت قیام میں شریک نماز نہ ہو سکے تو گویا بڑی محرومی کی بات ہے، لیکن بہر حال رکوع پالینے کی وجہ سے وہ اس رکعت کو پانے والا متصور ہوگا۔

مشہور فقیہ امام طحاوی نے حضرت ابو ہریرہ رضی اللہ عنہ ہی سے روایت نقل کی ہے کہ رسول اللہ صلی اللہ علیہ وسلم نے ارشاد فرمایا: ”من أدرك الركوع فقد أدرك الركعة“ (۲) ”جب تم نماز میں آؤ اور ہم لوگ سجدہ کی حالت میں ہوں، تو تم بھی سجدہ میں شریک ہو جاؤ“ اور اسے کچھ شمار نہ کرو، اور جس نے رکوع کو پالیا اس نے رکعت پالی“ (۳) اس لئے صحیح یہی ہے کہ جو شخص رکوع کو پالے وہ اس رکعت کو پانے والا سمجھا جائے گا۔

## رکوع سے اٹھنے کے بعد تکبیرات زوائد

سوال: - {432} ہمارے محلہ کی مسجد میں ایک حافظ قرآن نے نماز عید کی امامت کی، انہوں نے دوسری رکعت میں سورہ فاتحہ اور سورہ پڑھنے کے بعد تکبیرات زوائد نہیں کہی اور رکوع میں چلے گئے، البتہ رکوع سے اٹھنے کے بعد ان زائد تکبیرات کو ادا کیا اور سجدہ میں چلے گئے، کیا امام صاحب کا یہ عمل درست ہے؟ (محمد اسحاق الدین، حافظ بابا نگر)

(۱) موطاً امام مالک: ۳/۱۔

(۲) طحاوی: ۲۳۸/۱۔

(۳) دیکھئے: الجامع الترمذی، حدیث نمبر: ۵۹۱، باب ما ذکر فی الرجل الذی یدرک الإمام و هو ساجد کیف یصنع؟ - بخشی۔

جواب:- اگر تکبیرات زوائد کہنا بھول جائے تو صحیح طریقہ یہ ہے کہ ان تکبیرات کو رکوع میں کہے، قیام میں واپس آ کر تکبیرات کہنے کی ضرورت نہیں، بلکہ بعض فقہاء کے نزدیک اس سے نماز فاسد ہو جاتی ہے:

”لو ركع الإمام قبل أن يكبر فإن الإمام يكبر في الركوع ولا يعود إلى القيام ليكبر في ظاهر الرواية، فلو عاد ينبغى الفساد“ (۱)

اگر رکوع میں تکبیر کہنا یا نہیں رہا یا مسئلہ سے ناواقفیت کی وجہ سے نہیں کہہ پایا اور نماز پوری کر لی تو یہ بھی کافی تھا، بغیر سجدہ سہو کے بھی نماز درست ہو جاتی ہے، کیونکہ عید اور ایسی نمازیں جن میں اثر دھام زیادہ ہوتا ہو ان میں سجدہ سہو ضروری نہیں، بغیر سجدہ سہو کے بھی نماز ہو جاتی ہے:

”لا يسجد للسهو في العيدين و الجمعة لئلا يقع الناس في فتنة“ (۲)

## ”ربنا لك الحمد“ میں اضافہ

سوال:- {433} ایک صاحب نے جماعت کی نماز میں امام صاحب کے ”سمع الله لمن حمده“ کہنے کے بعد اس طرح کہا: ”ربنا لك الحمد حمدا كثيرا طيبا مباركا فيه“ کیا اس طرح تحمید کے کلمات کہے جاسکتے ہیں؟ (جہانگیر الدین طالب، باغ امجد الدولہ)

جواب:- حضرت رفاعہ بن رافع رضی اللہ عنہ سے مروی ہے: ”ہم لوگ ایک دن رسول اللہ صلی اللہ علیہ وسلم کی عید گاہ میں نماز ادا

(۱) الدر المختار مع رد المحتار: ۳/۵۷۔

(۲) الفتاویٰ الہندیہ: ۱/۱۲۸۔

کر رہے تھے، جب حضور ﷺ نے رکوع سے سر اٹھایا تو فرمایا: ”سمع الله لمن حمده“ تو آپ ﷺ کے پیچھے ایک شخص نے کہا: ”ربنا لك الحمد حمدا كثيرا طيبا مبارک فيه“ جب آپ ﷺ نماز سے فارغ ہوئے تو فرمایا یہ کہنے والا کون ہے؟ انہوں نے کہا: میں ہوں، آپ ﷺ نے فرمایا: میں نے تم سے زائد فرشتوں کو دیکھا کہ اس کو لکھنے کے لئے ایک دوسرے پر سبقت لے جانے کے لئے کوشاں ہیں۔“ (۱)

اس سے معلوم ہوا کہ اگر نماز میں اس طرح تحمید کے کلمات کہے جائیں تو نماز فاسد نہیں ہوگی، البتہ صحابہ رضی اللہ عنہم کا جو عام معمول تھا، وہ یہی کہ جماعت کی نماز میں صرف ”ربنا لك الحمد“ کہنے پر اکتفاء کرتے، خود رسول اللہ ﷺ کی ہدایت بھی یہی منقول ہے کہ جب امام ”سمع الله لمن حمده“ کہے تو تم ”ربنا لك الحمد“ کہو۔ (۲) اس لئے احناف اور اکثر فقہاء کی رائے یہی ہے کہ فرض نمازوں میں اتنے ہی پر اکتفاء کرنا بہتر ہے، البتہ نفل نماز میں تحمید کے وہ کلمات کہے جس کا آپ نے سوال میں ذکر کیا ہے، کیونکہ نفل میں بمقابلہ فرض کے گنجائش زیادہ ہے۔ رہ گیا حضور ﷺ کا ارشاد تو اس کا مقصد ان کلمات کی تحسین ہے، نہ کہ عمل کی توثیق، یعنی حضور ﷺ کا یہ مقصد نہیں کہ لوگ اس طرح کلمہ تحمید کہا کریں، اگر یہ مقصد ہوتا تو آپ ﷺ نے دوسرے صحابہ رضی اللہ عنہم کو بھی اس طرح کہنے کی ترغیب دی ہوتی، بلکہ اس کا مقصد ان حمدیہ کلمات کی تحسین ہے۔

(۱) صحیح البخاری: ۱/۱۱۰، حدیث نمبر: ۷۹۹، باب نمبر: ۱۲۶-محشی۔

(۲) صحیح البخاری، حدیث نمبر: ۷۹۹، باب فضل اللهم ربنا لك الحمد-محشی۔



## سجدہ کا طریقہ

سوال: - {434} (الف) کیا سجدہ میں دونوں پیر زمین سے اٹھا کر رکھنے کی صورت میں نماز ہو جاتی ہے؟  
(ب) سجدہ میں ہاتھوں کی انگلیوں کو کھلا رکھنا چاہئے، یا پھیلا کر؟

(ج) سجدہ میں جاتے وقت پہلے دونوں ہاتھ زمین پر رکھیں یا دونوں گھٹنے؟ (این، محمد شرف الدین ارشد، مشیر آباد)

جواب: - (الف) رسول اللہ ﷺ نے جن اعضاء پر سجدہ کرنے کا حکم فرمایا ہے، ان میں ایک دونوں پاؤں بھی ہے، (۱) لہذا اگر کسی شخص نے سجدہ کیا اور بلا عذر پاؤں زمین پر نہیں رکھا، تو اس کا سجدہ درست نہیں ہوگا، اگر ایک پاؤں زمین پر رکھا اور ایک اٹھائے رکھا، تو سجدہ ادا ہو جائے گا، لیکن یہ صورت مکروہ ہے، پاؤں رکھنے سے مراد پاؤں کی انگلیوں کو زمین پر رکھنا ہے، اگر پاؤں کی انگلیوں کے بجائے تلوے کے مقابل پاؤں کے اوپری حصہ کو زمین پر رکھا تو یہ کافی نہیں، انگلی نہیں رکھی تو بھی سجدہ ادا نہیں ہوگا، کیوں کہ پاؤں کے رکھنے کا مقصد انگلیوں کو قبلہ کی سمت متوجہ رکھنا ہے:

”إِنَّ الْمُرَادَ بِوَضْعِ الْأَصَابِعِ تَوْجِيهَهَا نَحْوَ الْقِبْلَةِ لِيَكُونَ الْإِعْتِمَادُ عَلَيْهَا وَإِلَّا فَهُوَ وَضْعُ ظَهْرِ الْقَدَمِ“ (۲)

(ب) سجدہ میں ہاتھ اس طرح رکھنا چاہئے کہ انگلیاں ملی ہوئی ہو، ”ضاماً أصابع ידיہ“ (۳) رکوع میں انگلیوں کو کھلا رکھنا اور سجدہ کی حالت میں ملا کر رکھنا مسنون ہے، دوسرے

(۱) الجامع للترمذی، حدیث نمبر: ۲۷۲۔

(۲) الدر المختار: ۲۰/۲۔ (زکریا)

(۳) رد المحتار: ۲۰۳/۲۔



مواقع پر حالت اعتدال میں رکھنا چاہئے، یعنی اس کیفیت پر جس پر عام طور پر انگلیاں ہوا کرتی ہیں۔ (۱)

(ج) سجدہ کا مسنون طریقہ یہ ہے کہ زمین سے جو عضو جتنا قریب ہو، اسی ترتیب سے اعضاء سجدہ زمین پر رکھے جائیں، یعنی پہلے گھٹنہ، پھر ہاتھ، اس کے بعد ناک، پھر آخر میں پیشانی:

”إذا اراد السجود يضع أولاً ماکان أقرب إلى الأرض“ (۲)

اس لیے پہلے گھٹنہ رکھے پھر ہاتھ۔

## سجدہ میں ہاتھ کس طرح رکھیں؟

سوال:- {435} سجدہ میں دونوں ہاتھوں کو کہنی تک

زمین پر بچھائے رکھنے سے کیا نماز ادا ہو جائے گی؟ سجدہ میں ہاتھوں کو رکھنے کا صحیح طریقہ کیا ہے؟ (محمد عبدالمعتم، نزل)

جواب:- رسول اللہ ﷺ نے اس بات سے منع فرمایا ہے کہ سجدہ کی حالت میں دونوں ہاتھوں کو زمین پر بچھایا جائے، آپ ﷺ نے ارشاد فرمایا کہ کوئی شخص کتے کے بچھانے کی طرح اپنے ہاتھ نہ بچھایا کرے۔ (۳) سجدہ میں ہاتھوں کو رکھنے کا صحیح طریقہ یہ ہے کہ گٹوں سے کہنیوں

(۱) کبیری: ص: ۲۸۰۔

(۲) الفتاویٰ الہندیہ: ۱/۷۵۔ ”عن نافع عن ابن عمر ؓ أنه كان يضع ركبتيه إذا سجد قبل يديه ويرفع إذا رفع ركبتيه“ (مصنف ابن أبي شيبة: ۱/۲۳۶، حدیث نمبر: ۲۷۰۶) محشی۔

(۳) سنن نسائی، عن انس، حدیث نمبر: ۱۱۰۴، باب النهی عن بسط الذراعین فی السجود، ”عن عبد الله بن سعيد عن جده عن أبي هريرة ؓ يرفعه أنه قال: إذا سجد أحدكم فليبدئ بركبتيه قبل يديه ولا يبرك برك الفحل“ (مصنف ابن أبي شيبة: ۱/۲۳۶، حدیث نمبر: ۲۷۰۲) محشی۔

تک کا حصہ زمین سے الگ رہے، آپ ﷺ سجدہ میں تشریف لے جاتے تو ہاتھ کا زمین اور بازو کا پہلو سے اتنا فاصلہ ہوتا کہ بغل مبارک کی سفیدی نظر آ جاتی:

”کان إذا صلی خرج بین یدیه حتی یبدو بیاض

إبطیه“ (۱)

البتہ عورتیں بازو کو پہلو سے اور پیٹ کو رانوں سے ملا کر اور سمٹ کر نماز ادا کریں گی، رسول اللہ ﷺ نے اس کی ہدایت فرمائی ہے، (۲) اور خواتین کے لئے اس میں زیادہ ستر ہے۔

## قالین پر سجدہ

سوال:- {436} مساجد میں نرم قالینیں بچھی ہوئی

ہیں، حالانکہ حکم یہ ہے کہ سجدہ سخت جگہ پر کیا جائے، گھروں میں بھی خواتین نرم مصلی استعمال کرتی ہیں، ایسی نرم چیزوں پر سجدہ کرنے کا کیا حکم ہے؟ (محمد جہانگیر الدین، باغ امجد الدولہ)

جواب:- سخت جگہ کا یہ مطلب نہیں ہے کہ لوہے یا پتھر پر سجدہ کیا جائے، سخت جگہ کا

مطلب یہ ہے کہ پیشانی ٹک جائے، چنانچہ فقہاء نے لکھا ہے کہ گھاس، بھوسہ، اسٹنچ، یا برف پر سجدہ کیا جائے، اور پیشانی اور ناک ٹک جائے، اور کسی سخت جگہ جا کر رک جائے، تو یہ بھی کافی ہے:

”ولو سجد علی الحشیش أو علی التبن أو علی

القطن أو الطنفسة أو الثلج إن استقرت

جبہتہ وأنفہ ویجد حجمہ یجوز“ (۳)

اس لئے مروجہ قالین اور مصلی پر نماز درست ہے، اس میں کوئی حرج نہیں۔

(۱) صحیح البخاری، حدیث نمبر: ۳۹۰۔ محشی۔

(۲) سنن بیہقی: ۲۲۳/۲۲۲۔

(۳) الفتاویٰ الہندیۃ: ۱/۷۰، ط: مکہ مکرمہ۔ محشی۔

## سجدہ میں دعا کی ہیئت

سوال:- {437} سجدہ میں دعا کرنے کی ہیئت کیا ہونی

چاہئے؟ (حاجی سید صابر علی چشتی، نانڈیر)

جواب:- نفل نمازوں کے سجدہ میں عربی زبان میں دعا کی جاسکتی ہے، (۱) اس کے لئے کوئی خاص ہیئت مقرر نہیں، بلکہ سجدہ کی جو معروف کیفیت ہے، اسی میں دعا کرنا چاہئے، جیسا کہ رسول اللہ ﷺ سے نماز تہجد میں دعا کرنا ثابت ہے۔ بعض لوگ سجدہ میں دعا کرنے کے لئے ہاتھوں کو اس طرح بچھا دیتے ہیں کہ پشت زمین پر ہوتی ہے اور ہتھیلی اوپر کی طرف، یعنی ہاتھ اٹھا کر دعا کرنے کی مشابہت اختیار کی جاتی ہے، یہ درست نہیں ہے کہ اس طرح کا عمل آپ ﷺ سے ثابت نہیں۔ (۲)

(۱) نبی ﷺ نے اس کی تلقین بھی فرمائی ہے، حضرت ابو ہریرہ رضی اللہ عنہ سے روایت ہے کہ نبی ﷺ فرمایا: ”بندہ اپنے رب سے زیادہ قریب حالت سجدہ میں رہتا ہے، تو اس حالت میں زیادہ سے زیادہ دعا کرنی چاہئے: ”أقرب ما يكون العبد من ربه وهو ساجد فأكثرُوا من الدعاء“ (سنن أبي داؤد، حدیث نمبر: ۸۷۴، باب الدعاء في الركوع والسجود) خود نبی ﷺ کا بھی معمول مبارک یہی تھا، (دیکھئے: سنن أبي داؤد، حدیث نمبر: ۸۷۷، باب الدعاء في الركوع والسجود) محض۔

(۲) حالت سجدہ میں نبی ﷺ کے دعاء مانگنے کی ہیئت کیا ہوتی تھی؟ اس پر حضرت عائشہ رضی اللہ تعالیٰ عنہا کی اس حدیث سے روشنی پڑتی ہے، جس میں فرماتی ہیں کہ آپ ﷺ سجدہ میں ہوتے اور آپ ﷺ کے دونوں پاؤں کھڑے ہوتے اور آپ ﷺ دعاء میں مشغول ہوتے یعنی سجدہ کی حالت میں بغیر ہاتھ پھیلائے ہوئے ہی آپ ﷺ دعاء کے کلمات فرماتے: ”عن عائشة رضي الله تعالى عنها قالت: ”فقدت رسول الله ﷺ ذات ليلة فلمت المسجد فإذا هو ساجد و قدماه منصوبتان وهو يقول: ”أعوذ برضاك من سخطك و أعوذ بمعافاك من عقوبتك و أعوذ بك منك، لا أحصى ثناء عليك، و أنت كما أثنيت على نفسك“ (أبو داؤد، حدیث نمبر: ۸۷۹، باب في الدعاء في الركوع والسجود) محض۔



## نماز میں جلسہ استراحت

سوال:- {438} سجدہ سے کھڑے ہوتے ہوئے

بعض لوگ پہلے بیٹھتے ہیں، اور بیٹھ کر پھر اٹھتے ہیں، تو اس طرح

بیٹھنے کا کیا حکم ہے؟ کیا ایسا کرنا سنت ہے؟

(عبدالسلام، ملے پلی)

جواب:- رسول اللہ ﷺ سے سجدہ سے اٹھنے کی دونوں کیفیتیں ثابت ہیں، بیٹھ کر پھر

کھڑا ہونا، بغیر بیٹھے ہوئے کھڑا ہونا، (۱) اس لئے دونوں صورتیں جائز ہیں، اس بیٹھک کو جلسہ

استراحت کہا جاتا ہے، بعض فقہاء کے نزدیک جلسہ استراحت مسنون اور بہتر ہے، اور حنفیہ کے

ز نزدیک اصل مسنون طریقہ یہ ہے کہ بغیر بیٹھے ہوئے کھڑا ہو، بیٹھ کر اٹھنے والی روایت کے بارے

میں احناف کا خیال ہے کہ غالباً آپ ﷺ بوڑھا پے اور جسم کے بھاری ہونے کے بعد اس طرح

اٹھا کرتے تھے، (۲) گویا یہ عذر کی بناء پر تھا۔

حنفیہ کی یہ بات قرین قیاس معلوم ہوتی ہے، بہتر جلسہ استراحت نہیں کرنا ہے، لیکن

کر لے تو جائز ہے، کراہت بھی نہیں، چنانچہ علامہ علاء الدین ہسکفیؒ جلسہ استراحت کے بارے

میں فرماتے ہیں: "ولو فعل لا بأس"۔ (۳)

## قعدہ میں ہاتھ رکھنے کا طریقہ

سوال:- {439} جس قعدہ میں تشهد پڑھا جاتا ہے تو

(۱) صحیح البخاری، حدیث نمبر: ۸۲۳، باب من استوی قاعدا فی وتر من صلاتہ

ثم ینھض، نیز دیکھئے: مصنف ابن ابی شیبہ، باب من کان یقول إذا رفعت رأسک

الخ۔ ج۱۔

(۲) حوالہ سابق۔

(۳) الدر المختار علی هامش رد: ۲/۲۱۳۔



گھٹنوں کے برابر ہاتھ کو موڑ کر رکھنا ہے یا اپنی ران پر سیدھا رکھنا ہے، شرعی اعتبار سے کیا صحیح ہے؟

(محمد شجاع الدین، کالے پتھر)

جواب:- قعدہ کی حالت میں ہاتھ ران پر اس طرح رکھنا چاہئے کہ ہاتھ کا آخری حصہ گھٹنوں پر رہے، ہاتھ موڑنا نہ چاہئے، کیونکہ مقصود انگلیوں کو قبلہ رخ رکھنا ہے، (۱) اور اگر گھٹنوں کی طرف موڑ لیا جائے تو انگلیوں کا رخ قبلہ کی طرف باقی نہیں رہے گا۔

## سلام سے پہلے وضو ٹوٹ جائے؟

سوال:- {440} احناف کے بارے میں یہ بات کہی جاتی ہے کہ اگر کسی شخص کا آخری قعدہ میں تشهد پڑھنے کے بعد وضو ٹوٹ جائے تو اس کی نماز درست ہو جاتی ہے، یعنی اس کے لئے سلام کرنا ضروری نہیں، کیا یہ بات صحیح ہے؟ اور اگر ایسا ہے تو اس کی دلیل کیا ہے؟ (احسان اللہ، در بھنگہ)

جواب:- احناف کے یہاں بھی یہ بات واجب ہے کہ سلام پر نماز ختم کی جائے، (۲) یہاں تک کہ اگر کسی شخص کا سلام سے پہلے وضو جاتا رہے تو اسے چاہئے کہ وضو کر کے آکر بیٹھے اور درود و دعاء پڑھ کے سلام پھیر کر اپنی نماز مکمل کرے؛ لیکن اگر کوئی شخص ایسا نہ کرے تو نقص اور کوتاہی کے ساتھ اس کی نماز ادا ہو جاتی ہے، کیونکہ حضرت عبداللہ بن عمرو رضی اللہ عنہ سے مروی ہے کہ رسول اللہ ﷺ نے فرمایا: ”جب کوئی شخص اپنی نماز کے آخر میں بیٹھے اور سلام سے پہلے اس کا وضو ٹوٹ جائے تو اس کی نماز درست ہوگئی:

- (۱) دیکھئے: الہدایۃ مع حاشیۃ عبد الحی اللکنوی ۱/۳۳۶، نیز دیکھئے: سنن أبی داؤد، حدیث نمبر: ۹۷۵، باب کیف الجلوس فی التشہد۔ محشی۔
- (۲) ”و یجب لفظ السلام“ (دیکھئے: الفتاویٰ الہندیۃ ۱/۷۲) محشی۔

”إذا أحدث وقد جلس في آخر صلاة قبل أن

يسلم فقد جازت صلاته“ (۱)

نیز حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے ان کو تشہد کی تعلیم دی اور فرمایا کہ جب تم نے یہ کر لیا یا یہ کہہ لیا تو تمہاری نماز مکمل ہوگئی: ”إذا قلت هذا أو فعلت هذا فقد تمت صلاتك“ (۲) اس حدیث سے بھی معلوم ہوتا ہے کہ اس صورت میں نماز ادا ہو جاتی ہے۔

## دونوں سلام واجب ہیں یا ایک؟

سوال :- {441} نماز میں دونوں سلام واجب ہیں یا

(عبدالباری، کلکتہ)

ایک ہی سلام؟

جواب :- رسول اللہ ﷺ نے فرمایا کہ: نماز سے حلال ہونے کا طریقہ سلام ہے: ”و تحلیها التسليم“ (۳) — اور اپنے عمل سے سلام کا طریقہ متعین فرما دیا کہ دائیں، بائیں دو سلام کئے جائیں، اس لئے صحیح یہی ہے کہ پہلے سلام کی طرح دوسرا سلام بھی واجب ہے: ”فالثانی واجب علی الأصح“ (۴) گو بعض اہل علم کی رائے ہے کہ پہلا سلام واجب اور دوسرا سنت ہے۔ (۵) لیکن صحیح تر رائے یہی ہے۔



(۱) الجامع للترمذی، حدیث نمبر: ۴۰۸، باب فی الرجل یحدث فی التشهد -

(۲) اس معنی کی بہت سی حدیثیں ذخیرہ حدیث میں موجود ہیں، دیکھئے: أبوداؤد، حدیث نمبر: ۹۷۰،

باب التشهد، مجمع الزوائد: ۱۴۲/۲، باب التشهد - محشی -

(۳) مشکوٰۃ المصابیح، حدیث نمبر: ۳۱۲، بحوالہ أبوداؤد، ترمذی و دارمی، عن علی رضی اللہ عنہ -

(۴) الدر مختار مع الرد: ۱۶۲/۲ -

(۵) رد المحتار معزیا إلى فتح القدير: ۱۶۲/۲ -

## نماز میں قراءت

نماز میں سورۃ فاتحہ سے پہلے ”بسم اللہ“ پڑھنے کی دلیل

سوال :- {442} نماز میں سورۃ فاتحہ سے پہلے ”بسم

اللہ“ پڑھا جائے یا نہیں؟ کیونکہ حضرت انس رضی اللہ عنہ کی روایت

میں ہے کہ رسول اللہ ﷺ اور حضرت ابوبکر رضی اللہ عنہ و عمر رضی اللہ عنہ الحمد

للہ سے قراءت کی ابتداء کرتے تھے؟ (محمد ارشد، وجہ واڑہ)

جواب :- اس حدیث میں قراءت سے مراد زور سے قرآن مجید پڑھنا ہے، یعنی باواز

بلند قراءت کی ابتداء سورہ فاتحہ سے ہوگی، رہ گیا بسم اللہ کو آہستہ پڑھنا، تو یہ حدیث سے ثابت

ہے، چنانچہ حضرت براء بن عازب رضی اللہ عنہ سے مروی ہے کہ رسول اللہ ﷺ بسم اللہ آہستہ

پڑھتے تھے ”کان رسول اللہ ﷺ یخفی بسم اللہ الرحمن الرحیم“ (۱)

## سورہ فاتحہ کے ساتھ سورتیں ملانے کا حکم

سوال:- {443} چار رکعت والی نماز میں پہلی دو رکعت

کے بعد سورہ فاتحہ کے بعد کوئی سورہ پڑھنا ہے، لیکن تیسری اور

چوتھی رکعت میں کیا کرنا ہے؟ (محمد عبد الباسط، عیدی بازار)

جواب:- فرض نمازوں کی پہلی دو رکعتوں میں سورہ فاتحہ کے بعد کوئی سورہ پڑھنا واجب

ہے، بعد کی دو رکعتوں میں فرائض میں صرف سورہ فاتحہ پڑھنے پر اکتفا کیا جائے گا، چنانچہ حضرت

ابوقادہ رضی اللہ عنہ سے مروی ہے: ”رسول اللہ ﷺ ظہر کی پہلی دو رکعتوں میں سورہ فاتحہ اور اس کے ساتھ

سورہ پڑھا کرتے تھے اور بعد کی دو رکعتوں میں صرف سورہ فاتحہ“۔ (۱) البتہ نفل نمازوں میں

چاروں رکعتوں میں سورہ فاتحہ کے ساتھ سورہ بھی ملائی جائے گی، (۲) کیونکہ اس کی ہر دو رکعت

مستقل نماز ہے، چنانچہ رسول اللہ ﷺ اذکار کی نفل نمازوں میں یہی معمول مبارک تھا۔ (۳)

## جہری اور سری قراءت کی حکمت

سوال:- {444} عیدین، جمعہ، مغرب، عشاء اور فجر

میں امام صاحب زور سے قراءت کرتے ہیں اور ظہر و عصر میں

ایسا نہیں ہوتا، کیا اس میں کوئی خاص بات مضمحل ہے؟

(سید عبدالعزیز، محمد مقبول، محمد سلیم، گوکلنڈہ)

(۱) دیکھئے: صحیح البخاری، حدیث نمبر: ۷۷۶، باب یقرأ فی آخرین بفاتحة الكتاب۔

(۲) دیکھئے: الفتاویٰ الہندیہ: ۱/۷۱۔

(۳) دیکھئے: الجامع للترمذی، حدیث نمبر: ۴۳۹، باب ما جاء فی وصف صلاة النبی ﷺ۔  
”عن عائشة رضی اللہ تعالیٰ عنہا قالت: کان رسول اللہ ﷺ یصلی فیما بین صلاة العشاء الآخر إلى أن یصدع الفجر إحدى عشر رکعة، یسلم فی کل رکعة“  
(السنن الکبریٰ: ۱۱/۳، حدیث نمبر: ۶۳۷۹)۔



جواب:- اصل یہ ہے کہ شریعت میں جس بات کا حکم دیا گیا ہے، اس کو بے چون و چرا اور مصلحت و حکمت جانے بغیر ہی ہر مسلمان کو قبول کرنا چاہئے، خاص کر جو احکام عبادات سے متعلق ہیں، ان میں عقل و قیاس کو کوئی دخل نہیں، لیکن اس کا یہ مطلب نہیں کہ اللہ کا کوئی حکم حکمت سے خالی ہو، شریعت کا ہر حکم عقل و دانش پر مبنی ہے، لیکن جیسے ہماری نگاہ اور ہماری سماعت کا دائرہ محدود ہے، ہم قریب ہی کی آواز سن سکتے ہیں، اور فرلانگ اور دو فرلانگ کی دوری ہی کو دیکھ سکتے ہیں، اسی طرح ہماری عقل بھی کوتاہ اور محدود ہے، اور وہ مصالح غیبی کو سمجھنے سے عاجز ہے، اس لئے شریعت کی کوئی بات خلاف عقل تو نہیں، لیکن بہت سی باتیں عقل سے ماوراء ضرور ہیں، پس ایسے مسائل میں بے فائدہ تجسس سے اجتناب ہی بہتر ہے۔

ویسے بہ ظاہر یہ بات سمجھ میں آتی ہے کہ دن کا وقت شور و شغب کا ہوتا ہے، اور اس میں ذہنی یکسوئی بھی نہیں ہوتی، اس لئے ظہر و عصر کی نماز میں تلاوت آہستہ رکھی گئی، رات کا وقت سکوت و سناٹے اور ذہنی و قلبی یکسوئی اور فراغ کا ہوتا ہے، اس لئے اس وقت بلند آواز میں تلاوت کا حکم دیا گیا، اور فجر کا وقت جو سب سے زیادہ قلبی نشاط کا ہے، اس میں تلاوت بھی طویل رکھی گئی، جن نمازوں میں بڑا اجتماع ہوتا ہے، یعنی عیدین، جمعہ وغیرہ، ان میں خصوصی طور پر دعوتی نقطہ نظر سے قراءت کا حکم دیا گیا، اور شاید اس لئے بھی کہ بڑے مجمع کو ہر سکون رکھنے، اور لوگوں کے خاطر کو جمع رکھنے کی غرض سے بلند آواز ہی مناسب تھی۔

## کیا منفرد جہری نماز میں جہر کر سکتا ہے؟

سوال:- {445} منفرد اپنی جہری نماز میں قراءت جہر

سے کرے یا آہستہ؟ (محمد شمشاد عالم، جالے، در بھنگہ)

جواب:- جہری نماز میں جہری قراءت کا وجوب امام سے متعلق ہے، نہ کہ منفرد سے، منفرد کو اختیار ہے جہری قراءت کرے یا سری، تاہم جہر افضل ہے، اور آواز امام کی آواز کی طرح

زیادہ بلند نہ ہو، فتاویٰ عالمگیری میں ہے:

”إِنْ كَانَ مُنْفَرِدًا ... إِنْ كَانَتْ صَلَاةُ يَجْهَرُ فِيهَا  
فَهُوَ بِالْخِيَارِ وَالْجَهْرُ أَفْضَلُ وَلَكِنْ لَا يَبَالِغُ مِثْلُ  
الْإِمَامِ : لِأَنَّهُ لَا يَسْمَعُ غَيْرَهُ“ (۱)

## تین چھوٹی آیتوں سے مراد

سوال:- {446} نماز میں سورہ فاتحہ کے ساتھ سورہ

ملانے کے مسئلہ میں کہا جاتا ہے کہ اگر ایک آیت تین چھوٹی

آیتوں کے برابر کی پڑھ لے تو نماز درست ہو جائے گی، تو تین

چھوٹی آیتوں سے کون سی چھوٹی آیتیں مراد ہیں؟

(عبدالحفیظ، نامی)

جواب:- فقہاء نے قرآن کی سب سے چھوٹی تین آیات کی حیثیت سے ان آیات کا

ذکر کیا ہے: ﴿ثُمَّ نَظَرَ، ثُمَّ عَبَسَ وَبَسَرَ، ثُمَّ أَدْبَرَ وَاسْتَكْبَرَ﴾ (۲) — یہی بات

قاضی خان اور علامہ حلبی وغیرہ نے لکھی ہے، (۳) ان آیات میں تلفظ کے اعتبار سے ۲۹ حروف

ہوتے ہیں، لہذا سورہ فاتحہ کے ساتھ کم سے کم ایک ایسی آیت کا پڑھنا واجب ہے، جو ۲۹ حروف

پر مشتمل ہو۔

## کھڑے ہو کر مختصر قراءت یا بیٹھ کر طویل قراءت؟

سوال:- {447} میری عمر تقریباً چوراسی سال ہے،

(۱) الفتاویٰ الہندیہ: ۲/۷۲۔

(۲) المدثر: ۲۳ تا ۲۱۔ از محشی۔

(۳) دیکھئے: فتاویٰ قاضی خان: ۱/۱۶۱، کبیری: ص: ۲۷۳۔

مجھے بلڈ پریشر و دل کی خرابی کی بیماری بھی ہے، علاج جاری ہے، چلنے سے سانس پھولتی ہے، پنج وقتہ نماز کے لئے مسجد جایا کرتا ہوں، بعض اوقات اندھیرے کی وجہ سے یا بارش یا کمزوری کی وجہ سے مسجد نہیں جاپاتا ہوں، گھر پر ہی نماز پڑھ لیتا ہوں، مسجد میں نماز باجماعت پڑھنے سے ظاہر ہے بہت زیادہ ثواب ہے، اس لئے میں گھر میں زیادہ ثواب کے خیال سے بڑی بڑی سورتیں پڑھنا چاہتا ہوں، لیکن صحت اجازت نہیں دیتی، سانس پھولتی ہے، جس کی وجہ سے بجائے کھڑے ہو کر نماز پڑھنے کے اسٹول پر بیٹھ کر تخت پر سجدہ کرتے ہوئے بڑی بڑی سورت جو چالیس تا پچاس آیتوں پر مشتمل ہوتی ہے، پڑھتا ہوں، دریافت طلب امر یہ ہے کہ صحت یا موسم کی خرابی کی وجہ سے گھر پر زیادہ ثواب کے خیال سے بڑی بڑی سورت اسٹول پر بیٹھ کر ادا کرنا بہتر رہے گا یا گھر پر ہی کھڑے ہو کر تین چار آیتوں کی تلاوت سے نماز فرض و سنت، تہجد، صلاۃ التبیح وغیرہ ادا کرنا بہتر رہے گا؟ (ایک قاری، قلعہ گولکنڈہ)

جواب:- اگر بیماری، بارش یا تاریکی کی وجہ سے مسجد جانے میں دشواری ہو تو ایسے شخص کے حق میں جماعت میں شرکت واجب نہیں، گھر پر بھی نماز ادا کرنا درست ہے۔

”فسقط الجماعة بعذر من ... المطر الشديد ... والمرض“ (۱)

نذر کی بنا پر فرائض و واجبات بھی بیٹھ کر ادا کی جاسکتی ہیں، لیکن اگر کھڑے ہو کر مختصر قراءت پڑھنے پر قادر ہو اور بیٹھ کر طویل قراءت کر سکتا ہو تو فرائض و واجبات میں کھڑے ہو کر ہی نماز



ادا کرنی چاہئے، کیونکہ قیام فرض ہے، اور طویل قراءت جس کا احادیث میں ذکر آیا ہے۔ (۱) مسنون یا مستحب، تو محض ایک مستحب کے لئے فرض کیونکر چھوڑا جاسکتا ہے؟ بلکہ فقہاء نے لکھا ہے کہ اگر تکبیر تحریمہ یا قراءت کے کچھ حصہ کے بقدر کھڑے ہونے پر قادر ہو تو واجب ہے کہ اتنا حصہ کھڑا ہو کر ادا کرے اور باقی بیٹھ کر۔

”حتى لو قدر أن يكبر قائماً للتحريمة... أو كان  
يقدر على القيام لبعض القراءة دون تمامها،  
فإنه يؤمر أن يكبر قائماً و يقرأ ما يقدر عليه  
قائماً ثم يقعد إذا عجز“ (۲)

نفل نمازیں بلا عذر بھی بیٹھ کر ادا کی جاسکتی ہیں، اس لئے نماز تہجد، صلاۃ التسخیر وغیرہ طویل قراءت کے ساتھ بیٹھ کر ادا کر لیں، اس میں کوئی حرج نہیں۔

## مقتدی کے لئے سورہ فاتحہ کی تلاوت

سوال:- {448} کیا نماز میں امام کے ساتھ مقتدی بھی فاتحہ پڑھے، یا مقتدی خاموش کھڑا رہے؟  
(محمد عبدالصمد، وجے واڑہ)

جواب:- حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: ”امام اس لئے ہے کہ اس کی اقتداء کی جائے، لہذا جب امام ”اللہ اکبر“ کہے تو تم بھی ”اللہ اکبر“ کہو، اور جب قراءت کرنے لگے تو خاموش ہو جاؤ، ”إذا كبر فكبروا وإذا قرأ فأنصتوا“ (۱) ایک روایت میں مزید وضاحت ہے کہ ”جب امام ”اللہ اکبر“ کہے تو

(۱) دیکھئے: صحیح البخاری، حدیث نمبر: ۷۷۹، باب يطول في الركعة الأولى - محشی۔

(۲) الجوهرة النيرة: ۱/۹۵۔

(۳) سنن نسائی: ۱/۱۳۶، حدیث نمبر: ۹۲۳، (باب تأويل قوله عز وجل إذا قرئ القرآن فاستمعوا له وانصتوا لعلكم ترحمون) - محشی۔



”اللہ اکبر“ کہو، جب قراءت کرے تو خاموش رہو، اور جب امام ”غیر المفضوب علیہم ولا الضالین“ کہے تو ”آمین“ کہو“ (۱) نیز حضرت جابر رضی اللہ عنہ سے مروی ہے کہ آپ ﷺ نے ارشاد فرمایا: ”جب کوئی شخص امام کے ساتھ نماز پڑھ رہا ہو تو امام ہی کی قراءت اس کی قراءت ہے۔“ ”من کان له إمام فقرأه الإمام له قراءة“ (۲) اس لئے امام کے پیچھے سورہ فاتحہ نہیں پڑھنی چاہئے، اگر پڑھ لے تو گو کراہت سے خالی نہیں، لیکن نماز درست ہو جاتی ہے۔ ”فإن قرأ کره تحريماً وتصح في الأصح“ (۳)

## قراءت میں ترتیب

سوال:- {449} ہماری مسجد میں امام صاحب نے عشاء کی نماز کی پہلی رکعت میں سورہ بقرہ کا آخری رکوع اور دوسری رکعت میں دوسرے پارہ کے دوسرے رکوع کی تلاوت فرمائی، نماز ختم ہونے کے بعد ایک صاحب نے یہ اعتراض کیا تلاوت میں تسلسل کا لحاظ نہیں کیا گیا ہے، نیز سجدہ سہو بھی نہیں کیا گیا اس لئے نماز کا اعادہ ضروری ہے، ان کے اصرار کے بعد نماز کو دوبارہ لوٹا لیا گیا، تو کیا اس صورت میں نماز کا لوٹانا ضروری ہے؟ (محمد افضل، عثمانیہ یونیورسٹی کالونی، شیخ پیٹھ)

جواب:- جو صورت آپ نے ذکر کی ہے، اس میں نماز ادا ہو گئی، نماز کو دوہرانے کی ضرورت نہیں تھی، تاہم اس طرح قرآن پڑھنا بہتر نہیں ہے، فتاویٰ عالمگیری میں ہے:

(۱) سنن ابن ماجہ: ۱/۶۱۔

حدیث نمبر: ۸۳۶، باب إذا قرأ الإمام فانصتوا۔ از مجلس۔

(۲) سنن ابن ماجہ: ۱/۶۱، حدیث نمبر: ۸۵، السنن الدار القطنی: ۱/۳۲۳۔

(۳) رد المحتار: ۲/۲۶۶۔

”ولو قرأ فی رکعة من وسط سورة أو من آخر سورة وقرأ فی الركعة الأخری من وسط سورة أخرى أو من آخر سورة أخرى لا ینبغی له أن یفعل ذلك علی ما هو ظاهر الروایة، ولكن لو فعل ذلك لا بأس به، کذا فی الذخیرة“ (۱)

”اگر ایک رکعت میں کسی سورہ کا وسطی یا آخری حصہ پڑھے، اور دوسری رکعت میں دوسری سورت کا وسطی یا آخری حصہ، تو یہ مناسب نہیں، یہی ظاہر روایت ہے، لیکن اگر ایسا کر ہی گزرے تو جائز ہے“

اگر دوسرے پارہ سے مراد کوئی اور پارہ نہیں، بلکہ پارہ سبقتول ہے تو یہ صورت خلاف ترتیب قرآن پڑھنے کی ہے، قصد اترتیب کی خلاف ورزی مکروہ ہے، لیکن نماز ہو جاتی ہے۔

## گونگے اور قراءت

سوال :- {450} جو لوگ گونگے ہوتے ہیں وہ لوگ بہرے بھی ہوتے ہیں، ان کو نماز کے اذکار اور قرآن کی سورتیں کس طرح سکھائی جائیں، اور وہ کس طور پر نماز ادا کریں؟ (محمد جہانگیر الدین طالب، باغ امجد الدولہ)

جواب :- اگر تحریر کے ذریعہ ان کو سیکھانا ممکن ہو تو اس ذریعہ کو استعمال کیا جاسکتا ہے، غالباً ایسے لوگوں کی تربیت کے لئے مستقل ادارے بھی ہیں، جہاں تک نماز کی بات ہے تو چونکہ یہ قراءت سے عاجز ہیں، اس لئے ان کی نماز بغیر قراءت قرآن کے ہی درست ہو جائے گی،

کیونکہ اللہ تعالیٰ نے انسان کو اس کی طاقت و صلاحیت کے مطابق ہی مکلف بنایا ہے، (۱) ”...“

وإن عجز عن ذلك كله تركه “ (۲)

”... فإن عجز عن القراءة يومی ایماء بغير

قراءة “ (۳)

## تہجد کی ہر رکعت میں تین بار سورۃ اخلاص

سوال :- {451} بعض لوگ کہتے ہیں کہ تہجد کی نماز

میں ہر رکعت میں سورۃ فاتحہ کے بعد تین دفعہ ”قل هو اللہ“

پڑھنا چاہئے، کیا شریعت میں اس کی کوئی اہمیت ہے؟

(یاسین، بی بی کا چشمہ)

جواب :- رسول اللہ ﷺ پابندی کے ساتھ تہجد کی نماز ادا فرمایا کرتے تھے، حدیث کی

کتابوں میں اس کی تفصیل موجود ہے۔ (۴) لیکن اس طرح تین بار ”قل هو اللہ“ پڑھنے کا

کوئی ذکر نہیں، ہاں یہ بات حدیث میں آئی ہے کہ آپ ﷺ تہجد میں بہت طویل قراءت فرمایا

کرتے تھے، اور اسی قدر طویل رکوع و سجدہ بھی کیا کرتے تھے، (۵) اس لئے آپ کو جو طویل

سورتیں یاد ہوں، انہیں پڑھنے کا اہتمام کیجئے، اگر طویل سورتیں یاد نہ ہوں تو ایک رکعت میں کئی

سورتیں بھی ملا کر پڑھ سکتے ہیں۔

(۱) ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ البقرة: ۲۶۶- مرتب۔

(۲) الفتاویٰ الہندیہ: ۱/۱۳۷۔

(۳) الفتاویٰ الہندیہ: ۱/۱۳۸۔

(۴) دیکھئے: صحیح البخاری، حدیث نمبر: ۱۱۳۰، باب قیما النبی ﷺ اللیل حتی ترم

قدماہ۔ محشی

(۵) دیکھئے: صحیح البخاری، حدیث نمبر: ۱۱۳۰-۱۱۳۳، باب طویل السجود فی قیام

اللیل۔ محشی۔



## جمعہ کی نماز اور اس دن فجر میں کیا پڑھے؟

سوال:- {452} جمعہ کی نماز میں کس سورت کی تلاوت کرنا مسنون ہے، اور جمعہ کی فجر میں کونسی سورت تلاوت کرنی چاہئے؟ (حافظ محمد منہاج الدین، سکندر آباد)

جواب:- جمعہ کی پہلی رکعت میں ”سورۃ جمعہ“ اور دوسری رکعت میں ”سورۃ منافقون“ یا پہلی رکعت میں ”سبح اسم ربك الاعلیٰ“ اور دوسری میں ”هل اتاك حديث الغاشية“ پڑھنا بہتر ہے، کیونکہ آپ ﷺ کا عام معمول جمعہ میں ان ہی سورتوں کے پڑھنے کا تھا، (۱) البتہ کبھی کبھی ان کے بجائے دوسری سورتیں بھی پڑھ لینی چاہئے، تاکہ عوام میں یہ گمان نہ پیدا ہو جائے کہ جمعہ میں انہی سورتوں کی تلاوت ضروری ہے۔ (۲)

حضرت ابو ہریرہ رضی اللہ عنہ سے روایت ہے کہ رسول اللہ ﷺ جمعہ کے دن نماز فجر میں ”سورۃ سجدہ“ اور ”سورۃ دھر“ پڑھا کرتے تھے۔ (۳) لہذا جمعہ کی فجر میں ان دو سورتوں کا پڑھنا افضل ہے، لیکن انہیں سورتوں کا التزام نہ کرنا چاہئے۔

## قراءت میں غلطی

سوال:- {453} اگر امام صاحب نماز میں قراءت کرتے ہوئے حرکات کو نہ کھینچنے کی جگہ کھینچ کر اور اس کے برعکس پڑھیں جیسے سورۃ رحمن میں: ﴿وَالْأَرْضُ وَضَعَهَا﴾

(۱) دیکھئے: صحیح مسلم، حدیث نمبر: ۲۰۲۷، ۲۰۲۸، باب ما یقرأ فی صلاة الجمعة۔ محشی۔

(۲) البحر الرائق: ۱۵۷/۲۔

(۳) صحیح البخاری، حدیث نمبر: ۸۹۱۔

نیز دیکھئے: صحیح مسلم، حدیث نمبر: ۲۰۳۱۔ محشی۔



”وَضَعَاہَا“ اور سورہ تین میں ایک جگہ ﴿وَعَمِلُوا الصَّالِحَاتِ﴾ کی جگہ ”وَعَمِلُوا الصَّالِحَاتِ“ اور ”السلام علیکم ورحمة اللہ“ میں ”رحمۃ اللہ“ پڑھتے ہیں، اور بکثرت مجہول پڑھتے ہیں، تو کیا ایسی غلطی سے نماز فاسد نہیں ہوگی، اور کیا ایسے امام کی اقتداء درست ہے؟  
(انصار بیگ دانش، دھرم آباد)

جواب:- امام صاحب کو چاہئے کہ وہ ایسی غلطیوں پر قابو پائیں، تاہم مسئلہ یہ ہے کہ اگر کوئی شخص اس طرح حرکت کو کھینچ کر پڑھے کہ کسی حرف کی زیادتی یا کمی پیدا ہو جائے، لیکن معنی میں غیر معمولی قسم کی تبدیلی نہ پیدا ہو تو نماز درست ہو جاتی ہے، ”لو زاد حرفا لا یغیر المعنی لا تفسد عندہما الخ“ (۱) اس لئے جو صورت آپ نے ذکر کی ہے اس میں نماز تو درست ہو جائے گی، البتہ امام صاحب کو حکمت کے ساتھ تنہائی میں سمجھانا چاہئے کہ وہ اپنے طریقہ تلاوت کی اصلاح کر لیں۔

## قراءت میں اعراب کی غلطی

سوال:- {454} نماز میں قراءت کے دوران زیر و زبر کی غلطی ہو جائے، مثلاً ”أَنْزَلَ“ کے بجائے ”أَنْزَلَ“، ”يَرَاؤُونَ“ کے بجائے ”يَرَاؤُونَ“ تو کیا نماز درست ہو جائے گی؟  
(احمد ندیم رضوی، محبوب نگر)

جواب:- عربی زبان میں اعراب یعنی زیر، زبر، پیش کی بڑی اہمیت ہے، اور اکثر اوقات اس سے معنی میں غیر معمولی تبدیلی پیدا ہو جاتی ہے، اس لئے نماز میں خصوصا اور نماز کے باہر بھی قرآن مجید پڑھنے میں خوب احتیاط کرنی چاہئے، تھوڑی سی محنت اور کوشش کے ذریعہ ایسی

غلطیوں سے بچا جاسکتا ہے، تاہم چونکہ اللہ تعالیٰ نے خطاً اور بھول چوک کو معاف فرمایا ہے، اور خاص کر اہل عجم سے ایسی غلطیاں پیش آتی رہتی ہیں، اس لئے فقہاء کی رائے ہے کہ اگر زیروزبر کی غلطی ہو جائے تو نماز فاسد نہیں ہوگی:

”ولو قرأ النصب مكان الرفع، والرفع مكان النصب أو الخفض مكان الرفع أو النصب، لا تفسد صلاته“ (۱)

## سورہ ”نصر“ میں ”سہوا“ فی دین اللہ “ چھوٹ جائے؟

سوال: - {455} ایک شخص نے مغرب کی نماز میں

”إذ جاء نصر اللہ“ میں ”فی دین اللہ“ کو سہوا

چھوڑ دیا باقی پوری سورہ پڑھ ڈالی، کیا اس کی نماز صحیح ہوگئی یا

نہیں؟ امید ہے کہ جواب مرحمت فرمائیں گے۔ (محمد یوسف)

جواب: - چونکہ ”فی دین اللہ“ سے پہلے پہلے تک اتنے حروف آجاتے ہیں جو

قرآن کی بعض آیات کے لحاظ سے تین آیات کے مساوی ہیں مثلاً ﴿فَقُتِلَ كَيْفَ قَدَرٌ، ثُمَّ

نَظَرَ، ثُمَّ عَبَسَ وَبَسَرَ، ثُمَّ أَدْبَرَ وَاسْتَكْبَرَ﴾ (۲) اس لئے بقدر واجب قرأت ہوگئی

اور جب واجب ادا ہو گیا نیز اس لفظ کے ذکر نہ کرنے کی وجہ سے معنی میں کوئی تغیر فاحش

(غیر معمولی تبدیلی) بھی پیدا نہ ہوئی تو نماز ہوگئی:

”وعند تفاوت الايات المقبرة كثرة الكلمات

وعدد الحروف ذكره في الخانية والظهيرية على

هامش الهداية“ (۳)

(۱) الفتاویٰ الہندیہ: ۸۲/۱۔

(۲) المدثر: ۲۱-۲۲۔

(۳) الہدایہ: ۸۸/۱، ط: کراچی۔

## نماز میں تین آیت سے کم پڑھ کر دوسری جگہ سے پڑھنے کا حکم

سوال :- {456} اگر کسی نے ضم سورت کے لئے

تلاوت شروع کی لیکن ایک دو چھوٹی آیت کے بعد اگلی آیت

یاد نہیں آئی، اور اس نے دوسری سورت پڑھ کر نماز کی تکمیل کر

لی، تو کیا ایسی صورت میں اس کو سجدہ سہو کرنا ہوگا، یا بغیر سجدہ

سہو کے نماز ہو جائے گی؟ (محمد عبدالقیوم، عیدی بازار)

جواب :- سورہ فاتحہ کے بعد ایک ہی جگہ سے تین آیتیں، یا تین چھوٹی آیتوں کے

برابر ایک بڑی آیت کا پڑھنا واجب ہے، (۱) یاد ہونے کے باوجود ایک ہی رکعت میں مختلف

جگہوں سے قراءت کرنا مکروہ ہے: "لو إنتقل فی الركعة الواحدة من آية إلى آية

یکرہ" (۲) اگر اتنا نہ پڑھ سکا اور آگے کسی اور جگہ سے تلاوت شروع کر دی تو سجدہ سہو کرنا

واجب ہے۔ (۳) اور اگر قراءت کے درمیان ہی پہلے پڑھی ہوئی آیات کا سلسلہ یاد آ جائے، تو

جو آیت پڑھ رہا ہے، اس کو پوری کر کے پچھلی آیات کی طرف لوٹ آئے اور اسے مکمل کرے،

تاکہ ترتیب کی رعایت ہو سکے: "فإن سہی ثم تذکر مراعاة لترتیب الآیات" (۴)۔

## نماز میں سورہ لہب کی تلاوت

سوال :- {457} میرے ایک عزیز کہتے ہیں کہ نماز

(۱) "تجب قراءة الفاتحة و ضم السورة أو ما يقوم مقامها من ثلاث آیات

قصار أو آية طويلة فی الأولیین بعد الفاتحة ، کذا فی النہر الفائق"۔ (الفتاویٰ

الہندیہ: ۷۱/۱) محشی۔

(۲) رد المحتار: ۲۱۹/۲۔

(۳) الفتاویٰ التاتاریخانیہ: ۵۸۰/۱۔ محشی۔

(۴) رد المحتار: ۲۶۹/۲، قبیل باب الإمامة۔



میں سورہ لہب نہیں پڑھنی چاہئے، تو کیا نماز میں اس سورہ کے پڑھنے کی ممانعت ہے؟ (محمد جہانگیر الدین، باغ امجد الدولہ)  
 جہول:۔ قرآن مجید کی کوئی بھی سورت نماز میں پڑھی جاسکتی ہے:  
 "يَقْرَأُ فَاتِحَةَ الْكِتَابِ وَسُورَةَ أُوْثُلُثِ آيَاتِ ن  
 أَيِّ سُورَةٍ شَاءَ" (۱)

اگر اس سورہ کے پڑھنے میں کوئی قباحت ہوتی تو یہ سورت نازل ہی نہیں ہوتی یا نازل ہوتی تو تلاوت منسوخ کر دی جاتی، حالانکہ ایسا نہیں ہے، اس لیے عوام میں جو یہ بات مشہور ہے کہ سورہ لہب نہیں پڑھنی چاہئے، یہ درست نہیں۔

## نماز میں سورتوں کے درمیان ترتیب

سوال:۔ {458} قرآن میں جس ترتیب سے سورتیں ہیں، اسی ترتیب سے نماز میں سورتیں پڑھنا ضروری ہے یا نہیں؟  
 (عائشہ جبین، تالاب کتبہ)

جہول:۔ فقہاء نے لکھا ہے کہ نماز میں سورتوں کو ترتیب سے پڑھنا واجب ہے، لیکن اگر کسی وجہ سے ترتیب قائم نہ رہ سکی تو نہ سجدہ سہو واجب ہوگا اور نہ نماز کو لوٹانا، گویا اس کی نماز کچھ نقص کے ساتھ ہوگئی۔

"إِذَا قَرَأَ فِي الرُّكْعَةِ الْأُولَى سُورَةً وَقَرَأَ فِي الرُّكْعَةِ الثَّانِيَةِ سُورَةً قَبْلَهَا لَا سَهْوَ عَلَيْهِ" (۲)

ترتیب سے مراد یہ ہے کہ پہلی رکعت میں جو سورت پڑھی گئی ہے، دوسری رکعت میں اس سے پہلے والی سورت پڑھی جائے۔

(۱) الہدایۃ: ۸۷/۱۔

(۲) الفتاویٰ التاتاریخانیۃ: ۱۷۷/۱۔



## نماز میں دل ہی دل میں قراءت

سوال: - {459} میں نے اپنے دوست کو نماز پڑھتے ہوئے دیکھا ہے کہ ان کے ہونٹ قراءت قرآن کے درمیان ہلتے نہیں ہیں، استفسار کرنے پر انہوں نے کہا کہ میں آہستہ آہستہ پڑھتا ہوں، تو کیا اس طرح ہونٹ ہلے بغیر نماز ادا ہو جائے گی؟ اور جو لوگ ان کے پیچھے نماز پڑھ رہے ہیں، کیا ان کی نماز درست ہوگی؟ (خان فیروز خان، پھولانگ)

جواب: - نماز میں اس طرح قرآن کریم کو پڑھنا کافی نہیں کہ ہونٹ میں حرکت بھی نہ ہو، بعض فقہاء کے نزدیک کم سے کم ضروری یہ ہے کہ حروف بن جائیں، اور زبان و ہونٹ کی حرکت کے بغیر حروف نہیں بن سکتے، اور اکثر اہل علم کی رائے یہ ہے کہ ایسا قرآن پڑھے کہ وہ خود یا اس کے قریب کا ایک دو آدمی سن سکے اور یہی صحیح و معتبر رائے ہے۔

”إن أدنى المخافتة اسماع نفسه أو من بقربه  
من رجل أو رجلين مثلاً و أعلاها مجرد  
تصحيح الحروف“ (۱)

اس لئے آپ اپنے دوست کو صحیح طریقہ پر قراءت قرآن کی تلقین کریں، ہونٹ کی حرکت کے بغیر تلاوت کافی نہیں۔

## سورہ فاتحہ کے ساتھ ایک رکعت میں دو سورتیں

سوال: - {460} اگر امام سورہ فاتحہ کے بعد دو سورتوں کی تلاوت کرے تو کیا نماز میں کوئی فرق آئے گا؟ اور نماز ہو

جائے گی یا دوبارہ نماز پڑھنی ہوگی؟

(حکیم محمد اکبر نقشبندی، درگاہ یوسفین نامہ)

جواب:- ایک رکعت میں سورہ فاتحہ کے ساتھ مسلسل دو سورتیں ملانے میں کوئی حرج نہیں، اگر ایک سورت پڑھ کر درمیان میں ایک یا چند سورتیں چھوڑ کر آگے سے کوئی سورت ملائے تو نماز تو اس صورت میں بھی ہو جائے گی، لیکن ایسا کرنا مکروہ ہے۔ (۱)

## سورتوں کی ترتیب سے قراءت

سوال:- {461} نماز میں سورتیں ترتیب وار پڑھنی

چاہئے یا نہیں؟ (علاء الدین، تنالی، کنفور)

جواب:- نماز میں قرآن کی سورتوں کو اسی ترتیب سے پڑھنا چاہئے، جیسا کہ اس میں موجود ہیں، قصد خلاف ترتیب پڑھنا مکروہ ہے۔ البتہ اگر کوئی غلطی یا قصد اس ترتیب کے خلاف پڑھ لے تو اس کی وجہ سے سجدہ سہو واجب نہیں ہوگا۔

”وإذا قرأ في الركعة الأولى سورة، وقرأ في

الركعة الثانية سورة قبلها فلا سهو عليه“ (۲)

## نماز میں ترجمہ پر توجہ

سوال:- {462} نماز ہی میں سورہ فاتحہ اور سورتوں کا

ترجمہ سو نچنا اور اس پر غور و فکر کرنا کیسا ہے؟ اگر اس طرح

کیا جائے تو دھیان ادھر ادھر نہیں جاتا؟

(محمد سیف اللہ، حافظ بابا نگر)

(۱) الفتاویٰ الہندیہ: ۱/۷۸۔

(۲) الفتاویٰ الہندیہ: ۱/۱۲۶۔

جواب:- اگر کوئی شخص ترجمہ سے واقف ہو، اور کلمات قرآنی کو پوری توجہ سے سنتے ہوئے اپنے ذہن کو اس کے معانی کی طرف توجہ رکھے تو کچھ حرج نہیں، کیونکہ قرآن کی بالخصوص جہری تلاوت کا مقصد ظاہر ہے کہ صرف الفاظ قرآنی سے کان کو محظوظ کرنا نہیں، بلکہ اس کے معانی و مقاصد بھی مطلوب ہیں، اگر قرآن کے معانی پر بھی توجہ ہو، تو نماز میں خشوع اور انابت الی اللہ کی کیفیت بڑھ جاتی ہے، اس لئے اس میں کوئی مضائقہ نہیں، ہاں معانی قرآن کے سواء دوسری باتوں کی طرف قصدِ ذہن کو متوجہ رکھنا مکروہ ہے، لیکن نماز اس سے بھی فاسد نہیں ہوتی، علامہ ابن نجیم مصریؒ لکھتے ہیں کہ اگر نماز میں غور و فکر کرے اور شعر اور خطبہ یاد کر لے، اور ان دونوں کو دل ہی دل میں پڑھ لے، زبان سے اس کا تکلم نہ کرے، تو نماز فاسد نہیں ہوگی۔ ”فقرأهما بقلبه و لم يتكلم بلسانه ، لا تفسد صلاته“ (۱)

## دو رکعتوں میں ایک ہی سورت کی مکرر قراءت

سوال:- {463} نماز میں ایک ہی سورت کو پہلی اور دوسری رکعت میں پڑھنے کا کیا حکم ہے؟ کیوں کہ مجھے صرف پانچ سورتیں یاد ہیں۔ (بشری بانو، مہدی پٹنم)

جواب:- قرآن کا پڑھنا نماز میں فرض ہے، اس کے بغیر نماز درست نہیں ہوتی اور کچھ متعینہ مقدار مسنون ہے، جو رسول اللہ ﷺ کے فرمودات و معمولات سے ثابت ہے، اس لیے کم از کم اتنا قرآن یاد رکھنا ضروری ہے کہ پنج وقتہ نمازیں ادا کی جاسکیں، ورنہ گناہ ہوگا اور کوشش کرنی چاہئے کہ مسنون قراءت کی مقدار یاد کر لیں، کیوں کہ مسلسل ترک سنت بھی باعث گناہ ہے، اس لیے آپ مزید قرآن مجید یاد کرنے پر توجہ دیں؛ فرائض و واجبات میں تکرار سورت مکروہ تنزیہی ہے، صاحب درمختار لکھتے ہیں: ”لا بأس أن يقرأ سورة و يعيدها في الثانية“ (۲)

(۱) البحر الرائق: ۲/۱۴، ط: پاکستان، کوئٹہ۔

(۲) الدر المختار مع رد المحتار: ۲/۲۶۲۔

اس عبارت پر علامہ شامیؒ اپنا وضاحتی نوٹ یوں لکھتے ہیں: ”أفاد أنه يكره تنزيها“ (۱)

البتہ نفل نمازوں میں تکرار سورت میں حرج نہیں۔ (۲)

جب آپ کو پانچ سورتیں یاد ہیں تو آپ فرض کی دو یا واجب کی تین رکعتوں میں علاحدہ

سورتیں بھی پڑھ سکتے ہیں۔



(۱) رد المحتار مع الدر: ۲۶۲/۲۔

(۲) الدر المختار مع رد المحتار: ۲۶۳/۲۔



## نماز فاسد کر دینے والے اور مکروہ امور کا بیان

### سورۃ فاتحہ میں لقمہ

سوال :- {464} فرض نماز میں سورۃ فاتحہ کی آخری آیتوں میں یعنی تین آیتیں پوری ہونے کے بعد اگر امام صاحب نے لقمہ لیا ہو، تو کیا ان پر سجدہ سھو واجب ہوگا؟ اور جس مصلیٰ نے لقمہ دیا ہے، کیا اس کی نماز ہوگئی یا نماز دہرائی ہوگی؟  
(محمد عبداللہ، پالونچہ)

جواب :- اس صورت میں امام کی نماز بھی درست ہو جائے گی، تمام مقتدیوں کی بھی اور خود لقمہ دینے والے کی بھی:

”وإن فتح على إمامه ... والصحيح أن لا تفسد  
صلوة الفاتح ولا صلوة الإمام إن أخذ بقوله“ (۱)

## قراءت میں ”ظالمین“ کی جگہ ”صابرین“

سوال: - {465} نماز میں دورانِ قراءت ”واللہ لا

یحب الظالمین“ کو ”لا یحب الصابرین“ پڑھ

دیا گیا، کیا اس صورت میں نماز ہو جائے گی؟

(حافظ محمد انور، کنڈیکل گیٹ)

جواب: - اگر الفاظ کی ایسی تبدیلی ہو کہ معنی بالکل بدل کر رہ جائے، تو اس صورت میں

نماز فاسد ہو جاتی ہے، جیسے کوئی شخص ”اِنَّ الْاَبْرَارَ لَفِیْ جَحِیْمٍ وَّ اِنَّ الْفَجَّارَ لَفِیْ نَعِیْمٍ“

پڑھے، تو چوں کہ معنی بالکل بدل گئے اور مفہوم یہ ہو گیا کہ نیک لوگ جہنم میں اور برے لوگ

جنت میں ہوں گے، تو ایسی صورت میں اکثر مشائخ کا قول یہ ہے کہ نماز فاسد ہو جائے گی اور اسی

کو درست قول قرار دیا گیا ہے:

”وَ اِنْ تَغٰیَرَ الْمَعْنٰی نَحْوُ اَنْ یَّقْرَأَ : اِنَّ الْاَبْرَارَ

لَفِیْ جَحِیْمٍ وَّ اِنَّ الْفَجَّارَ لَفِیْ نَعِیْمٍ ، فَاَکْثَرُ

الْمَشَائِخِ عَلٰی اَنْهَا تَفْسِدُ وَ هُوَ الصَّحِیْحُ ، هَکْذَا

فِی الظَّهِیْرَةِ“ (۱)

اس اصول کی بنیاد پر جو صورت آپ نے لکھی ہے، اس میں بھی نماز فاسد ہو جائے گی،

کیوں کہ قرآن میں جو عبارت ہے اس کے معنی ہیں: ”اللہ ظلم کرنے والوں کو پسند نہیں کرتے“

اور جو الفاظ پڑھے گئے، اس کے معنی ہوئے: ”اللہ صبر کرنے والوں کو پسند نہیں کرتے“۔ ظاہر

ہے کہ یہ دونوں ایک دوسرے کے برعکس معنی کے حامل ہیں۔

## نماز میں کچھ آیات بھول کر چھوٹ جانے پر لقمہ

سوال: - {466} اگر امام صاحب نماز میں قراءت کے درمیان کچھ آیات بھول کر آگے بڑھ گئے، تو مقتدی نے جلدی لقمہ دیا اور امام صاحب نے لقمہ نہیں لیا، پھر پیچھے سے درست کر لیا تو کیا مقتدی کی ایسی حالت میں نماز ہو جائے گی یا نہیں؟ مسائل کی روشنی میں ہی جواب دیجئے۔

(محمد شیخ عبدالرحمن، ظہیر آباد)

جواب: - اپنے امام کو لقمہ دینے کی وجہ سے مقتدی کی نماز تو ہو جائے گی، مگر مقتدی حضرات لقمہ دینے میں عجلت سے کام نہ لیں، نیز امام کو بھی چاہئے کہ وہ یا تو دوسری آیت کی طرف منتقل ہو جائے یا اگر بقدر فرض قراءت کر لی تو رکوع میں چلا جائے۔ (۱)

## نماز میں ”ح“ کی جگہ ”ع“ پڑھنا

سوال: - {467} ہمارے گاؤں میں ایک حافظ صاحب ہیں، جو امام کی غیر موجودگی میں نماز پڑھاتے ہیں، لیکن بعض دفع ”ح“ کی جگہ ”ع“ پڑھتے ہیں، جیسے سورہ فاتحہ میں ”الحمد“ کی جگہ ”العمد“، ”الرحمان“ کی جگہ ”الرعمان“، کیا ایسی صورت میں نماز دہرائی ہوگی؟

(ابو قمر صدیقی سہر ساوی)

جواب: - قراءت قرآن مجید میں حروف کی تبدیلی کے سلسلے میں اصول یہ ہے کہ ایک حرف کی جگہ دوسرا حرف آگیا اور اس کی وجہ سے معنی میں تبدیلی نہیں پیدا ہوئی، تو نماز فاسد نہیں

ہوگی، جیسے مسلمین کی جگہ مسلموں، اگر تبدیلی حرف کی وجہ سے معنی میں تبدیلی ہو جاتی ہو اور دونوں حرف ایسے نہ ہوں کہ ان میں فرق کرنے میں دشواری پیدا ہوتی ہو، جیسے ”ص“ اور ”س“، ”ض“ اور ”ظ“، ”ط“ اور ”ت“، ”ص“ اور ”ث“ کو ایک دوسرے کی جگہ پڑھ دے تو نماز فاسد ہو جائے گی۔ (۱) جو صورت آپ نے لکھی ہے، اگر حافظ صاحب کو کوئی ایسی خلقی معذوری ہو کہ ”ح“ ان کی زبان پر جاری نہ ہوتا ہو، تب تو نماز فاسد نہیں ہوگی، البتہ ایسے شخص کو امامت کی خدمت نہیں کرنی چاہئے، اور اگر ”ح“ اور ”ع“ دونوں کا علیحدہ تلفظ کرنے پر قادر ہوں، تو گودونوں حلق سے نکلنے والے حروف میں سے ہیں، لیکن ان کے درمیان امتیاز کرنا آسان ہے، اس لئے خیال ہوتا ہے کہ اس کی وجہ سے نماز فاسد ہو جائے گی۔

فقہاء نے یہ بھی لکھا ہے کہ جو بعض حروف صحیح طور پر نہیں ادا کر سکتا ہو، اس کو اس کے لئے محنت کرنی چاہئے، وہ اس سلسلہ میں معذور نہیں سمجھا جائے گا:

”من لا یحسن بعض الحروف ینبغی أن یجهد

ولا یعذر فی ذالک“ (۲)

خاص کر حافظ قرآن کا اس طرح کی غلطی کرنا بہت ہی قابل افسوس ہے، اس لئے اس کی اصلاح پر توجہ دینی چاہئے۔

”اللہ اکبر“ کی جگہ ”اللہ اکبن“ کہنا

سوال:- {468} ہمارے محلہ کی مسجد کے امام صاحب

نماز کی ہر تکبیر کو ”اللہ اکبر“ کے بجائے ”اللہ اکبن“ کہتے ہیں،

میرے پوچھنے پر انہوں نے اقرار کیا کہ میری زبان نہیں پلٹتی



ہے، تو کیا ان کے پیچھے ہماری نماز درست ہو جائے گی؟ یا نہیں

امامت سے دستبردار ہو جانا چاہئے؟ (شکیل احمد، گلبرگہ)

جواب:- امام صاحب کو تلفظ درست کرنے کی کوشش کرنی چاہئے، تاہم اگر اس پر قادر

نہ ہوں، تو ان کی نماز تو درست ہو جائے گی، لیکن انہیں دوسروں کی امامت نہیں کرنی چاہئے،

خاص تکبیر تحریمہ و انتقال کے بارے میں تو صراحت نہیں مل پاتی، لیکن تلاوت قرآن کے بارے

میں فقہاء کے یہاں اس کی صراحت ملتی ہے:

”فإن كان لا ينطق لسانه في بعض الحروف إن

لم يجد آية ليس فيها تلك الحروف تجوز صلاته

ولا يؤم غيره“ (۱)

## ناپاک جگہ پر نماز

سوال:- {469} اگر پلاسٹک کی جائے نماز ایسی جگہ

بچھادی گئی جہاں نیچے خشک یا تر نجاست ہو، تو کیا اس پر نماز کی

ادائیگی درست ہوگی؟ (عبدالشکور، عادل آباد)

جواب:- اگر خشک نجاست ہو تب تو اس پر نماز پڑھنے میں کوئی حرج نہیں، تر نجاست

کا اثر چوں کہ پلاسٹک میں بالائی سطح پر نہیں آتا، اس لیے اگر کوئی دوسری صورت نہ ہو تو اس پر بھی

نماز ادا کرنے کی گنجائش ہے، لیکن اس میں کراہت ہے:

”وإن كان غليظا بحيث لا يكون كذلك جازت

إن كان النجاسة رطبة فالقى عليها لبداء، وفي

القهستاني ينبغي أن يكون الصلوة أي على

الملقى على النجاسة الرطبة تكره (۱)

## نماز میں اوڑھنی کتنی لمبی ہو؟

سوال :- {470} عورتوں کی نماز کے لئے لمبی اوڑھنی

استعمال کرنی چاہئے؟ اگر نماز کی حالت میں عورتوں کے ہاتھ اوڑھنی کے باہر ہوں تو کیا نماز درست ہو جائے گی؟ بعض عورتیں اتنی باریک اوڑھنی اوڑھتی ہیں کہ ان کا بدن نظر آنے لگتا ہے، کیا ایسی صورت میں ان کی نماز ہو جائے گی؟

(محمد جہانگیر الدین طالب، باغ امجد الدولہ)

جواب :- چہرہ، گٹوں تک دونوں ہاتھ اور دونوں پاؤں کو چھوڑ کر بال کے بہ شمول عورت

کا پورا بدن ستر میں داخل ہے، لہذا اوڑھنی اتنی بڑی ہونی چاہئے کہ سر، بال، گردن اور سینہ کا حصہ اچھی طرح ڈھک جائے۔ (۲) جن اعضاء کا ستر واجب ہے، اگر ان میں سے کسی کا چوتھائی حصہ کھلا رہ گیا تو نماز درست نہیں ہوگی۔ (۳) لہذا اگر بال کا بھی چوتھائی حصہ کھلا رہ گیا تو نماز درست نہیں ہوگی، اس سلسلہ میں خواتین کو خصوصی طور پر احتیاط کرنی چاہئے، یہ بھی ضروری ہے کہ اوڑھنی ایسی ہو کہ جسم نظر نہ آئے، اگر اتنا باریک کپڑا استعمال کیا جائے کہ جسم نظر آتا ہو، تو یہ جائز نہیں اور ایسے کپڑے میں نماز درست نہ ہوگی۔

... حتى لو سترها بثوب رقيق يصف ما

تحتہ لا يجوز (۴)

(۱) حاشیہ طحطاوی علی مراقی الفلاح: ص: ۱۱۳۔

(۲) الفتاویٰ الہندیہ: ۱/۵۸۔

(۳) رد المحتار: ۲/۸۱۔

(۴) البحر الرائق: ۱/۳۶۷۔

## ٹائی لگا کر نماز

سوال: {471} میرے ایک دوست ہوٹل میں منبر ہیں، بارہ گھنٹے کی ڈیوٹی ہے، ان کو ہمیشہ ٹائی لگا کر رہنا پڑتا ہے، اور ڈیوٹی کی وجہ سے مسجد بھی نہیں جاسکتے، اس لئے وقت کی کمی کی وجہ سے ایک کمرہ میں نماز پڑھتے ہیں، تو کیا ٹائی لگا کر نماز ادا کرنا درست ہے؟ (سید افسر، مشیر آباد)

جواب: - اگر ڈیوٹی کی وجہ سے مسجد نہیں جاسکتے، تو کم سے کم اس کا اہتمام کرنا چاہئے کہ کسی مسلمان ساتھی کو ساتھ لے کر وہیں ہوٹل کے کمرہ میں جماعت کر لی جائے، تاکہ جماعت ترک کرنے کی عادت بنانے کی صورت پیدا نہ ہو، ایسا کرنا گناہ ہے۔

ٹائی کا مقصد کیا ہے؟ یہ یقینی طور پر معلوم نہیں، بعض حضرات کہتے ہیں کہ ٹائی صلیب کی جگہ ہے، اگر ایسا ہو تو یقیناً اس کا استعمال درست نہیں ہوگا، بعض حضرات کہتے ہیں کہ ایسا نہیں ہے، بلکہ یہ بٹن چھپانے کی ایک صورت ہے، اور اس کی ابتداء، ٹلرنے کی ہے، جو کہ کوئی مذہبی آدمی نہیں تھا، موجودہ زمانہ میں جو لوگ ٹائی استعمال کرتے ہیں، بہ ظاہر وہ اسے صلیب کی نیت سے نہیں پہنتے ہیں، ایسی صورت میں اسے بالکل ناجائز اور حرام کہنا درست نظر نہیں آتا، ہاں! احتیاط بہتر ہے، نماز میں بھی اور نماز سے باہر بھی۔

## ٹخنہ سے نیچے کپڑے پہن کر نماز

سوال: {472} امام ہو کہ مقتدی، پانچامہ ٹخنہ سے

نیچے لٹکتا ہو، تو نماز درست ہوگی یا نہیں؟ حدیث کی روشنی میں جواب مرحمت فرمائیں۔ (عبدالرشید، سکندر آباد)

جواب: - ٹخنہ سے نیچے لٹکتا ہوا کپڑا پہننا عام حالات میں بھی مکروہ ہے، آپ ﷺ نے



فرمایا:

”تین شخص وہ ہیں کہ اللہ تعالیٰ قیامت میں نہ ان سے بات کریں گے، نہ ان کی طرف نگاہِ لطف فرمائیں گے، اور نہ ان کو گناہوں سے پاک کریں گے، اور ان کے لئے سخت عذاب ہوگا، پھر آپ ﷺ نے ان تینوں شخص کا تذکرہ کرتے ہوئے پہلا ذکر اس شخص کا کیا جو اپنے کپڑے ٹخنوں سے نیچے لٹکا کر رکھے“ (۱)

ہاں! اگر کپڑے کی ساخت اور لمبائی تو اتنی نہ ہو کہ ٹخنوں سے نیچے چلا جائے، لیکن تہبند کا بندھن ڈھیلا پڑ جانے کی وجہ سے، یا پیٹ کے نکلے ہوئے ہونے کی وجہ سے کپڑا نیچے چلا جائے تو اس میں قباحت نہیں، چنانچہ حضرت ابو بکر ؓ نے آپ ﷺ سے عرض کیا:

”باوجودے کہ میں کوشش کرتا ہوں کہ کپڑا ٹخنوں سے نیچے نہ ہو، پھر بھی بعض اوقات کپڑے کا کوئی کونہ نیچے چلا جاتا ہے، تو آپ ﷺ نے فرمایا کہ تم ان لوگوں میں سے نہیں ہو جو از راہ تکبر ایسا کرتے ہوں“ (۲)

اسی لئے علماء نے لکھا ہے کہ نصف پنڈلی تک تہبند یا پائجامہ رکھا جائے، یہ مستحب ہے، اس سے نیچے اور ٹخنوں سے اوپر رکھنا جائز ہے، ٹخنوں سے نیچے رکھنا ممنوع ہے، اگر از راہ تکبر ایسا کرے تو مکروہ تحریمی ہے، اور تکبر مقصود نہ ہو تو مکروہ تنزیہی ہے۔ (۳)

نماز چونکہ موقعہ ہی اللہ کے سامنے فروتنی اور بندگی کے اظہار کا ہے، اس لئے نماز کی

(۱) دیکھئے: سنن أبی داؤد، حدیث نمبر: ۴۰۸۸، باب ماجاء فی اسبال الازار۔

(۲) حوالہ سابق، حدیث نمبر: ۴۰۸۵۔

(۳) بذل المجہود: ۵/۵۴۔



حالت میں ٹخنوں سے کپڑوں کا لٹکانا سب سے زیادہ مکروہ اور نامناسب عمل ہے، حضرت ابو ہریرہ رضی اللہ عنہ سے روایت ہے:

”ایک صاحب نماز پڑھ رہے تھے اور ان کی تہبند ٹخنوں سے نیچے تھی، آپ ﷺ نے ان سے فرمایا کہ جاؤ اور وضو کرو، وہ وضو کر کے آئے، آپ ﷺ نے دوبارہ وضو کرنے کا حکم فرمایا، ایک صاحب نے پوچھا: اللہ کے رسول! آپ ﷺ نے ان کو وضو کرنے کا حکم فرمایا ہے؟ آپ ﷺ نے فرمایا کہ وہ شخص ٹخنوں سے نیچے تہبند لٹکائے ہوئے نماز پڑھ رہا تھا، اور اللہ تعالیٰ اس طرح نماز پڑھنے والے کی نماز قبول نہیں فرماتے“ (۱)

اس سے معلوم ہوا کہ نماز کی حالت میں اس کا ارتکاب سب سے زیادہ ناپسندیدہ عمل ہے، اس لئے امام ہو یا مقتدی، اس سے بچنا چاہئے، البتہ اس کے باوجود نماز درست ہو جاتی ہے، چنانچہ مذکورہ حدیث میں آپ ﷺ نے ان کو نماز لوٹانے کا حکم نہیں دیا؛ البتہ دوبارہ وضو کرنے کا حکم اس لیے دیا کہ وضو گناہ کا کفارہ ہے۔

## جوتے پہن کر نماز

سوال:- {473} یکم مارچ کے سیاست میں ایک تصویر چھپی ہے، جس میں عازمین حج جوتے چل پہن کر بارگاہ خداوندی میں نماز ادا کر رہے ہیں، تصویر کے نیچے یہ وضاحت بھی ہے ”امریکی عازمین حج روانگی سے قبل نیویارک

ایرپورٹ پر نماز ادا کرتے ہوئے“ سوال یہ ہے کہ کیا جوتے چپل پہن کر نماز پڑھنا جائز ہے؟ قرآن وحدیث کی روشنی میں وضاحت کریں۔  
(محمد خواجہ گیسو دراز، گلبرگہ)

جواب:- اگر جوتے چپل میں کوئی نجاست نہ ہو، اور اس علاقہ کے سماج میں جوتے چپل پہن کر عبادت کرنے کو خلاف احترام نہ سمجھا جاتا ہو، تو وہاں جوتے پہن کر بھی نماز ادا کی جاسکتی ہے، یہی حکم اس صورت میں بھی ہے، جب شدید ٹھنڈک ہو، یا کسی عذر کی بناء پر جوتے پہننے پر مجبور ہو، حضرت انس بن مالک رضی اللہ عنہ سے مروی ہے کہ ”رسول اللہ ﷺ نے بھی نعلین مبارکین میں نماز ادا فرمائی ہے“ (۱) جن علاقوں میں جوتے پہن کر عبادت کرنے کو خلاف احترام سمجھا جاتا ہو، جیسے: ہندوستان اور مشرقی ممالک، وہاں اس طرح نماز پڑھنے سے اجتناب کرنا چاہئے، کیونکہ نماز میں کوئی ایسا عمل جائز نہیں، جس سے بے احترامی ظاہر ہوتی ہو۔

## نماز میں کہنیوں سے اونچا کپڑا

سوال:- {474} نماز میں آستین کہنیوں سے نیچے ہونا درست ہے؟ آج کل اکثر نمازی ہاف شرٹ پر نماز ادا کرتے ہیں۔ (محمد غوث الدین قدیر، سلاخ پوری، کریم نگر)

جواب:- آستین کو کہنیوں تک اٹھا کر نماز پڑھنا مکروہ ہے: ”ولو صلی رافعا کمہ الی المرفقین کرہ“ (۲) اس لئے کہ یہ نماز کے احترام اور تقاضہ ادب کے خلاف ہے۔

(۱) الجامع للترمذی:، حدیث نمبر: ۴۰۰، باب ما جاء فی الصلاة فی النعال، نیز دیکھئے: سنن أبی داؤد، حدیث نمبر: ۶۵۲، باب الصلاة فی النعل۔  
(۲) الفتاویٰ الہندیہ: ۱/۱۰۶۔

## جوڑا باندھ کر نماز

سوال :- {475} کیا جوڑا باندھ کر نماز پڑھ سکتے ہیں؟  
(فیض النساء بیگم، مصری گنج)

جواب :- حضرت ابو رافع رضی اللہ عنہ سے مروی ہے کہ رسول اللہ ﷺ نے فرمایا: ”جوڑا شیطان کی پناہ گاہ ہے“ (۱) نیز حضرت ابن عباس رضی اللہ عنہ سے منقول ہے: ”رسول اللہ ﷺ نے مجھے حکم دیا کہ سات ہڈیوں پر سجدہ کروں اور نہ بال سمیٹوں اور نہ کپڑے“ (۲) اسی لئے فقہاء نے جوڑا باندھ کر نماز پڑھنے کو مکروہ قرار دیا ہے۔ (۳)

## نماز کی حالت میں مفکر یا رومال نیچے لٹکانا

سوال :- {476} بعض حضرات سر پر مفکر یا کوئی کپڑا ڈال کر اس کے دونوں سرے لٹکاتے ہوئے نماز پڑھتے اور پڑھاتے ہیں، اس کا کیا حکم ہے؟ (شیخ حسینی، قاضی پورہ کھم)

جواب :- رسول اللہ ﷺ نے نماز کی حالت میں سدل سے منع فرمایا ہے۔ (۴) —

(۱) الجامع للترمذی، حدیث نمبر: ۳۸۴، باب ما جاء في كراهية كف الشعر في الصلاة۔

(۲) دیکھئے: عارضة الأحوذی لابن العربي: ۱۷۵/۲۔

نیز دیکھئے: سنن أبي داود، حدیث نمبر: ۸۸۹، باب أعضاء السجود - محشی۔

(۳) دیکھئے: الجامع للترمذی، حدیث نمبر: ۳۸۴، باب ما جاء في كراهية كف الشعر في الصلاة، نیز دیکھئے: الفتاویٰ الهندیة: ۱/۱۰۶، قاضی خاں علی هامش فتاویٰ ہندیہ:

۱۱۷/۱ - محشی۔

(۴) الجامع للترمذی، عن ابی ہریرہ رضی اللہ عنہ، حدیث نمبر: ۳۷۸، باب ما جاء في كراهية

السدل في الصلاة۔



”سدل“ سے کیا مراد ہے؟ اس سلسلہ میں فقہاء نے لکھا ہے کہ کوئی کپڑا اپنے سر یا مونڈھوں پر رکھے اور اس کے کناروں کو نیچے کی طرف چھوڑ دے، یہاں تک کہ اگر قبائے اپنے دونوں مونڈھوں پر رکھ کر اس طرح چھوڑ دے کہ اسی کی آستینوں میں اپنے ہاتھ نہ ڈالے تو اس کو بھی فقہاء نے ”سدل“ میں شمار کیا ہے: ”ومن السدل أن يجعل القباء على كتفيه ولم يدخل يديه“ (۱) اور اس حدیث کی وجہ سے سدل مکروہ ہے (۲)

لہذا اگر مفلر یا رومال گردن میں لپیٹ لیا جائے تب تو کوئی قباحت نہیں، لیکن نماز کی حالت میں سر یا مونڈھے پر رکھ کر دونوں طرف یوں ہی چھوڑ دینا مکروہ ہے اور ”سدل“ میں داخل ہے۔

## آستین اور پینٹ چڑھا کر نماز ادا کرنا

مولانا: {477} ایک عالم دین نے مسجد کے بورڈ پر کسی ایک حدیث کی تشریح میں یہ بات بھی لکھی ہے کہ پینٹ اور آستین کے کنارے کو موڑ کر اوپر چڑھا لینا مکروہ تحریمی ہے، جو حرام کے قریب ہے، اور اس طریقہ کو رائج رکھنے والا فاسق و گنہگار ہے — اس تحریر سے عام مسلمانوں میں بے چینی پیدا ہو گئی ہے، کیونکہ بہت سے لوگوں نے اب تک پینٹ کا کنارہ اور آستین موڑ کر نماز ادا کی ہے، تو ان کی نمازوں کا کیا حکم ہے؟ (صدر جمعیۃ علماء ہند، پالونچہ، ممبئی)

جواب: - آستین کو نماز کی حالت میں کہنیوں سے اوپر تک موڑ کر رکھنا مکروہ ہے: ”لو

(۱) الفتاویٰ الہندیۃ: ۱/۱۰۶۔

(۲) حوالہ سابق۔ نیز دیکھئے: الفتاویٰ قاضی خان علی ہامش الفتاویٰ الہندیۃ: ۱/۱۱۸۔



صلی رافعا کمہ الی المرفقین کرہ“ (۱) رسول اللہ ﷺ نے ٹخنے سے نیچے تک کپڑا رکھنے سے مردوں کو منع فرمایا ہے، اور اس پر دوزخ کی وعید ہے۔ (۲) اس لئے یوں تو عام اوقات میں بھی ٹخنے سے نیچے کپڑوں کا لٹکانا مکروہ ہے، لیکن خاص کر نماز کی حالت میں اس کی کراہت اور زیادہ ہے، اس لئے کہ اس طرح کپڑے لٹکانے کو حدیث میں ”کبر“ کی علامت قرار دیا گیا ہے، (۳) بلکہ بعض روایات میں تو اس کو منافق کی علامت بتایا گیا ہے: ”علامة المنافق تطویل سراویلہ“ (۴) اور نماز تو کمال تواضع و فروتنی کا مقام ہے، اس لئے یہاں بدرجہ اولیٰ ٹخنوں سے نیچے کپڑے رکھنا مکروہ ہوگا، لہذا یہ کہنا کہ نماز کی حالت میں پینٹ کو اوپر کی طرف موڑ لینا مکروہ تحریمی ہے، درست نہیں، ہاں! یہ ضرور ہے کہ عام حالات میں بھی ٹخنے سے نیچے کپڑا رکھنا نہیں چاہئے، کیونکہ یہ عمل ہر حال میں مکروہ ہے، بہر حال جو غلطی نادانستہ ہو چکی ہو، اس کے لئے استغفار کرنا چاہئے، انشاء اللہ، اللہ تعالیٰ معاف فرمادیں گے، آئندہ اپنے عمل کو درست کرنے کی کوشش کرنی چاہئے۔

## پینٹ چڑھانے سے متعلق ایک اعتراض کا جواب

سوال :- {478} ۲۶ اپریل جمعہ کی اشاعت میں

آپ نے ایک سوال کے جواب میں تحریر فرمایا ہے کہ ”یہ کہنا کہ

(۱) الفتاویٰ الہندیہ: ۱/۱۰۶، باب فی ما یکرہ فی الصلاة و ما لا یکرہ۔ محشی۔

(۲) دیکھئے: صحیح البخاری، حدیث نمبر: ۵۷۸۷، باب ما اسفل من الکعبین فہو فی النار، کتاب اللباس۔ محشی۔

(۳) ”... و ارفع إزارک إلی نصف الساق، فإن أبيت فإلی الکعبین، وإیاک و إسبال الإزار فإنها من المخيلة، وإن الله لا یحب المخيلة...“ (سنن أبي داود، حدیث نمبر: ۴۰۸۴، باب ما جاء فی إسبال الإزار) مرتب۔

(۴) کنز العمال بہ حوالہ دیلمی، حدیث نمبر: ۴۱۱۹۸۔

نماز کی حالت میں پینٹ کو اوپر کی طرف موڑ لینا مکروہ تحریمی ہے، درست نہیں، آپ کے اس خیال سے ناچیز کو تشویش ہے، کیونکہ ہم کسی اہم تقریب میں پینٹ کے پائچے موڑ کر جانا پسند نہیں کرتے، تو کیا اس طرح نماز پڑھنا نماز کی ہتک نہیں؟  
(واجد خان، فتح دروازہ)

جواب:- پائچہ کا اونچا رکھنا لوگوں کے عرف و رواج میں برا سمجھا جاتا ہے، لیکن رسول اللہ ﷺ نے پائچہ نیچا رکھنے اور ٹخنوں سے نیچے تک کپڑے لٹکنے کی بہت ہی سخت مذمت فرمائی ہے، اور مختلف حدیثوں میں اس کا ذکر موجود ہے، (۱) اور نص یعنی کتاب و سنت کے مقابلہ میں لوگوں کے عرف و رواج کا کوئی اعتبار نہیں۔

## نماز کی حالت میں آستین موڑنا

سوال:- {479} میں بعض لوگوں کو دیکھتا ہوں کہ جب نماز کے لئے کھڑے ہوتے ہیں تو قمیص کی آستین موڑ لیتے ہیں، تو کیا اس طرح موڑ کر نماز پڑھنا درست ہے؟  
(محمد فیروز، شاہ گنج)

جواب:- نمازی کے لئے یہ بات مکروہ ہے کہ اس کی آستین یا دامن مڑا ہوا ہو، (۲) بلکہ فقہاء نے اس سے بھی منع کیا ہے کہ وضوء کے لئے کپڑا چڑھایا جائے، اور امام کے ساتھ رکوع پانے کی غرض سے کپڑے کو ایسی حالت میں چھوڑ دیا جائے، اگر کپڑا چڑھا ہوا ہو، اور اسی حال

(۱) دیکھئے: صحیح البخاری، حدیث نمبر: ۵۷۸۷، باب ما أسفل من الکعبین فهو فی النار، کتاب اللباس - محشی۔

(۲) ”ولو صلی رافعاً کمیہ الی المرفقین کرہ، کذا فی قاضی خان“ (دیکھئے: الفتاویٰ الہندیہ: ۴۰۶/۱، باب فیما یکرہ فی الصلاة و ما لا یکرہ) - محشی۔

میں نماز میں شامل ہو گیا، تو اسی حالت میں چھوڑ دے، یا معمولی عمل (عمل قلیل) کے ذریعہ کپڑا ہموار کر لے؟ اس سلسلہ میں بھی مشہور فقیہ علامہ شامیؒ کا خیال ہے کہ اگر معمولی عمل سے کپڑے کو درست کرنا ممکن ہو تو بہتر ہے کہ کپڑا درست کر لیا جائے، بلکہ علامہ حنفیؒ نے لکھا ہے کہ گرد و غبار سے بچنے کے لئے بھی آستین یا دامن کو سمیٹنا کراہت سے خالی نہیں: ”وکرہ کفہ ای رفعہ ولو لترا ب کمشمر کمّ أو ذیل“ (۱) یہ تمام احکام اس وقت ہیں، جب کہ نماز سے پہلے کپڑے موڑ چکا ہو، اگر نماز کی حالت میں کپڑے موڑے تو عمل کثیر کی ارتکاب کی وجہ سے نماز ہی فاسد ہو جائے گی:

”وهذا لو شمرهما خارج الصلاة ثم شرع فيها  
كذلك أما لو شمر وهو فيها تفسد؛ لأنه عمل  
كثير“ (۲)

## سینٹ لگے ہوئے کپڑے میں نماز

سوال: - {480} اکثر کہا جاتا ہے کہ سینٹ کپڑوں پر لگا لیا جائے تو نماز نہیں ہوتی، کیا یہ بات شرعی اعتبار سے درست ہے؟  
(محمد لیاقت علی سیفی، بسوا کلیان)

جواب: - سینٹ کے بارے میں متعدد ماہرین کیمیا سے معلوم ہوا کہ اس میں الکحل تو ہوتا ہے، لیکن الکحل کی بہت سی قسمیں ہیں، سینٹ میں جو الکحل استعمال ہوتا ہے، وہ نشہ آور نہیں ہوتا اور وہ اس سے مختلف ہوتا ہے جو شراب اور ادویہ میں استعمال کیا جاتا ہے، اس لیے یہ ناپاک یا حرام نہیں ہے، اس کا استعمال درست ہے، اور اس کی وجہ سے کپڑا ناپاک نہیں ہوگا، —

(۱) الدر المختار مع رد المحتار: ۴۰۶/۲، باب ما یفسد الصلاة وما یکرہ فیہا۔  
محشی۔

(۲) الدر المختار و رد المحتار: ۴۰۶/۲۔



اس حقیر کی یہ رائے موجودہ تحقیق کی بنیاد پر ہے، پہلے وہ اس کے ناپاک ہونے کا فتویٰ دیا کرتا تھا، اور لوگوں کو اس کے استعمال سے روکتا تھا۔

## بغیر ٹوپی کے نماز

سوال:- {481} کیا بغیر ٹوپی کے نماز پڑھنا جائز ہے؟  
(محمد افتخار علی، میدک)

آج کل سعودی عرب سے آنے والے بعض نوجوان جو اپنے آپ کو سلفی کہتے ہیں، بغیر ٹوپی کے نماز پڑھنے کا معمول رکھتے ہیں، اور کہتے ہیں کہ بخاری کی روایت میں ہے کہ رسول اللہ ﷺ نے کھلے سر نماز پڑھی ہے؟ (عبدالمقتدر، ٹولی چوکی)

جواب:- رسول اللہ ﷺ کا عام معمول مبارک سر ڈھک کر نماز پڑھنے کا تھا، (۱) اس لئے ٹوپی موجود ہو، اور محض ازراہ کسل مندی بغیر ٹوپی کے نماز پڑھی جائے تو ایسا کرنا مکروہ ہے، فتاویٰ عالمگیری میں ہے:

”تكره الصلاة حاسرا رأسه إذا كان يجد  
العمامة وقد فعل ذلك تكاسلا أو تهاونا  
بالصلاة“ (۲)

ہاں! اگر ٹوپی کی تلاش میں نماز کی جماعت کے فوت ہو جانے کا اندیشہ ہو تو ایسی صورت میں بغیر ٹوپی کے بھی نماز ادا کر لینے کی گنجائش ہے، چنانچہ رسول اللہ ﷺ سے بھی صرف ایک

(۱) چنانچہ علامہ ابن قیمؒ نے لکھا ہے کہ آپ ﷺ کا ”مواب“ نامی عمامہ تھا، آپ ﷺ کبھی ٹوپی کے اوپر اسے پہنتے اور کبھی صرف ٹوپی پہنتے، عمامہ نہیں“ (دیکھئے: زاد المعاد: ۱/۱۳۵، فصل فی ملا بسہ) محشی۔

(۲) الفتاویٰ الہندیۃ: ۱/۱۰۶۔



کپڑے میں نماز پڑھنا ثابت ہے۔ (۱) لیکن ظاہر ہے کہ یہ آپ ﷺ کا اتفاقی عمل تھا، آپ ﷺ کا عمومی عمل سر ڈھک کر نماز پڑھنے کا تھا، اس لئے کھلے سر نماز پڑھنے کی عادت نہ بنالی جائے۔

یہ بات ثابت ہے کہ رسول اللہ ﷺ نے ایک بار صرف ایک چادر میں نماز ادا فرمائی، ظاہر ہے کہ یہ چادر بہ طور تہبند آپ ﷺ نے استعمال فرمائی ہوگی، لیکن ایسا صرف ایک واقعہ ثابت ہے اور ایک صحابی رضی اللہ عنہ کے دریافت کرنے پر آپ ﷺ نے یہ بات بھی ارشاد فرمائی کہ کیا میری امت میں سبھوں کو دو کپڑے میسر ہوں گے؟ (۲) پس آپ ﷺ کا یہ عمل محض اس بات کو بتانے کے لئے تھا کہ بغیر ٹوپی کے بھی نماز ادا ہو جاتی ہے، اگر کسی شخص کے پاس سر ڈھکنے کے لئے کوئی چیز نہ ہو، تو اسے اس کی وجہ سے نماز نہ چھوڑنی چاہئے، نہ یہ کہ کھلے سر نماز پڑھنا بہتر بات ہے، حضور ﷺ کا عام معمول عمامہ یا ٹوپی پہن کر نماز پڑھنے کا تھا، اگر کوئی شخص بخاری کی مذکورہ روایت پر عمل کرنا چاہتا ہو تو پھر تو کرتا اور بنیائے پہننے کی بھی حاجت نہیں، صرف پائجامہ یا لنگی پر ہی اکتفا کرنا چاہئے۔

یہ محض نا سمجھی اور ناواقفیت کی باتیں ہیں، خود غیر مقلد علماء بھی اس سے منع کرتے رہے ہیں، ”فتاویٰ علماء اہل حدیث“ میں مولانا غزنویؒ کی رائے اس طرح منقول ہے:

”اگر ننگے سر نماز فیشن کی وجہ سے ہے تو نماز مکروہ ہے، اگر خشوع کے لئے ہے تو تشبہ بالنصاری ہے، اسلام میں سوائے احرام کے ننگے سر رہنا خشوع کے لئے نہیں ہے، اگر سستی کی وجہ سے ہے تو منافقین کی عادت ہے، غرض ہر لحاظ سے

- (۱) صحیح البخاری، حدیث نمبر: ۳۵۴، باب الصلاة في الثوب الواحد ملتحقا به -
- (۲) حدیث کے الفاظ اس طرح ہیں: ”عن أبي هريرة رضي الله عنه أن رجلا قال: يا رسول الله ﷺ! ينصلي الرجل في الثوب الواحد؟ فقال النبي ﷺ: ”أو لكلكم ثوبان؟“ (كنز العمال، حدیث نمبر: ۲۱۷۰۹، کتاب الصلاة، باب ستر العورة) محشی۔

ناپسندیدہ ہے۔“ (۱)

اور معروف عالم مولانا ثناء اللہ امرتسریؒ فرماتے ہیں:

”صحیح مسنون طریقہ نماز کا وہی ہے جو آنحضور ﷺ سے

بالدوام ثابت ہوا ہے، یعنی بدن پر کپڑے اور سر ڈھکا ہوا ہو،

پگڑی سے یا ٹوپی سے“ (۲)

## ساڑی پہن کر نماز

سوال: - {482} کیا ساڑی پہننا اسلام میں جائز ہے؟

اور کیا ساڑی پہن کر نماز پڑھیں تو نماز درست ہو جاتی ہے؟

(یعقوب بیگم، ادکیٹ)

جواب: - نماز کے لئے ایسا لباس ہونا چاہئے جس سے حصہ ستر ڈھک جائے، عورتوں

کے لئے چہرہ، گٹوں تک دونوں ہاتھوں اور دونوں قدموں کے علاوہ پورا جسم حصہ ستر ہے، اگر

ساڑی کے ساتھ ایسے کپڑے ہوں جس سے جسم کا یہ پورا حصہ ڈھک جاتا ہو تو ساڑی میں بھی

نماز ادا کی جاسکتی ہے، یہ جو بات مشہور ہے کہ ساڑی میں نماز نہیں ہوتی، کیونکہ زمین سے پردہ

نہیں ہوتا، یہ بے اصل بات ہے، پردہ انسانوں سے مقصود ہے نہ کہ زمین سے۔

## ساڑی پہن کر بیٹھ کر نماز

سوال: - {483} میں اپنے بڑوں کو دیکھتی آرہی ہوں

کہ ساڑی پہنی ہوئی حالت میں بیٹھ کر نماز پڑھتی ہیں اور

شرٹ و شلوار پہننے کی صورت میں کھڑے ہو کر، دو ماہ پہلے

(۱) فتاویٰ علماء اہل حدیث: ۳/۲۹۱۔

(۲) فتاویٰ ثنائیہ: ۱/۵۲۵۔

میری شادی ہوئی ہے، میں جب ساڑی پہن کر بیٹھ کر نماز پڑھتی ہوں تو میرے سرال کے لوگ مجھے ٹوکتے ہیں، اور کہتے ہیں کہ خواہ کوئی بھی کپڑا پہنا جائے نماز کھڑے ہو کر ادا کی جائے۔  
(نور جہان بیگم، رحمت نگر)

جواب:- آپ کے سرال والوں نے صحیح کہا ہے، یہ درست نہیں کہ اگر کوئی خاتون ساڑی پہنی ہوئی ہو، تو کھڑے ہونے پر قدرت ہونے کے باوجود بیٹھ کر نماز ادا کرے، اگر فرض نماز بلا عذر بیٹھ کر ادا کی جائے تو نماز ہی درست نہیں ہوگی، اور نفل نماز بلا عذر بیٹھ کر پڑھی جائے تو اجر کم ہوگا:

”ولو صلى الفريضة قاعدا مع القدرة على

القيام لا تجوز صلاته بخلاف النافلة“ (۱)

بعض خواتین میں یہ بات مشہور ہے کہ ساڑی پہننے کی صورت میں زمین سے پردہ نہیں ہوتا، اس لئے کھڑے ہو کر نماز درست نہیں، یہ محض جہالت کی بات ہے، پردہ انسانوں سے مقصود ہے نہ کہ زمین سے، رسول اللہ ﷺ نے فرمایا:

”صل قائما فإن لم تستطع فقاعدا“ (۲)

”کھڑے ہو کر نماز پڑھو، اگر کھڑے ہونے پر قادر نہ ہو تو بیٹھ کر نماز پڑھ سکتے ہو“

## ساڑی پہن کر چڈی کے بغیر نماز

سوال:- {484} کیا عورتیں ساڑی پہن کر چڈی پہنے بغیر نماز پڑھ سکتی ہیں؟ میں حج کو جا رہی ہوں، کیا حج میں بغیر

(۱) کبیری: ص: ۲۵۸۔

(۲) سنن أبي داود، حدیث نمبر: ۹۵۲۔



چڈی کے ساڑی پہنی جاسکتی ہے؟ (بی، ایچ، ای، ایل)

جواب:- شریعت میں ستر کا جو حکم دیا گیا ہے وہ ساڑی پہننے سے حاصل ہو جاتا ہے، بشرطیکہ کرتا بھی ساتھ ہو، اس لئے بغیر چڈی کے نماز پڑھنے اور حج کے کسی عمل کو انجام دینے میں کوئی حرج نہیں، خواتین میں جو یہ بات مشہور ہو گئی ہے کہ بغیر چڈی کے ساڑی پہن کر نماز نہیں ہو سکتی، غلط اور بے اصل ہے۔

## نائٹی پہننا اور اس میں نماز ادا کرنا

سوال:- {485} بہت سی خواتین گھروں میں دن کے

اوقات میں بھی نائٹی پہنتی ہیں، اور اسی میں نماز بھی پڑھ لیتی

ہیں، نائٹی کی آستین ہاف یعنی کہنیوں سے اوپر ہوتی ہے، تو کیا

ایسی صورت میں نماز ہو جائے گی؟

(محمد ریاض احمد، وجے نگر کالونی)

جواب:- اولاً تو خواتین کا دن کے وقت ایسا لباس پہنے رہنا مناسب نہیں، کیونکہ

ہندوستان کے ملے جلے معاشرہ میں گھروں میں غیر محرم کی آمد و رفت بھی ہوتی رہتی ہے، اور غیر

محرم کے سامنے ایسا لباس پہننا قطعاً درست نہیں، جہاں تک نماز کی بات ہے، تو چہرہ، گٹوں تک

ہاتھ اور پاؤں تو کھلا رکھ سکتے ہیں، یہ اپنی اصل کے اعتبار سے ستر میں داخل نہیں، بلکہ فتنہ کے

اندیشہ سے ان کے ستر کا حکم دیا گیا ہے، لیکن بازو کا حصہ ستر میں داخل ہے، اور ان کا نماز میں

چھپائے رکھنا واجب ہے (۱) اس لئے اگر نائٹی کے ساتھ کوئی ایسی چادر استعمال کرتی ہوں، جن

سے گٹوں سے اوپر ہاتھ اور بازوؤں کا حصہ چھپ جائے تب تو نماز درست ہو جائے گی، ورنہ

درست نہیں ہوگی۔



## ہاف آستین کپڑے میں نماز

سوال: - {486} ہاف آستین شرٹ میں نماز پڑھ

سکتے ہیں؟ (سید نوید عزیز کنگلی)

جواب: - فقہاء نے اس بات کو مکروہ قرار دیا ہے کہ آستین چڑھا کر نماز پڑھی جائے،

اس لئے کہ یہ ہیئت ایک گونہ تکبر اور عجب آمیز رویہ کا مظہر ہوتی ہے، حالانکہ نماز میں زیادہ سے زیادہ خشوع اور تواضع مطلوب ہے، چنانچہ فقہ حنفی کی مشہور کتاب ”مراقی الفلاح“ میں مذکور ہے:

”وتشمیر کمیہ عنہما للنی عنہ لما فیہ من

الجفاء المنافی للخشوع“ (۱)

اس میں شبہ نہیں کہ آستین چڑھانے اور پہلے ہی سے ہاف آستین ہو، ان دونوں میں فرق

ہے، لیکن دونوں صورتوں مماثلت اور مشابہت پائی جاتی ہے اس لئے مناسب ہے کہ بلا عذر آدھی

آستین والے کپڑے میں نماز نہ پڑھی جائے، لیکن پڑھ لے تو نماز ہو جائے گی، محض اس وجہ سے

نماز قضاء کر دینا بھی مناسب نہیں کہ وہ اس وقت ہاف آستین کا کپڑا پہنے ہوئے ہے۔

## ان شرٹ کر کے نماز

سوال: - {487} اکثر مساجد میں دیکھا جا رہا ہے کہ

کچھ لوگ ان شرٹ کر کے بھی نماز پڑھتے ہیں، کیا اس طرح

نماز ادا کرنا درست ہے؟ (عبید اللہ، یا قوت پورہ)

جواب: - ان شرٹ کرنے کی وجہ سے کمر کے نیچے کے حصہ میں اعضاء کی ساخت

نمایاں ہو جاتی ہے اور ایک گونہ بے پردگی ہوتی ہے؛ اس لئے عام حالات میں بھی اس طرح کا

لباس پہننے سے گریز کرنا چاہئے، اگر پینٹ ہی پہنے تو ڈھیلا ہو اور قمیص یا شرٹ کا حصہ نیچے گرتا ہو، نماز کی حالت میں چونکہ ستر کے خصوصی اہتمام کا حکم ہے، (۱) اس لئے اس موقع پر اس طرح کی بے ستری اور بھی زیادہ نامناسب ہے۔

## الٹے کپڑوں میں نماز

سوال :- {488} نماز کے وقت پینٹ کو ٹخنوں سے اوپر موڑتے ہیں، تو ایک شخص نے مجھ سے کہا کہ الٹے کپڑے سے نماز نہیں ہوگی، کیا یہ صحیح ہے، نیز یہ بتائیں کہ کیا پینٹ کو ٹخنوں سے نیچے رکھ کر نماز پڑھنا چاہئے یا پینٹ کو موڑ کر؟  
(معین الدین، لچھاپیٹ میدک)

جواب :- کپڑا سیدھا ہو یا الٹا، دونوں صورت میں نماز ہو جاتی ہے، البتہ اتنا ضروری ہے کہ وہ کپڑا پاک ہو اور ستر کو چھپانے والا ہو، اگر ان دونوں میں سے کوئی ایک شرط بھی نہیں پائی گئی تو نماز نہیں ہوگی اور جہاں تک پینٹ یا کپڑے کا ٹخنہ سے نیچے رکھنے کا مسئلہ ہے تو یہ نماز کی حالت اور نماز کے علاوہ اوقات میں بھی جائز نہیں، حدیث میں ہے کہ آپ ﷺ نے فرمایا: ٹخنوں سے نیچے کا جو بھی حصہ کپڑے سے ڈھکا رہے وہ جہنم کا حصہ بنے گا، ”ما أسفل من الكعبین من الازار ففي النار“ (۲) اس لئے ہر صورت میں کپڑے کو ٹخنوں سے اوپر رکھنا چاہئے اور خاص کر نماز کی حالت میں کیونکہ یہ کبر کی علامت ہے اور نماز تواضع و فروتنی کی جگہ ہے۔

## کھلے سر نماز

سوال :- {489} درمختار جلد نمبر ۱، ص: ۲۹۹، کے

(۱) الدرالمختار ۱/۹۱۔

(۲) صحیح البخاری، حدیث نمبر: ۵۷۸۷۔

مطابق انکساری کے لئے کھلے سر نماز پڑھنا جائز ہے، اسی کے مطابق آج تک کھلے سر نماز پڑھتا ہوں، کہاں تک میری نماز درست ہوگی؟ کیا کبھی نبی کریم ﷺ نے بھی کھلے سر نماز ادا کی ہے یا بالکل ممانعت فرمائی؟ (عبدالرشید، سکندر آباد)

جواب:- قرآن مجید نے ہدایت کی ہے کہ نماز کے وقت لباسِ زینت اختیار کرنا چاہئے

چنانچہ ارشاد ہے: ﴿خُذُوا زِينَتَكُمْ عِنْدَ كُلِّ مَسْجِدٍ﴾ (۱) ٹوپی بھی لباسِ زینت ہے، اس لئے عمامہ باندھ کر یا ٹوپی پہن کر ہی نماز ادا کرنی چاہئے، بلا عذر بغیر ٹوپی نماز پڑھنا مکروہ ہے، فتاویٰ عالمگیری میں ہے: جس شخص کے پاس عمامہ موجود ہو، اس کے لئے کھلے سر نماز پڑھنا مکروہ

ہے۔ ”تکروہ الصلاة حاسرا رأسه إذا كان يجد العمامة“ (۲) رسول اللہ ﷺ کا معمول مبارک بھی یہی تھا، البتہ ایک موقع پر آپ ﷺ کا صرف تہبند میں بھی نماز پڑھنا ثابت ہے، اصل میں آپ ﷺ بعض اوقات جائز لیکن خلاف اولیٰ کام اس لئے کر جاتے تھے کہ امت کے لئے آسانی و سہولت پیدا ہو، اس حدیث کا مقصد بھی یہی ہے کہ لوگوں کو معلوم ہو جائے کہ اگر ناف سے گھٹنے تک کا ساتر لباس موجود ہو، تو یہ لباس بھی نماز کی ادائیگی کے لیے کافی ہے، نہ یہ کہ ایسے ہی لباس میں نماز پڑھنا بہتر ہے، اگر اسی حدیث کی پیروی مقصود ہو، پھر تو ٹوپی کے علاوہ کرتا اور قمیص اتار کر بھی نماز پڑھنی پڑے گی، فقہاء کی تحریروں کا ماحصل بھی یہی ہے کہ اگر ٹوپی یا عمامہ یا سر کو ڈھکنے کی چیز میسر ہو، تو کھلے سر نماز پڑھنا مکروہ ہے، البتہ اگر اللہ کے سامنے انکساری اور غلامی کا اظہار مقصود ہو تو گناہ نہ ہوگا، یہ مقصد نہیں ہے کہ اس طرح نماز پڑھنی چاہئے، نماز میں تو ظاہر ہے کہ وہ طریقہ اختیار کرنا چاہے جو آپ ﷺ کا معمول رہا ہو، نہ یہ کہ جو عمل آپ ﷺ نے اتفاقاً کسی خاص مصلحت کے لئے کیا ہو؛ اس لئے آپ ٹوپی پہن کر نماز ادا کیا کریں۔

(۱) الأعراف: ۳۱-محشی۔

(۲) فتاویٰ عالمگیری: ۱/۱۰۶، ط: مکتبہ زکریا دیوبند۔ محشی۔



## نماز میں نوٹ یا بس پاس وغیرہ جیب میں رکھنا

سوال: - {490} اگر کسی کی جیب میں Identity

کارڈ یا بس پاس یا نوٹ ہوں جن پر تصویریں ہوتی ہیں، تو کیا اس کی نماز میں کوئی کراہت پیدا ہوگی، یا نماز کی حالت میں ان کا نکال کر رکھ دینا ضروری ہے؟ (محمد محسن، معین باغ)

جواب: - جن چیزوں کا آپ نے ذکر کیا ہے، ان کی حفاظت کے لئے بسا اوقات

انہیں جیب میں رکھنا ضروری ہوتا ہے، دوسرے بعض فقہاء نے ایسی تصویر کو نماز میں کراہت کا باعث قرار نہیں دیا ہے جو نمازی کے پیچھے یا اس کے پاؤں کے نیچے ہو، یا جیب اور غلاف کے اندر ہو:

”فلو كانت الصورة خلفه أو تحت رجله ففي

شرح عتاب لا تکره الصلاة“ (۱)

نیز علامہ شامیؒ نے ”البحر الرائق“ نامی کتاب کے حوالہ سے نقل کیا ہے:

”و مفاده كراهة المستبين لا المستتر بکیس أو

صرة أو ثوب آخر“ (۲)

اس لئے نمازی کا یہ چیزیں جیب میں رکھنا درست ہے۔

## نمازی اور تصویریں

سوال: - {491} تصویر اگر سامنے ہو تو نماز نہیں ہوتی،

لیکن اگر حالت نماز میں جیب سے شناختی کارڈ وغیرہ جس میں

(۱) فتح القدیر: ۳۱۵/۱۔

(۲) الدر المختار مع رد المحتار: ۳۱۸/۲۔



تصویر لگی ہو، وہ سامنے گر جائے تو کیا کرنا چاہئے؟ کیا مکہ  
و مدینہ منورہ کی تصویر اور خوبصورتی کے لئے لگائی جانے والی  
(Scenaries) کے چارٹ اگر نمازی کے سامنے ہوں تو  
کیا نماز درست ہوگی؟ جائے نماز پر اگر مکہ و مدینہ نقش ہوں تو  
کیا نماز درست ہوگی؟ اور اگر غلطی سے کوئی جائے نماز پر کھڑا  
ہو جائے جس میں مکہ و مدینہ کی تصویر ہو تو کیا سزا کا مستحق ہوگا؟  
تفصیل سے بتائیں۔ (محمد عرفان، شکر گنج)

جواب:- اگر تصویر سامنے ہو تو نماز تو ہو جائے گی، لیکن یہ فعل سخت مکروہ ہے، (۱) مکہ  
و مدینہ کی تصویر یا ایسی تصویریں جن میں ذی روح کی قابل شناخت صورت نظر نہ آتی ہو، کی  
ممانعت نہیں ہے، (۲) البتہ چونکہ اس سے نمازی کی توجہ ہٹ جاتی ہے، اس لئے ایسی تصویریں  
بھی نمازی کے سامنے نہ رہیں تو بہتر ہے، حضرت عائشہ رضی اللہ عنہا سے مروی ہے:  
”رسول اللہ ﷺ نے ایک ایسے کپڑے میں نماز ادا فرمائی جو  
منقش تھا، اس کے نقوش پر آپ ﷺ کی نظر پڑی، نماز سے  
فارغ ہوئے تو آپ ﷺ نے یہ کپڑا ابو جہم صحابیؓ کو واپس  
بھیج دیا، جنہوں نے یہ کپڑا آپ ﷺ کو تحفہ پیش کیا تھا، اور  
ارشاد فرمایا کہ اس کی وجہ سے نماز میں میری توجہ ہٹ گئی:  
”فإنها ألهمتني عن صلاتي“ (۳)

(۱) دیکھئے: الدر المختار مع رد المحتار: ۴/۲۱۶-محشی۔

(۲) ”أو لغير ذی روح لا (یکرہ)“ (دیکھئے: الدر المختار مع رد المحتار: ۴/۲۱۸) محشی۔

(۳) صحیح البخاری: ۵۴/۱، حدیث نمبر: ۳۷۳، باب إذا صلی فی ثوب له أعلام و  
نظر إلى أعلامها۔

لہذا نمازیوں کے سامنے بے روح چیزوں کی تصویریں بھی نہ دینی چاہئیں جو توجہ کو بانٹنے والی ہوں۔

جائے نماز پر آج کل حرمین شریفین کے نقش کا رواج سا ہو گیا ہے، ایسی جانمازوں پر کھڑا ہونا ان مقامات مقدسہ کی توہین نہیں، کیونکہ تصویریں اصل کا درجہ نہیں رکھتیں، اور عام حالات میں کھڑے ہونے والے کی نیت توہین کی نہیں ہوتی، ہاں! اگر کوئی بد بخت توہین کی نیت سے کھڑا ہو تو یقیناً گناہ ہے، بلکہ کفر کا اندیشہ ہے، لیکن حرمین کی تصویروں کو جائے نماز پر منقش کرنا بجائے خود کوئی مناسب بات نہیں، بلکہ خیال ہوتا ہے کہ یہ بھی اہل مغرب کی سازش ہے، اور اس کا مقصود فی الجملہ شعائر اسلامی کی اہانت ہے، اس لئے سادہ اور غیر منقش جائے نماز کا استعمال بہتر ہے، جیسا کہ سلف صالحین کے زمانہ میں ہوا کرتا تھا۔

اگر شناختی کارڈ نیچے گر جائے اور وہ سجدہ کے مقام پر نہ ہو تو کوئی حرج نہیں، اگر معمولی عمل کے ذریعہ اٹھا سکتے ہوں تو اٹھا لیں، ورنہ اسی حال میں چھوڑ دیں، لیکن اگر سجدہ گاہ میں ہو تو سجدہ کے وقت ضرور ہٹا لینا چاہئے، کیونکہ اس میں تصویر کو سجدہ کرنے کا ایہام ہوتا ہے، اسی لئے فقہاء نے مقام سجدہ میں پچھی ہوئی تصویر کو بھی منع فرمایا ہے:

”والصحيح أنه لا يكره على البساط إذا لم

يسجد على التماوير وهذا إذا كانت الصورة

كبيرة تبدو للناظر بغير تكلف“ (۱)

دوکان میں نمازی کے سامنے باتصویر ڈبے

سوال: - {492} دوکان میں بعض اوقات نماز پڑھنی

پڑتی ہے اور سامان کے ڈبوں پر مختلف قسم کی تصاویر ہوتی ہیں،

ایسی حالت میں کیا نماز پڑھی جاسکتی ہے؟

(عبدالحق، مہدی پنٹم)

جواب:- نماز کی حالت میں سامنے تصویریں ہوں، اس میں شدید کراہت ہے، دائیں، بائیں تصویروں کا ہونا بھی کراہت سے خالی نہیں، لیکن بمقابلہ سامنے ہونے کے اس میں کراہت کم ہے، (۱) اس لیے نماز پڑھتے وقت ان تصویروں پر کوئی کپڑا ڈال دینا چاہئے، تاکہ وہ حجاب بن جائے اور تصویروں کا سامنا نہ ہو۔

اگر چار کی نیت کر کے دو رکعت نفل ادا کرے؟

سوال:- {493} کسی شخص نے چار رکعت نفل کی نیت

کی، لیکن دو ہی رکعت پر سلام پھیر دیا، ایسی صورت میں کیا اسے چار رکعت کی قضاء کرنی ہوگی، یا دو رکعت کی؟

(محمد شمیم، ممبئی)

جواب:- نفل کی ہر دو رکعت کی حیثیت مستقل نماز کی ہے، اس لئے ایسی صورت میں

امام ابو حنیفہؒ اور امام محمدؒ کے نزدیک یہ دو رکعت ہی کافی ہو جائے گی، دو رکعت یا چار رکعت کی قضاء واجب نہیں ہوگی:

”وإن شرع في التطوع بنية الأربع ... ثم

قطع ... فإن كان قبل القيام الى الثالثة يلزمه

شفع واحد عنده و عندهما لا يلزم شيء“ (۲)

(۱) ”و يكره أن يصلى و بين يديه أو فوق رأسه أو على يمينه أو على يساره أو في ثوبه تصاویر ... و أشدها كراهة أن تكون أمام المصلى ثم فوق رأسه ثم يمينه ثم يساره ثم خلفه“ (الفتاویٰ الہندیۃ: ۱/۱۰۷) محشی۔

(۲) کبیری: ص: ۳۷۶۔



## نماز میں گھڑی دیکھنا

سوال: - {494} مسجد میں ایک صاحب نماز پڑھنے کے لیے آتے ہیں، اور سنت ادا کرتے ہیں، لیکن نماز کے دوران رکوع سے اٹھتے وقت، دیوار میں لگی ہوئی گھڑی کو بار بار دیکھتے ہیں، کیا ایسا کرنا درست ہے؟ اور وہ صاحب سترہ سال امامت کر چکے ہیں؟ (محمد الیاس راہی، سدا سیو پیٹ)

جواب: - اولاً تو دوسروں کے بارے میں اس قدر تجسس سے بچنا چاہئے کہ کون کس وقت کہاں دیکھ رہا ہے، اور اپنی اصلاح پر توجہ دینی چاہئے، جہاں تک گھڑی دیکھنے کی بات ہے، تو نماز میں کوئی بھی ایسا عمل جو نماز کی طرف سے توجہ کو ہٹا دے، کراہت سے خالی نہیں، اور ظاہر ہے کہ یہ بھی ان افعال میں سے ہے، اس لیے اس سے اجتناب کرنا چاہئے، تاہم اگر گھڑی دیکھ کر ٹائم کو سمجھ لیں، لیکن زبان سے کوئی لفظ نہ بولے تو اس سے نماز فاسد نہیں ہوتی، چنانچہ فقہاء نے لکھا ہے کہ محراب پر قرآن کے علاوہ کچھ لکھا ہوا ہے، نمازی اسے دیکھے اور سمجھ لے تو نماز فاسد نہیں ہوگی:

”إذا كان المكتوب على المحراب غير القرآن  
فنظر المصلی الى ذلك و تأمل و فهم فعلى  
قول أبي يوسف لا تفسد و به أخذ عامة  
مشايخنا“ (۱)

## نماز میں ادھر ادھر کے خیالات آئیں؟

سوال: - {495} نماز میں ادھر ادھر کے خیالات آتے



رہتے ہیں، ایسی صورت میں اسے کیا کرنا چاہئے؟

(سید زاہد فروین، یا قوت پورہ)

جواب:- نماز چونکہ نیکی اور بھلائی کا عمل ہے، بلکہ سب سے افضل ترین عبادت ہے، اس لئے شیاطین خاص طور سے نمازی کی توجہ کو ہٹانے کی کوشش کرتے ہیں، اس کے برخلاف اگر آدمی کسی برے کام میں مشغول ہو، تو شیطان کوئی خلل پیدا نہیں کرتا، کیونکہ وہ سمجھتا ہے کہ یہ شخص تو ہماری ہی ڈیوٹی انجام دے رہا ہے، اس سے گھبرانا نہ چاہئے، یہاں تک کہ رسول اللہ ﷺ سے بھی کبھی کبھی نماز میں سہو ہو جایا کرتا تھا۔ (۱) ایسے موقع پر حتی المقدور خیالات کو یکسوئی کرنا چاہئے، اور اس کے باوجود بھی جو بے التفاتی ہو، اس کے لئے نماز کے بعد استغفار کر لینا چاہئے، لیکن بہر حال اس کیفیت سے عاجز آ کر نماز کی ادائیگی سے غافل نہ ہوں۔

## دیوار قبلہ میں کھڑکی کی وجہ سے بدنگاہی

سوال:- {496} ایک مسجد گھریلو آبادی کے بچوں بچ

واقع ہے، جس کی جدید تعمیر ہوئی ہے اور نماز مسجد کی پہلی منزل پر ہوتی ہے، ہوا اور روشنی کے لئے کھڑکیاں اور روشن دان لگائے گئے ہیں، لیکن مسجد کی مغربی دیوار پر دو بڑی کشادہ کھڑکیاں لگائی گئی ہیں، اور باضابطہ اسے کھول کر نماز پڑھنے کا اہتمام ہو رہا ہے، محلہ کی خواتین کپڑے سکھانے کے لئے اکثر گھروں کے اوپری حصے پر چڑھتی ہیں، ایسے میں اگر نمازی کی نگاہ غیر محرم عورت پر پڑ جائے تو کیا اس شخص کی نماز درست ہوگی؟ (محمد عبد المجیب، مرادنگر)

جواب:- نمازیوں کو اپنی نگاہ سجدہ کے مقام پر رکھنی چاہئے، تاہم اگر نماز میں کسی غیر محرم عورت پر نگاہ پڑ جائے تو اس سے نماز فاسد نہیں ہوتی، مسجد کے ذمہ داروں کو کوشش کرنی چاہئے کہ یا تو کھڑکی پر پردہ لگا دیں کہ بد نگاہی نہ ہو، یا اہل محلہ سے خواہش کریں کہ نماز کے اوقات میں خواتین سامنے آنے سے گریز کریں، ویسے اہل محلہ کو اس کا پابند کرنا مشکل نظر آتا ہے، مسجد میں ہی پردہ کا انتظام کر لینا چاہئے۔

## آئینہ کے سامنے نماز

سوال:- {497} کیا آئینہ کے سامنے ٹھہر کر نماز ادا کرنا چاہئے؟ (ایکس، وائی، زیڈ، جھتہ بازار)

جواب:- آئینہ کے سامنے کھڑے ہو کر نماز پڑھنا مکروہ ہے، کیونکہ آئینہ میں انسان کی صورت نظر آتی ہے، اور نماز پڑھتے وقت سامنے کسی انسان یا خود اس کی تصویر کا ہونا سخت مکروہ ہے، اور رسول اللہ ﷺ نے صراحتاً اس سے منع فرمایا ہے، (۱) اس لئے اس سے اجتناب ضروری ہے۔

## نمازی کے دائیں بائیں آئینہ ہو

سوال:- {498} نمازی کے سامنے یا دائیں بائیں جانب آئینہ ہو، وہاں پر نماز ادا کرنا کیسا ہوگا؟

(محمد عبد المجید ٹیل، بیدر)

جواب:- آئینہ میں تصویر کی طرح آدمی کی صورت نظر آتی ہے، اور نمازی کے سامنے یا دائیں، بائیں تصویر رکھنا مکروہ ہے، کیونکہ اس میں غیر اللہ کی بندگی کا وہم بھی پایا جاتا ہے، اور نمازی کی توجہ بھی بٹی ہے، درمختار میں مکروہات نماز کا ذکر کرتے ہوئے لکھا گیا ہے:

(۱) صحیح البخاری، حدیث نمبر: ۳۷۴، باب إن صلی فی ثوب مصلب أو تصاویر۔

”وَأَنْ يَكُونَ فَوْقَ رَأْسِهِ أَوْ بَيْنَ يَدَيْهِ أَوْ بِحِذَائِهِ

يَمْنَةً أَوْ يَسْرَةً أَوْ مَحَلَّ سَجُودِهِ تَمَثَّالٌ“ (۱)

آئینہ میں بھی چونکہ صورت نظر آتی ہے، اس لئے اس کا بھی سامنے یا دائیں بائیں رکھنا

مکروہ ہے۔

## امام سے پہلے رکوع وسجدہ میں جانا

مولانا: {499} بہت سے مقتدی حضرات امام

صاحب کے پیچھے نماز ادا کرتے ہیں، لیکن امام سے پہلے رکوع

وسجدہ میں چلے جاتے ہیں، کیا ان کی نماز درست ہو جائے

گی؟ (محمد فہیم الدین عظمیٰ، نظام آباد)

جواب: - امام سے پہلے مقتدیوں کا رکوع اور سجدہ میں چلا جانا، مکروہ اور نہایت ہی

ناپسندیدہ عمل ہے، رسول اللہ ﷺ نے ارشاد فرمایا:

”جو شخص امام سے پہلے سر اٹھا لیتا ہے، کیا اسے ڈر نہیں لگتا کہ

اللہ تعالیٰ اس کے سر کو گدھے کا سر بنا دے“ (۲)

اس لئے ایسا کرنا مکروہ ہے۔ (۳) اگر اس کے رکوع میں رہتے ہوئے ہی امام بھی رکوع

میں پہنچ گیا، تب تو اس کی نماز درست ہو جائے گی، اور اگر امام کے رکوع اور سجدہ میں پہنچنے سے

پہلے اس نے سر اٹھا لیا، تو نماز ہی درست نہیں ہوگی۔

(۱) رد المحتار: ۳۶۰/۲۔ (بیروت)

(۲) صحیح البخاری، حدیث نمبر: ۶۹۱، باب إثم من رفع رأسه قبل الإمام، چنانچہ صحابہ

کرام رضی اللہ عنہم کا معمول تھا کہ جب نبی ﷺ پوری طرح سجدہ کی حالت میں پہنچ جاتے، پھر صحابہ

سجدہ میں جاتے۔ (دیکھئے: صحیح البخاری، حدیث نمبر: ۶۹۰، باب متى يسجد من خلف

الإمام) محشی۔

(۳) فتح القدیر: ۴۸۳/۱۔



”ولو ركع المقتدى قبل إمامه فأدرك الإمام فيه  
جاز“ (۱)

## نماز میں پاؤں کی انگلیاں کس طرح رکھیں؟

سوال: - {500} بعض حضرات کے پاؤں کی انگلیاں  
قبلہ کی طرف نہیں ہوتیں، یہاں تک کہ انگوٹھا بھی قبلہ کی طرف  
نہیں ہوتا، کیا ایسے شخص کی نماز ہو جائے گی؟  
(محمد فہیم الدین عظمیٰ، نظام آباد)

سجدہ کی حالت میں پاؤں کا زمین پر رکھنا ضروری ہے، اگر ایک پاؤں بھی زمین پر نہ  
رکھے تو نماز درست نہ ہوگی، اگر صرف ایک رکھے تو کراہت کے ساتھ نماز ادا ہو جائے گی، پاؤں  
کے رکھنے سے انگلیوں کا رکھنا مراد ہے، اگر کم سے کم ایک انگلی زمین پر رکھے تو وہ پاؤں رکھنے والا  
شمار کیا جائے گا:

”ووضع القدم بوضع أصابع وإن وضع أصبعاً  
واحدة“ (۲)

اس لئے اگر انگلیاں زمین پر بالکل نہیں رکھیں تب تو نماز ہی درست نہیں ہوگی، انگلیوں  
کو اس طرح دبا کر رکھنا مسنون ہے کہ وہ قبلہ کی جانب متوجہ ہو جائیں۔ نمازیوں کو اس کا خیال  
رکھنا چاہئے۔

## نماز میں جمائی لینا

سوال: - {501} نماز میں کتنی دیر تک جمائی لینا جائز

(۱) الهدایۃ مع الفتح القدیر: ۱/۲۸۳۔

(۲) الفتاویٰ الہندیۃ: ۱/۷۰۔



ہے؟ (محمد جسیم، سلطان شاہی)

جواب:- جمائی لینا اصل میں غفلت، تھکان اور بے توجہی کی علامت ہے، اس لئے ممکن حد تک جمائی لینے سے بچنا چاہئے، (۱) مجبور ہو جائیں تو جمائی لیں اور جمائی لیتے وقت منہ پر ہاتھ رکھ لیں، قیام کی حالت میں دایاں ہاتھ رکھیں اور نماز کی دوسری حالتوں میں بایاں ہاتھ، ہاتھ رکھنے کا طریقہ یہ ہوگا کہ اس کے پشت کا حصہ منہ پر رکھا جائے، جمائی کی حالت میں گو نماز ہو منہ کھلا رکھنا مکروہ ہے، فتاویٰ عالمگیری میں یہ تمام تفصیلات موجود ہیں، (۲) جمائی عام طور پر چند سکنڈ کے لئے ہی آتی ہے، چونکہ یہ اضطراری اور غیر اختیاری عمل ہے، اس لئے اس میں وقت کی کوئی تحدید نہیں۔

## حالت نماز میں سامنے سے گزرنے والے کو روکنا

سوال:- {502} میں ایک روز مسجد میں نماز پڑھ رہا تھا، ایک آدمی میرے سامنے سے گزر رہا تھا، تو میں نے اپنا دایاں ہاتھ بڑھا کر اس کو روک دیا، کیونکہ میں نے سن رکھا تھا کہ اگر کوئی شخص بے خیالی میں یا روکے جانے کے باوجود نمازی کے آگے سے نکل رہا ہو، تو ہاتھ بڑھا کر اس کو روک دینا چاہئے، تاکہ وہ گنہگار نہ ہو، کیا یہ صحیح ہے؟

(سید حفیظ الرحمان، نظام آباد)

جواب:- نمازی کے سامنے سے کسی عذر شدید کے بغیر گزرنا گناہ ہے، رسول اللہ ﷺ

نے ارشاد فرمایا:

- (۱) نبی ﷺ نے درمیان نماز اپنی طاقت کے بقدر جمائی کو روک رکھنے کا حکم دیا ہے: ”فإذا تشاء أحدكم فليكظم ما استطاع“ (دیکھئے: الجامع للترمذی، حدیث نمبر: ۳۷۰، باب ما جاء في كراهية التثاءب في الصلاة) مختص۔
- (۲) الفتاویٰ الہندیہ: ۱/۱۵۷۔

”اگر نمازی کے سامنے سے گزرنے والے کو اس کا گناہ معلوم ہو جائے تو بمقابلہ گزرنے کے وہ چالیس سال تک رکے رہنے کو بھی بہتر سمجھے“ (۱)

چنانچہ حضرت ابوسعید خدری رضی اللہ عنہ سے مروی ہے:  
 ”کوشش کرنی چاہئے کہ تمہارے اور قبلہ کے درمیان کوئی نہ گزرے“ (۲)

روکنے کا طریقہ یہ ہے کہ اپنی جگہ کھڑا ہاتھ سے روک دے اور اگر گزرنے والا دور ہو تو اشارہ کرے، یا زور سے تسبیح پڑھ دے تاکہ وہ متنبہ ہو جائے۔ (۳)

## نماز میں وساوس

سوال: {503} نماز میں بہت وسوسے آتے رہتے ہیں، اس کے لئے کیا کیا جائے؟ (حبیب علی الحامد، مولاعلی)

جواب: - چوں کہ نماز پڑھتے ہوئے انسان ایک نیکی کے کام میں مشغول رہتا ہے، اسلئے شیطان اسے زیادہ وسوسہ میں مبتلا کرتا ہے، ایسے شخص کو چاہئے کہ زیادہ سے زیادہ تعوذ پڑھنے کا اہتمام کرے، (۴) اپنی طبیعت کو ممکن حد تک جمائے اور وساوس کے باوجود نماز میں کوتاہی نہ کرے۔

(۱) سنن أبي داود، حدیث نمبر: ۷۰۱، باب النهی عنه من المرور بین یدی المصلی۔

(۲) سنن أبي داود: ۱۰۱/۱، حدیث نمبر: ۶۹۷، باب ما یؤمر المصلی أن یدرأ عن الممر

بین یدیہ -

(۳) حاشیہ سنن أبي داود: ۱۰۱/۱ طبع ہند۔

(۴) حدیث پاک میں اس مرض کا یہی علاج بتایا گیا ہے: ”فلیعوذ باللہ ولینتہ“ (دیکھئے:

صحیح المسلم، حدیث نمبر: ۱۳۳، باب بیان الوسوسة فی الإیمان وما یقولہ من

وجدھا، نیز دیکھئے: صحیح البخاری، حدیث نمبر: ۳۲۷۶) بخشی۔

## نماز کے درمیان مانک بند کر دینا

مولانا:- {504} جمعہ کی نماز کے درمیان اگر مانک خراب ہو جائے، جس کی وجہ سے امام صاحب کی آواز مقتدیوں تک صحیح نہ پہنچ رہی ہو، تو کیا ایسی صورت میں امام صاحب اپنے سینہ پر لگے ہوئے مانکرو فون کو بند کر سکتے ہیں؟ کیوں کہ بند کرنے کی صورت میں نماز میں کوئی خلل نہیں پڑے گا اور امام کی اپنی آواز ایسی صورت میں مقتدیوں تک پہنچے گی اور دور کے مقتدیوں کے لئے کوئی مقتدی مکتبر بن جائے گا۔ (سید ظفر، بیدر)

جواب:- مانک کا بند کرنا، یا گریبان سے لگے ہوئے مانک کو نکال دینا اس حقیر کے خیال میں عمل کثیر کے دائرہ میں نہیں آتا، رسول اللہ ﷺ سے نماز میں پیشانی سے پسینہ پونچھنا (۱) اور سجدہ سے اٹھتے ہوئے اپنے کپڑے کو جھاڑنا ثابت ہے، (۲) مانک بند کرنے میں بھی غالباً اس سے زیادہ عمل نہیں ہوتا اور مانک خراب ہو جانے کے وقت اس کا بند کر دینا نمازیوں کے لئے مفید اور بہتر ہے، ورنہ توجہ بٹ جاتی ہے اور نماز میں خلل واقع ہوتا ہے:

”کل عمل هو مفید لا بأس للمصلی و قد صح عن  
النبي ﷺ إنه سلت العرق عن جبهته وکان إذا  
قام من سجوده نفض ثوبه یمنة أو یسرة“ (۳)

(۱) حضرت ابن عباس رضی اللہ عنہما سے روایت ہے کہ نبی ﷺ نماز میں اپنے چہرے سے پسینہ کو پونچھ لیتے تھے: ”کان النبی ﷺ یمسح العرق عن وجهه فی الصلاة“ (رواہ طبرانی: ۱۲/۲۲، یضعف، بحوالہ جمع الفوائد: ۲۷۰/۱، حدیث نمبر: ۱۶۳۲) نیز دیکھئے: مجمع الزوائد: ۸۳/۲-محمشی۔  
(۲) ”جاءنا رسول الله ﷺ فصلی بنا فی مسجد بنی عبد الأشهد فرأیتہ واضعاً یدیه فی ثوبه إذا سجد“ (مصنف ابن أبي شيبة، بحوالہ کنز العمال، حدیث نمبر: ۲۲۶۱۹، باب مباحات الصلاة) محشی۔

(۳) الفتاویٰ الہندیہ: ۱/۱۰۵۔



## نمازی پکارنے والے کو کس طرح متنبہ کرے؟

سوال:- {505} اگر کوئی شخص بند کمرہ میں نماز پڑھ رہا ہو، یا باہر سے کسی کے پکارنے پر نمازی نے کھانس دیا، تو اس کی نماز فاسد تو نہیں ہوگی؟ (محمد عبدالقیوم، عیدی بازار)

جواب:- اگر نماز کی حالت میں اس طرح کھانسی کی کہ اس سے دو حروف بننے نہ پائیں تو نماز فاسد نہیں ہوگی، (۱) ورنہ نماز فاسد ہو جائے گی، ویسے اگر آپ نماز کی حالت میں ہوں، اور کوئی ناواقف شخص آواز دے تو اس کو متنبہ کرنے کے لئے ”سبحان اللہ“ کہنا چاہئے، (۲) یہ حکم مردوں کے لئے ہے، خواتین کو چاہئے کہ ایک ہاتھ کی پشت کو دوسرے ہاتھ کی انگلیوں سے تھپکیں۔ (۳)

## نماز کے دوران سانپ وغیرہ نظر آئے

سوال:- {506} نماز پڑھتے وقت کانٹے کی کوئی چیز

(۱) کیوں کہ اگر کم از کم دو حرف بھی بلا عذر شدید کھانسنے کی وجہ سے بن گئے تو نماز فاسد ہو جائے گی: ”وإن تنحنج بغير عذر بأن لم يكن مدفوعا إليه و حصل به الحروف ينبغي أن يفسد عندهما“ (الهداية مع شرح عبد الحي اللكنوي: ۶/۲، باب ما يفسد الصلاة و ما يكره فيها) محشی۔

(۲) نبی ﷺ نے اسی کا حکم دیا ہے: ”من نابہ شیئ فی صلاتہ فلیسبح“ (دیکھئے: صحیح البخاری، حدیث نمبر: ۶۸۴، باب من دخل لیوم الناس، فجاء الإمام الأول) صاحب ہدایہ نے اس حدیث کی بنیاد پر یہی بات لکھی ہے۔ (دیکھئے: الہدایہ: ۱۰/۲، باب ما یفسد الصلاة و ما یکرہ فیہا) محشی۔

(۳) عربی زبان میں اس عمل کو تصفیق کہا جاتا ہے، احادیث میں اس کا ثبوت بھی ملتا ہے، (دیکھئے: صحیح البخاری، حدیث نمبر: ۶۸۴، باب من دخل لیوم الناس فجاء الإمام الأول، نیز دیکھئے: الفتاویٰ الہندیہ: ۱۰۴/۱) محشی۔



نظر آئے تو کیا کرنا چاہئے؟ (محمد افتخار علی، میدک)

جواب:- اگر نماز کی حالت میں کاٹ لینے والی چیز نظر آئے اور اس کے کاٹنے سے سخت مضرت کا اندیشہ ہو، جیسے سانپ اور بچھو وغیرہ، تو اس کو مارنے کی اجازت ہے، حضرت ابو ہریرہ رضی اللہ عنہ سے روایت ہے کہ رسول اللہ ﷺ نے نماز کی حالت میں ”اسودین“ یعنی سانپ اور بچھو کو مار ڈالنے کی اجازت دی ہے“ (۱) فقہاء نے اس سلسلہ میں اس طرح تفصیل بیان کی ہے کہ اگر سانپ یا بچھو نمازی کے سامنے سے گزر رہا ہو اور اس سے اذیت کا اندیشہ ہو تو بلا کراہت اس کو مار ڈالنا جائز ہے، اور اس کا اندیشہ نہ ہو تو مکروہ ہے: ”فأما إذا كان لا يخاف الأذى فيكره“ (۲) یہ کراہت بھی اس وقت ہے جب نماز میں رہتے ہوئے مارنے کی کوشش کی جائے، اگر نماز توڑ کر سانپ کو مارا جائے اور بعد میں نماز دہرائی جائے تو اس میں کوئی قباحت نہیں۔

## نماز میں تین بار سلام

سوال:- {507} بعض مساجد میں دیکھا جاتا ہے کہ مصلیان نماز ختم ہونے کے بعد دائیں اور بائیں جانب ”السلام علیکم“ کہنے کے علاوہ اپنے سینے کی طرف سر جھکا کر بھی ”السلام علیکم“ کہتے ہیں، گویا دو کے بجائے تین سلام کرتے ہیں، کیا یہ شرعاً درست ہے؟

(جمال الدین حیدر، فلک نما)

جواب:- حدیث شریف میں رسول اللہ ﷺ کے دو ہی سلام پھیرنے کا ذکر ہے، (۳)

(۱) الجامع للترمذی، حدیث نمبر: ۳۹۰۔

(۲) الفتاویٰ الہندیۃ: ۱/۱۰۳۔

(۳) ”عن عبد اللہ أن النبی ﷺ کان یسلم عن یمینہ و عن شمالہ حتی یری بیاض خدہ“ السلام علیکم ورحمۃ اللہ، السلام علیکم ورحمۃ اللہ“ (سنن أبی داؤد، حدیث نمبر: ۹۹۶، باب فی السلام) محشی۔

فقہاء بھی یہی کہتے ہیں کہ دو سلام کرے، ایک دائیں اور ایک بائیں:

”ثم يسلم تسليمتين تسليمة عن يمينه وتسليمة

عن يساره“ (۱)

اس لئے تین سلام کرنا درست نہیں، عبادات میں اپنی طرف سے کسی عمل کا اضافہ نہیں کیا جاسکتا، اسی طریقہ پر اکتفا کرنا ضروری ہے، جو حدیث میں آیا ہے۔

## نماز میں نزلہ اور چھینک وغیرہ

سوال: - {508} (الف) اگر نماز میں زور سے کھانسی

آئی اور منہ میں کھانسی کی وجہ سے بلغم جمع ہو گیا تو کیا کرنا چاہئے؟  
کیا نماز توڑ کر باہر جا کر تھوک دے، یا مسجد ہی میں تھوک دے  
یا نکل جائے؟

(ب) اسی طرح سردی کی وجہ سے ناک بہنے لگے تو کیا  
کرنا چاہئے؟

(ج) نماز میں ڈکار، چھینک اور جمائی کا کیا حکم ہے؟

(محمد عبدالصمد، محمد عبدالغنی، دھرم آباد)

جواب: - (الف) حضرت انس رضی اللہ عنہ سے مروی ہے کہ رسول اللہ ﷺ نے فرمایا:

”جب تم میں سے کوئی نماز کی حالت میں ہو تو گویا وہ اپنے  
رب سے ہم کلام ہوتا ہے، یا اس کے اور قبلہ کے درمیان اللہ  
تعالیٰ ہوتے ہیں، لہذا تم میں سے کوئی قبلہ کی طرف نہ تھو کے،  
تھو کتنا ہی ہو تو بائیں طرف تھو کے یا اپنے پاؤں کے نیچے، پھر

آپ ﷺ نے اپنی چادر مبارک کا ایک حصہ لیا، اس میں تھوکا،  
اسے تہہ لگایا اور ارشاد فرمایا کہ یا اس طرح کرے“ (۱)

اس حدیث سے معلوم ہوا کہ منہ میں بلغم جمع ہو جائے تو نماز توڑ کر باہر نکلنے کی ضرورت نہیں، اور نہ نکلنے کی ضرورت ہے، بلکہ دو صورتیں ہیں یا تو بائیں طرف پاؤں کے نیچے تھوک دے، یا کسی کپڑے میں تھوک لے، پہلی صورت ایسی مسجد کے لئے موزوں ہو سکتی ہے جس کی زمین کچی ہو، پختہ نہ ہو، اگر پختہ زمین پر بلغم تھوکا جائے تو زمین میں جذب نہیں ہو سکے گا، اور لوگ بھی گھن محسوس کریں گے، پختہ فرش اور قالین وغیرہ کی صورت میں صحیح طریقہ یہ ہے کہ دستی یا کسی اور کپڑے میں تھوک لے، اور بعد میں اسے دھو لے، فقہاء کے یہاں بھی یہ صراحت موجود ہے کہ بورے وغیرہ پر تھوکنا نہ چاہئے، بلکہ کپڑے میں بلغم جذب کر لینا چاہئے، فتاویٰ عالمگیری میں ہے:

”... ولا فوق البواری ولا تحتها وكذا المخاط

ولكن يأخذ بثوبه“ (۲)

(ب) اگر ناک سے پانی بہہ رہا ہو تو بہتر ہے کہ دستی یا کسی کپڑے سے پونچھ لیا جائے، اس میں مسجد کے احترام کی زیادہ رعایت ہے، اگر زمین پر ناک کا پانی گرے تو ظاہر ہے کہ مسجد آلودہ ہوگی، مگر چونکہ یہ اضطراری فعل ہے، اس لئے ناجائز یہ بھی نہیں ہے، البتہ خلاف اولیٰ ہے، فقہاء کے یہاں اس کی صراحت موجود ہے:

”ظهر من أنفه ذنين في الصلاة فمسحه أولى

من أي يقطر منه على الأرض“ (۳)

(۱) صحیح البخاری: ۵۸/۱، حدیث نمبر: ۴۱۷، باب إذا یدره البزاق فلا يأخذ بطرفة ثوبه، نیز دیکھئے: صحیح مسلم، حدیث نمبر: ۵۵۰، باب النهي عن البصاق في المسجد في الصلاة وغيرها - محشی۔

(۲) الفتاویٰ الہندیہ: ۱۱۰/۱۔

(۳) حوالہ سابق: ۱۰۵/۱۔



(ج) ڈکار، چھینک اور جمائی اضطراری چیزیں ہیں، جو خود آدمی کے اختیار میں نہیں، اس لئے اولاً تو کوشش کرنی چاہئے کہ جہاں تک ممکن ہو اس کو دبائے، لیکن اگر قابو نہ رہے تو پھر غیر اختیاری چھینک، ڈکار اور جمائی سے نماز فاسد نہیں ہوتی، حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا:

”نماز میں جمائی شیطان کی طرف سے ہے، اس لئے جہاں تک ممکن ہو روکنے کی کوشش کرے“ (۱)

کھانسی کے بارے میں فقہاء نے لکھا ہے کہ اگر کھانسی روکنے پر قدرت نہ ہو تو کھانسی خواہ کتنی بھی ہو، اور چاہے اس سے حروف کی آواز بھی پیدا ہو جاتی ہو، پھر بھی اس سے نماز فاسد نہیں ہوگی، اور اگر کھانسی کو ضبط کر سکتا تھا، لیکن اس کے باوجود کھانستا ہے، تو اگر کھانسنے میں حروف ظاہر ہو جائیں، تب تو نماز فاسد ہو جائے گی، اور اگر حروف نہ بننے پائیں، تو یہ فعل مکروہ ہوگا۔ (۲) یہی حکم ڈکار، چھینک اور جمائی کا بھی ہوگا۔

## نماز میں حرکت

سوال: {509} نماز کی رکعت باندھنے کے بعد شدید ضرورت کے تحت نماز میں کتنی بار اپنے ہاتھ کو حرکت دے کر اپنی ضرورت کی تکمیل کر سکتا ہے؟  
(خلیل الرحمن، محبوب نگر)

جواب: - اولاً تو شدید ضرورت کے بغیر نماز کی حالت میں ہاتھ کو حرکت ہی نہ دینا چاہئے اور اگر کسی مجبوری کے تحت حرکت دینی پڑی، تب بھی مسلسل تین بار حرکت نہ کرے، وقفہ وقفہ سے

(۱) الجامع للترمذی: ۸۵/۱، حدیث نمبر: ۳۷۰، باب ما جاء فی کراہیۃ التثاؤب فی الصلاة۔

(۲) الفتاویٰ الہندیۃ: ۱۰۱/۱۔



کرے، کیونکہ مسلسل تین حرکتوں کو فقہاء نے عمل کثیر قرار دیا ہے، جس سے نماز فاسد ہو جاتی ہے اور اس سے کم کو عمل قلیل: ”الحركات الثلاث متوالية كثيرة وإلا فقليل“ (۱)

## خضاب لگانے والے کی نماز

سوال: - {510} خضاب یا مہندی بالوں میں لگانے

سے کیا نماز ہو جاتی ہے؟ (محمد سعید الدین قریشی، قاضی پیٹ)

جواب: - رسول اللہ ﷺ نے سیاہ رنگ کے علاوہ دوسرے رنگوں کا خضاب استعمال

کرنے کی اجازت دی ہے، حضرت جابر بن عبد اللہ ﷺ سے مروی ہے:

”فتح مکہ کے دن حضرت ابوبکر ﷺ کے والد حضرت ابو

قحافہ ﷺ خدمت اقدس میں لائے گئے، ان کے بال اور

داڑھی کے بال بالکل سفید تھے، آپ ﷺ نے فرمایا کہ کسی چیز

سے بدل لو یعنی خضاب لگاؤ؛ البتہ سیاہ خضاب سے بچو“ (۲)

اس سے معلوم ہوا کہ سیاہ خضاب کے علاوہ دوسرے خضاب استعمال کئے جاسکتے ہیں،

اگر کوئی شخص سیاہ خضاب استعمال کرے تو وہ گنہگار تو ہوگا، لیکن نماز درست ہو جائے گی، البتہ اگر

ایسا خضاب ہو کہ بالوں پر اس کی تہیں جم جاتی ہوں اور پانی پہنچنے نہیں دیتیں، تو وضو درست نہیں

ہوگا، اور ظاہر ہے کہ جب وضو ہی نہ ہوگا تو نماز بھی درست نہیں ہوگی۔

## مہندی لگا کر نماز

سوال: - {511} لڑکیاں ہاتھوں میں مہندی کا ڈیزائن

(۱) رد المحتار: ۲/۳۸۵۔

(۲) سنن أبي داود، حدیث نمبر: ۴۲۰۴، باب فی الخضاب، کتاب الترجل۔

بنا کر پھر اسی حالت میں نماز پڑھتی ہیں، کیا یہ نماز درست ہے؟  
(سید حفیظ الرحمن، پھولانگ)

جواب:- عورتوں کے لئے مہندی لگانا جائز بلکہ بہتر ہے، حضرت عائشہ رضی اللہ تعالیٰ عنہا سے روایت ہے:

”ہندہ بنت عتبہ رضی اللہ تعالیٰ عنہا نے رسول اللہ ﷺ سے بیعت کی خواہش کی تو آپ ﷺ نے فرمایا کہ جب تک اپنی ہتھیلیوں میں تبدیلی نہ کر لو یعنی مہندی نہ لگا لو اس وقت تک تم کو بیعت نہیں کروں گا“ (۱)

”ایک خاتون نے پردہ سے حضور ﷺ کو ایک تحریری، آپ ﷺ نے خط لے لیا اور دریافت فرمایا کہ یہ ہاتھ مرد کا ہے یا عورت کا؟ انہوں نے عرض کیا: عورت کا، آپ ﷺ نے ارشاد فرمایا کہ اگر تم عورت ہوتی تو اپنے ناخن کو بدلا ہوتا یا مہندی لگائی ہوتی“ (۲)

اور یہ بات ظاہر ہے کہ مہندی کے رنگ کو نماز کے وقت اڑایا نہیں جاسکتا، پس معلوم ہوا کہ مہندی کے ساتھ نماز جائز ہے۔

## ڈاڑھی نہ رکھنے والے کی نماز

سوال:- {512} ایک مسلمان آدمی اللہ کے فضل و کرم سے نماز، روزہ، زکوٰۃ، سنت، نفل اور مستحب ادا کرتا ہے،

(۱) سنن أبي داود: ۵۷۴/۲، باب في الخضاب للنساء، کتاب الترجل، ط: دیوبند۔

(۲) حوالہ سابق

لیکن داڑھی نہیں رکھتا، کیا اس کے یہ اعمال مقبول ہوں گے؟

(محمد جہانگیر الدین اچار والا، ناندریٹ)

جواب:- احادیث شریفہ میں داڑھی رکھنے کی بڑی تاکید آئی ہے، آپ ﷺ نے

ارشاد فرمایا: ”داڑھی بڑھاؤ اور مونچھیں پست کرو“ (۱) رسول اللہ ﷺ نے خود داڑھی رکھی ہے،

آپ ﷺ کی ریش مبارک بڑی بھی تھی اور گھنی بھی، (۲) حضرات صحابہ ؓ نے بھی داڑھیاں

رکھی ہیں، تیسری چوتھی صدی ہجری تک اس کا کوئی تصور ہی نہیں تھا کہ کوئی شخص مسلمان ہو اور

داڑھی نہ رکھے، اس لئے داڑھی رکھنا رسول اللہ ﷺ کی اہم ترین سنت ہے، اور داڑھی منڈانا نہ

صرف سنت کی خلاف ورزی ہے، بلکہ مسلسل ایک خلاف سنت عمل کا ارتکاب اور اس پر اصرار

ہے، اس لئے یہ سخت گناہ ہے، رسول اللہ ﷺ سے محبت کا تقاضا بھی یہی ہے کہ آپ ﷺ کے

طریقہ اور آپ ﷺ کی وضع قطع سے محبت ہو، اس لئے نماز، روزہ اور دوسری نیکیوں کے ساتھ اس

گناہ سے بھی اپنے آپ کو بچانا چاہئے، البتہ ایسا نہیں ہے کہ نماز اور روزہ وغیرہ کا درست ہونا

داڑھی رکھنے پر موقوف ہو، نماز و روزہ وغیرہ مستقل فریضہ ہے اور داڑھی رکھنا مستقل عمل ہے، اگر

اللہ چاہیں تو اپنی رحمت سے ان اعمال کو قبول کر لیں۔

## نماز کے درمیان وضو ٹوٹ جائے

سوال:- {513} نماز کے درمیان وضو ٹوٹ جائے تو

اسی نماز کو پڑھنا ہوگا یا پھر شروع سے دہرانا ہوگا؟

(محمد اسلم خان، حیدر آباد)

(۱) صحیح البخاری، حدیث نمبر: ۵۸۹۳۔ باب إعفاء اللحي، کتاب اللباس، نیز دیکھئے:

صحیح مسلم، حدیث نمبر: ۲۵۲، الجامع للترمذی: ۲۰۵/۲، حدیث نمبر: ۲۷۳۳۔ محشی۔

(۲) ”وكان كثير شعر اللحية“ (صحیح مسلم، حدیث نمبر: ۲۳۴۴، باب شيبه ﷺ)

محشی۔



جواب:- اگر کسی شخص کو نماز کے درمیان خروج ریح کی نوبت آجائے یا قئی ہو جائے، یا نکسیر پھوٹ پڑے، تو اس کا وضو ٹوٹ گیا، بہتر طریقہ یہ ہے کہ نماز توڑ کر وضو کر کے نئے سرے سے پوری نماز ادا کرے، تاہم یہ بھی جائز ہے کہ اسی حالت میں جا کر وضو کر لے، درمیان میں گفتگو نہ کرے، اور جتنی رکعتیں باقی رہ گئی ہیں، ان کو ادا کر لے، اگر امام کی اقتداء میں نماز ادا کر رہا ہو تو وضو کرنے کے درمیان جو رکعت چھوٹ گئی ہو، امام کے سلام پھیرنے کے بعد اس کو ادا کر لے۔ (۱) چنانچہ حضرت عائشہ رضی اللہ تعالیٰ عنہا سے مروی ہے کہ آپ ﷺ نے ارشاد فرمایا:

”جس کو قئی یا نکسیر پیش آجائے، یا ندی نکلنے کی نوبت آجائے، تو چاہئے کہ جائے وضو کرے اور اپنی نماز کو پوری کر لے، بشرطیکہ اس درمیان گفتگو نہ کی ہو“ (۲)

## شرم سے وضوء کے لئے نماز سے نہ نکلے

سوال:- {514} دوران نماز وضو ٹوٹ جائے اور آدمی وہاں شرم کی وجہ سے جماعت چھوڑ کر وضو کرنے نہ جائے، بلکہ نماز جاری رکھے تو کیا حکم ہے؟  
(حسن بن صالح چاؤش، گرمثال)

جواب:- اگر وضو ٹوٹنے کی نوبت آجائے تو جا کر وضو کر کے دوبارہ نماز میں شامل ہونا چاہئے، اور درمیان میں کسی سے گفتگو نہیں کرنی چاہئے، یہ عوارض فطری ہیں، اس لئے احکام دین کے معاملہ میں حیاء سے کام لینا مناسب نہیں، حیاء تو گناہ کے ارتکاب میں ہونی چاہئے، نہ کہ

(۱) الہدایۃ مع الفتح: ۱/۳۸۰-۳۷۷۔

(۲) سنن ابن ماجہ، حدیث نمبر: ۱۲۲۱، باب ماجاء فی البناء علی الصلاۃ۔



ایک حکم شرعی کی تعمیل میں، تاہم اگر غلبہ شرم کی وجہ سے نہ نکل سکے تو کم سے کم اتنا ضرور کرے کہ نماز کی نیت ختم کر دے اور صرف نمازیوں کی حرکات کو نقل کرنے پر اکتفاء کرے، ایسی صورت میں وہ نماز پڑھنے والا نہیں ہوگا، بلکہ نمازی کی مشابہت اختیار کرنے والا ہوگا، کیونکہ ناپاکی کی حالت میں نماز پڑھنا سخت گناہ ہے، بلکہ اس میں کفر کا اندیشہ ہے۔

## نماز فجر کے وقت لائٹیں بند کرنا

سوال:- {515} کیا فجر کی نماز میں جماعت کھڑی ہونے سے قبل مسجد کی تمام لائٹیں بند کر دینی ضروری ہے؟  
(سید کریم مؤذن، پھولانگ)

جواب:- لائٹ رکھنے اور بجھانے کا فجر کی نماز سے کوئی تعلق نہیں، نہ حدیث میں اس کا کوئی ذکر ہے، نہ فقہاء کے یہاں اس کا تذکرہ ہے، البتہ فجر کی نماز حنفیہ کے یہاں صبح کے اچھی طرح روشن ہو جانے کے بعد ادا کرنے کا حکم ہے، اور یہ بھی مسنون ہے کہ فجر میں طویل قراءت کی جائے، غالباً اسی لئے بہت سے علاقوں میں فجر کی نماز شروع ہونے کے وقت روشنی بجھا دینے کی روایت قائم ہوئی، تاکہ وقت کا صحیح اندازہ رہے، اور لمبی قراءت کی وجہ سے سورج نکلنے کی نوبت نہ آجائے، کیونکہ اگر روشنی نہ ہو تو زیادہ بہتر طریقہ پر وقت کا اندازہ کیا جاسکتا ہے، اب آج کل نہ امام صاحب اتنی طویل قراءت کرتے ہیں اور اگر کریں تو مقتدیوں کو برداشت نہیں، اور امام صاحب کی خیر نہیں، اس لئے روشنی بند کرنے کی چنداں ضرورت نہیں؛ البتہ نیند سے بیدار ہونے کے بعد اگر سامنے تیز روشنی ہو، تو اس سے آنکھ میں چھن اور بے چینی بھی ہوتی ہے، ہو سکتا ہے کہ اس پس منظر میں لوگوں نے فجر کے وقت روشنی بجھانے کا سلسلہ شروع کیا ہو، بہر حال اس کی کوئی دینی اصل نہیں ہے، اس لئے روشنی کا بجھانا بھی درست ہے اور رکھنا بھی۔

## لاؤڈ اسپیکر پر نماز

سوال: {516} لاءؤڈ اسپیکر پر نماز پڑھنا جائز ہے یا نہیں؟ کیونکہ اس مسئلہ پر ایک مسجد میں خود اراکین کمیٹی کے مابین عین منبر کے پاس مار پیٹ ہو چکی ہے۔

(احمد علی، الیاس، یاسین، نظام آباد)

جواب: - لاءؤڈ اسپیکر کے ذریعہ بعینہ امام کی آواز مقتدیوں تک پہنچتی ہے اور اس طرح خود امام کی آواز پر مقتدی نقل و حرکت کرتے ہیں، اس لئے مانگ پر نماز پڑھنے میں کچھ حرج نہیں، فی زمانہ اس پر علماء کا اتفاق ہو چکا ہے، لیکن ایک ایسے مسئلہ کے لئے جو نہ واجب ہے اور نہ مستحب، نہ حرام ہے اور نہ مکروہ، مسلمانوں کا آپس میں لڑ پڑنا اور وہ بھی مسجد میں ایک دوسرے سے ہاتھ پائی کرنا، یقیناً گناہ اور حرام ہے، اور ایسے معمولی مسائل پر باہمی آویزش نہایت ہی افسوس ناک امر ہے، اللہ تعالیٰ اس نا سمجھی سے پوری امت کی حفاظت فرمائے۔

## نیل پالش لگا کر نماز کی ادائیگی

سوال: {517} میری لڑکی جماعت اسلامی کے قائم کردہ اسکول کی طالبہ ہے، لڑکیوں کی عام زیبائش کی طرح وہ ناخنوں کو نیل پالش لگا کر سجاوٹ کرتی ہے، اسکول کا ماحول اور وہاں کے لوگ کہتے ہیں کہ نیل پالش لگا کر نماز پڑھنے سے نماز فاسد ہو جاتی ہے، اور لڑکی کا خیال ہے کہ صرف خشوع و خضوع سے نماز کا قیام ہے، تو نماز کے لیے ایسی زیبائش جائز ہے یا نہیں؟ (بشیر ادیب، ظہیر آباد)

جواب: - ناخن پر ایسی پالش جو پانی کے پہونچنے میں رکاوٹ ہو، کے ساتھ وضوء

درست نہیں ہوتا، کیونکہ وضوء کے درست ہونے کے لئے ضروری ہے کہ پانی جسم تک پہنچے، اگر یہ پالش اسی نوعیت کا ہو تو اس کے ساتھ وضوء درست نہیں ہوگا، اور جب وضوء درست نہیں ہوا، تو نماز بھی درست نہیں ہوگی، خشوع و خضوع تو باطنی کیفیت ہے، اس سے نماز کی مقبولیت کا امکان بڑھ جاتا ہے، لیکن شریعت نے کسی بھی عبادت کے لئے جو ظاہری احکام متعین کئے ہیں، ان پر عمل کرنا ضروری ہے، ورنہ ان احکام و ہدایات کی حاجت ہی نہیں تھی بلکہ ان احکام کی اطاعت و تعمیل کے بغیر حقیقی معنوں میں خشوع و خضوع کی کیفیت بھی حاصل نہیں ہوگی۔

## نماز میں غیر معتدل آواز

سوال :- {518} امام نماز میں اپنی آواز بلا ضرورت بلند کرتا ہو، ایک تکبیر معتدل آواز میں کہتا ہو اور دوسری تکبیر بلند آواز میں، یا قراءت کے وقت ایک دو آیت معتدل آواز میں اور تیسری بہت بلند آواز میں، کیا اس طرح نماز پڑھنا مناسب ہے؟  
(سید عبدالرحیم، مانوت)

جواب :- تکبیر انتقال ہو یا قرآن مجید کی قراءت، امام کو اتنی ہی آواز بلند کرنی چاہئے کہ مقتدیوں کو آواز پہنچ جائے، خواہ مخواہ ضرورت سے زیادہ بلند آواز مناسب نہیں، علامہ ”ہکفی“ نے لکھا ہے کہ ضرورت سے زیادہ بلند آواز میں قرآن پڑھنا بہتر نہیں:

”يجهر الإمام وجوبا بحسب الجماعة فإن زاد عليه فقد أساء“ (۱)

آواز ایسی ہونی چاہئے کہ جو چاہے وہ آیات قرآنی میں تدبر کر سکے اور اس کو استحضر قلبی حاصل ہو (۲) اگر آواز میں بہت زیادہ نشیب و فراز اور اتار چڑھاؤ ہو تو اس ناہمواری کی وجہ سے

(۱) الدر المختار: ۱/۷۹۔

(۲) الفتاویٰ الہندیۃ: ۱/۷۲۔



استحضار قلبی پیدا نہیں ہو پاتا ہے اور انسان تدبر و تفکر کے موقف میں نہیں رہتا، اس لئے امام کو تکبیرات انتقال اور قراءت معتدل اور ہموار آواز میں کہنی اور کرنی چاہئے۔

## نماز میں آنکھیں بند رکھنا

سوال: - {519} کچھ لوگ نماز پڑھتے وقت آنکھیں

بند کر کے نماز پڑھتے ہیں کیا اس طرح نماز پڑھنا درست ہے؟

(سید حفیظ الرحمن، نظام آباد)

جواب: - نماز پڑھنے کی حالت میں آنکھیں بند کرنا مکروہ ہے، کیونکہ حدیث میں اس

کی ممانعت آئی ہے: ”و کرہ تغمیض عینیہ للنہی“ (۱) البتہ علامہ شامیؒ نے لکھا ہے کہ یہ کراہت تنزیہی ہے، (۲) یعنی کم درجہ کی کراہت۔

## دستک یا فون کی آواز پر نماز توڑنے کا حکم

سوال: - {520} مکان میں تنہا ہو کسی نے دروازہ پر

دستک دی یا فون کی گھنٹی بجی تو اس حالت میں نماز توڑنا جائز

ہے یا نہیں؟ (شہناز سلطانہ، کریم نگر)

جواب: - اگر کوئی شخص مصیبت میں مبتلا ہو اور اسے فوری مدد کی ضرورت ہو، جیسے کوئی

ڈوب رہا ہو، یا اس کے گرد و پیش آگ لگ گئی ہو اور وہ آواز دے، تو خواہ فرض نماز ہو یا نفل نماز،

توڑ کر اس کی فریاد کا جواب دینا اور اس کی مدد کرنا واجب ہے، اگر والدین میں سے کسی نے آواز

دی، اور کسی ضروری کام میں اعانت کا طالب ہوا، تو اس کے لئے بھی نماز کو توڑنا جائز ہے، اگر

والدین نے کسی ضرورت کے بغیر آواز دی، ان کو معلوم نہیں کہ آپ نماز میں مشغول ہیں، اور نماز

نفل ہو تو نماز توڑ کر جواب دیا جاسکتا ہے، فرض نماز ہو تو نماز توڑ کر جواب دینا درست نہیں، یہ

(۱) الدر مختار علی هامش رد: ۴/۳۱۳۔

(۲) رد المحتار: ۴/۳۱۳۔



تفصیل علامہ طحاویؒ اور علامہ شامیؒ وغیرہ نے لکھی ہے (۱) اس سے معلوم ہوا کہ اگر کوئی شخص عام حالت میں دستک دے اور نماز میں مصروف ہو، یا نماز کے دوران فون آئے تو نماز نہیں توڑنی چاہئے، البتہ اگر دروازہ اتنا قریب ہو کہ ان تک آواز پہنچ سکے، تو ایسے موقع پر مردوں کو 'سبحان اللہ' کہنا چاہئے اور عورتوں کو ایک ہاتھ کی انگلیوں سے دوسرے ہاتھ کے اوپری حصہ پر تھپتھپانا چاہئے، جس کو حدیث میں "تصفیق" کہا گیا ہے۔ (۲)

## رکوع و سجدہ کرنے میں پیشاب کے قطرات آجائیں

سوال :- {521} زید کو نماز کی حالت میں پیشاب نکلتا

ہے، خاص کر رکوع اور سجدہ میں جاتے ہوئے، اسی طرح سجدہ سے اٹھنے کے وقت، تو کیا زید نماز جاری رکھ سکتا ہے یا اس کا وضو ٹوٹ گیا؟ کبھی ایسا بھی ہوتا ہے کہ وضو کے درمیان پیشاب کے قطرات آتے ہیں، اور اسی حال میں وضو مکمل کرتا ہے، تو کیا اس وضو سے قرآن اور نماز پڑھی جاسکتی ہے؟  
(نور محمد، ننگور، چتور)

جواب :- ایسا شخص جو اس عذر سے بچتے ہوئے نماز پوری نہیں کر سکتا ہو، اس کے لئے اس حال میں نماز ادا کر لینا درست ہے، البتہ اس سلسلہ میں یہ تفصیل ہے کہ معذور قرار پانے کے لئے شرعاً پہلی بار ضروری ہے کہ یہ کیفیت اس پر اس قدر غالب ہو کہ پورے وقت نماز میں اس کیفیت سے بچتے ہوئے وضو کرنا اور نماز پڑھنا ممکن نہ رہے، اگر ایک بار یہ کیفیت ثابت ہو جائے اور آئندہ پورا وقت نماز عذر سے گھرا ہوا نہ ہو، بلکہ ایک وقت نماز میں ایک بار بھی یہ عذر

(۱) رد المحتار: ۲/۲۶-۲۲۵۔

(۲) صحیح البخاری، حدیث نمبر: ۱۲۰۳، ۱۲۰۴، باب التصفیق للنساء، أبواب العمل فی الصلاة۔ مرتب۔

پیش آجائے تو سمجھا جائے گا کہ اس کا عذر باقی ہے، (۱) اگر کسی شخص کو رکوع اور سجدہ کرنے کی صورت میں پیشاب آتا ہو اور بیٹھ کر اشارہ سے نماز پڑھ لے تو پیشاب کے قطرات نہ آتے ہوں، تو ایسے شخص کو چاہئے کہ قیام کے بعد بیٹھ جائے اور اشارہ سے رکوع و سجدہ کر لے؛ کیوں کہ شریعت نے اشارہ کو رکوع و سجدہ کا بدل بنایا ہے اور طہارت کا کوئی بدل نہیں، اور جو واجب بے بدل ہو اس کی اہمیت زیادہ ہے۔

## نشہ آوردوائیں اور ان کے کھانے کے بعد نماز

سوال: - {522} بعض دواؤں میں نشہ آور چیزیں ملائی جاتی ہیں، کیا ایسی نشہ ملی ہوئی دواؤں کا کھانا جائز ہے؟ جب کہ رسول اللہ ﷺ نے فرمایا کہ اللہ نے حرام شئی میں شفاء نہیں رکھی ہے، ان دواؤں کے استعمال کے بعد تھوڑی دیر انسان پر عجیب کیفیت طاری رہتی ہے، تو کیا اس حالت میں اسے نماز ادا کرنی چاہئے؟ (حافظ محمد محبوب علی، کرنول)

جواب: - نشہ کا استعمال حرام اور سخت گناہ ہے، لیکن اگر کسی بیماری کی دوا نشہ آور ہو اور اس دوا کا کوئی متبادل نہ ہو یا متبادل ہو لیکن مریض کسی وجہ سے اس کے حاصل کرنے پر قادر نہ ہو، تو ایسی دوا کو استعمال کرنے کی گنجائش ہے، (۲) کیونکہ رسول اللہ ﷺ نے بعض لوگوں کو ازراہ علاج اونٹ کا پیشاب پینے کی اجازت دی تھی، (۳) اور قرآن مجید نے حالت اضطرار میں جان

(۱) رد المحتار: ۱/۵۰۵۔

(۲) عالمگیری: ۵/۳۵۵، در مختار مع الرد: ۱/۳۵۵۔

(۳) دیکھئے: صحیح البخاری، حدیث نمبر: ۲۳۳، باب أبوال إبل و الدواب و الغنم و مرابضها، نیز دیکھئے: صحیح المسلم، حدیث نمبر: ۱۶۷۱، باب حکم المحاربین و المرتدین - محشی۔

بچانے کے لئے حرام چیزوں کو بھی جائز قرار دیا ہے، (۱) رہ گیا حضور ﷺ کا یہ ارشاد کہ اللہ نے حرام میں شفاء نہیں رکھی ہے (۲) تو وہ اس کے خلاف نہیں، کیونکہ جب کوئی انسان بہ طور علاج نشہ آور چیز کے استعمال پر مجبور ہو جائے تو اب وہ شئی اس کے حق میں شرعاً حرام باقی نہیں رہی۔ جہاں تک ایسی دواؤں کے استعمال کے بعد نماز ادا کرنے کی بات ہے تو اگر واقعی اس پر نشہ طاری ہو جائے اور قوت تمیز ختم ہو جائے تو اس کیفیت کے ختم ہونے کے بعد ہی اسے نماز ادا کرنی چاہئے، اس لئے کہ اللہ تعالیٰ نے نشہ کی حالت میں نماز کے قریب بھی جانے سے منع فرمایا ہے اور اگر یہ کیفیت نہ ہو، بلکہ محض غنودگی سی ہو اور جو کچھ کہے اور سنے، اسے سمجھنے کی صلاحیت رکھتا ہو، تو اس حال میں وہ نماز ادا کر سکتا ہے، واللہ اعلم۔

## حشیش کھا کر نماز

سوال:- {523} زید نے غسل کے بعد حشیش اور

گانجا استعمال کیا، اور اسی غسل سے نماز ادا کر لی، تو کیا اس کی

نماز صحیح اور مقبول ہوگی؟ (مقصود احمد منصوری، بیدر)

جواب:- حشیش اور کسی بھی نشہ آور چیز کا استعمال کرنا جائز نہیں، اگر حشیش کے استعمال

سے نشہ پیدا ہو گیا، اور عقل معطل ہو گئی تو وضوء ٹوٹ گیا، اور اب تازہ وضوء کے بغیر نماز درست نہیں

(۱) چنانچہ حالت اضطراری میں مردار، خون، سور کا گوشت کھانے کی اجازت خود قرآن مجید سے معلوم

ہوتی ہے: ﴿إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخَنزِيرِ وَمَا أٰهَلَ بِهِ لِغَيْرِ اللَّهِ فَمَنْ

اضطر غير باغ و لا عاد فلا اثم عليه﴾ (البقرة: ۱۷۳) محشی۔

(۲) امام بخاریؒ نے اپنی صحیح میں اس حدیث کو حضرت ابن مسعودؓ سے تعلقاً ذکر کیا ہے۔

(دیکھئے: صحیح البخاری، حدیث نمبر: ۵۶۱۳، باب شراب الحلوی و العسل، کتاب

الأشربة) اس معنی کی ایک دوسری حدیث بھی ہے جس میں حرام چیزوں کا بطور دواء استعمال کرنے سے

منع کیا گیا ہے: ”و لا تتداووا بحرام“ (سنن أبی داؤد، حدیث نمبر: ۳۸۷۴، باب فی

الأدویة المکروهة) محشی۔



ہوگی۔ (۱) اگر اتنی قلیل مقدار استعمال کی کہ اس سے نشہ پیدا نہیں ہوا تو اس سے وضو نہیں ٹوٹے گا، جہاں تک اللہ تعالیٰ کے نزدیک نماز کے مقبول ہونے کی بات ہے، تو یہ اللہ تعالیٰ کی مشیت پر موقوف ہے، البتہ حرام چیزوں کے کھانے کے بعد حدیثوں سے معلوم ہوتا ہے کہ عبادت مقبول نہیں ہوتی ہے، (۲) اس لئے اندیشہ ہے کہ اس کی عبادت مقبول نہیں ہو، لہذا نشہ آور چیزوں کے استعمال سے خوب پرہیز کرنا چاہئے۔

## نشہ اترنے کے بعد نماز

سوال: - {524} ایک آدمی نے صبح یا شام شراب پی لی، اور ہوش و حواس سے مکمل طور پر محروم ہو گیا، کیا ایسا آدمی نشہ اتر جانے کے بعد غسل کر کے نماز ادا کر سکتا ہے؟

(ابراہیم رئیس، نظام آباد)

جواب: - جو صورت آپ نے دریافت کی ہے اس میں نماز ادا کرنا درست ہے، لیکن خود شراب پینا سخت گناہ ہے، (۳) اور اگر ایسا شخص اس گناہ سے توبہ نہ کرے تو اندیشہ ہے کہ اس

(۱) دیکھئے: رد المحتار: ۱/۲۷۷۔

(۲) چنانچہ ذخیرہ حدیث میں روایت یہ ملتی ہے کہ حضرت سعد بن ابی وقاص ؓ نے ایک مرتبہ آپ ﷺ سے یہ درخواست کی کہ آپ میرے مستجاب الدعوات ہونے کے لیے دعاء فرمادیں، تو آپ ﷺ نے ان سے فرمایا کہ اے سعد! پاک و صاف غذا استعمال کر، تیری دعاء مقبول ہوگی، پھر آپ ﷺ نے خدا کی قسم کھا کر فرمایا کہ جب بندہ اپنے پیٹ میں کوئی حرام غذا داخل کرتا ہے، تو اس کی وجہ سے چالیس دنوں تک اس کا کوئی نیک عمل بارگاہ خداوندی میں مقبول نہیں ہوتا: ”إِنَّ الْعَبْدَ لَيَقْذِفُ اللَّقْمَةَ الْحَرَامَ فِي جَوْفِهِ، مَا يَتَقَبَّلُ عَنْهُ عَمَلٌ أَرْبَعُونَ يَوْمًا“ (المعجم الأوسط للطبرانی: ۱۰۴/۲، بحوالہ مجمع البحرین فی زوائد المعجمین: ۲۳۳/۸، حدیث نمبر: ۵۰۲۶، باب فی من أطاب مطعمه) بخشی۔

(۳) کیوں کہ اللہ تعالیٰ نے اسے حرام قرار دیا ہے۔ (المائدة: ۹۰) بخشی۔



کی نماز اللہ تعالیٰ کے نزدیک مقبول نہ ہو، اس لئے اس بری عادت سے توبہ کرنا چاہئے، اور نماز کا بھی اہتمام کرنا چاہئے کہ نماز انسان کو برائیوں سے روکتی ہے۔ (۱)

## چوتھی سمجھ کر دوسری رکعت پر سلام پھیر دے

سوال :- {525} چار رکعت والی نماز میں کسی شخص نے چوتھی رکعت سمجھ کر دوسری رکعت پر سلام پھیر دیا اور وہاں سے اٹھ گیا، رخ بھی سمت قبلہ سے بدل گیا، اس کے بعد یاد آیا تو کیا اب اسے دوبارہ نماز پڑھنا ضروری ہوگا؟ یا دو رکعت پورا کر لینا کافی ہوگا؟ (محمد معاذ، ہاشم آباد)

جواب :- اس سلسلہ میں اختلاف ہے، اس لئے بہتر تو یہ ہے کہ دوبارہ نماز پڑھ لے، تاہم جب تک مسجد سے باہر نہ نکلے، تو امام ابوحنیفہؒ کے نزدیک اس بات کی گنجائش ہے کہ باقی دو رکعتوں کو پورا کر لے:

”سلم علی رأس الركعتین علی ظن أنه صلی  
أربعاً ... فلا تبطل صلاته ... وعندهما كان له  
أن یبني علی صلاته ما لم یخرج من المسجد  
وعند محمد لا یبني“ (۲)

## نماز میں رونا

سوال :- {526} نماز کی حالت میں رونے کی وجہ سے کیا نماز فاسد ہو جائے گی؟ (محمد احمد، سکندر آباد)

(۱) قرآن مجید میں ہے: ﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ (العنکبوت: ۴۵) بحشی۔

(۲) فتاویٰ قاضی خان: ۱/۲۶۔

جواب:- رونے کی کئی صورتیں ہیں:

(الف) رونا خدا کی خشیت اور آخرت کے خوف کی وجہ سے ہو، ایسی صورت میں رونے سے نماز فاسد نہیں ہوتی، خواہ وہ کس قدر بھی روئے، چنانچہ خود رسول اللہ ﷺ سے مروی ہے کہ نماز میں آپ ﷺ پر بعض اوقات سخت گریہ طاری ہو جاتا تھا“ (۱) — فقہاء نے بھی اس کی صراحت کی ہے کہ اگر جنت اور دوزخ کے ذکر وغیرہ پر رونا آگیا اور رونے میں آواز بلند ہوگئی تو نماز فاسد نہیں ہوگی۔ (۲)

(ب) رونا کسی جسمانی تکلیف یا غم کی وجہ سے ہو، لیکن وہ رونے پر مضطرب قرار ہو، چاہے بھی تو رک نہیں سکتا، ایسی صورت میں بھی نماز فاسد نہیں ہوگی:

”والبكاء بصوت ... لوجع أو مصيبة ... إلا

لمريض لا يملك نفسه عن أنين و تأوّه الخ“ (۳)

(ج) رونا جسمانی تکلیف یا کسی مصیبت کی بناء پر ہو اور رونے سے بچنے پر قادر بھی ہو، ایسی صورت میں اگر اس طرح رویا کہ دو حرف پیدا ہو گئے تو نماز فاسد ہو جائے گی، ورنہ فاسد نہیں ہوگی۔ (۴)

## نماز کی حالت میں روزہ کی نیت

سوال:- {527} نماز میں روزہ کی نیت کرے تو کیا یہ

نیت درست ہوگی؟ (عبدالرشید، سکندر آباد)

جواب:- نماز ایسے افعال سے فاسد ہوتی ہے جو اعضاء و جوارح سے انجام دئے

(۱) دیکھئے: سنن أبي داود، حدیث نمبر: ۹۰۴، باب البكاء في الصلاة -

(۲) الدر المختار مع الرد: ۳۷۸/۲ -

(۳) حوالہ سابق -

(۴) الهداية مع الفتح: ۳۳۵/۱ -

جاتے ہیں، یعنی: ہاتھ، پاؤں، زبان وغیرہ، جو افعال قلب سے متعلق ہوں، جیسے خیالات کا نماز کی طرف سے منحرف ہو جانا اور ذہن کا ادھر ادھر بھٹکنے لگنا، ان سے نماز فاسد نہیں ہوتی، گو حتی المقدور دل کو نماز کی طرف یکسو رکھنا چاہئے، اور انتشارِ خیال سے بچنا چاہئے، — نیت کا تعلق دل سے ہے نہ کہ زبان سے، اگر زبان سے کچھ نہ کہا جائے اور دل ہی دل میں روزہ رکھنے کا ارادہ کر لیا جائے تو روزہ کی نیت ہوگئی، ایسی نیت سے نماز پر کوئی اثر نہیں پڑے گا، البتہ اگر دل کے ارادہ کا اظہار زبان سے کریں اور الفاظ و کلمات سے اپنا مدعی بیان کریں تو یہ زبان کا فعل ہے اور ایسا کرنے سے نماز فاسد ہو جائے گی۔

## نمازی کی طرف بیٹھنے والے کا چہرہ

سوال: - {528} بعض صاحبان اپنی سنت نماز ادا

کر کے دائیں بائیں یا سامنے سے دوسرے نمازی کی طرف

چہرہ کر کے بیٹھتے ہیں، کیا ایسا کرنا درست ہے؟

(شیخ حسینی، قاضی پورہ کھمم)

جواب: - اگر نماز سے فارغ ہونے کے بعد اپنے دائیں یا بائیں نماز پڑھنے والوں کی

طرف گھوم کر دیکھے اور یہ اندیشہ نہ ہو کہ نماز پڑھنے والوں کی توجہ ہٹ جائے گی تو اس میں کوئی

حرج نہیں، اگر نمازی کی توجہ ہٹ جانے کا اندیشہ ہو تو اس سے اجتناب کرنا چاہئے، کیونکہ کوئی بھی

ایسا عمل درست نہیں جو نمازیوں کو اپنی عبادت سے بے توجہ کرتی ہو۔

البتہ یہ صورت کہ عین نمازی کی طرف کوئی شخص اپنا چہرہ کر کے بیٹھ جائے، بہر حال مکروہ

ہے، اور اس کی کراہت شدید ہے، کیونکہ نماز میں بے توجہی پیدا ہونے کے علاوہ اس میں بظاہر

اس شخص کی عبادت و بندگی کا ایہام ہوتا ہے، جس کے ٹھیک سامنے نماز پڑھنے والا کھڑا ہوا ہے،

چنانچہ فتاویٰ عالمگیری میں ہے:



”الاستقبال إلى المصلى مكروه سواء كان المصلى  
في الصف الأول أو في الصف الأخير“ (۱)

## نفل نماز میں دعاء

سوال :- {529} آپ نے اس سے پہلے لکھا تھا کہ نفل  
نماز کے سجدہ میں دعاء کی جاسکتی ہے، تو ایسی صورت میں کیا  
سجدہ ہی پر نماز ختم کر دی جائے گی، یا نماز مکمل کی جائے گی؟  
(حافظ کلیم، اورنگ آباد)

جواب :- نماز مکمل کرنی ہے، جیسا کہ عام نمازیں پڑھی جاتی ہیں، البتہ نفل نمازوں  
میں یہ خصوصی رعایت ہے کہ عربی زبان میں سجدہ کی حالت میں دعاء کی جاسکتی ہے۔ (۲)

## نماز میں غیر ماثور اذکار

سوال :- {530} نماز کی حالت میں قراءت کلام  
پاک و مقررہ تسبیحات کے علاوہ دیگر الفاظ کہنا، مثلاً: یا اللہ،  
کھڑے ہوتے ہوئے یا بیٹھتے ہوئے اللہ اکبر کے ساتھ بسم  
اللہ وغیرہ کہنا، یا چھینک آجائے تو الحمد للہ کہنے سے نماز فاسد  
ہو جائے گی یا نہیں؟ (محمد سعید احمد، منجر یال)

جواب :- فرض نمازوں میں خاص طور پر اور بالعموم تمام ہی نمازوں میں اس بات کا  
اہتمام کرنا چاہئے کہ جو کچھ اور اذکار نماز میں منقول ہیں، صرف انہیں کو پڑھا کرے، خاص کر  
جواز کار وارد ہونے والی کسی خاص حالت سے متعلق ہوں، نماز میں ان کو کہنے سے گریز کرے،

(۱) الفتاویٰ الہندیہ: ۱/۱۰۸۔

(۲) نبی ﷺ نے اس کی تلقین بھی فرمائی ہے: (دیکھئے: سنن أبي داود، حدیث نمبر: ۸۷۵،  
باب فی الدعاء فی الركوع و السجود - محشی۔)



اس لئے یا اللہ، اللہ اکبر، بسم اللہ اور چھینک آنے پر الحمد للہ کہنے سے نماز فاسد تو نہیں ہوگی، لیکن یہ بہتر طریقہ نہیں، (۱) اگر کسی نے چھینک آنے پر "الحمد للہ" کہا اور دوسرے مصلیٰ نے جواب میں "یرحمک اللہ" کہا تو جواب دینے والے کی نماز فاسد ہو جائے گی، (۲) کیونکہ سوال و جواب کی نوعیت کی وجہ سے اب یہ بات کلام الناس (انسان کی باہمی گفتگو) کے قبیل سے ہوگئی اور گفتگو سے نماز فاسد ہو جاتی ہے۔

## نماز میں جمائیاں

سوال:- {531} مجھے نماز میں کثرت سے جمائی آتی

ہے، بالخصوص جب دعا میں مشغول ہوتا ہوں، اس کی وجہ سے

دعا میں دل نہیں لگتا، ایسی صورت میں کیا کرنا چاہئے؟

(سید جعفر، ورنگل)

جواب:- رسول اللہ ﷺ نے جمائی کو بہتر علامت نہیں قرار دیا ہے، اس لئے جہاں تک

ممکن ہو جمائی کو روکنا چاہئے، (۳) اگر بے قابو ہو تو جمائی لے لے اور جمائی کے وقت منہ پر

ہاتھ رکھ لے، (۴) چونکہ یہ ایک اضطراری فعل ہے، اس لئے اس سلسلہ میں عند اللہ کوئی جواب

(۱) "ولو قال العاطس لا تفسد صلاته ، و ينبغي أن يقول في نفسه و الأحسن

هو السكوت ، كذا في الخلاصة " (الفتاویٰ الہندیہ: ۹۸/۱)۔ محشی۔

(۲) "رجل عطس فقال المصلی: یرحمک اللہ" تفسد صلاته " (الفتاویٰ

الہندیہ: ۹۸/۱)

(۳) "عن أبي هريرة ؓ عن النبي ﷺ: إن الله يحب العطاس و يكره التثاؤب ،

فإذا عطس فحمد الله فحق على كل مسلم سماعه أى يشتمه و أما التثاؤب فإنما هو من

الشیطان فليرده ما استطاع ، فإذا قال: "هـاء" ضحك منه الشيطان" (صحیح

البخاری، حدیث نمبر: ۶۲۲۳)

(۴) صحیح البخاری، حدیث نمبر: ۲۲۲۶، باب: إذا تهاؤب فليضع يده على فيه۔ محشی۔

دہی نہیں ہے، دعا میں دل لگانے کی کوشش کیجئے، اپنی عجز و ناچارگی اور خدا کی قدرت بے پایاں کو ذہن میں رکھئے، اس سے دعا میں رغبت اور توجہ پیدا ہوگی۔



## جماعت کا بیان

### بچے کس طرح شریک جماعت ہوں؟

سوال: - {532} بچے مسجد میں کس طرح نماز پڑھیں،  
بڑے حضرات بچوں کو آگے نماز پڑھنے نہیں دیتے اور بچے کچھلی  
صف میں کھڑے ہو کر کافی شور و پکار کرتے ہیں، اور اس سے  
سب کی نمازیں خراب ہوتی ہیں۔ (محمد واصل، مرادنگر)

جواب: - اصل میں تو بچوں کی صف مردوں سے پیچھے ہونی چاہئے، حضرت ابو مالک  
اشعری رضی اللہ عنہ کے بارے میں مروی ہے کہ انہوں نے رسول اللہ ﷺ کے طریقہ پر نماز پڑھ کر  
لوگوں کو بتایا، چنانچہ پہلے مردوں کی صفیں لگائیں، پھر ان کے پیچھے بچوں کی، اس کے بعد نماز  
پڑھائی۔ (۱) لیکن یہ حکم اس وقت ہے جب بچے نابالغ اور ذی شعور ہو اور نماز کے درمیان شور  
و شغب نہ کرتے ہوں، اگر بچے چھوٹے ہوں اور شور کرتے ہوں، تو انہیں بڑوں کی صف میں  
شامل کر لینا چاہئے، چنانچہ علامہ رافعی نے علامہ رحمۃ کا قول اس طرح نقل کیا ہے:

(۱) سنن أبي داود، حدیث نمبر: ۶۷۷، باب مقام الصبيان من الصف -

”ربما يتعين في زماننا ادخال الصبيان في صفوف الرجال ؛ لأن المعهود منهم اذا اجتمع صبيان فأكثر تبطل صلاة بعضهم ببعض و ربما تعدى ضررهم الى فساد صلاة الرجال“ (۱)  
 ”ہمارے زمانہ میں یہ بات متعین ہے کہ بچوں کو بھی مردوں ہی کی صف میں رکھا جائے، اس لیے کہ یہ بات گویا طے شدہ ہے کہ جب چند بچے جمع ہو جائیں تو وہ ایک دوسرے کی نماز کو باطل کر کے ہی چھوڑتے ہیں اور بعض اوقات بڑوں کی نماز خراب کرنے کا باعث بھی بنتے ہیں“

بس جہاں بچوں کے شور اور بڑوں کی نماز خراب ہونے کا اندیشہ ہو، وہاں بہتر یہی ہے کہ بچوں کو بڑے اپنی صف میں شامل کر لیں۔

## صف لمبی ہونے کی وجہ سے پہلی کے بجائے دوسری صف میں نماز ادا کرنا

سوال :- {533} مسجد چاہے کتنی وسیع و عریض کیوں نہ ہو، کیا پہلی صف پوری کرنا لازمی ہے، امام سے قربت کے لیے چھوٹی چھوٹی دوسری یا تیسری صف بنالینا اور اس میں کھڑا ہونا، کیا بہتر نہیں ہوگا؟ (محمد سعادت علی، سنگاریڈی)

جواب :- جب مسجد میں نماز ادا کی جائے، تو نماز گاہ کے لیے مخصوص جگہ کی دونوں دیواروں کے درمیان کی پوری جگہ ایک صف متصور ہوگی اور بہتر یہی ہے کہ پہلی صف میں کھڑا



ہو جائے، حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ نے ارشاد فرمایا: ”جس نے صف کی خالی جگہ کو پر کیا، اللہ تعالیٰ اس کے درجہ کو بلند فرمائیں گے“ (۱) اسی لیے فقہاء نے لکھا ہے کہ پہلی صف میں کھڑا ہونا دوسری صف میں کھڑے ہونے سے اور دوسری صف میں کھڑا ہونا تیسری صف میں کھڑے ہونے سے افضل ہے، یہاں تک کہ اگر پہلی صف میں خلا ہو تو دوسری صف کو پھاڑتے ہوئے پہلی صف میں جگہ لینی چاہیے:

”وإن وجد في الصف الأول فرجة دون الصف

الثاني يخرق الصف الثاني“ (۲)

اس لیے پہلے اگلی صف کو پر کرنا چاہیے، اگلی صف میں نماز پڑھنے والے کو بظاہر امام سے دور ہوں، لیکن اصل میں وہی امام سے قریب سمجھے جائیں گے۔

## عورتوں کی جماعت

سوال: - {534} نماز تو ہر بالغ مرد و عورت پر فرض

اولین ہے، عورتیں اپنے گھر میں چند عورتوں کو لے کر جماعت کے ساتھ نماز ادا کر سکتی ہیں یا نہیں؟

(شہناز سلطانہ، مدرسہ دارالحسنات، جگتیاں)

جواب: - تنہا عورتوں کی آپس میں جماعت مکروہ تحریمی ہے؛ لہذا عورتوں کو الگ الگ ہی نماز پڑھنا چاہئے۔

”وكره جماعة النساء ... و هو يدل على أنها

كراهة تحريم“ (۳)

(۱) جمع الفوائد، بحوالہ طبرانی، حدیث نمبر: ۱۷۵۰۔

(۲) الفتاویٰ الہندیہ: ۸۹/۱۔

(۳) البحر الرائق: ۳۵۱/۱، نیز دیکھئے: الدر المختار مع الرد: ۳۰۵/۲۔

## منبر و محراب کی جگہ

سوال :- {535} ہمارے یہاں محراب و منبر حسب دستور پتھوں بچ بنایا گیا تھا، لیکن بعد ازاں توسیع میں مسجد ایک طرف بڑھ گئی، اب منبر و محراب نہیں رہے، کیا اس میں کچھ حرج ہے؟ (محمد سعادت علی، سنگاریڈی)

جواب :- منبر و محراب کو وسط میں بنانا چاہیے، جس کے دونوں طرف صفیں برابر ہوں، اگر کسی مجبوری سے منبر و محراب کی جگہ نہیں بدلی جاسکی، تو امام و خطیب کو پہلی صف کے وسط میں کھڑا ہونا چاہیے، نہ کہ اس منبر پر اور محراب میں، ورنہ اس کا یہ عمل خلاف سنت ہوگا:

”وینبغی للإمام أن يقف بإزاء الوسط فإن وقف في يمنة الوسط أو في میسرته فقد أساء لمخالفة السنة“ (۱)

## سنت پڑھنے والوں کے سامنے سے گزر کر جماعت میں شریک ہونا

سوال :- {536} بعض حضرات جماعت شروع ہونے سے کچھ پہلے اس طرح سنت کی نیت باندھ لیتے ہیں کہ تکبیر اولیٰ میں شرکت کے لیے ان کے سامنے سے گزرے بغیر چارہ نہیں، اگر نہ گزرا جائے تو صفوں میں خلا رہ جائے اور وہ پر نہ ہو سکیں گی، ایسی صورت میں شرعی حکم کیا ہے؟ (محمد سعادت علی، سنگاریڈی)

جواب :- لوگوں کو چاہیے کہ جب جماعت کا وقت قریب ہو اور اندیشہ ہو کہ سنت یا نفل

پوری ہونے سے پہلے جماعت شروع ہو جائے گی، تو سوائے نماز فجر کی سنت کے کوئی سنت شروع نہ کریں، یا کم سے کم ستون یاد یوار کے پیچھے، جماعت کی جگہ سے ہٹ کر سنت پڑھیں، تاکہ نماز پڑھنے والوں کو خلل نہ ہو، لیکن اگر کوئی شخص اس کی رعایت نہیں کرے، تو صف پوری کرنے کے لیے نمازی کے آگے سے گزرا جاسکتا ہے، گزرنے والوں پر اس کا گناہ نہیں ہوگا، بلکہ اس طرح بے محل سنت پڑھنے والے گنہگار ہوں گے:

”کمن صلی خلف فرجة الصف فلا یمنعون من  
المرور لتعدیه“ (۱)

## زوجین کی جماعت

سوال: - {537} کیا زوجین گھر پر باجماعت نماز ادا کر سکتے ہیں؟ نیز ایسی صورت میں امامت کون کرے؟  
(قاری، ایم، ایس، خاں، اکبر باغ)

جواب: - میاں بیوی مل کر جماعت بنا سکتے ہیں، فقہاء نے بھی اس کی صراحت کی ہے: ”المرأة إذا صلت مع زوجها في البيت ألخ“ (۲) اس صورت میں شوہر امام ہوگا، اور بیوی اس کی مقتدی، نیز بیوی اس کے پیچھے کھڑی ہوگی، اگر اس کے پاؤں شوہر کے پاؤں کے برابر میں ہوں، تو اقتداء درست نہ ہوگی اور دونوں کی نماز فاسد ہو جائے گی، اور اگر کم سے کم بیوی کا پاؤں شوہر کے پاؤں کے پیچھے ہو، تو نماز درست ہو جائے گی۔

”... و إن كان قدمها بحذاء قدم الزوج لا تجوز  
صلاتها بالجماعة و إن كان قدماها خلف قدم  
الزوج ... جازت صلاتهما“ (۳)

(۱) رد المحتار: ۲/۴۰۰۔

(۲) قاضی خان علی ہامش الفتاویٰ الہندیہ: ۱/۹۵۔

(۳) رد المحتار: ۲/۳۱۵، مع تحقیق عادل/علی۔



## دوکان میں کام کرنے والے اور جماعت میں شرکت

سوال: - {538} ایک شخص کے دو تین لڑکے ہیں سب

کے سب ایک ہی دوکان میں کام کرتے ہیں، یہ سب ایک ساتھ مسجد میں جماعت کے ساتھ شریک نہیں ہو سکتے، ان کے لیے کیا حکم ہے؟ (اسماعیل خاں، نانڈیر)

جواب: - اگر قرب و جوار میں ایک سے زیادہ مسجدیں ہوں، اور دونوں میں جماعت

کے اوقات الگ الگ ہوں، تو ایسا کیا جاسکتا ہے کہ کچھ لوگ ایک مسجد میں نماز ادا کر لیں، کچھ لوگ دوسری مسجد میں، اگر ایک ہی مسجد ہو تو اصل حکم تو یہی ہے کہ پانچ سات منٹ کے لیے دوکان بند کر لیں، یہ تھوڑا سا وقت ان شاء اللہ تجارت میں برکت ہی کا باعث ہوگا، نہ کہ نقصان کا، آخر دوسری ضروریات کے لیے تو دوکانیں بند کی ہی جاتی ہیں، تاہم آخری درجہ یہ ہے کہ کچھ لوگ مسجد چلے جائیں اور کچھ لوگ دوکان ہی میں جماعت کر لیں، چوں کہ مسجد میں جماعت کا حکم بطور واجب کفایہ کے ہے، اس لیے ایک حد تک اس کی گنجائش ہے، ترک نماز سے بہر حال بچیں۔

## احناف اور اہل حدیث — ایک دوسرے کی اقتداء

سوال: - {539} کیا اہل حدیث کی نماز حنفی مسلک

کے امام کی اتباع میں اور حنفی کی نماز اہل حدیث کے پیچھے درست ہو جاتی ہے؟ (عبدالجبار، جامعہ عثمانیہ)

جواب: - نماز کے جن احکام میں احناف اور غیر مقلدین حضرات کا اختلاف ہے، ان

میں عہد صحابہ ؓ سے اختلاف رائے رہا ہے اور ائمہ مجتہدین میں بھی ان مسائل کی بابت ایک سے زیادہ آراء رہی ہیں، اس لئے ان مسائل کو وجہ نزاع نہیں بنانا چاہیے، بہت سے مسائل میں رسول اللہ ﷺ کے ایک سے زیادہ عمل منقول ہیں، اسی لیے صحابہ ؓ نے بھی اپنے اجتہاد اور ذوق



کے مطابق الگ الگ احادیث کو ترجیح دیا ہے، سلف صالحین نے کبھی ان مسائل کو ایک دوسرے کی مخالفت کا باعث نہیں بنایا اور ایک دوسرے کے پیچھے نماز ادا کرتے رہے، اس لیے غیر مقلد حضرات احناف کے پیچھے اور احناف غیر مقلدین کے پیچھے نماز پڑھ سکتے ہیں۔

## تہجد میں جماعت

سوال: - {540} رمضان کے آخری عشرے میں بعض

مساجد میں باجماعت نماز تہجد پڑھنے کا رواج ہو گیا ہے، جس میں قرآن بھی ختم کیا جاتا ہے، دلیل میں حرم کی نماز تہجد کا حوالہ دیا جاتا ہے، تو کیا نماز تہجد باجماعت درست ہے؟ فقہ حنفی کے مطابق جواب عنایت فرمائیں (عبداللہ، گلبرگہ)

جواب: - ائمہ اربعہ میں سے شوافع اور حنابلہ کے نزدیک نماز تہجد کے بشمول تمام نفل نمازوں کا جماعت سے پڑھنا جائز ہے، (۱) مالکیہ کے نزدیک قلیل جماعت ہو یا غیر مشہور جگہ پر ہو تو درست ہے، مشہور جگہ پر ہو یا کثیر جماعت ہو تو مکروہ ہے، (۲) حنفیہ کے یہاں مختلف اقوال ملتے ہیں، امام عبدالرشید بخاری نے لکھا ہے کہ مواظبت اور پابندی ہو تو مکروہ ہے، ورنہ نہیں، (۳) شمس الائمہ حلوائی نے بھی اگر پابندی نہ ہو تو نفل نماز کی جماعت کو جائز قرار دیا ہے، (۴) عام طور پر فقہاء احناف نے لکھا ہے کہ ”تدائی“ یعنی دعوت دے کر جماعت کرنا مکروہ ہے، پھر تدائی کی تفسیر بعض حضرات نے یہ کی ہے کہ تین سے زیادہ مقتدی ہو جائیں، (۵) لیکن علامہ مطرزی کی

(۱) المغنی: ۵۶۷/۲، المجموع: ۵۵/۴۔

(۲) خرشی: ۱۱/۱۔

(۳) دیکھئے: رد المحتار: ۵۰۰/۲۔

(۴) إعلاء السنن: ۹۳/۷۔

(۵) الدر المختار علی هامش الرد: ۵۰۰/۲۔

وضاحت سے معلوم ہوتا ہے کہ تداعی کا تعداد سے تعلق نہیں، بلکہ دعوت سے تعلق ہے، یعنی لوگوں کو تہجد کی جماعت میں شرکت کی دعوت دی جائے، یہ مکروہ ہے: ”التداعی ہو أن يدعوا بعضهم بعضا“ (۱) اس طرح اگر اعلان عام اور دعوت کے بغیر از خود کچھ لوگ جمع ہو جائیں اور تہجد کی نماز جماعت سے ادا کر لیں، تو اس میں حرج نہیں، یہی اس کو تاہ علم کی رائے ہے۔ واللہ اعلم۔

## پہلی صف افضل ہے یا امام سے قریبی جگہ؟

سوال: - {541} صف اول کا ثواب زیادہ ہے، اگر مسجد بہت وسیع ہو اور امام کی آواز نہ پہنچ سکتی ہو، تو صف اول کو ترجیح دی جائے، یا صف دوم میں امام سے قربت حاصل کی جائے؟ (محمد سعادت علی، سنگاریڈی)

جواب: - حدیث میں صف اول کی فضیلت آئی ہے اور صف اول میں امام سے متصل پوری لائن شامل ہے، خواہ وہ نسبتاً امام سے دور ہی کیوں نہ ہو، اس لیے صف دوم میں وہ فضیلت حاصل نہیں ہو سکتی، رہ گئی امام کی آواز جہاں پہنچتی ہو وہاں نماز پڑھنے کی فضیلت، تو اگر دوری کی وجہ سے آواز نہیں پہنچ پاتی تو ایک تو اسے عبادت میں سبقت کا شرف حاصل ہوا، اور دوسرے آواز نہ پہنچنے کی وجہ سے یکسوئی اور مجمعی حاصل کرنے میں مشقت بھی اٹھائی اور عبادت میں شریعت کے دائرہ میں رہتے ہوئے جس قدر مشقت ہوگی، اسی قدر اجر میں اضافہ ہوگا، اس لیے بہر حال صف اول کی فضیلت زیادہ ہے۔ (۲)

(۱) الدر المختار علی هامش الرد: ۲/۵۰۰۔

(۲) ”قال النبی ﷺ: لو يعلمون ما فی التہجیر لاستبقوا، و لو يعلمون ما فی العتمة و الصبح لاتوهما و لو حبوا، و لو يعلمون ما فی الصف المقدم لاستهموا“ عن أبي هريرة ؓ (صحیح البخاری، حدیث نمبر: ۷۲۰، باب الصف الأول) محشی۔

## گھر میں جماعت

سوال: - {542} زید کے پاس حافظ صاحب کے قیام و طعام کا انتظام تھا، سردی کی وجہ سے زید اور اس کے گھر کے افراد نیز حافظ صاحب رمضان میں سحر کھانے کے بعد اذان ہوتے ہی فجر کی جماعت ادا کر کے فوری سو جاتے ہیں، یہ عمل ختم رمضان تک جاری رہا، کیا ایسا کرنا درست ہے؟  
(قادر خان نصیر، مدھول)

جواب: - اگر کوئی شخص بیمار یا وغیرہ کی وجہ سے گھر میں اہل خانہ کے ساتھ جماعت کر لیا کرے، یا کبھی اتفاقاً اس طرح جماعت کر لی جائے، اور مسجد میں دوسرے لوگ جماعت کر لیں، تو اس کی گنجائش ہے؛ کیونکہ جماعت واجب یا سنت مؤکدہ ہے، اور مسجد میں جماعت کا اہتمام واجب کفایہ ہے، تو اگر اس کے گھر میں نماز پڑھنے کی وجہ سے مسجد کی جماعت معطل نہ ہو جائے تو اسے مسجد میں نماز پڑھنے کا ثواب تو حاصل نہ ہوگا؛ لیکن جماعت کا ثواب حاصل ہوگا۔

”لو صلی فی بیتہ بزوجتہ أو ولده فقد أتى

بفضيلة الجماعة“ (۱)

لیکن اس کی عادت بنالینا مکروہ ہے؛ بلکہ علامہ حلوائی نے اسے بدعت قرار دیا ہے:

”ویکون بدعة و مکروہا بلا عذر“ (۲)

اس لئے ان حضرات کا مسلسل ایک ماہ اس کو معمول بنالینا مناسب نہیں تھا، آئندہ اس سے احتیاط کرنی چاہئے۔

(۱) جمع الأنهر: ۱/۱۰۶۔

(۲) فتح القدیر: ۱/۳۰۰۔



## دوسری جماعت کا حکم

سوال: - {543} بعض احباب جماعت اولی کے

چھوٹ جانے پر اسی مسجد میں جماعت ثانیہ کر کے نماز پڑھتے

ہیں اور دوسرے احباب کو بھی دعوت دیتے ہیں، اس کے شرعی

جواز سے آگاہ فرمائیں؟ (سید صابر علی چشتی، ناندری)

جواب: - اصولی طور پر ایک ہی مسجد میں دوبارہ جماعت کرنا مکروہ ہے؛ کیوں کہ اگر

بار بار جماعت کی جائے تو جماعت کا اہتمام ہی فوت ہو جائے گا، مقصود یہ ہے کہ جماعت میں

لوگوں کی تعداد زیادہ سے زیادہ ہو اور تکرار جماعت سے جماعت مختصر ہونے کا اندیشہ ہے، چنانچہ

حضرت حسنؓ سے مروی ہے کہ اگر صحابہؓ کی جماعت چھوٹ جاتی تو مسجد میں تنہا تنہا نماز ادا کر

لیتے۔ (۱) جماعت ثانیہ کے سلسلہ میں فقہاء نے تفصیل اس طرح لکھی ہے:

(الف) ایسی مسجد جس میں کوئی امام یا مؤذن مقرر نہ ہو، جیسا کہ ویران، غیر آباد

مقامات میں ہوا کرتا ہے، تو وہاں اذان و اقامت کے ساتھ بھی مکرر جماعت کی جاسکتی ہے، علامہ

شامیؒ لکھتے ہیں:

”مالیس له إمام و مؤذن راتب فلا یکره التکرار

فیه بأذان و إقامة“ (۲)

اگر مقررہ امام و مؤذن ہو، تو اذان و اقامت کے ساتھ دوسری نماز مکروہ ہے۔

(ب) اگر دوسری جماعت میں تین سے زیادہ افراد نہ ہوں تب بھی مکروہ نہیں، یہ امام ابو

حنیفہؒ سے منقول ہے:

(۱) رد المحتار: ۶۳/۲۔

(۲) حوالہ سابق



”لو كانت الجماعة الثانية اكثر من ثلاثة يكره

التكرار و إلا فلا“ (۱)

(ج) امام ابو حنیفہؒ کے سب سے ممتاز شاگرد قاضی ابو یوسفؒ سے مروی ہے کہ

”اگر دوسری جماعت کی ہیئت پہلی جماعت سے مختلف ہو تو

اس صورت میں بھی بغیر اذان و اقامت کے دوسری جماعت

کی جاسکتی ہے، ہیئت کے مختلف ہونے کے لئے یہ بات کافی

ہے کہ پہلی جماعت مسجد کے جس حصہ میں ہوئی ہے اس حصہ

سے ہٹ کر دوسری جماعت کی جائے اسی پر فقہاء نے فتویٰ

دیا ہے۔“ (۲)

بہر حال اہل محلہ کو بار بار جماعت سے بچنا چاہئے، ورنہ جماعت کی اہمیت لوگوں کے دل

سے رخصت ہو جائے گی اور لوگ سستی اور کسل مندی میں مبتلا ہو جائیں گے، اتفاقاً دوسری

جماعت کرنے میں مضائقہ نہیں، اسی طرح مسافروں کے لئے بھی جماعت ثانیہ کی گنجائش ہے۔

## صفین کس طرح سیدھی کی جائیں؟

سوال: {544} نماز میں جو صفین برابر کی جاتی ہیں،

وہ کس لحاظ سے برابر کی جائے گی؟ یعنی بچوں کے لحاظ سے یا

ایڑیوں کے لحاظ سے؟ (نصیر عالم سیلی، جالے)

جواب:۔ چونکہ پاؤں انسان کے قد و قامت کے لحاظ سے بڑے چھوٹے ہو سکتے ہیں،

اس لئے اگر بچوں یا ایڑیوں کے لحاظ سے صف درست کی جائے، تو لوگ آگے پیچھے ہو جائیں

گے، اس لئے صفین پنڈلیوں اور ٹخنوں کے لحاظ سے سیدھی کرنی چاہئے۔

(۱) کبیری: ص: ۵۷۰۔

(۲) حوالہ سابق: ص: ۵۷۱، رد المحتار: ۶۴/۲۔

”وإن تفاوتت الأقدام صغرا وكبرا فالعبرة  
بالساق والكعب“ (۱)

## بچوں کی صف

سوال:- {545} کیا نابالغ بچوں کو صف سے ہٹا دینا  
چاہئے، کیا اس سے بڑوں کی نماز نہیں ہوتی ہے؟  
(سید زاہد فریدین، یا قوت پورہ)

جواب:- رسول اللہ ﷺ نے صفوں کی ترتیب اس طرح مقرر فرمائی ہے کہ بڑے آگے  
رہیں، اور بچوں کی صف پیچھے ہو، (۲) فقہاء نے بھی اس طریقے کو مسنون لکھا ہے، (۳) لیکن  
اگر اثر و حام زیادہ ہو اور بچوں کی صف پیچھے لگانے میں ان کے گم ہو جانے کا یا بھٹک جانے کا  
اندیشہ ہو، یا اتنے بے شعور بچے ہوں کہ اگر ان کی الگ صف بنائی جائے، تو وہ شور کریں گے اور  
دوسروں کی نماز میں خلل ہوگا، تو ایسی صورت میں فقہاء نے اجازت دی ہے کہ بچوں کو صف میں  
ساتھ رکھ لیا جائے۔ (۴)

## بڑوں کی صف میں بچے

سوال:- {546} ہماری مسجد میں امام صاحب اس  
بات پر بہت اصرار کرتے ہیں کہ بچے کو پیچھے کھڑا کیا جائے،  
صف میں نہیں رکھا جائے، اگر بچے کو پیچھے رکھ دیا جائے تو وہ

(۱) البحر الرائق: ۱/۶۱۷۔

(۲) سنن أبي داود، حدیث نمبر: ۶۷۷، باب مقام الصبيان من الصف۔

(۳) کبیری: ص: ۴۸۵۔

(۴) دیکھئے: تقریرات رافعی علی حاشیة ابن عابدین الشامی: ۲/۷۳۔ محشی۔

شرارت کرنے لگتے ہیں، ایسی صورت میں کیا کرنا چاہئے؟  
(محمد محسن، ورنگل)

جواب:- جو بچے بہت کم سن اور بے شعور ہوں اور ان کے پیشاب وغیرہ کر دینے کا اندیشہ ہو، تو انہیں مسجد میں لانا ہی نہیں چاہئے، ایسے ہی بچوں کے بارے میں رسول اللہ ﷺ نے ارشاد فرمایا کہ ”ان سے مسجدوں کو بچایا جائے، (۱) اگر باشعور بچے ہوں تو انہیں مسجد میں لانا چاہئے، (۲) لیکن اگر اڑدھام کی وجہ سے بچوں کے گم ہونے کا، یا نماز کے درمیان شرارت کرنے اور بڑوں کی نماز میں خلل پیدا کرنے کا اندیشہ ہو، تو اس بات کی گنجائش ہے کہ بڑوں کی صف میں ہی ان کو کھڑا کیا جائے:

”قال قاضي الرحمتي وبما يتعين في زماننا  
إدخال الصبيان في صفوف الرجال ، الخ“ (۳)

## پہلی صف میں خلا رہ جائے

سوال:- {547} پہلی صف میں دو یا تین آدمیوں کی جگہ رکھ کر پیچھے اگر صف بنائی جائے تو پیچھے جو مقتدی صف میں کھڑے ہوں گے، کیا ان کی نماز درست ہو جائے گی؟  
(محمد جہانگیر الدین طالب، باغ امجد الدولہ)

جواب:- بہتر طریقہ یہ ہے کہ پہلے اگلی صف کو مکمل کر لیا جائے، پھر اس کے پیچھے

(۱) ”جنبوا مساجدکم صبيانکم“ (رواہ الطبرانی فی الکبیر: ۱۷۳/۲، بحوالہ جمع الفوائد: ۲۰۱/۱، حدیث نمبر: ۱۲۵۹، باب المساجد- محشی۔

(۲) چنانچہ حدیث میں ایسے بچوں کی صف کہاں ہو، اس کا تذکرہ بھی ملتا ہے۔ (دیکھئے: سنن أبی داؤد، حدیث نمبر: ۶۷۷، باب مقام الصبيان من الصف) محشی۔

(۳) تقریرات رافعی علی رد المحتار: ۳۲۲/۲۔



دوسری صف لگائی جائے، بلکہ اگر پہلی صف میں جگہ خالی ہو اور دوسری صف قائم کر لی گئی ہو تو پچھلی صف کو چیرتے ہوئے اگلی صف میں خالی جگہ کو ہڑ کر لینا چاہئے، فتاویٰ عالمگیری میں ہے:

”وإن وجد في الصف الأول فرجة دون الصف

الثاني يخرق الصف الثاني“ (۱)

البتہ اس کی رعایت نہ کی جائے تب بھی نماز اور اقتداء درست ہو جائے گی، کیونکہ کوئی ایسی بات اس صورت میں نہیں پائی جاتی جو اقتداء کے درست ہونے میں رکاوٹ ہو۔

## پہلی صف اور امام کے پیچھے

سوال: - {548} نماز کی جماعت میں امام کے پیچھے

کھڑا ہونا افضل ہے، یا اگلی صف میں اگلے مقام پر؟

(محمد، عبدالمعتم، نزل)

جواب: - آپ کا سوال واضح نہیں ہے، امام سے متصل جو پہلی صف ہو، حدیث شریف میں اس کی فضیلت آئی ہے، رسول اللہ ﷺ نے ارشاد فرمایا: ”مردوں کی سب سے بہتر صف پہلی صف ہے:“ خیر صفوف الرجال أولها“ (۲) خاص طور پر امام کے پیچھے کھڑے ہونے والوں کے بارے میں رسول اللہ ﷺ نے ہدایت فرمائی: ”سمجدار اور اہل علم یہاں کھڑے ہوں“ ”لیلینی منکم أولوا الأحلام والنہی“ (۳) اس کی وجہ یہ ہے کہ امام کو نماز میں کوئی ایسی بات بھی پیش آ سکتی ہے کہ وہ اپنی امامت کو جاری نہ رکھ سکے، ایسی صورت میں اس کو اپنا نائب

(۱) الفتاویٰ الہندیۃ: ۱/۸۹۔

(۲) الجامع للترمذی، عن أبي هريرة ؓ، حدیث نمبر: ۲۲۳، باب ما جاء في فضل الصف الأول۔

(۳) الجامع للترمذی، حدیث نمبر: ۲۲۸، باب ما جاء لیلینی منکم أولوا الأحلام والنہی۔



بنانا پڑے گا، اگر امام کے قریب پڑھنے والے سمجھدار لوگ ہوں تو نائب بنانے میں سہولت ہوگی، غرض پہلی صف میں کھڑا ہونا مستحب ہے، اور امام کے پیچھے ایسے لوگوں کو کھڑا ہونا چاہئے جو بوقت ضرورت امامت بھی کر سکتے ہوں۔

## دوسری منزل کی پہلی صف کا حکم

سوال :- {549} کسی مسجد کی پہلی صف میں نماز پڑھنا دوسری صفوں کے مقابلہ میں زیادہ باعث ثواب ہے، لیکن کسی مسجد کی اوپری منزل کی پہلی صف کا بھی کیا اتنا ہی ثواب ہے؟ بعض مساجد میں دوسری منزل کی پہلی صف امام کے پیچھے دو صف کے بعد شروع ہوتی ہے، کیا اس صف میں بھی زیادہ ثواب ہے؟ (محمد وقار الدین، مشیر آباد)

جواب :- مسجد کی پہلی صف سے وہ صف مراد ہے جو امام سے متصل ہو، کیونکہ عام طور پر اس صف میں اس کو جگہ ملتی ہے جو مسجد آنے میں سبقت کرے، لہذا پہلی صف سے مراد امام والی منزل میں امام سے متصل صف ہے، اوپر کی منزل کی پہلی صف نچلی منزل کی آخری صف کے بعد والی صف متصور ہوگی، مثلاً: امام جس منزل میں نماز پڑھا رہا ہے، اس میں پانچ صفیں ہوں تو اوپر کی پہلی صف چھٹی صف تصور کی جائے گی، کیونکہ اس صف کا بعد امام سے زیادہ ہے۔ واللہ اعلم۔

## ٹیچر کے لیے خالی گھنٹوں میں نماز کی جماعت

سوال :- {550} ہمارے محلہ میں مسجد اسکول سے متصل ہے، اگر جماعت کھڑی رہنے کے وقت گھنٹہ خالی ہو تو کیا صدر مدرس کی اجازت کے بغیر جماعت سے نماز پڑھی جاسکتی ہے، جب کہ صدر مدرس اجازت نہ دیتا ہو؟ (محمد ساجد، کنوٹ)

جواب:- اگر اسکول میں ایک سے زیادہ مسلمان ملازم موجود ہوں تو آپ ان کو ساتھ لے کر اسکول میں جماعت بنالیں، تاکہ جماعت بھی ہو جائے اور ذمہ دار کو اعتراض بھی نہ ہو، اور اگر کوئی مسلمان ملازم نہ ہو تو مسجد جاسکتے ہیں، کیونکہ مخلوق کی فرمانبرداری میں خالق کی نافرمانی نہیں کی جاسکتی، البتہ ایسے معاملات میں ذمہ داروں کو سمجھانے کی کوشش کرنی چاہئے، تاکہ ان کی غلط فہمی دور ہو اور وہ تعاون کا رویہ اختیار کریں، اور تجربہ ہے کہ تھوڑی سی محنت سے یہ مزاج پیدا کیا جاسکتا ہے، ہاں اگر عدول حکمی میں ملازمت کے نقصان کا اندیشہ ہے تو تنہا بھی نماز ادا کی جاسکتی ہے، کیونکہ یہ ترک جماعت کے لئے ایک معتبر عذر ہے۔

## جماعت کے ساتھ شب قدر میں نفل

سوال:- {551} شب قدر میں مغرب کے بعد چھ رکعت نفل نماز کیا جماعت کے ساتھ پڑھی جاسکتی ہے؟  
(محمد فہیم الدین عظمیٰ، نظام آباد)

جواب:- جماعت اصل میں فرض نمازوں کے لئے ہے، نہ کہ نوافل کے لئے، اس لئے سوائے نماز تراویح کے نفل میں جماعت مسنون نہیں:

”إن الجماعة في التطوع ليس بسنة إلا في قيام رمضان“ (۱)

نیز لوگ ایک مخصوص نماز شبِ برأت شب قدر وغیرہ میں جماعت سے پڑھا کرتے تھے، فقہاء نے اس کی جماعت میں شرکت کو منع کیا ہے، ”یکرہ الإقتداء في صلاة رغائب وبراءة وقدر“ (۲) اس لئے شب قدر وغیرہ میں جو بھی نفل پڑھیں تنہا تنہا پڑھا کریں۔

(۱) رد المحتار: ۵۰۰/۲۔

(۲) الدر المختار علی هامش رد المحتار: ۵۰۱/۲۔

## جماعت میں طویل نماز

سوال: - {552} عشاء کی نماز امام صاحب نے چودہ منٹ میں پڑھائی، ایک شخص نے کہا کہ یہ نماز تو انفرادی ہوئی ہے، کیا یہ صحیح ہے کہ نماز انفرادی ہوئی؟

(محمد مجاہد، عبدالستار، حبیب اللہ، مشیر آباد)

جواب: - جماعت کی نماز کو آداب و سنن کی رعایت کرتے ہوئے ہلکی پڑھانا چاہئے،

تاکہ شرکاء نماز کے لئے گرائی کا باعث نہ ہو، رسول اللہ ﷺ نے ارشاد فرمایا کہ ”جب تم میں سے کوئی شخص لوگوں کو نماز پڑھائے تو ہلکی نماز پڑھائے، کیونکہ ان میں ضعیف و ناتواں اور بوڑھے لوگ بھی ہیں“ (۱)

اس لئے فقہائے امام کو طویل نماز پڑھانے سے منع کیا ہے: ”ولا يطول الامام

بهم الصلاة“ (۲) اس لئے امام صاحب کو اتنی طویل نماز پڑھانے سے گریز کرنا چاہئے، البتہ جب لوگوں نے ان کی اقتداء میں نماز ادا کی تو یہ نماز باجماعت ہوئی نہ کہ انفرادی۔

## خواتین کے مساجد میں نماز پڑھنے کا مسئلہ

سوال: - {553} علماء کرام عورتوں کو مساجد میں آنے سے منع کرتے ہیں، حالانکہ عہد نبوت میں عورتیں مسجدوں میں آیا کرتی تھیں، اب بھی سعودی عرب میں مساجد میں خواتین کے لئے علاحدہ حصہ بنا ہوا ہوتا ہے، جہاں عورتوں کو نماز ادا

(۱) دیکھئے: سنن أبي داود، حدیث نمبر: ۷۹۵، باب تخفيف الصلاة - بحشی۔

(۲) فتح القدیر: ۳۰۵/۱۔



کرنے کی اجازت ہوتی ہے، پس کیا برصغیر میں اس سے منع کرنا ان کے ساتھ نا انصافی نہیں ہے؟ (عبدالعزیز، میسور)

جواب:- علماء کرام کتاب وسنت کے منشا و مقصد کی توضیح کرتے ہیں، نہ وہ اپنے طور پر حلال یا حرام کرنے کے مجاز ہیں، اور نہ ہی وہ ایسا کرتے ہیں، اسلئے علماء کرام پر الزام نہ لگانا چاہئے، عورتوں کا گھروں میں نماز پڑھنا خود قرآن وحدیث سے ثابت ہے، قرآن خواتین سے کہتا ہے کہ اپنے گھروں میں رہیں: ﴿قَرْنَ فِي بُيُوتِكُنَّ﴾ (۱) حدیث شریف میں آیا ہے کہ عورتوں کا گھر میں نماز پڑھنا مسجد میں نماز پڑھنے سے بہتر ہے، (۲) حضور ﷺ کے زمانہ میں خواتین مسجد جایا کرتی تھیں، یہ صحیح ہے، لیکن آپ ﷺ نے اسے کم بہتر عمل قرار دیا، پھر اس کا مقصد خواتین کو تعلیم سے بہرہ ور کرنا، آپ ﷺ پر نازل ہونے والی آیات اور احکام سے مطلع کرنا، نیز نماز کی عملی تعلیم فراہم کرنا تھا، کیونکہ یہ اسلام کا ابتدائی دور تھا، پریس اور کتابوں کا زمانہ نہیں تھا، نہ آج کی طرح مدارس اور درس گاہیں تھیں، لوگ بھی پاکباز اور پاکیزہ نگاہ تھے، حضرت عائشہ رضی اللہ تعالیٰ عنہا (جو بڑی زیرک اور فہم رسا کی مالک تھیں) نے اپنے زمانہ کے حالات کو دیکھ کر فرمایا کہ ”اگر حضور ﷺ نے آج کی خواتین کو دیکھا ہوتا تو ان کو مسجد

میں جانے سے منع کر دیتے، (۳)

اسی لئے فقہاء نے منشا شریعت کا لحاظ کرتے ہوئے عورتوں کے مسجد میں جانے کو غیر بہتر قرار دیا ہے۔ (۴)

(۱) الاحزاب: ۳۳۔

(۲) مجمع الزوائد، عن ابن مسعود رضی اللہ عنہ، حدیث نمبر: ۲۱۰۹، باب خروج النساء الى المساجد الخ۔

(۳) صحیح مسلم، عن عائشہ رضی اللہ تعالیٰ عنہا، حدیث نمبر: ۹۹۹، باب خروج النساء الى المساجد۔

(۴) دیکھئے: الفقہ الاسلامی و أدلتہ: ۲/۱۵۵-۱۵۳-مشی۔



جہاں تک سعودی عرب کی بات ہے تو اول تو سعودی عرب میں کسی بات کا مروج ہونا اس کے صحیح ہونے کی دلیل نہیں، معیار کتاب و سنت اور کتاب و سنت کا علم رکھنے والے علماء کی رائے ہے، نہ ہی کسی خاص خطہ اور علاقہ کا عمل، دوسرے سعودی عرب کے قوانین بہت سخت ہیں، وہاں زنا پر سزائے موت دی جاتی ہے، پردہ کی پابندی کرائی جاتی ہے، اور بے پردہ گھر سے نکلنے والی خواتین کی سرزنش کی جاتی ہے، پھر حرمین شریفین کی قربت کی وجہ سے مجموعی ماحول پر صلاح کا غلبہ ہے، اس لئے وہاں فتنہ کے مواقع اور اندیشے کم ہیں، مساجد کو بازاروں پر قیاس کرنا بھی درست نہیں، بازار میں آئے دن ناخوشگوار واقعات پیش آتے رہتے ہیں، پولیس کی ڈیوٹی متعین کرنی پڑتی ہے اور سڑک چھاپ فرہادوں کی گرفتاری بھی عمل میں آتی رہتی ہے، جب بازار میں کوئی برائی ہوتی ہے تو برائی بازار کی طرف منسوب ہے اور اس سے وہ طبقہ بدنام ہوتا ہے جس کی لغت میں نیک نامی کا لفظ ہی پایا نہیں جاتا، مسجدوں میں اگر ایسے واقعات پیش آئیں تو مسجدوں کی اور نمازیوں کی بدنامی ہوگی، اور یہ رسوائی دین اور دین کے ایک اہم عمل کی طرف منسوب کی جائے گی، ظاہر ہے یہ بہت نامناسب بات ہوگی، آج مندروں میں اور بعض دوسرے ایسے مذہبی مقامات پر جہاں مخلوط مجمع ہوتا ہے، ایسے ناخوشگوار بات کا پیش آنا نادرا اور عجیب نہیں۔

پھر خواتین اور بہنوں کا اس پر معترض ہونا حیرت انگیز ہے، عورتوں کو اس حکم میں سہولت اور آسانی دی گئی ہے، اور مشقت سے بچایا گیا ہے، اس لئے ان حضرات کو خوش ہونا چاہئے، نہ کہ معترض، ہاں اگر مرد یہ اعتراض کرتے ہیں کہ علماء نے ہمیں مزید ایک مشقت میں مبتلا کر دیا ہے اور مسجد میں جانے کو ضروری قرار دے کر مشکل پیدا کر دی ہے تو یہ ایک حد تک سمجھ میں آسکتا تھا، لیکن عورتوں کا اس حکم پر اعتراض اور اس نسبت سے علماء و مشائخ سے بدگمانی بالکل ناقابل فہم ہے۔

## نفل نماز کی جماعت

سوال :- {554} کیا تہجد کی نماز اور صلاة التیسح با

جماعت ادا کرنی چاہئے یا تنہا ہی ادا کرنا ضروری ہے؟

(شیخ قبولہ، صابر نگر)

جواب :- نفل نمازوں میں صرف صلاة التراويح میں آپ ﷺ کا جماعت کا اہتمام کرنا

ثابت ہے، (۱) باقی نفل نمازوں میں جماعت کا اہتمام نہیں فرماتے تھے، یوں حضرت ام سلیم

رضی اللہ تعالیٰ عنہا، حضرت عتبہ بن مالک رضی اللہ عنہ اور حضرت میمونہ رضی اللہ تعالیٰ عنہا کے یہاں

نفل نماز میں اتفاقاً ایک دو آدمی کا شریک ہو جانا ثابت ہے، لیکن یہ آپ ﷺ کا عمومی معمول نہیں

تھا، اس لئے فقہاء نے تداعی یعنی لوگوں کو دعوت دے کر اہتمام کے ساتھ نفل نماز کی جماعت

کرنے کو منع کیا ہے، اور اگر پابندی کے ساتھ نفل نماز کی جماعت کی جائے تب تو شدید کراہت

ہے۔ ”نعم ان کان مع المواظبة کان بدعة فیکرہ“ (۲) اس لئے نماز تہجد اور نماز تیسح

وغیرہ کو انفرادی طور پر ادا کرنا ہی مناسب ہے۔

## مسجد میں تاخیر سے جماعت

سوال :- {555} ہمارے محلہ کی مسجد میں اکثر اعلان

ہوتا ہے کہ لوگ وضوء کر رہے ہیں، جماعت پانچ منٹ دیر سے

ہوگی، کیا ایسا کرنا درست ہے؟ (عبدالسلام، وجئے نگر کالونی)

جواب :- اگر پانی وغیرہ کی قلت کی وجہ سے کبھی کبھی لوگوں کو وضوء کرنے میں دیر

ہو جائے اور ان لوگوں کا انتظار کر لیا جائے تو یہ درست ہے، انتظار کرنے والوں کو انشاء اللہ اپنے

(۱) دیکھئے: سنن أبي داود، حدیث نمبر: ۱۳۷۳، باب في قيام شهر رمضان - محشی۔

(۲) رد المحتار: ۵۰۰/۲۔

بھائیوں کے لیے انتظار کا ثواب ملے گا، لیکن بلا عذر بار بار اس طرح جماعت کا مؤخر کرنا مناسب نہیں، کیوں کہ مسجد پر نماز کے جو اوقات لکھے جاتے ہیں، ان کی حیثیت منتظمین کی طرف سے ”وعدہ“ کی ہے اور کچھ لوگوں کی کوتاہی اور تاخیر کی وجہ سے وقت پر آنے والوں کے ساتھ وعدہ خلافی ظاہر ہے کہ نامناسب بات ہے، (۱) کیوں کہ لوگ اسی وعدہ کے لحاظ سے نماز کے لیے آتے ہیں، اور اگلے پروگرام طے رکھتے ہیں بعض پروگرام بہت ضروری ہوتے ہیں، اس لیے کسی مناسب عذر کے بغیر وقت مقررہ سے تاخیر کرنا مناسب نہیں۔ (۲)

## جماعت میں مقررہ اوقات سے تاخیر

سوال :- {556} جماعت کے مقررہ اوقات کا کیا حکم

ہے؟ جب کہ مقتدیوں میں معذور اور عمر رسیدہ لوگ بھی شریک رہتے ہیں، جن کے لئے جماعت میں تاخیر دشواری کا باعث ہوتی ہے۔ (سید اشرف الدین، کندا کرتی)

جواب :- نماز کے لئے جو اوقات منتظمین کی طرف سے مقرر کیے جاتے ہیں، اور انہیں بورڈ وغیرہ پر لکھ دیا جاتا ہے، اس کی حیثیت ”وعدہ“ کی ہے، اور وعدہ کا حتی المقدور پورا کرنا واجب ہے، اس لئے مقررہ وقت کے مطابق جماعت شروع کرنی چاہئے، اس میں معذور، بوڑھے اور مشغول لوگوں کی رعایت بھی ہے اور اس کی رعایت نہ کرنا ایسے لوگوں کے لیے تکلیف دہ ہے اور مسلمان کو تکلیف پہنچانے سے بچنا واجب ہے، البتہ اتفاقاً یا کسی مجبوری کے

(۱) ”آیۃ المنافق ثلاث إذا حدث کذب، وإذا وعد أخلف، وإذا أؤتمن خان“ عن أبي هريرة ؓ، (صحیح البخاری، حدیث نمبر: ۳۳، باب علامات المنافق) محشی۔

(۲) ”فی أذان البزازية: لو انتظر لإقامة ليدرك الناس الجماعة يجوز و لو احد بعد الاجتماع لا إلا إذا كان داعراً شریراً“ (رد المحتار: ۱/۴۶۲) محشی۔



تحت کسی قدر تاخیر ہو جائے تو حرج نہیں، مصلیوں کو اسے برداشت کرنا چاہئے، رسول اللہ ﷺ کا بعض دفعہ معمول کے وقت سے مؤخر کر کے نماز ادا کرنا ثابت ہے (۱) اسی طرح آپ ﷺ نے فرمایا کہ ”امام اقامت کا زیادہ حق دار ہے“ (۲) یعنی جب امام آئے اقامت کہی جائے، اگر امام کو کسی قدر تاخیر ہو جائے تو اس کا انتظار کیا جائے، اور اس کے آنے کے بعد اقامت کہی جائے۔



(۱) ”أن النبي ﷺ كان يخرج بعد النداء إلى المسجد فإذا رأى أهل المسجد قليلاً جلس حتى يرى منهم جماعة ثم يصلي، وكان إذا خرج قرأ جماعة أقام الصلاة“ (بيهقي، حدیث نمبر: ۲۲۸۳، باب الإمام يخرج فإما رأى جماعة أقام الصلاة وإلا جلس حتى يرى منهم جماعة إذا كان في الوقت سعة) محشی۔

(۲) ”كان مؤذن رسول الله ﷺ يمهل فلا يقيم حتى إذا رأى رسول الله ﷺ قد خرج أقام الصلاة حين يراه“ عن جابر بن سمرة ؓ، (الجامع للترمذي، حدیث نمبر: ۲۰۲، باب ما جاء أن الإمام أحق بالإقامة) محشی۔



## مسبق کا بیان

### مقتدی، مسبوق اور ثناء

سوال :- {557} اگر درمیان جماعت کوئی مقتدی آکر شریک ہو، تو تکبیر تحریمہ کے بعد ثناء پڑھنا چاہئے یا نیت باندھ کر خاموش رہے، اگر دوسری رکعت میں شریک ہوا ہو، تو اسے کب ثناء پڑھنا چاہئے؟ (احمد سعید احمد، منجر یال)

جواب :- (الف) اگر پہلی رکعت میں نماز شروع ہونے کے بعد کوئی شخص جماعت میں شریک ہو اور وہ وقت امام کی قراءت کا ہو تو ”ثناء“ نہیں پڑھے اور تحریمہ کے بعد خاموش رہے، یہی حکم اس وقت بھی ہے جب رکوع کی حالت میں امام کو پائے، اگر ثناء پڑھنے میں رکوع چھوٹ جانے کا اندیشہ ہو:

”ولو أدرك المقتدی الإمام في الركوع ...

يترك الثناء“ (۱)

(ب) جو شخص امام کو سجدہ یا قعدہ کی حالت میں پائے اسے تکبیر تحریمہ کے بعد ثناء بھی

پڑھ لینا چاہئے:

”وإن أدرك الإمام في السجود ... يأتي بالثناء

... وكذا لو أدرك في القعدة“ (۱)

(ج) جو شخص مسبوق ہو اور اپنی نماز کی ابتدا میں ثناء نہ کہہ پایا ہو، اسے چھوٹی ہوئی رکعتوں

کے ادا کرتے وقت شروع میں ثناء پڑھ لینا چاہئے۔

”ولو أن المسبوق لم يأت بالثناء في أول

الصلاة فقام إلى قضاء ما سبق ... إنه يأتي

بالثناء“ (۲)

## مسبوق سے سہو ہو جائے

سوال: {558} اگر فرض نماز کی ایک یا دو رکعت

چھوٹ جائے اور چھوٹی ہوئی رکعتیں مکمل کرتے وقت اس میں

کچھ غلطی ہو جائے تو کیا سجدہ سہو واجب ہوگا؟

(محمد عبدالعظیم صدیقی، ظہیر آباد)

جواب:۔ جس شخص کی امام کے ساتھ ابتدائی نماز چھوٹ گئی ہو، اسے مسبوق کہتے

ہیں، امام کے سلام پھیرنے کے بعد مسبوق جن چھوٹی ہوئی رکعتوں کو ادا کرتا ہے، ان میں اس کی

حیثیت تنہا نماز ادا کرنے والے کی ہوتی ہے، لہذا اگر اس درمیان کوئی بھول ہو جائے، تو سجدہ سہو

واجب ہوگا، شریعتی فرماتے ہیں:

(۱) الفتاویٰ الہندیہ: ۱/۸۸۔

(۲) حوالہ سابق۔

”والمقیم إذا سها في صلاته الأصح لزوم

سجود السهو، لأنه صار منفردا حكما“ (۱)

## مسبق اور امام کا قعدہ اخیرہ

سوال:- {559} فرض کیجئے کہ ہم جماعت کی آخری

رکعت میں شریک ہوئے جو ہماری پہلی رکعت ہے تو جب ہم

قعدہ میں ہوں گے اس وقت ہم صرف تحیات ہی پڑھیں گے یا

درود ابراہیمی اور دعاء ماثورہ بھی پڑھنی چاہئے؟

(نادر المسدوسی، مغلیہ پورہ)

جواب:- ایسے شخص کو جو نماز کی ابتدائی رکعتیں امام کے ساتھ نہ پاسکا، ”مسبق“ کہتے

ہیں، مسبوق کا حکم یہ ہے کہ قعدہ اخیرہ میں امام کے سلام پھیرنے تک امام کی اقتدا کرتا رہے، اور

بیٹھا رہے، البتہ وہ صرف تشہد پڑھنے پر اکتفا کرے گا اور تشہد اس طرح ٹھہر ٹھہر کر پڑھے گا کہ امام

کے سلام پھیرنے تک تشہد سے فراغت ہو:

”والصحيح أن المسبوق يترسل في التشهد

حتى يفرغ عند سلام الإمام“ (۲)

نیز یہ مسبوق کے لیے درمیان نماز ہے اور درمیان نماز میں تشہد کے بعد درود پڑھنا

درست نہیں۔

## مسبق کو امامت میں نائب بنا دیا جائے

سوال:- {560} اگر امام کو حدث لاحق ہو جائے اور

(۱) مراقی الفلاح: ص: ۲۵۳۔

(۲) الفتاویٰ الہندیہ: ۱/۹۱۔

امام مسبوق کو آگے بڑھا رہا ہے، تو مسبوق کو کیا کرنا چاہئے؟

(محمد رئیس الدین، مدھول)

جواب:- مسبوق شخص کو امامت کے لئے آگے بڑھنے سے گریز کرنا چاہئے، اور خود

امام کو بھی چاہئے کہ ایسے شخص کو تکمیل نماز کے لئے اپنا نائب نہ بنائے:

”والأولیٰ للإمام أن يقدم مدرکاً... وینبغی

لهذا المسبوق أن لا يتقدم“ (۱)

لیکن اگر مسبوق کو آگے بڑھا ہی دے اور مسبوق کو معلوم ہو کہ امام کتنی رکعتیں پڑھا چکا

تھا، تو وہ مقتدیوں کے سلام تک نماز پڑھائے، اور سلام سے پہلے کسی ایسے شخص کو اپنا نائب

بنادے جو شروع سے نماز میں شریک ہو، وہ سلام پھیرے، اور اس کے ساتھ دوسرے مقتدی بھی

سلام پھیر دیں اور مسبوق اپنی نماز کو پوری کر لیں۔ (۲)

اگر مسبوق کو علم نہ ہو کہ امام کی کتنی رکعتیں ہوئی تھیں؟ تو یہ مسبوق ایک رکعت نماز پوری

کر کے تشہد کی مقدار بیٹھا رہے، پھر کھڑا ہو، اور اپنی نماز اس طرح پوری کرے کہ ہر رکعت میں

احتیاطاً قعدہ کر لے، یہ امام جب مقدار تشہد بیٹھ کر اٹھے، تو مقتدی اس کی اقتداء نہ کریں، بلکہ اس

کے فارغ ہونے کا انتظار کریں، امام کے فارغ ہونے کے بعد یہ تنہا تنہا اپنی بقیہ نماز پوری

کر لیں۔ (۳)

## فوت شدہ رکعات کس طرح ادا کرے؟

سوال:- {561} اگر کوئی شخص ظہر کی نماز میں چوتھی

رکعت میں شریک ہوا، تو امام کے سلام پھیرنے کے بعد وہ پہلے

(۱) الهدایة مع الفتوح: ۱/۸۹-۳۸۸۔

(۲) حوالہ سابق

(۳) فتح القدیر: ۱/۳۸۹۔



ضم سورت والی رکعتیں پڑھے گا، یا بغیر ضم سورت والی رکعت،  
یعنی تیسری رکعت کو ادا کرے گا؟

(شیخ محمد سیف اللہ شریف، نندیال)

جواب:- اگر مقتدی نے امام کے ساتھ چوتھی رکعت پائی تو چونکہ امام کی نماز اصل ہے، اس لئے وہ مقتدی کے حق میں بھی چوتھی رکعت متصور ہوگی، امام کے سلام پھیرنے کے بعد مقتدی جن رکعتوں کو ادا کرے گا وہ ابتدائی، پہلی، دوسری رکعت تصور کی جائے گی، لہذا بعد میں جو رکعتیں ادا کر رہا ہے ان میں پہلی اور دوسری رکعت میں سورہ فاتحہ کے ساتھ سورت ملائے گا، اور تیسری رکعت میں صرف سورہ فاتحہ پڑھنے پر اکتفا کرے گا، یہ حکم قرآن کی قراءت کا ہے، باقی قعدہ میں بعد کی رکعت تصور کی جائے گی، چنانچہ چوتھی رکعت میں امام کے سلام پھیرنے کے بعد مقتدی جو رکعت ادا کر رہا ہے وہ اس کے حق میں قراءت کے اعتبار سے پہلی رکعت ہے، جیسا کہ مذکور ہوا، لیکن قعدہ کے اعتبار سے دوسری رکعت، اس لئے وہ اسی رکعت کے ختم پر قعدہ اولیٰ کرے گا، فتاویٰ عالمگیری میں ہے:

”انه يقتضى أول صلاته في حق القراءة و

آخرها في حق التشهد“ (۱)

کب رکوع پانے والا شمار کیا جائے گا؟

سوال:- {562} مسبوق اگر رکوع میں شریک ہو تو

کتنی تسبیحات ملنے پر وہ اس رکعت کو پانے والا شمار کیا جائے

گا؟ (صبغت اللہ، بخارہ ہلز)

جواب:- اس کے لئے تسبیح کی کوئی مقدار متعین نہیں، اگر امام کو ایک لمحہ بھی رکوع کی

حالت میں پالیا، بلکہ اگر امام جھکی ہوئی حالت میں تھا، اور بہ مقابلہ قیام کی کیفیت کے رکوع کی کیفیت سے قریب تھا، تب بھی وہ اس رکعت کو پانے والا سمجھا جائے گا:

”أو شرع في الانحطاط و شرع الإمام في  
الرفع اعتد بها ألخ“ (۱)

## مغرب کا مسبوق کتنے قعدہ کرے؟

سوال: - {563} مغرب کی نماز میں اگر کسی کو تیسری رکعت مل گئی، تو باقی دو رکعت ایک قعدہ سے ادا کرے یا دو قعدہ سے؟  
(سید شاہ نواز ہاشمی، فرسٹ لائبر)

جواب: - ایسی صورت میں اسے مزید دو قعدے کرنے پڑیں گے، ایک قعدہ ایک رکعت ادا کرنے پر، جو اس کے حق میں قعدہ اولیٰ ہوگا، دوسرا قعدہ دوسری رکعت ادا کرنے کے بعد جو اس کے حق میں قعدہ اخیرہ ہوگا، اس طرح مغرب کی نماز میں جو شخص مسبوق ہو جائے، اس کو تین قعدے کرنے پڑیں گے:

”لو أدرك من المغرب قضی رکعتین، وفصل  
بقعدة فيكون بثلاث قعدات وقرأ في كل فاتحة  
و سورة“ (۲)



(۱) تقریرات رافعی: ۹۶/۲۔

(۲) الفتاویٰ الہندیہ: ۹۱/۱۔

## امامت کا بیان

### مجرد شخص کی امامت

سوال :- {564} شہر کی ایک مسجد میں کبھی کبھی امام کی غیر موجودگی میں ایک صاحب نماز پڑھاتے ہیں، جو دینی علوم سے آراستہ ہیں، لیکن معمر نہ ہونے کے باوجود بھی وہ تجرد کی زندگی گزارتے ہیں، جن کے بارے میں یہ خبر عام ہے کہ وہ مردانہ صلاحیتوں سے محروم ہیں، کیا ایسے شخص کو امامت کرنی چاہئے؟ کیا مقتدیوں کی نمازان کے پیچھے درست ہے؟  
(عبدالرحمن، نظام آباد)

جواب :- اوّل تو مجرد زندگی گزارنے کی وجہ سے یہ سمجھنا کہ وہ قوت مردی سے محروم ہے، درست نہیں، تجرد کے اور بھی اسباب ہو سکتے ہیں اور بعض لوگ اپنی افتادِ طبع کی وجہ سے بھی تاہل کی زندگی کو پسند نہیں کرتے، دوسرے اگر کوئی شخص قوتِ مردی سے محروم ہو، تب بھی وہ عام احکام میں مرد ہی شمار کیا جاتا ہے، اس لیے اس کی امامت درست ہوگی، اب یہی دیکھئے کہ فقہاء نے

استحقاقِ امامت کی ترجیحات میں کبرنی کو بھی رکھا ہے، اور جو شخص عمر دراز ہوتا ہے وہ طبعی طور پر قوتِ مردی سے محروم ہو جاتا ہے، تو کیا اس کا امامت کرنا بھی درست نہیں ہوگا؟ اس لیے اس کا امامت کرنا بھی درست ہے اور لوگوں کا اس کے پیچھے نماز ادا کرنا بھی درست ہے۔

## عمامہ باندھ کر کنارے کو لٹکانا

سوال: - {565} ایک عالم صاحب نے شملہ باندھ کر ایک سراسمانے لٹکائے ہوئے مقررہ امام کے پیچھے نماز پڑھی، نماز کے بعد ایک دوسرے عالم صاحب سے پوچھے جانے پر انہوں نے کہا کہ سر یا کاندھے پر کوئی بھی کپڑا ڈال کر اس کے دونوں سرے کو لٹکا کر نماز پڑھنا یا پڑھانا مکروہ تحریمی ہے، اگر یہ بات صحیح ہے تو کیا اس سے مقتدیوں کی نماز پر بھی اثر پڑے گا یا نہیں؟ (شیخ حسن، ہمم)

جواب: - عام حالات میں اس طرح عمامہ باندھنا کہ ایک سراسمانے کی طرف اور دوسرا پیچھے کی طرف لٹکتا ہو، اس میں کوئی حرج نہیں، حضرت عبدالرحمن بن عوف ؓ سے مروی ہے کہ رسول اللہ ﷺ نے ان کے سر پر عمامہ باندھا اور اس کے ایک سرے کو سامنے کی جانب اور دوسرے کو پیچھے کی طرف لٹکا دیا۔

”عممنی رسول اللہ ﷺ فسد لها بین یدی و من خلفی“ (۱)

دوسرے عالم صاحب نے جو صورت بتائی ہے اسے ”سدل“ کہتے ہیں، سدل یہ ہے کہ کوئی کپڑا سر یا دونوں کاندھوں پر رکھ کر اسے نیچے کی طرف چھوڑ دیا جائے، یہ صورت نماز میں



مکروہ ہے اور دارج یہ ہے کہ نماز کے باہر مکروہ نہیں۔ (۱) لیکن عمامہ کی صورت سدل میں نہیں آتی، کیوں کہ سدل کھلے ہوئے کپڑے کو چھوڑ دینے کو کہتے ہیں، اگر لپٹنے کے بعد بقیہ حصہ لٹکایا جائے، تو یہ سدل میں داخل نہیں۔ ".... آی إذا لم یدرہ علی عنقہ و الا فلا سدل" (۲) عمامہ کی یہی شکل ہوتی ہے کہ کپڑے کو سر پر لپیٹ کر بقیہ حصہ لٹکایا جاتا ہے۔

## سودی قرض دلانے والے کی امامت

سوال:- {566} میں ایک سرکاری ملازم ہوں، قرآن کے کچھ حصے کا حافظ ہوں، میں ایک سوسائٹی کا ڈائریکٹر منتخب ہوا ہوں، جو بینکوں سے قرض دلاتی ہے، مسئلہ یہ ہے کہ دیگر ممبران کو قرض کے لیے میری اور سرکاری کی دستخط کی ضرورت ہوتی ہے، کیا میں اور میرے ساتھی امام کی غیر موجودگی میں لوگوں کے اصرار پر امامت کر سکتے ہیں؟ کیا یہ نمازیں درست ہوں گی؟ (محمد ساجد، کنوٹ)

جواب:- بینک سودی قرض دیا کرتا ہے، سود چونکہ ضرورت شدیدہ کے بغیر دینا بھی حرام ہے، اس لیے عام حالات میں سودی قرض لینا بھی جائز نہیں اور جو کام جائز نہ ہو اس میں معاون بننا بھی جائز نہیں، اس کی وجہ سے آدمی فاسق ہو جاتا ہے اور آپ کے رفقاء ان حالات میں قرض دلاتے ہیں جن میں کسی شخص کے لیے سودی قرض لینا جائز ہوتا ہے (اور اس سلسلے میں مقامی علماء و مفتیان اس شخص کے ذاتی حالات کی تحقیق کے بعد ہی صحیح رائے دے سکتے ہیں) تو آپ کا قرض دلانا جائز ہے اگر اس کا اہتمام نہیں ہے تو گناہ ہے اور ایسی صورت میں آپ کو اور آپ کے رفقاء کو کسی اور قابل امامت شخص کی موجودگی میں امامت کرنے سے اجتناب کرنا چاہئے۔

(۱) دیکھئے: الفتاویٰ الہندیۃ: ۱/۱۰۶۔

(۲) رد المحتار: ۲/۳۰۵۔

## جسمانی طور پر عیب زدہ شخص کی امامت

سوال :- {567} جو شخص معذور ہو، جیسے پہنچے تک

ہاتھ کاٹا ہوا ہو، تو کیا ایسے حضرات امامت کر سکتے ہیں؟

(صدیقی، ہمنمکنڈہ)

جواب :- جو شخص جسمانی اعتبار سے معذور ہو، لیکن رکوع اور سجدہ کر سکتا ہو، اس کی

امامت درست ہے، لیکن چوں کہ عام طور پر لوگ ایسے شخص کے پیچھے نماز پڑھنے میں کراہت محسوس کرتے ہیں، اور امام ایسے شخص کو ہونا چاہئے جس کی اقتداء لوگ رغبت کے ساتھ کریں، تاکہ نماز میں خشوع و خضوع کی کیفیت باقی رہے، اس لیے فقہاء نے ایسے لوگوں کی امامت کو مکروہ قرار دیا ہے، علامہ شامیؒ نے مفلوج، لنگڑے اور لٹے کے بارے میں یہی بات لکھی ہے:

”و یکرہ امامۃ مفلوج و كذلك أعرج ... و من له

ید واحد والظاهر أن العلة النفرة“ (۱)

اسی سے یہ بات معلوم ہوئی کہ اگر کوئی شخص جسمانی اعتبار سے عیب زدہ ہو، لیکن اس کے

علم و تقویٰ کی وجہ سے لوگ اس کے پیچھے نماز پڑھنے کو پسند کرتے ہیں، تو ایسے شخص کی امامت میں کوئی حرج نہیں۔

## عذر کی وجہ سے نماز میں پاؤں کو سیدھا رکھ کر بیٹھنے والے کی امامت

سوال :- {568} ایک شخص امامت کر رہا ہے، لیکن

آپریشن کی وجہ سے جلسہ میں پیر کو سیدھا رکھ کر بیٹھتا ہے، تو کیا

ایسے شخص کا نماز پڑھنا درست ہے؟

(محمد ریاض احمد، وجے نگر کالونی)

جملہ:۔ جو شخص عذر کی وجہ سے بیٹھ کر نماز پڑھائے، لوگ کھڑے ہو کر اس کے پیچھے نماز ادا کر سکتے ہیں، ”یصلی القائم خلف القاعد“ (۱) کیوں کہ رسول اللہ ﷺ نے اپنی آخری نماز اسی طرح پڑھائی ہے، (۲) پس جب قیام و قعود اور کھڑے اور بیٹھنے ہونے کے فرق کے باوجود اقتداء درست ہوتی ہے، تو اگر جلسہ کی ہیئت میں امام اور مقتدی کے درمیان فرق ہو جائے اور وہ بھی کسی عذر کی بناء پر، تو یہ صورت تو بدرجہ اولیٰ جائز ہوگی، لہذا جو صورت آپ نے دریافت کی ہے، وہ درست ہے۔

## ماں کو مارنے والے کی امامت

سوال:۔ {569} ابھی حال ہی میں اضلاع کے ایک حلقہ میں نئی مسجد تعمیر ہوئی ہے۔ اس میں ایک ایسا شخص امامت پر فائز ہے جو اپنی ماں کو گالیاں دیتا ہے اور مارتا ہے اور اگر کوئی اس کی مخالفت کرے تو اس کو چاقو سے مارنے کی دھمکی دیتا ہے، بلکہ چاقو لیکر مسجد میں نماز پڑھانے کے لئے آتا ہے۔ تو کیا ایسے شخص کی امامت درست ہے؟ (بہ ذریعہ فیکس)

جملہ:۔ ماں کو گالیاں دینا خود بہت بڑا گناہ ہے چہ جائیکہ ہاتھ اٹھانا۔ (۳) یہ تو اتنا شدید گناہ ہے کہ اس کے تصور سے بھی رونکلا کھڑا ہو جاتا ہے، سماجی دباؤ ڈال کر ایسے شخص کو ایسی

(۱) الہدایۃ: ۱/۱۰۷۔ محشی۔

(۲) صحیح البخاری، حدیث نمبر: ۶۸۷۔ محشی۔

(۳) ”قال رسول اللہ ﷺ: إن من أكبر الكبائر أن يلعن الرجل والديه، قيل: يا رسول اللہ ﷺ! وكيف يلعن الرجل والديه؟ قال: يسب الرجل أبا الرجل فيسب أباه ويسب أمه فيسب أمه“ عن عبد اللہ بن عمر رضی اللہ عنہما، (صحیح البخاری، حدیث نمبر: ۵۹۷۳، باب: لا يسب الرجل والديه) محشی۔



شنیع حرکت سے باز رکھنا چاہئے اور اگر باز نہ آئے تو نہ صرف یہ کہ امامت سے علاحدہ کیا جائے بلکہ ایسے شخص کا بایکٹ بھی کیا جاسکتا ہے، جب تک کہ وہ اپنی اس حرکت سے باز نہ آجائے۔

## سود خور کی اقتداء

سوال:- {570} ہمارے محلے میں ایک شخص رہتا ہے، جو پابندی سے پانچوں وقت کی نماز پڑھتا ہے، لیکن ساتھ ساتھ سود بھی کھاتا ہے، کیا ہم اس کے پیچھے باجماعت نماز ادا کر سکتے ہیں؟ (فضل الدین، النذ شریف)

جواب:- رسول اللہ ﷺ نے سود لینے والے پر لعنت فرمائی۔ (۱) یہ بات کئی حدیثوں میں وارد ہوئی ہے، اس لئے سود خوری بہت ہی شدید گناہ ہے، آپ اس شخص کو محبت سے سمجھائیں، اور اس حرکت سے باز رکھنے کی کوشش کریں، بہر حال اگر ایسے شخص کے پیچھے نماز پڑھ لی جائے تو کراہت کے ساتھ نماز ادا ہو جائے گی، البتہ ایسے شخص کو جانتے بوجھتے امام بنانے والے گناہگار ہوں گے۔

## امام صاحب سنتیں نہیں پڑھتے

سوال:- {571} ایک امام صاحب ہیں، لوگوں نے ان کو کبھی بھی سنتیں اور نوافل پڑھتے ہوئے نہیں دیکھا، کیا ایسے امام کے پیچھے نماز پڑھنا درست ہے؟ (محمد ریاض احمد، وجے نگر کالونی)

جواب:- ممکن ہے امام صاحب اپنے کمرہ میں ادا کرتے ہوں، مسنون طریقہ یہی

(۱) سنن أبي داود، حدیث نمبر: ۳۳۳، باب في آكل الربا و مؤكله، کتاب البيوع و الإجازات -



ہے کہ سنن ونوافل گھر پر پڑھی جائیں، (۱) اس لئے بدگمانی سے بچنا چاہئے، اور اگر متنبہ کرنے کی ضرورت ہو تو تنہائی میں امام صاحب سے استفسار کر لینا چاہئے، بہر حال اگر کوئی شخص واقعہ ہمیشہ سنتیں ترک کیا کرتا ہو تو اس کا یہ عمل فسق ہے، لہذا اس کی امامت کراہت سے خالی نہ ہوگی۔

## کم علم کی امامت بھی درست ہے

سوال: - {572} ہمارے محلہ میں ایک غریب بستی

ہے، اس بستی میں ایک عارضی مسجد ٹین شیڈ کی بنائی گئی ہے، محلہ کے ایک غریب آدمی اس مسجد کی خدمت بھی کرتے ہیں، اور نماز بھی پڑھاتے ہیں، ان کو قراءت بہتر طور پر کرنا نہیں آتا، محلہ میں کوئی پڑھا لکھا نہیں ہے، اور جو پڑھے لکھے لوگ ہیں وہ خدمت کرنے کو تیار نہیں، تو کیا وہ شخص نماز پڑھا سکتا ہے؟  
( محمد نفیس الدین ، پھول باغ )

جواب: - مذکورہ شخص نماز پڑھا سکتا ہے، مسجد میں نماز ہی نہ ہو اس سے تو بہر حال بہتر ہے کہ یہ کم پڑھا لکھا شخص نماز پڑھا دے، ان لوگوں کا طرز عمل نہایت افسوس ناک ہے، جو پڑھے لکھے ہونے کے باوجود مسجد کی خدمت سے اعراض کرتے ہیں، مناسب ہوگا کہ جو صاحب نماز پڑھا رہے ہیں، انہی کو چند دنوں کی قریبی مدرسہ میں قرآن کی اصلاح کرا دی جائے، اس طرح زیادہ بہتر طریقہ پر نماز ادا ہو سکے گی، اور انشاء اللہ ان کو اس کا بہتر اجر و ثواب حاصل ہوگا۔ (۲)

(۱) "عن زید بن ثابت ؓ: أن رسول الله ﷺ قال: صلاة المرأ فی بیتہ افضل من صلاتہ فی مسجدی هذا إلا المكتوبة" (سنن أبي داود، حدیث نمبر: ۱۰۴، باب صلاة الرجل التطوع فی بیتہ) محشی۔

(۲) دیکھئے: فتح القدیر: ۳۰۱/۱، باب الإمامة۔ محشی۔

## امام کا کتنی دیر انتظار کیا جائے؟

سوال:- {573} جہری نمازوں میں نائب امام کو امام

صاحب کا کتنی دیر تک انتظار کرنا چاہئے؟

(سید فیاض احمد فیضی، ملے پلی)

جواب:- رسول اللہ ﷺ نے ہدایت دی ہے کہ اقامت میں امام کی رعایت ہونی

چاہئے، یعنی امام کے آنے پر اقامت کہی جائے، (۱) لیکن اگر امام معمول کے وقت پر نہ آئے تو

نماز شروع کی جاسکتی ہے، چنانچہ خود رسول اللہ ﷺ کے زمانہ میں ایک بار آپ ﷺ کو آنے میں

تاخیر ہوئی تو حضرت بلال رضی اللہ عنہ نے حضرت ابوبکر رضی اللہ عنہ کو آگے بڑھایا (۲) اور ایک بار حضرت عبد

الرحمن بن عوف رضی اللہ عنہ کو، (۳) موجودہ دور میں مسجدوں میں اوقات نماز متعین ہوتے ہیں، اگر

مقررہ وقت پر امام صاحب نہ پہنچیں تو مناسب ہے کہ ایک دو تین منٹ انتظار کیا جائے، اگر زیادہ

تاخیر ہو تو نائب امام نماز پڑھا دے، تاکہ لوگوں کے لئے باعث زحمت نہ ہو۔

## امامت پر اجرت

سوال:- {574} پیسے لے کر قرآن سنانے کے عنوان

کے تحت جناب نے یہ توضیح نہیں فرمائی ہے کہ آیا کوئی امام

(۱) "عن جابر بن سمرة رضی اللہ عنہ قال: کان بلال رضی اللہ عنہ یؤذن ثم یمهل، فماذا رأى

النبي ﷺ قد خرج أقام الصلاة" (سنن أبي داود، حدیث نمبر: ۵۳۷، باب فی المؤذن

ينتظر الإمام) محش۔

(۲) دیکھئے: صحیح البخاری، حدیث نمبر: ۶۸۴، باب من دخل لیوم الناس فجاء الإمام

الأول۔

(۳) دیکھئے: صحیح مسلم، حدیث نمبر: ۳۷۴، باب تقدیم الجماعة من یصلی بهم إذا

تأخر الإمام ولم یخافوا مفسدة بالتقدیم - محش۔

صاحب یا حافظ صاحب پیسے لے کر امامت کریں، تو ان کی  
امامت درست ہوگی یا نہیں؟ اور ان کی اقتداء میں نماز ادا کی  
جاسکتی ہے یا نہیں؟ (سید نسیم الدین، مقام نامعلوم)

جواب:- جب کوئی شخص امامت کرتا ہے تو امامت کی وجہ سے اس کا وقت گھر جاتا ہے،  
وہ کوئی اور ذریعہ معاش اختیار کرنے سے قاصر رہتا ہے اور اگر وہ امامت کے بجائے دوسرے کام  
میں لگ جائے تو ایسے لوگ امامت کریں گے جو امامت کے اہل نہیں، اپنی نماز بھی ضائع کریں  
گے اور مقتدیوں کی بھی، اس لئے ضرورتاً فقہاء نے امامت اور قرآن مجید کی تعلیم وغیرہ پر اجرت  
لینے کو جائز قرار دیا ہے:

”ویفتی اليوم بصحتها لتعليم القرآن والفقه  
والإمامة والأذان“ (۱)

کیونکہ یہ نماز کی اجرت نہیں ہے، بلکہ وقت کی اجرت ہے اور وقت کی اجرت لینا درست  
ہے، بہ خلاف تراویح میں قرآن مجید سنانے کے، کہ محض ایک ماہ تھوڑی دیر قرآن سنانا اس کے  
لئے کوئی اور ذریعہ معاش اختیار کرنے میں مانع نہیں اور نہ تراویح کا درست ہونا مکمل قرآن  
سنانے پر موقوف ہے، اس لئے تراویح میں قرآن سنانے کی اجرت اور امامت پر اجرت لینے میں  
فرق ہے؛ لہذا امامت پر اجرت لینے والے حافظ کی امامت بھی درست ہے اور لوگوں کے لئے  
اس کی اقتداء بھی۔

## مجذوم کی امامت

سوال:- {575} ہماری مسجد کے امام باضابطہ عالم اور  
ایک مدرسہ کے صدر مدرس ہیں، گذشتہ ۳۵ سال سے امامت



کے فرائض انجام دے رہے ہیں، عید گاہ میں نماز عیدین بھی انہیں کے سپرد ہے، مگر گزشتہ چند سالوں سے انہیں مرض کوڑھ نے آگھیرا ہے، اب بعض مصلیان مسجد کا کہنا ہے کہ اب امامت کے قابل نہیں رہے، لہذا ان کے پیچھے نماز پڑھنا درست ہے یا نہیں؟ (محمد آصف انصاری، ہمنگنڈہ)

جواب:- رسول اللہ ﷺ نے ارشاد فرمایا کہ تین آدمیوں کی نماز مقبول نہیں، ان میں سے ایک وہ شخص ہے جو لوگوں کی امامت کرتا ہو حالانکہ لوگ اس کی امامت کو ناپسند کرتے ہوں، (۱) اس لئے فقہاء نے ان لوگوں کی امامت کو مکروہ قرار دیا ہے، جن کے پیچھے نماز پڑھنا دینی کوتاہی کی وجہ سے یا بیماری کی وجہ سے لوگوں کو ناگوار خاطر ہو:

”تكره الصلاة خلف امرء و سفیه و مفلوج و

ابرص شاع برصه“ (۲)

اس لئے امام صاحب کو امامت سے باز آ جانا چاہئے، اور بہتر ہے کہ اب وہ مسجد کے بجائے گھر ہی میں نماز ادا کر لیں، جیسے اتنی مدت کی امامت ان کے لئے باعث اجر ہے، اسی طرح منشا شریعت کی رعایت کرتے ہوئے اب گھر میں بھی نماز ادا کرنا ان کے لئے اجر و ثواب کا باعث ہوگا، کہ اصل مقصود شریعت کے سامنے سر تسلیم خم کرنا ہے۔

## سرکاری ملازمت اور امامت

سوال:- {576} میں ایک سرکاری ملازم ہوں، امام کی غیر موجودگی میں ذمہ داران مسجد کی خواہش پر امامت کرتا

(۱) سنن أبي داود، حدیث نمبر: ۵۹۳، باب الرجل يؤم القوم وهم له كارهون -

(۲) الدر المختار علی هامش رد المحتار: ۳۰۲/۲، (وفی الرد:) کذا اجزم،

رد المحتار: ۳۰۲/۲۔



ہوں، کچھ لوگوں کو میرا قرآن پڑھنا پسند ہے، جب کہ ایک صاحب کہتے ہیں کہ آپ نماز نہیں پڑھا سکتے، کیونکہ آپ سرکاری غلام یا نوکر ہیں؟ (محمد ساجد، کنوٹ)

جواب:- ایسی سرکاری ملازمت جس میں انسان کوئی غیر شرعی کام کرنے پر مجبور نہ ہو جائز ہے اور ایسے لوگوں کی امامت میں کوئی قباحت نہیں، امامت کے لئے ضروری ہے کہ قرآن بہتر طریقہ پر پڑھ سکتا ہو (۱) اور نماز کے ضروری احکام سے واقف ہو، (۲) اس لئے محض سرکاری ملازمت کی وجہ سے کسی کا آپ کی امامت پر اعتراض کرنا درست نہیں۔

## امام سے پہلے مقتدی نیت کر لے

سوال:- {577} باجماعت نماز میں کیا مقتدی امام سے پہلے نماز کی نیت کر سکتا ہے؟ یا امام کے تکبیر کہنے کے بعد ہی مقتدی کو نیت کر کے رکعت باندھنا چاہئے؟ (محمد ظلیل الرحمان، مدینہ مسجد، محبوب نگر)

جواب:- نیت نماز شروع کرنے سے پہلے کا عمل ہے، اس لئے اگر مقتدی کی نیت امام سے پہلے ہو جائے تو کچھ حرج نہیں، جو افعال نماز میں کئے جاتے ہیں، ان میں مقتدی کا عمل امام سے پہلے نہ ہونا چاہئے، جیسے امام کے تکبیر تحریمہ کہنے سے پہلے ہی مقتدی نے تکبیر تحریمہ کہہ دیا۔

(۱) نبی ﷺ نے فرمایا کہ ”جو شخص قرآن کی تلاوت سے اچھی طرح واقف ہو، وہ امامت کا زیادہ حقدار ہے“ قال رسول اللہ ﷺ: يؤم القوم أقرؤهم لكتاب الله وأقدمهم قراءة (سنن أبي داؤد، حدیث نمبر: ۵۸۲، باب من أحق بالإمامة)۔ از محشی۔

(۲) چنانچہ فتاویٰ ہندیہ میں ہے کہ تلاوت قرآن سے واقفیت کے بعد احکام نماز سے واقف آدمی امامت کا زیادہ اہل ہے۔ ”الأولی بالإمامة أعلمهم بأحكام الصلاة“ (الفتاویٰ الہندیہ: ۸۳/۱) محشی۔

تو یہ درست نہیں، نہ اقتداء صحیح ہوگی، اور نہ مقتدی کی نماز۔ نیت میں سبقت کر جائے تو کوئی قباحت نہیں، یہ ایسا ہی ہے جیسے مقتدی امام سے پہلے وضوء کر لے، فقہاء نے لکھا ہے کہ اگر گھر سے چلتے ہوئے نماز میں شرکت کا ارادہ کر لیا تھا، تو یہی نیت ہوگی، اور نماز کے لئے کافی ہوگی۔ (۱)

## عورتوں کی امامت

سوال: {578} عورت کی امامت کے متعلق ایک

روزنامہ میں شائع ہوا ہے کہ عورت امامت کر سکتی ہے، جس کی کوئی شرط نہیں ہے، تو کیا صرف گھر کی حد تک امامت کر سکتی ہے یا مساجد میں بھی؟ (محمد ولی الرحمن، سدی پیٹھ)

جواب: - عورتیں مردوں کی امامت نہیں کر سکتیں، صرف عورتوں ہی کی کر سکتی ہیں اور

یہ بھی مکروہ تحریمی ہے، (۲) ”یکرہ تحریمہ جماعة النساء ولو فی التراویح“ (۳) اگر عورت عورتوں کی امامت کرے، تو اسے صف کے بیچ میں کھڑا ہونا چاہئے، آگے نہیں بڑھنا چاہئے ”فإن فعلن تقف الإمام وسطهن“ (۴) عورت کی امامت پر جس روایت سے استدلال کیا گیا ہے، وہ گھر میں امامت سے متعلق ہے، (۵) اس لئے مساجد میں ان کا صرف عورتوں کی بھی امامت کرنا قطعاً مناسب عمل ہوگا۔

(۱) دیکھئے: رد المحتار: ۹۳/۲۔

(۲) حضرت علیؓ سے روایت ہے کہ عورت امام نہیں بن سکتی: ”أنه قال: لا تؤم المرأة“ (إعلاء السنن، حدیث نمبر: ۱۲۳۳، باب عدم جواز إمارة المرأة لغير المرأة) محشی۔

(۳) رد المحتار: ۸۳/۱۔

(۴) حوالہ سابق۔

(۵) امام ابوداؤد نے عورتوں کے امام بننے سے متعلق ایک روایت ذکر کی ہے، لیکن اس میں بھی صراحت کے ساتھ عورتوں کے اپنے گھر میں ہی امام بننے کا تذکرہ ہے، چنانچہ ام ورقہ بنت نوفل رضی اللہ تعالیٰ عنہا کو حضور ﷺ نے اپنے گھروالوں کی امامت کرنے کا حکم دیا تھا، ”و أمرها أن تؤم أهل دارها“ (سنن أبي داؤد، حدیث نمبر: ۵۹۲، باب إمارة النساء) محشی۔

## عورتوں کے لیے عورت کی امامت

سوال: - {579} مرد عورتوں کی امامت کر سکتا ہے تو کیا

قابل عورت عورتوں کی امامت نہیں کر سکتی؟ (حمید، نزل)

جواب: - رسول اللہ ﷺ کے زمانہ میں عورتوں کی امامت کا اہتمام نہیں ملتا ہے، حالانکہ

یہ بات ممکن تھی کہ حضور ﷺ مردوں اور عورتوں کی الگ الگ جماعت قائم کر دیتے، مرد مردوں کی

امامت کرتا اور عورت عورتوں کی، پردہ اور حجاب کے نقطہ نظر سے بھی اس میں زیادہ سہولت تھی؛

لیکن آپ ﷺ نے ایسا نہیں فرمایا، اس لئے فقہاء نے تمام ہی نمازوں میں چاہے فرض ہو یا نفل

عورتوں کی امامت کو مکروہ قرار دیا ہے اور ان کے تنہا نماز پڑھنے کو افضل بتایا ہے:

و یکرہ إمامة المرأة للنساء في الصلوة کلها من

الفرائض و النوافل ... و صلواتهن فرادی

أفضل (۱)

## امام کی وجہ سے نماز کا اعادہ

سوال: - {580} ہماری مسجد کے امام صاحب غیر

شرعی افعال میں مبتلا ہیں، اس کی وجہ سے اکثریت ناراض ہے

اور ان کے پیچھے نماز ادا نہیں کرتے، کچھ لوگ نماز ادا کرتے

ہیں، لیکن فوراً نماز دہرا لیتے ہیں، تاکہ نماز بھی درست ہو جائے

اور جماعت کا ثواب بھی مل جائے، مسجد کی کمیٹی کو کئی بار امام

صاحب کے ان افعال سے آگاہ کیا گیا، لیکن لگتا نہیں ہے کہ

ان کو نکالا جائے گا، تو کیا میرا اس طرح امام صاحب کے ساتھ



نماز پڑھنا اور پھر دہرانا درست ہے؟ واضح ہو کہ ایک اور مسجد ہے لیکن کافی فاصلہ پر ہے؟ (عبدالوہاب، دھرم آباد)

جواب:- اول تو اپنے آپ کو ٹٹولنے کہ کہیں آپ کو غلط فہمی تو نہیں ہوئی ہے، اور امام صاحب کے جن افعال کو آپ برا سمجھتے ہیں کیا واقعی وہ برے ہیں، اور کیا وہ اب تک اپنے اس طرز عمل پر قائم ہیں؟ اگر اب تبدیلی آگئی ہو، تو پچھلی کوتاہیوں کو نظر انداز کیجئے، لیکن اگر امام صاحب کا کوئی عمل صریحاً شریعت کے خلاف ہو، اور خوشگوار طریقہ پر ان کی اصلاح یا علاحدگی ممکن نہ ہو تو کمیٹی سے اپنی رائے ظاہر کرنے کے بعد آپ بری الذمہ ہو گئے، اور آپ ان کے پیچھے نماز پڑھ سکتے ہیں، غور کیجئے کہ حجاج بن یوسف سے بڑھ کر بھی کوئی فاسق ہوگا؟ جس کی گردن پر بیسیوں صحابہ ؓ کا خون ہے، لیکن حضرت عبداللہ بن عمر ؓ جیسے بزرگ صحابی اور دوسرے صحابہ ؓ اور اجلہ تابعین حجاج کے پیچھے نماز پڑھا کرتے تھے، آج نہ کوئی امام حجاج جیسا بدکار ہو سکتا ہے، اور نہ کوئی مقتدی حضرت عبداللہ بن عمر ؓ جیسا عبادت گزار و پرہیزگار، پھر ہماری نماز ایسے ائمہ کے پیچھے کیوں نہیں ہوگی؟ رسول اللہ ﷺ نے خود ارشاد فرمایا کہ نیک اور بد، اچھے اور برے دونوں کے پیچھے نماز ادا ہو جاتی ہے:

”صلوا خلف کل بر و فاجر“ (۱)

جب تک نماز کے فاسد ہونے کی کوئی وجہ نہ ہو، خواہ مخواہ نماز کا دہرانا مناسب نہیں، رسول

اللہ ﷺ نے اس بات سے منع فرمایا ہے کہ ایک نماز دوبار پڑھی جائے:

”لا تصلوا صلاة في يوم مرتين“ (۲)

اس لئے آپ کو دوبارہ نماز پڑھنے کی حاجت نہیں۔ (۳)

(۱) سنن أبي داود، حدیث نمبر: ۵۹۴، باب إمامة البر و الفاجر۔ محشی۔

(۲) سنن أبي داود، حدیث نمبر: ۵۷۹، باب إذا صلى في جماعة ثم أدرك جماعة

أيعيد؟ محشی

(۳) فتاویٰ رشیدیہ: ص: ۳۵۰۔



## حنفی کے پیچھے اہل حدیث کی اقتداء

سوال:- {581} ہمارے یہاں حنفی امام کے پیچھے اہل حدیث حضرات نماز ادا کرتے ہیں جب امام صاحب قراءت کرتے ہیں، تو یہ لوگ قرآن نہیں سنتے بلکہ الحمد شریف پڑھتے ہیں، اور زور سے آمین کہتے ہیں، اور پہلی رکعت کے بعد جب امام صاحب اٹھتے ہیں، تو یہ لوگ بیٹھے رہتے ہیں، کیا اس طرح یہ لوگ امام کے تابع ہوتے ہیں، اور ان کی نماز درست ہوتی ہے؟  
(عبدالرفیق، گلبرگہ)

جواب:- فقہی اور فروعی مسائل میں صحابہ ؓ کے دور سے اختلاف رائے رہا ہے، ایسے اختلافی مسائل میں شدت برتنا اور دوسرے نقطہ نظر کو باطل اور ناحق سمجھنا غلط ہے، ایک مسلک پر عمل کرنے والا دوسرے مسلک پر عمل کرنے والے کی اقتداء کر سکتا ہے، صحابہ ؓ، تابعینؓ اور ائمہ مجتہدینؒ کے زمانہ میں بھی فروعی مسائل میں اختلاف رائے موجود تھا، لیکن اس کے باوجود وہ ایک دوسرے کے پیچھے نماز ادا کیا کرتے تھے۔

احادیث کے اعتبار سے یہ بات زیادہ درست معلوم ہوتی ہے کہ امام کے پیچھے سورہ فاتحہ نہ پڑھی جائے، کیونکہ خود اللہ تعالیٰ کا ارشاد ہے کہ جب قرآن پڑھا جائے تو غور سے سنو اور خاموش رہو ﴿وَإِذَا قُرِئَ الْقُرْآنُ فَاسْتَمِعُوا لَهُ وَانصِتُوا﴾ (۱) یہی امت کے سوا داعظم کا مسلک رہا ہے، امام ابو حنیفہ، امام مالک، امام احمد اور اکثر سلف صالحین کی یہی رائے تھی، امام شافعیؒ کے نزدیک مقتدی بھی سورہ فاتحہ پڑھے گا، یہی رائے بعض اور محدثین کی بھی ہے، (۲) اس لئے اگر کوئی شخص امام کے پیچھے سورہ فاتحہ پڑھتا ہو تو اس کی وجہ نزاع نہ بنایا جائے، اسی طرح آمین کا

(۱) الاعراف: ۲۰۴۔ محشی۔

(۲) دیکھئے: الافصاح من معانی الصحاح: ۱/۱۲۷۔ محشی۔

بھی آہستہ کہنا بہتر ہے، کیونکہ آمین دعاء ہے اور خود اللہ تعالیٰ نے دعاء میں آواز پست رکھنے کا حکم فرمایا ہے، ﴿ادْعُوا رَبَّكُمْ تَضَرُّعًا وَخُفْيَةً﴾ (۱) لیکن بعض سلف صالحین کے نزدیک زور سے آمین کہنا افضل ہے، اس لئے گنجائش اس کی بھی ہے، اور حدیث سے دونوں طرح آمین کہنا ثابت ہے، (۲) پہلی رکعت سے اٹھتے ہوئے تھوڑی دیر جو بیٹھک کی جاتی ہے، اسے جلسہ استراحت کہتے ہیں، افضل طریقہ تو سیدھے کھڑا ہونا ہے آپ ﷺ نے ایک صحابی کو اسی طرح کھڑے ہونے کی ہدایت فرمائی تھی، (۳) لیکن اگر کوئی شخص بیٹھ کر ہی اٹھنے کو افضل سمجھتا ہو تو اس کی بھی گنجائش ہے، غرض ایسے مسائل میں الجھنے سے گریز کریں، اور جس طریقہ پر آپ نے اپنے معتمد علماء سے نماز پڑھنے کا طریقہ جانا ہے، اس کے مطابق نماز ادا کریں۔

## مصلیان امام سے ناراض ہوں؟

سوال:- {582} ہمارے محلہ کی جامع مسجد کے امام صاحب سے مصلیان مسجد ناراض ہیں، امام صاحب اس بات سے واقف ہیں، اس کے باوجود نہ مصلیان مسجد کی ناراضگی دور کرتے ہیں، اور نہ امامت چھوڑتے ہیں، ایسے امام کا کیا حکم ہے؟ (کے، ایم، عبدالباسط رضوی، مشیر آباد)

جواب:- رسول اللہ ﷺ نے ایسے امام کی مذمت فرمائی ہے کہ مقتدی اسے ناپسند کرتے ہوں، اور وہ امامت کرنے پر مصر ہو (۴) لیکن یہ اس وقت ہے جب امام صاحب میں

(۱) الاعراف: ۵۵- محشی۔

(۲) دیکھئے: صحیح البخاری، حدیث نمبر: ۷۸۲، باب جهر المأموم بالتأمين، الجامع الترمذی، حدیث نمبر: ۲۲۸، باب ما جاء في التأمين- محشی۔

(۳) دیکھئے: صحیح البخاری، حدیث نمبر: ۸۵۸، باب صلاة من لا يقيم صلبه في الركوع والسجود- محشی۔

(۴) سنن أبي داود، حدیث نمبر: ۵۹۳، باب الرجل يؤم القوم وهم له كارهون- محشی۔

شرعی اعتبار سے کوئی برائی ہو، اگر وہ اپنے علم و عمل کے اعتبار سے امامت کے حق دار ہیں، اور لوگ خواہ مخواہ ان کو ناپسند کرتے ہیں، یا ان کی حق گوئی کی وجہ سے مخالفت کرتے ہیں، تو ایسی صورت میں مقتدی حضرات مکروہ فعل کے مرتکب ہیں نہ کہ امام صاحب، ”و ان هو احق لا و الکراہۃ علیہم“ (۱)

## ٹی وی کی اقتداء میں نماز

سوال: - {583} کیا مکہ شریف سے راست ٹیلی کاسٹ کو سن کر فرض نماز امام کعبہ کی اتباع میں پڑھ سکتے ہیں؟  
(خالد قادری، یا قوت پورہ)

جواب: - اقتداء درست ہونے کے لئے ضروری ہے کہ امام اور مقتدی کے درمیان کوئی شاہ راہ عام حائل نہ ہو، (۲) ظاہر ہے کہ ٹیلی کاسٹ کی اتباع میں یہ شرط نہیں پائی جاتی اس لئے نماز درست نہیں ہوگی۔

## فاسق کی اقتداء

سوال: - {584} داڑھی کو تراش کر خشکی کرنے والے اور داڑھی کو بالکلیہ صاف کرنے والے حافظ قرآن کے پیچھے کیا فرض اور تراویح کی نماز ہو جاتی ہے؟ (نعیم اختر، مغلیہ پورہ)

جواب: - داڑھی رکھنا واجب ہے، اور داڑھی منڈانا حرام ہے، رسول اللہ ﷺ نے بڑی تاکید کے ساتھ اس کا حکم دیا ہے، (۳) اور ایک مشیت داڑھی رکھنا سنت مؤکدہ ہے، کیونکہ

(۱) ردالمحتار ۲/۲۹۸۔

(۲) الفتاویٰ الہندیۃ: ۸۷/۱۔

(۳) صحیح البخاری: ۸۷۵/۲، حدیث نمبر: ۵۸۹۲، ۵۸۹۳، باب إعفاء اللحي، صحیح مسلم، حدیث نمبر: ۲۵۹۔ محشی۔



اس سے کم داڑھی رکھنا آپ ﷺ سے ثابت نہیں ہے، حرام کا مرتکب اور ترک سنت پر اصرار کرنے والا فاسق ہوتا ہے، اور فاسق کی امامت مکروہ تحریمی ہے، اس لئے ان صاحب کو توبہ اور اپنے حال کی اصلاح کرنی چاہئے، ایک حافظ قرآن سے ایسی حرکت کا صدور اور بھی بری بات ہے، البتہ کراہت کے ساتھ نماز ادا ہو جائے گی۔

## فاسق کی امامت اور ایام استراحت میں تنخواہ کا مسئلہ

مولانا: - {585} (الف) کیا ایسے امام کے پیچھے نماز

پڑھنا جائز ہے، جو: (۱) ماہانہ چندہ وصول کر کے مہینہ کے اخیر تک اپنے تصرف میں لاتا ہو، (۲) جو بھی چندہ دوسرے مہینہ کے شروع میں ہوتا ہے، وہ اپنی تنخواہ حاصل کرنے کے بعد بینک میں جمع کرتا ہو، (۳) عید الاضحیٰ کے موقعہ پر محلہ سے چرم قربانی وصول ہوتے ہیں، جس کی کوئی مقدار نہیں ہوتی، یہ سب چرم قربانی بذریعہ آٹو مشین آباد لے جا کر فروخت کر دیا جائے، مگر یہ رقم دوسرے دن بینک میں جمع نہیں ہوتی، (آمدنی برائے مدرسہ) (۱) مہینہ بھر اس آمدنی کو اپنے تصرف میں لاتا ہے، (۲) کئی سالوں سے چرم قربانی کی وصولی کی رسائداں تک چیک نہیں ہوئی، (۳) فروختگی کے لئے آٹو کا استعمال ہوتا ہے، جس کا کرایہ ادا ہوتا ہے، پھر اس پر کمیشن لگایا جاتا ہے، گھر گھر چرم قربانی کی وصولی کے لئے کمیشن لیا جاتا ہے، (۴) مسجد کے لیے جو کام کیا جائے وہ صرف مسجد کی بھلائی کے لئے کیا جائے، نہ کہ کسی شخص کی بھلائی کے لئے کیا جائے، (۵) ہر ماہ جو چندہ وصول کیا جاتا ہے اس کی رسائداں تک نہیں کاٹی جاتی،



(۶) امام صرف امامت کے لئے ہوتے ہیں یا کسی اور مصرف کے لئے؟

(ب) کیا ایسے آدمی یا امام کے پیچھے نماز درست ہے جو علالت کی حالت میں چل پھر سکتا ہو، مثلاً اکیڈنٹ ہو گیا ہو، لیکن نماز پڑھنے کی قدرت نہ ہو اور کرسی وغیرہ پر آرام کے ساتھ اٹھتا بیٹھتا ہو۔

(ج) کیا ایسے آدمی کے پیچھے نماز درست ہے جو علالت میں مبتلا ہو اور مسجد سے برابر تنخواہ بھی لیتا ہو، جو نہ خود نماز پڑھتا ہو اور نہ بیماری کی وجہ سے پڑھاتا ہو، لطف کی بات تو یہ ہے کہ مسجد کے اندر ہی مکان میں رہتا ہو، پھر نماز ضائع کر دے۔  
امامت کے لئے کیا قابلیت ہے، عالم، فاضل، حافظ اور قاری ہونا ضروری ہے یا نہیں؟ (محمد امرا اللہ خان، سکندر آباد)

جواب:- امامت اللہ تعالیٰ سے ہم کلامی اور مناجات میں اپنے ساتھ نماز پڑھنے والوں کی ترجمانی اور نمائندگی ہے، اس لئے امامت کا منصب بڑا اہم ہے، رسول اللہ ﷺ نے فرمایا: ”الإمام ضامن“ (۱) امام کی نماز مقتدی کی نماز کو شامل ہے، اسلئے امام ایسے شخص کو ہونا چاہئے جو گناہوں سے محترز ہو، دینی اعتبار سے لوگوں کی نگاہ میں عزت و وقعت اور اعتماد رکھتا ہو اور اس کی زندگی ایسی نہ ہو کہ لوگ اس کو متہم کرنے اور اس پر انگلیاں اٹھانے کا موقعہ پائیں۔

”ولم یطعن فی دینہ کذا فی الکفاۃ و ہکذا فی  
النهاۃ و یجتنب الفواحش الظاہرة“ (۲)

(۱) الجامع للترمذی، حدیث نمبر: ۲۰۷، باب ما جاء أن الإمام ضامن والمؤذن مؤتمن۔ محشی۔

(۲) الفتاویٰ الہندیۃ: ۱/۳۳۔

سوال میں امام صاحب کے متعلق جو اوصاف ذکر کئے گئے ہیں، وہ فسق کا باعث ہیں اور ان کا مرتکب فاسق ہے، اس لئے کہ اعانت کی رقم امانت ہے اور اس میں تصرف (چاہے بعد میں ادائیگی کی نیت سے ہو) ناجائز ہے۔ ”والودیعة لا تودع ولا تعار ولا تؤاجر ولا ترهن وإن فعل شیئاً منها ضمن“ (۱)

اٹھنے بیٹھنے پر قدرت کے باوجود نماز ادا نہ کرنا معصیت ہے، اور یہ ان مسائل میں سے ہے جن پر فقہاء کا اتفاق ہے، اور فاسق کی امامت مکروہ ہے:

”و یجوز إمامة الأعرابی والأعمی والعبد و

ولد الزنا والفاسق إلا أنها تکره“ (۲)

عام نمازوں میں ایسے امام کی اقتداء سے گریز کرنا چاہئے، اور اگر کر لے تو اس کے اجر میں کمی واقع ہوگی:

”والفاسق إذا كان يؤم الجمعة وعجز القوم عن

منعه قال بعضهم يقتدي به فی الجمعة ولا یترك

الجماعة بإمامته وفي غير الجمعة یستقبل من

أن یتحول إلى مسجد آخر ولو صلى خلف

مبتدع فاسق فهو محرز ثواب الجماعة لكن لا

ینال مثل ما ینال خلف تقی“ (۳)

اگر مسجد کی مجلس انتظامی کی طرف سے رسائد کاٹنے کا اصول متعین ہو تو امام صاحب کا رسید نہ کاٹنا عہد کی خلاف ورزی بھی ہے، اور موقع تہمت سے بھی اجتناب جو حکم شرعی ہے، اس کے خلاف بھی ہے، بیماری کی حالت میں تنخواہ کا مسئلہ عرف اور باہمی معاہدہ پر موقوف ہے، اسی

(۱) الفتاویٰ الہندیہ: ۳/۳۲۸۔

(۲) حوالہ سابق: ۱/۳۴۔

(۳) خلاصہ الفتاویٰ: ص: ۱۵۰۔

بناءً پر فقہاء نے ایام تعطیل کی تنخواہ مدرسین کے لئے اور ایام استراحت کی امام اور قاضی کے لئے جائز رکھی ہے (۱) لہذا اگر مسجد کے مروجہ ضابطہ کی رو سے خدام مسجد کے لئے بحالت بیماری کام نہ کرنے کے باوجود تنخواہ کی سہولت رکھی ہو تو تا کہ وہ اپنے آپ کو امامت کے لئے تیار کر سکیں تو امام صاحب کا اپنی تنخواہ لینا درست ہوگا ورنہ نہیں ہوگا۔ واللہ اعلم

## جن کی امامت مکروہ ہے

سوال :- {586} مسجد کی امامت کے لئے کیسے شخص کو منتخب کیا جائے، کیا ڈاڑھی مونڈنے والے کی یا غیر شرعی ڈاڑھی رکھنے والے کی امامت درست ہے؟ (میر یا سین علی)

جواب :- امامت بڑا منصب ہے، امام اپنے منصب کے لحاظ سے خدا کے حضور مقتدیوں کا نمائندہ ہوتا ہے، اس لئے رسول اللہ ﷺ نے فرمایا ”الإمام ضامن“ اس لئے امام ایسے شخص کو متعین کرنا چاہئے جو نماز پڑھنے والوں میں نسبتاً زیادہ متقی اور نماز سے متعلق احکام سے واقف ہو، کم سے کم اتنا تو ضروری ہے کہ نماز میں جتنی مقدار تلاوت مسنون ہے اتنا قرآن یاد ہو قرآن صحیح پڑھتا ہو اور نماز سے متعلق شرعی احکام سے واقف اور آگاہ ہو، فاسقانہ وضع قطع سے احتراز کرتا ہو، اور بدعتی نہ ہو۔

داڑھی منڈانا گناہ کبیرہ ہے اسی طرح ایسی داڑھی جو مسنون مقدار کے مطابق نہ ہو یا جس میں سنت کی ادائیگی کے بجائے صرف فیشن ہو اور اہل مغرب کی نقل ہو تو فقہاء نے اس کو بھی مکروہ لکھا ہے اس لئے ایسے شخص کی امامت مکروہ ہے ان کو خود بھی امامت سے پرہیز کرنا چاہئے

(۱) ”نقل فی القنیۃ أن الامام للمسجد یسامح فی کل شهر أسبوعاً للإستراحة أو لزیارة أهله و عیادۃ فی باب الإمامۃ، إمام یتروک الإمامۃ لزیارة اقربائہ فی الرساتیق أسبوعاً أو نحوه لمصیبتہ أو لاستراحتہ لا بأس به و مثله فی العادۃ والشرع“ (الأشباه والنظائر: ص ۹۶)



اور دوسروں کو بھی چاہئے کہ ان کو امام نہ بنائیں، تاہم اگر وہ نماز پڑھا دیں تو نماز درست ہو جائیگی، اعادہ کی ضرورت نہیں ہے۔ (۱)

## کرائے میں ماہر امام

سوال:- {587} کسی مسجد کا امام جو کہ کرائے میں ماہر ہو، اور بیرون ملک مقابلہ کے لئے ان کا انتخاب ہو، کیا ایسے امام کے پیچھے نماز درست ہو جائے گی؟

(عبدالرشید، سکندر آباد)

جواب:- کرائے کا مقصد قوت مدافعت حاصل کرنا ہے، لہذا اگر سائر لباس کے ساتھ کوئی کرائی سیکھتا اور سکھاتا ہو، اور اس میں ممتاز ہونے کی وجہ سے مقابلہ میں منتخب ہوتا ہو تو یہ ناجائز نہیں، اس لئے ایسے امام کے پیچھے نماز پڑھنے میں کوئی حرج نہیں، ہاں، اگر کوئی امام فسق میں مبتلا ہو تو اس کی امامت مکروہ ہے، لیکن مقتدی کی نماز بہر حال ہو جاتی ہے، حضرت عبداللہ ابن عمر رضی اللہ عنہ نے حجاج بن یوسف کی اقتداء میں بھی نماز ادا کی ہے، حالانکہ فقہاء نے اس کو اپنے عہد کا سب سے بڑا فاسق ”أفسق اهل زمانه“ قرار دیا ہے (۲) البتہ ایسے فاسق کو امام مقرر کرنا مکروہ ہے۔

## عامل کے پیچھے نماز

سوال:- {588} ہمارے محلہ کے عالم ہیں، اور اسی کے ساتھ عامل بھی، البتہ قرآنی عمل کے عامل ہیں، سفلی عمل کے عامل نہیں، قرآنی آیات پڑھ کر پھونکتے ہیں، ان کے پیچھے

(۱) ”يجوز إمامة الأعرابي و الأعمى و العبد و ولد الزنا و الفاسق إلا أنها تكره“ (الفتاویٰ الہندیۃ: ۱/۳۴) محشی۔

(۲) مجمع الأنهر: ۱/۱۰۸۔ محشی۔



نماز پڑھنا درست ہے یا نہیں؟ (عزیز احمد، شاہ علی بندہ)

جواب:- آیات قرآنی پڑھ کر دم کرنا جائز ہے اور حدیث سے ثابت ہے، (۱) اس لئے اس میں کچھ حرج نہیں، ان کے پیچھے نماز پڑھی جاسکتی ہے، جو عامل مشرکانہ اور مبتدعانہ اقوال و افعال سے کام لیتا ہو، غیر محرم عورتوں کے ساتھ تنہائی اختیار کرتا ہو، غیب کی باتوں سے باخبر ہونے کا دعویٰ کرتا ہو، اس کو امام بنانا درست نہیں، اور افسوس کہ آج کل ایسے عاملوں کی کثرت ہے۔

## امامت سے علاحدہ کرنا

سوال:- {589} آج کل یہ وبا عام ہو گئی ہے کہ اگر

امام حافظ یا مقرر نہ ہو یا سال میں چلہ نہ لگائے تو امام صاحب کو مسجد سے نکال دیا جاتا ہے۔ (محمد عبداللہ، شاہ علی بندہ)

جواب:- اگر امامت کے لئے ذمہ داروں نے پہلے سے حافظ قرآن یا مقرر ہونے کی شرط لگائی ہو اور اسی بنیاد پر امام مقرر کیا ہو، بعد میں معلوم ہوا کہ یہ اس وصف کے حامل نہیں ہیں، تو ان کو علاحدہ کیا جاسکتا ہے، لیکن اگر پہلے سے یہ شرط نہیں لگائی تھی اور بعد کو اس شرط کا اضافہ کیا جائے اور حافظ یا مقرر نہ ہونے یا چلہ نہ لگانے کی بناء پر الگ کیا جائے تو جائز نہیں، ویسے رسول اللہ ﷺ نے امامت کے لئے تین چیزوں کو معیار بنایا ہے، عالم ہونا، صاحب قرآن، یعنی پورا قرآن یا قرآن کا کچھ حصہ یاد ہو اور اسے بہتر طور پڑھ سکتا ہو، اور متقی (أورع) ہونا، (۱) صرف ان ہی باتوں کو امامت کے لئے معیار بنایا جائے، تو یہ بات سنت سے قریب تر ہوگی۔

(۱) خود نبی ﷺ کا اپنے مرض الموت میں معوذتین پڑھ کر اپنے اوپر پھونکنا حدیث سے ثابت ہے: ”عن عائشة رضي الله تعالى عنها: أن رسول الله ﷺ كان ينفث على نفسه في المرض الذي مات فيه بالمعوذات الخ“ (صحيح البخاري، حدیث نمبر: ۵۷۳۵، باب الرقي بالقرآن و المعوذات) مٹھی۔

(۲) ”لقوله: من صلى خلف عالم تقى فكأنما صلى خلف نبي“ (مجمع الأنهر:

## اگر امام کوتاہ عمل ہو

سوال :- {590} مؤذن صاحب امام کی غیر موجودگی میں اکثر نماز پڑھاتے ہیں، جو بدعت اور خرافات میں مبتلا ہیں، گھر میں ٹی وی کے سارے چینل موجود ہیں اور گھر کے سارے افراد اسے دیکھتے ہیں کیا ایسے شخص کے پیچھے نماز پڑھنا درست ہے؟ (شیخ عبداللہ، مشیر آباد)

جواب :- شریعت میں مؤذن کا مقام بہت اونچا ہے، رسول اللہ ﷺ نے مؤذن اور امام کے لئے دعا فرمائی ہے، اس لیے اگر واقعی مؤذن صاحب ان نامناسب باتوں میں مبتلا ہوں، تو ان کو توبہ کرنی چاہئے اور اپنی اصلاح کی طرف توجہ دینی چاہئے، آپ بھی نصیح و خیر خواہی اور محبت کے جذبہ کے ساتھ ان کو سمجھانے کی کوشش کریں اور تنہائی میں ان سے گفتگو کریں، تاکہ ان کی بے عزتی نہ ہو اور خود ان کو اپنی اہانت کا احساس نہ ہو، اس طرح ان شاء اللہ کسی اختلاف اور فتنہ کے بغیر ان کی اصلاح ہو سکے گی اور یہی بہتر طریقہ ہے۔ اگر کوئی نامناسب شخص امام یا مؤذن ہو اور واقعی وہ فسق و فجور کے کاموں میں مبتلا ہو، تو انتظامیہ کو چاہئے کہ اس کی جگہ مناسب شخص کا تقرر کرے، اگر خود انتظامیہ کے لوگ اس کے لئے تیار نہ ہوں اور اس کو ہٹانے کی کوشش میں مسلمانوں کے درمیان افتراق و انتشار کا اندیشہ ہو، تو ایسے شخص کے پیچھے بھی نماز پڑھی جاسکتی ہے، اور نماز درست ہو جائے گی، اس کی کوتاہیوں کا گناہ خود اس کو ہوگا، بہر حال ہر قیمت پر مسلمانوں کی اجتماعیت کو باقی رکھنے کی کوشش کرنی چاہئے اور اختلاف و انتشار سے مسلمانوں کو بچانا چاہئے۔

## کاروباری شخص کی امامت

سوال :- {591} ہمارے محلے کی جامع مسجد کے امام صاحب کاروبار بھی کرتے ہیں، اور امامت بھی کرتے ہیں،

کاروباری امام کے پیچھے نماز پڑھنا درست ہے یا نہیں؟ قرآن و حدیث کی روشنی میں جواب دیں۔

(کے، ایم، محمود پاشا، مشیر آباد)

کیا کمیشن پر کاروبار کرنے والے شخص کے پیچھے نماز پڑھنا جائز ہے؟  
(محمد ثار احمد)

جواب:- امام ایسے شخص کو بنانا چاہئے جو علم و فضل و ورع و تقویٰ میں سب سے بہتر ہو، جائز تجارت اور حلال طریقے سے کمیشن پر کاروبار کرنا اس کے منافی نہیں ہے، خلیفہ ثالث حضرت عثمان غنی رضی اللہ عنہ کو علم و فضل، ورع و تقویٰ میں جو مقام حاصل تھا وہ محتاج اظہار نہیں، ان کا بھی بہت بڑا کاروبار تھا، اسی وجہ سے انہیں اغنیاء صحابہ رضی اللہ عنہم میں شمار کیا جاتا ہے۔

ذریعہ معاش کاروبار کو بنانا شریعت کی نگاہ میں محمود ہے، خود قرآن میں اس کی صراحت ہے کہ ”جب نماز پوری ہو جائے تو زمین میں چلو، پھر و اور اللہ کا فضل (روزی) تلاش کرو“ (۱) رسول اللہ صلی اللہ علیہ وسلم نے ارشاد فرمایا کہ سچے، امانت دار تاجر، انبیاء، صدیقین اور شہدا کے ساتھ ہوں گے، (۲) لہذا امام کا جائز تجارت اور حلال طریقے سے کمیشن پر کاروبار کرنا درست ہے اور اس کے پیچھے نماز پڑھنے میں کوئی قباحت نہیں ہے۔

## امام، مقتدیوں سے اونچی جگہ پر

سوال:- {592} مسجد میں امام صاحب کے کھڑے ہونے کی جگہ پہلی صف کی جگہ سے ایک فٹ یا اس سے کچھ زائد اونچائی پر ہے، اتنی اونچائی پر کھڑے ہو کر امامت درست ہے یا نہیں؟  
(محمد مہتاب علی گولکنڈہ)

(۱) الجمعة: ۱۰۔

(۲) الجامع للترمذی، حدیث نمبر: ۱۲۰۹، باب ماجاء فی التجار۔



جواب:- رسول اللہ ﷺ نے اس بات سے منع فرمایا ہے کہ لوگ نیچے ہوں، اور امام اوپر، (۱) اس لئے فقہاء نے اس بات سے منع کیا ہے کہ امام تنہا مقتدیوں کی نماز کی جگہ سے ایک ہاتھ یا اس سے زیادہ اونچائی پر نماز ادا کرے، اگر اس سے کم اونچائی ہو یا امام کے ساتھ ساتھ مقتدیوں کی بھی کم سے کم ایک صف امام کے ساتھ اونچی جگہ پر کھڑی ہو، تو کچھ حرج نہیں، تنہا امام کا اتنی اونچائی پر کھڑا ہونا مکروہ تنزیہی ہے؛ البتہ جمعہ، عیدین، یا کسی خاص موقعہ پر اڑدہام کی وجہ سے ایسا کرنا پڑے تو کوئی مضائقہ نہیں؛ (۲) لہذا اگر ایک فٹ یا اس سے زیادہ اونچائی ہو لیکن ایک ہاتھ سے کم ہو تو کچھ حرج نہیں۔

## امام اور مقتدیوں میں جالی کا فاصلہ

سوال:- {593} ہماری قدیم مسجد اور جدید تعمیر شدہ حصہ کے درمیان لوہے کی جالی لگی ہوئی ہے، کبھی کبھی امام صاحب قدیم مسجد میں کھڑے ہو کر امامت کرتے ہیں، اور پہلی صف جالی سے باہر تعمیر شدہ جدید حصہ میں ہوتی ہے، کیا اس صورت میں نماز صحیح ہو جاتی ہے، یا امام کو جالی سے باہر جدید تعمیر شدہ حصہ میں کھڑے ہو کر نماز ادا کرنی چاہئے؟  
(محمد مہتاب علی، گولکنڈہ)

جواب:- اقتداء کے درست ہونے کے لئے یہ ضروری ہے کہ امام اور مقتدی کے درمیان شارع عام یا کوئی ایسی نہر جس میں کشتی چل سکتی ہو، فاصلہ نہ ہو، (۳) اور مقتدیوں کو امام

(۱) سنن أبي داود، حدیث نمبر: ۵۹۸، باب الإمام یقوم مکاناً أرفع من مکان القوم - محشی۔

(۲) دیکھئے: الدر المختار و رد المحتار ۱/۳۳۳۔

(۳) دیکھئے: الفتاویٰ الہندیۃ: ۱/۸۷ - محشی۔



کی نقل و حرکت معلوم ہوتی رہے، آپ نے جو صورت ذکر کی ہے، اس میں امام اور مقتدیوں کے درمیان محض ایک جالی کا فصل ہے، اور جالی نہ امام کی آواز سننے میں رکاوٹ بنتی ہے اور نہ اس کی نقل و حرکت دیکھنے میں؛ اس لئے امام صاحب جالی کے اندر ہوں اور مقتدی باہر کے حصے میں، یہ صورت جائز و درست ہے، کوئی حرج نہیں، بشرطیکہ نئے اور پرانے حصہ کی سطح کے درمیان ایک ہاتھ اونچ نیچ کا فاصلہ نہ ہو، اگر اتنا فرق ہو تو جیسا کہ اس سے پہلے سوال کے جواب میں مذکور ہوا، کراہت تنزیہی ہے۔

## نمازیوں کی ناپسندیدگی کے باوجود امامت

سوال :- {594} ایک مسجد میں امام صاحب جو مسجد کے صدر بھی ہیں، کافی عرصہ سے امامت کر رہے ہیں، بہت سے مصلیٰ ان سے ناراض ہیں، ان کی قراءت، الفاظ کی ادائیگی اور تلفظ صحیح نہیں ہے، نہ دوسرے امام کا تقرر کرتے ہیں، اور نہ خود اپنا نائب مقرر کرتے ہیں۔ (محمد فہیم الدین، دھاروگل)

جواب :- اگر مقتدی حضرات ان کی کم علمی اور قراءت وغیرہ میں دسترس نہ ہونے کی وجہ سے ان کی اقتداء کو پسند نہیں کرتے، تو امام صاحب کو اس کا لحاظ کرنا چاہئے اور امامت سے دستبردار ہو کر بہ حیثیت صدر کسی عالم یا کم سے کم مجود حافظ کو امام مقرر کر دینا چاہئے، ایسی صورت میں انشاء اللہ انہیں اجر و ثواب حاصل ہوگا، مقتدی کی کسی معقول وجہ کی بناء پر کراہت و ناپسندیدگی کے باوجود امامت پر مصر رہنا مذموم بات ہے، چنانچہ رسول اللہ ﷺ نے تین اشخاص پر لعنت فرمائی ہے، ان میں ایک وہ شخص ہے جو ایسے لوگوں کی امامت کرے کہ لوگ اس کی اقتداء میں نماز پڑھتے ہوئے کراہت محسوس کرتے ہوں، ”رجل أم قوما وهم له کارهون“ (۱)

(۱) الجامع للترمذی مع تحفة الأحوذی: ۲۸۹/۲۔

سنن أبي داود، حدیث نمبر: ۵۹۳، باب الرجل یؤم القوم وهم له کارهون۔ محشی۔

## اہل علم اور معمر حضرات کی موجودگی میں نوجوان حافظ کی امامت

سوال:- {595} وقتی امامت کے لئے کیا ایک نوجوان

حافظ قرآن قابل ترجیح ہے ایک ایسے مصلیٰ پر جہاں اہل علم اور

معمر حضرات موجود ہوں؟ (ابن غوری، نلکنڈہ)

جواب:- جو شخص احکام نماز سے زیادہ واقف ہو، وہ حافظ سے زیادہ امامت کا اہل ہے:

”و الأحق بالإمامة تقديمًا بل نصبًا الأعلم

بأحكام الصلاة“ (۱)

نیز اگر دو شخص امامت کے اہل ہوں، تو جو عمر کے اعتبار سے بڑا ہو، وہ امامت کا زیادہ حق

دار ہے، ”ثم الأسن“ (۲)

## ڈاڑھی منڈائے ہوئے شخص کی امامت

سوال:- {596} ایک صاحب نہ ڈاڑھی رکھتے ہیں

اور نہ مونچھیں، نیز شرٹ، پیٹ پھنتے ہیں، اور امامت بھی

کرتے ہیں، کیا ایسے شخص کا نماز پڑھانا جائز ہے؟ اور جو لوگ

ان کی اقتداء میں نماز ادا کریں، کیا ان کی نماز درست ہو جائے

گی؟ (محمد ابراہیم رئیس، نظام آباد)

جواب:- نماز تو ہر مسلمان کے پیچھے ہو جاتی ہے، (۳) البتہ مسئلہ یہ ہے کہ کیا ایسے شخص

(۱) رد المحتار: ۴/۳۹۲ (زکریا)۔

(۲) حوالہ سابق۔

(۳) ”نبی ﷺ نے فرمایا: ”الصلاة المكتوبة واجبة خلف كل مسلم براكنا أو

فاجرا وإن عمل الكبائر“ (سنن أبي داؤد، حدیث نمبر: ۵۹۳، باب إمامة البر و لفاجر)

نیز دیکھئے: الفتاویٰ الہندیہ: ۸۴/۱۔

کو امامت کرنی چاہئے؟ رسول اللہ ﷺ نے بتا کید داڑھی رکھنے کا حکم فرمایا ہے، (۱) لہذا داڑھی منڈانا فاسق ہونے کی علامت ہے، اور فاسق کے پیچھے گو نماز درست ہو جاتی ہے، لیکن اس کی امامت مکروہ تحریمی ہے، چونکہ نماز کی امامت ایک بڑی امانت ہے، اور فاسق اسے اٹھانے کے لائق نہیں، ”لأن الإمامة أمانة عظيمة فلا يتحملها الفاسق“ (۲) اگر کوئی شخص ان صاحب سے زیادہ بہتر موجود ہو تو انہیں خود اس سے احتیاط کرنی چاہئے کہ دوسرے کی نماز کا بوجھ اس مسلسل فسق و گناہ کے ساتھ اپنے سر اٹھائیں، اور داڑھی نہ رکھ کر اپنے آپ کے منصب امامت سے محروم ہونے سے یقیناً یہ بات بہتر ہے کہ ایک مسلمان داڑھی رکھ کر اپنے آپ کو منصب امامت کا اہل بنا لے کہ اس میں اس کی دنیا کی بھی بھلائی ہے، اور آخرت کی بھی اور یہی اہل ایمان کی شان ہے۔

## نابینا کی اقتداء

سوال :- {597} (الف) مستقل امام جو حافظ و عالم دین ہیں، کی موجودگی میں کیا ایک نابینا شخص کو جو حافظ اور دینی مدرسہ میں استاذ ہیں اور مستقل امام صاحب کے بھی استاذ ہیں، فرض نماز کی امامت کے لئے آگے بڑھایا جاسکتا ہے؟

(ب) منع کرنے کے باوجود اگر نابینا حافظ صاحب کو امامت کے لئے آگے بڑھایا جائے تو کیا ہم ان کی اتباع میں فرض نماز ادا کر سکتے ہیں؟ یا علاحدہ نماز پڑھنا بہتر ہے؟

(ج) نابینا شخص کے امام ہونے کی وجہ سے میں نے

(۱) ”إنهكوا الشوارب و اعفوا اللحى“ (صحيح البخاري، حديث نمبر: ۵۸۹۳، باب اعفاء اللحى) محض۔

(۲) بدائع الصنائع ۱/۳۸۶۔



علاحدہ نماز ادا کی، تو میری نماز ہوگئی یا نہیں؟

(محمد اسماعیل، بھالکی، بیدر)

جواب:- (الف) اگر وہ نابینا حافظ پاکی وغیرہ کے سلسلہ میں احتیاط کرتے ہوں اور ان کو امام بنانے پر مقتدیوں کو اعتراض نہیں ہو، تو انہیں امامت کے لئے آگے بڑھانا درست ہے، نابینا کے امام بننے میں فی نفسہ کوئی حرج نہیں، رسول اللہ ﷺ نے حضرت عبداللہ ابن ام مکتوم رضی اللہ عنہ کو اپنے بعض اسفار کے موقع پر مدینہ کا گورنر بنایا ہے، ایسے مواقع پر وہ لوگوں کی امامت کرتے تھے، (۱) حضرت عثمان بن مالک رضی اللہ عنہ نابینا تھے، اور اپنے محلہ کی مسجد میں وہی امامت فرمایا کرتے تھے، بخاری میں کئی مواقع پر اس کا ذکر موجود ہے۔ (۲) فقہاء نے نابینا کی امامت کو دو صورتوں میں مکروہ قرار دیا ہے، ایک یہ کہ وہ پاکی ناپاکی کے مسئلہ میں احتیاط نہ کرتا ہو، دوسرے اس کے نابینا ہونے کی وجہ سے لوگ اس کی اقتداء میں کراہت محسوس کرتے ہوں (۳) اگر یہ باتیں نہ ہوں تو نابینا کی امامت میں کچھ حرج نہیں۔

(ب) اگر لوگ ان نابینا صاحب کی امامت کو پسند نہیں کرتے ہوں، تو انہیں آگے بڑھانے سے گریز کرنا چاہئے، لیکن اگر بڑھا ہی دیا جائے تو ان کے پیچھے نماز پڑھ لینی چاہئے، مقتدیوں کی نماز ادا ہو جائے گی۔

(ج) محض امام کے نابینا ہونے کی وجہ سے آپ کا علاحدہ نماز ادا کرنا قطعاً نادرست ہے، اور غلط عمل ہے، رسول اللہ ﷺ نے تو فاسق و فاجر کے پیچھے بھی نماز ادا کر لینے کی اجازت

(۱) سنن أبي داود: ۱/۸۸، حدیث نمبر: ۵۹۵، باب إمامة الأعمى۔

(۲) دیکھئے: صحيح البخاري، حدیث نمبر: ۴۲۵، باب المساجد في البيوت، كتاب الصلاة، نیز دیکھئے: حدیث نمبر: ۶۶۷، باب الرخصة في المطر والعلة أن يصلى في رحله، كتاب الأذان، امام مسلم نے بھی اس حدیث کی تخریج کی ہے، دیکھئے: صحيح مسلم، حدیث نمبر: ۲۶۳، باب الرخصة في التخلف عن الجماعة بعذر، كتاب المساجد۔ محشی۔

(۳) دیکھئے: البحر الرائق: ۱/۳۳۸۔



دی ہے، (۱) تاکہ امت کی اجتماعیت باقی رہے، اور صحابہ رضی اللہ عنہم نے حجاج بن یوسف جیسے ظالم کے پیچھے بھی نماز ادا کی ہے، امام کا نابینا ہونا تو ظاہر ہے کہ اس سے بہت ہی کم تر بات ہے کیونکہ نابینا اور نابینا ہونا اپنے اختیار میں نہیں۔

## مخنث کی امامت و خطابت

سوال: - {598} اگر کوئی شخص مخنث ہو تو کیا اس کی امامت و خطابت ممکن ہے؟ واضح ہو کہ باوجود تنبیہ کے وہ شخص اس قبیح عمل سے باز نہیں آتا اور امامت و خطابت پر مامور ہے۔ (محمد عبداللطیف، چادر گھاٹ)

جواب: - اگر کوئی شخص تخلیقی اعتبار سے مخنث ہو تو مردوں کا امام نہیں ہو سکتا، (۲) اور نکاح پڑھانے کی ذمہ داری بھی اسے سپرد کرنا درست نہیں، اور اگر مخنث ہونے سے بد اطوار ہونا مراد ہے تو ایسا شخص فاسق و فاجر ہے، امامت و خطابت جیسے منصب پر اس کا فائز کیا جانا یا نکاح پڑھانے کی ذمہ داری اس کو سپرد کرنا قطعاً درست نہیں کہ اس سے فسق و فجور کی حوصلہ افزائی ہوتی ہے، اور فتنہ کا اندیشہ ہے۔

## جس امام کی فجر قضا ہو گئی ہو

سوال: - {599} اگر امام کی صبح کی نماز قضا ہو گئی ہو تو کیا وہ باقی نمازوں میں امامت کر سکتا ہے؟ (ممتاز احمد، ناٹپلی)

(۱) ”الصلاة المكتوبة واجبة خلف كل مسلم برا كان أو فاجرا وإن عمل

الکبائر“ (سنن أبي داود، حدیث نمبر: ۵۹۳، باب إمامة البر والفاجر)

(۲) ”وإمامة الخنثى المشكل... للرجال والخنثى مثله لا يجوز“ (الفتاویٰ

الهندية: ۸۵/۱) محشی۔

جواب:- اگر امام نے بلا عذر صبح کی نماز نہ پڑھی ہو، تو یہ گناہ ہے، اور اسے توبہ کرنی چاہئے اور اگر کسی عذر کی بناء پر نماز ادا نہ کر سکا، تو معذور ہے، گنہگار نہیں، اگر وہ صاحب ترتیب ہو تو اسے چاہئے کہ فجر کی قضاء کرنے کے بعد بقیہ نمازیں پڑھائے، صاحب ترتیب نہ ہو تو ظہر سے پہلے ہی قضاء کرنا ضروری نہیں، بہر حال ایسا نہیں ہے کہ صبح کی نماز قضاء ہونے سے بقیہ نمازوں کی امامت جائز نہ ہو، امام ہو یا مقتدی، دونوں کا حکم ایک ہی ہے۔

## اگر امام پابندی نہ کرے؟

سوال:- {600} امام پانچ نمازوں کی امامت کرنے

کی تنخواہ لیتے ہیں، اگر نماز نہ پڑھائیں تو کیا ان کی روٹی حرام نہیں ہوتی؟  
(ممتاز احمد، نامپلی)

انسان کے ساتھ طبعی اور شرعی اعذار لگے ہوئے ہیں، اس لئے اگر کوئی امام عذر کی بناء پر کسی وقت کی امامت نہیں کر پایا، یا اس نے مسجد کے مقررہ ضابطہ کے مطابق رخصت حاصل کر لی، تو ان دنوں کی تنخواہ اس کے لئے جائز ہے، (۱) جیسا کہ ہر شعبہ ملازمت میں رخصت اور تعطیل کا اصول ہے، بلکہ بعض فقہاء نے تو امام کو مہینہ میں ایک ہفتہ کی رخصت دینے کی بات کہی ہے، تاکہ وہ دوسرے حقوق و واجبات کو بھی ادا کر سکے، اور یوں بھی امام کو اتنی حقیر اجرت ادا کی جاتی ہے کہ جس کو تنخواہ اور اجرت کہنا شاید مناسب بھی نہ ہو۔

حقیقت یہ ہے کہ مسلمانوں میں یہ جذبہ پیدا ہونا چاہئے کہ وہ امام اور دینی خدمت گزاروں کو زیادہ سے زیادہ سہولت پہنچانے کی کوشش کریں، نہ یہ کہ ان کی حلال روٹی کو بھی حرام کرنے کے لئے کوشاں ہوں۔

(۱) "نقل فی القنیۃ : أن الإمام للمسجد یسامح فی کل شهر أسبوعاً للإستراحة أو لزیارة أهله و عیادۃ ، إمام یتروک الإمامۃ لزیارة أقرباءہ فی الرساتیق أسبوعاً أو نحوہ لمصیبة أو لإستراحة لا بأس بہ ، و مثله فی العادۃ و الشرع " (الأشباه و النظائر: ص: ۹۹) محشی۔

## امام کے پیچھے قراءت فاتحہ

سوال :- {601} ایک مولانا نے کہا ہے کہ جب امام کے پیچھے نماز ادا کر رہے ہوں تو مقتدی کو بھی سورۃ فاتحہ پڑھنا ضروری ہے، حالانکہ ہم نے سنا اور پڑھا تھا کہ امام کے پیچھے قرآن نہیں پڑھنا چاہئے، بلکہ خاموش کھڑا ہونا چاہئے، صحیح طریقہ کیا ہے؟ (شیخ محمد عمران، وصل، بلال، بودھن)

جواب :- امام کے پیچھے سورۃ فاتحہ پڑھی جائے یا نہیں؟ اس میں سلف صالحین کے درمیان اختلاف ہے، امام ابوحنیفہؒ، امام مالکؒ، امام احمدؒ اور اکثر فقہاء کی رائے ہے کہ امام کے پیچھے سورۃ فاتحہ نہیں پڑھنی چاہئے، کیونکہ رسول اللہ ﷺ نے ارشاد فرمایا کہ جس کا امام ہو، تو امام ہی کی قراءت اس کی قراءت ہے ”من كان له امام فقرأه الامام له قراءة“ (۱) اس لئے آپ جس طریقہ پر نماز پڑھ رہے ہوں یعنی امام کے پیچھے خاموش رہ کر، وہی زیادہ صحیح ہے۔

## امام کا محراب سے ہٹ کر کھڑا ہونا

سوال :- {602} ہماری مسجد میں محراب کو چھوڑ کر پہلی صف میں امام صاحب کا مصلیٰ بچھایا جاتا ہے اور جماعت دوسری صف سے شروع ہوتی ہے، اکثر لوگوں کا کہنا ہے کہ امام صاحب کو ہر نماز محراب میں ٹھہر کر پڑھانی چاہئے؛ کیا واقعی یہی مسئلہ ہے؟ (محمد ریاض، حسینی مسجد، وجے نگر کالونی)

جواب :- امام کے لئے جائے قیام کے سلسلہ میں دو باتیں مستحب ہیں: ایک یہ کہ وہ

(۱) سنن ابن ماجہ: ۶۱/۱، حدیث نمبر: ۸۵۰، باب إذا قرأ الإمام فانصتوا، الجوهر النقی: ۱۵۹/۲۔



وسط میں کھڑا ہو، دوسرے بلا ضرورت محراب سے ہٹ کر کھڑا نہ ہو بلا ضرورت محراب سے ہٹ کر کھڑا ہونا مکروہ ہے:

”و مقتضاه أن الامام لو ترك المحراب وقام في غيره يكره ولو كان قيامه وسط الصف“ (۱)

## زکوٰۃ کھانے والے کی امامت

سوال: - {603} کیا زکوٰۃ و صدقات کھانے والا

امامت کر سکتا ہے؟ (محمد عبدالحلیم، جڑ چلا)

جواب: - زکوٰۃ و صدقات کے مستحق ہونے اور نہ ہونے کا تعلق آدمی کی ضرورت اور

احتیاج سے ہے اور امامت کے لئے علم اور عمل صالح میں بہ مقابلہ دوسرے نمازیوں کے نسبتاً بہتر اور افضل ہونا مطلوب ہے، اگر کوئی شخص امامت کرنے کا اہل ہے، اسے ذمہ داران مسجد نے امام مقرر کیا ہے لیکن معاشی اعتبار سے وہ زکوٰۃ کا مستحق ہے، تو ایسا شخص امام بھی ہو سکتا ہے اور اس کو زکوٰۃ بھی دی جاسکتی ہے، بلکہ صالحین اور دین داروں کو زکوٰۃ دینے میں زیادہ اجر ہے، کیونکہ یہ نیکیوں میں بالواسطہ تعاون ہے۔

## سودی قرض لینے والے کی امامت

سوال: - {604} ایک آٹورکشہ دس ہزار روپیہ فینانس

پر خریدا گیا ہے جو کچھ سود کے ساتھ ادا کرنا پڑتا ہے، اس

خریدنے والے کی امامت درست ہے یا نہیں؟ (غلام ربانی)

جواب: - سود لینا کسی صورت جائز نہیں ہے، ہاں ناگزیر معاشی ضروریات کی تکمیل

کیلئے اس قسم کے قرضہ کی گنجائش ہے؛ لہذا اگر امام صاحب کا یہ عمل بر بناء ضرورت ہے تو جائز ہے



اور ان کی امامت میں کوئی کراہت نہیں ہے اور جہاں تک امامت کے درست ہونے کی بات ہے تو فاسق کی بھی امامت کراہت کے ساتھ درست ہے، اور اگر اس کو ہٹانے کی وجہ سے مسلمانوں میں فتنہ یا انتشار پیدا ہونے کا اندیشہ ہے تو اس کی اقتداء میں نماز پڑھ لیا جائے، حضور اکرم ﷺ نے ارشاد فرمایا ”صلوا خلف کل بر و فاجر“ (۱) ہر نیک و بد کے پیچھے نماز پڑھ سکتے ہو۔ (۲)

## شک کی وجہ سے امام مقتدی کا عمل دیکھے

سوال:- {605} ایک صاحب نماز پڑھاتے ہیں، لیکن اکثر رکعت کے بارے میں بھول جاتے ہیں اور دوسرے سجدے سے اٹھتے ہوئے کنکھیوں سے مقتدیوں کی طرف دیکھتے رہتے ہیں کہ وہ قعدہ میں جارہے ہیں یا قیام میں؟ تاکہ اس کے مطابق نماز پوری کریں، کیا اس طرح دیکھنا جائز ہے اور اس سے نماز فاسد نہیں ہوگی؟ (عبدالحی، یا قوت پورہ)

جواب:- نماز کی حالت میں گوشہ چشم سے دائیں بائیں یا آگے پیچھے دیکھنا مکروہ نہیں، خاص کر ایسی صورت میں جب کہ نماز ہی کو درست رکھنا مقصود ہو، رسول اللہ ﷺ بھی بعض اوقات

(۱) ”الصلاة المكتوبة واجبة خلف كل مسلم برا كان أو فاجرا وإن عمل الكبائر“ (سنن أبي داود، حدیث نمبر: ۵۹۳، باب إمامة البر و لفاجر)  
(۲) (والصلاة خلف كل بر و فاجر) أي صالح و طالح (من المؤمنين .جائزة)  
أي لقوله عليه السلام: ”صلوا خلف كل بر و فاجر“ أخرجه الدارقطني عن أبي هريرة ؓ و كذا والبيهقي (شرح الفقه الاكبر: ص: ۱۰۷)

فمن ترك الجمعة و الجماعة خلف الإمام الفاجر فهو مبتدع عند أكثر العلماء و الصحيح أنه يصلّيها و لا يعيدها (شرح الفقه الاكبر: ص: ۱۰۷)۔ جو شخص جمعہ و جماعت فاجر امام کی وجہ سے چھوڑ دے تو وہ شخص بدعتی ہے، اکثر علماء کے نزدیک اور صحیح یہ ہے کہ فاجر کے پیچھے نماز پڑھی جائے گی اور اس کا اعادہ بھی نہیں کیا جائے گا۔

نمازیوں کو گوشہ چشم سے دیکھا کرتے تھے، (۱) تاکہ اگر ان سے کچھ کوتاہی ہو تو اس کی اصلاح فرمائیں، اس لئے شک پیدا ہو جانے کی صورت میں مقتدی کی کیفیت کو دیکھ کر اپنی نماز پوری کی جاسکتی ہے، فقہ حنفی کی معروف کتاب فتاویٰ تاتارخانیہ میں ہے:

رجل صلی بقوم فلما صلی رکعتین وسجد  
الثانية شك أنه صلی رکعة أو رکعتين ...  
فلحظ إلى من خلفه ليعلم بهم إن أقاموا قام هو  
معهم وإن قعدوا يعتمد بذلك فلا بأس به ولا  
سهو“ (۲)

”ایک شخص لوگوں کو نماز پڑھائے جب دو رکعت پڑھ کر  
دوسرا سجدہ کرے، تو شک ہو جائے کہ اس نے ایک رکعت  
پڑھی ہے یا دو رکعت، لہذا وہ پیچھے کی طرف دیکھے تاکہ  
مقتدیوں کے ذریعہ جان سکے کہ اگر وہ کھڑے ہوں تو یہ بھی  
کھڑا ہو جائے اور اگر وہ بیٹھیں ہوں تو یہ بھی بیٹھ جائے،  
اس میں کچھ حرج نہیں، اور ایسی صورت میں سجدہ سہو بھی  
واجب نہیں“

تاہم امام صاحب کو چاہئے کہ نماز کے وقت اپنے ذہن کو یکسو اور مرتکز رکھنے کی کوشش  
کریں، تاکہ بار بار ایسا سہو نہ ہو۔

(۱) ”عن ابن عباس ؓ: أن رسول الله ﷺ كان يلحظ في الصلاة يمينا  
وشمالا ولا يلوى عنقه وظهره“ (الجامع للترمذي، حدیث نمبر: ۵۸۷، باب ما ذکر فی  
الالتفات فی الصلاة)

(۲) الفتاویٰ التاتارخانیہ: ۱/۷۵۲۔

## امام سے فروعی مسائل میں اختلاف ہو

سوال: - {606} میری بستی میں ایک ہی مسجد ہے،

میرے ایک دوست کو یہاں کے پیش امام سے چند فروعی

مسائل پر اختلاف رائے ہے، ایسی صورت میں کیا وہ اس کی

اقتداء میں نماز ادا کر سکتا ہے؟ (وہاب بھارتی، شکرنگر)

جواب: - اگر آپ نے ان فروعی مسائل کی وضاحت کی ہوتی تو زیادہ متعین طریقہ پر آپ

کو رائے دی جاسکتی تھی، فروعی مسائل میں اختلاف کی چند صورتیں ہیں: ایک صورت یہ ہے کہ نماز

کے علاوہ دوسرے مسائل میں اختلاف ہو، ایسی صورت میں اقتداء میں کوئی حرج نہیں، کیونکہ اقتداء

نماز تک محدود ہے، نماز سے باہر کے افعال سے متعلق نہیں، اگر اختلاف خود افعال نماز یا احکام

طہارت میں ہے، تو یہ اختلاف اولیٰ اور غیر اولیٰ، بہتر اور کم بہتر کا ہے، یا جائز و ناجائز کا؟ اگر بہتر اور کم

بہتر کا اختلاف ہے تو اب بھی بالاتفاق اقتداء میں کوئی حرج نہیں، اگر اختلاف جائز ہونے اور نہ

ہونے کا ہو، مثلاً امام عورت کو چھونے کی وجہ سے وضو ٹوٹنے کا قائل نہ ہو، مقتدی قائل ہو، تو ایسی

صورت میں اگر اختلافی مسائل میں احتیاط ملحوظ رکھتا ہو اور مواقع اختلاف سے بچتے ہوئے ایسا عمل

کرتا ہو جو تمام فقہاء کے نزدیک درست ہو جائے تو بالاتفاق اس کی اقتداء کی جاسکتی ہے۔

ہاں! اگر اختلاف ایسے مسائل میں ہو کہ امام کی رائے پر نماز درست ہو جاتی ہو، اور

مقتدی کے مسلک پر نماز درست نہ ہوتی ہو، اور امام اپنے مسلک پر عمل کرے تو اس صورت میں

بعض فقہاء کے نزدیک مقتدی کے لئے اس کی اقتداء درست نہیں ہوگی، لیکن امام ابو بکر بھاص

رازیؒ (جو بہت مشہور اور مستند حنفی فقیہ ہیں) کا قول ہے کہ نماز درست ہو جائے گی، اور اسی

قول کو محقق علماء نے قبول کیا ہے، (۱) لہذا صحیح یہی ہے کہ اس صورت میں بھی نماز ادا کرتا رہے،

رسول اللہ ﷺ نے تو بوقت ضرورت مسلمانوں کی اجتماعیت کو برقرار رکھنے کے لئے فاسق کے پیچھے بھی نماز ادا کرنے کی اجازت دی ہے (۱) تو فروعی اختلاف تو بہر حال اس کے مقابلہ میں کمتر ہے، کیونکہ یہ اختلاف عہد صحابہ سے موجود ہے۔



(۱) نیل الأوطار: ۲/۲۸۔

نیز دیکھئے: سنن أبي داود، حدیث نمبر: ۵۹۴، باب إمامة البر والفاجر۔ محش۔



## نمازِ وتر کا بیان

### سنتِ عشاء کی نیت سے وتر

سوال: - {607} عشاء کی دو رکعت سنت کی نیت کی،  
مگر روانی میں تین رکعت واجب الوتر ادا کر دی، تو اس صورت  
میں کیا کرنا ہوگا؟ (سید فاطمہ، ناندریٹ)

جواب: - جب سلام پھیرنے کے بعد اس صورت حال پر متنبہ ہوا اور سجدہ سہو نہیں کر  
سکا تو عشاء کی سنت ادا نہ ہوئی، اور نیت نہ ہونے کی وجہ سے وتر بھی ادا نہ ہوئی، دوبارہ سنتِ عشاء  
اور وتر کی نماز ادا کرنی چاہئے۔

### دو قعدہ سے نمازِ وتر

سوال: - {608} ہمارے یہاں نمازِ وتر مغرب کی  
نماز کی طرح ادا کی جاتی ہے، چونکہ دونوں میں تین رکعتیں  
پڑھی جاتی ہیں، لیکن حال ہی میں میں نے ایک کتاب میں

پڑھا ہے کہ اگر وتر میں تین رکعتیں ادا کی جائیں تو یہ مغرب کی طرح نہیں ہونا چاہئے، وتر میں دوسری رکعت کے بعد تشہد کے لئے بیٹھے بغیر تین رکعتیں مسلسل ادا کرنا چاہئے، براہ کرم وتر پڑھنے کا صحیح طریقہ بتائیں اور یہ بھی کہ کیا وتر میں دعاء قنوت پڑھنا ضروری ہے؟ (نظیر سہروردی، نانڈیر)

جواب:- حنفیہ کے نزدیک وتر کی نماز دو قعدوں کے ساتھ مغرب ہی کی طرح ادا کی جائے گی؛ چنانچہ ابوالعالیہؒ نماز وتر کے بارے میں نقل کرتے ہیں کہ رسول اللہ ﷺ کے صحابہ نے ہمیں تعلیم دی کہ نماز وتر نماز مغرب کی طرح ہے، وتر رات کی وتر ہے، اور مغرب دن کی وتر ہے۔ (۱) البتہ بعض فقہاء کے نزدیک تین رکعت وتر اگر ایک سلام سے پڑھی جائے تو ایک ہی قعدہ کیا جائے گا، یہی رائے فقہاء حنابلہ کی ہے۔

## تراویح سے پہلے وتر

سوال:- {609} نماز عشاء کے بعد دو سنت کے ساتھ ہی تین رکعت وتر پڑھ سکتے ہیں یا تراویح کے بعد امام کے ساتھ ہی وتر پڑھنا ضروری ہے؟ (بی عبدالعزیز منتظر، مشیر آباد)

جواب:- تراویح سے پہلے ہی وتر پڑھ لی جائے تب بھی تراویح اور وتر کی نمازیں ادا ہو جائیں گی:

”والصحيح ان وقتها بعد العشاء الى طلوع  
الفجر قبل الوتر و بعده“ (۲)

لیکن بہتر ہے کہ وتر کی نماز تراویح کے بعد جماعت کے ساتھ ادا کی جائے:

(۱) فتح القدیر بحوالہ طحطاوی ۱/۴۷۷۔

(۲) الفتاویٰ الہندیۃ: ۱/۱۱۵، البحر الرائق: ۲/۱۱۹۔

”و الصحيح أن الجماعة فيها افضل“ (۱)

## دعاء قنوت سے پہلے بسم اللہ

سوال: - {610} نماز وتر میں دعاء قنوت سے پہلے

بسم اللہ پڑھنی چاہئے یا نہیں؟ (سید خالد علی، شادنگر)

جواب: - دعاء قنوت یا کسی اور دعاء سے پہلے بسم اللہ پڑھنا ثابت نہیں، بسم اللہ

الرحمن الرحیم اذکار میں سے صرف قرآن مجید کے شروع میں پڑھا جاتا ہے، خاص طور پر نماز میں اسی قدر پڑھنا چاہئے جو ثابت ہو، کیونکہ نماز عبادت ہے اور عبادت میں قیاس و رائے کو دخل نہیں۔

## وتر میں قعدہ اولیٰ

سوال: - {611} رمضان میں وتر کی جماعت میں امام

صاحب جو کسی عرب ملک کے تھے تین رکعت ایک ہی قعدہ سے

پڑھائی، میرے پوچھنے پر کہا کہ ایسا پڑھنا بھی سنت ہے، جہاں

تک مجھے معلوم تھا کہ وتر دو سلام سے یا ایک سلام سے پڑھ سکتے

ہیں یعنی دو رکعت پڑھیں اور سلام پھیریں پھر ایک رکعت پڑھ

کر سلام پھیریں (یہ امام شافعی کا طریقہ ہے) امام اعظم کا جو

مسلک ہے وہ یہ ہے کہ تین رکعت ایک سلام سے پڑھیں لیکن

دو رکعت کے بعد قعدہ کریں پھر انھیں اور تیسری رکعت پوری

کریں، اس سے متعلق میں آپ سے معلوم کرنا چاہتا ہوں

جواب حوالہ کے ساتھ لکھیں۔ (مبین احمد فلاحی، ہریانہ)

جواب:- وتر میں صرف ایک ہی تشہد پر اکتفاء کرنا ائمہ اربعہ میں سے کسی کا بھی مذہب نہیں ہے، صحاح ستہ میں مسلم، ابوداؤد، اور نسائی نے سعد بن ہشام کے واسطے سے حضرت عائشہ رضی اللہ تعالیٰ عنہا سے حضور ﷺ کے وتر اور نماز تہجد کی جو تفصیل نقل کی ہے اس میں صراحت ہے کہ آپ ﷺ نے پہلی دو رکعتوں کے اختتام پر بھی قعدہ کیا ہے، (۱) لیکن بعض احادیث سے یہ معلوم ہوتا ہے کہ وتر کی دوسری رکعت میں قعدہ نہیں کیا بلکہ تیسری ہی رکعت میں بیٹھے جیسا کہ مستدرک حاکم میں حضرت عائشہ رضی اللہ تعالیٰ عنہا سے مروی ہے کہ آپ ﷺ تین رکعت وتر پڑھتے تھے اور آخر میں قعدہ کرتے تھے، (۲) لیکن محدثین اور اکثر علماء کی رائے یہ ہے کہ آخر میں قعدہ کرنے کا مفہوم یہ ہے کہ سلام پھیرنے کے لیے، قعدہ آخری رکعت میں ہوتا تھا، دوسری رکعت کے اختتام پر محض قعدہ ہوتا تھا، سلام والا قعدہ نہیں ہوتا تھا۔ (۳)

## فجر میں دعاء قنوت

سوال:- {612} ہمارے شہر کی تقریباً تمام مساجد میں

فجر کی دوسری رکعت میں رکوع کے بعد قومہ میں ایک طویل دعا

بآواز بلند پڑھی جا رہی ہے، جس کو تمام مقتدی حضرات خاموش

(۱) مشکوٰۃ المصابیح بحوالہ مسلم، حدیث نمبر: ۱۲۵۷۔

(۲) "عن عائشہ رضی اللہ تعالیٰ عنہا قالت: کان رسول اللہ ﷺ یصلی من

اللیل ثلاث عشرة رکعة یوتر من ذلک بخمس، لا یجلس فی شیئی إلا فی آخرها"

متفق علیہ، (مشکوٰۃ المصابیح، حدیث نمبر: ۱۲۵۶)

(۳) عن سعد بن ہشام أن عائشہ رضی اللہ تعالیٰ عنہا حدثتہ أن رسول اللہ ﷺ

کان لا یسلم فی رکعتی الوتر "نسائی شریف اور صحیح مسلم میں ہے "یصلی تسع

رکعات لا یجلس فیہا إلا فی الثانیة" (صحیح مسلم ۱/۲۲۶) "وہو ثلاث رکعات

کالمغرب" (الدر المختار علی هامش رد المحتار ۱/۴۴۷) "کالمغرب أفاد أنه إن القعدة

الأولی واجبة" (شامی ۱/۴۴۷، باب الوتر والنوافل)



کھڑے سنتے ہیں، پھر باقی نماز مکمل کی جاتی ہے، کیا اس طرح  
دعاء قنوت پڑھنے کی اجازت ہے اور ایسی صورت میں ہماری  
فرض نماز ادا ہو جائے گی؟ (شیخ یوسف علی، جگتیاں)

جواب:- رسول اللہ ﷺ سے نماز فجر میں ہمیشہ دعاء قنوت پڑھنا ثابت نہیں، یہی حنفیہ  
اور اکثر فقہاء کی رائے ہے، (۱) لیکن مسلمان جب کسی بڑی ابتلاء سے دوچار ہوں تو ایسے موقعوں  
پر چند دنوں آپ ﷺ کا فجر میں خصوصی طور پر دعاء قنوت پڑھنا ثابت ہے، (۲) اس کو قنوت نازلہ  
کہتے ہیں، پس اس کا معمول نہ بنایا جائے، البتہ مسلمانوں کے غیر معمولی طور پر مصیبت میں مبتلاء  
ہونے کے وقت یہ دعاء پڑھی جاسکتی ہے۔



(۱) " (ولا یقنت لغيره) إلا لنزالة فیقنت الإمام فی الجهریة " (الدر المختار علی  
رد المحتار: ۴/۴۳۸) محشی۔

(۲) چنانچہ جب قبائل رعل، ذکوان، عَصِیہ اور بنی لحيان والوں نے ستر قرآن انصاری صحابہ ﷺ کو قتل کر دیا،  
تو حضور ﷺ نے نماز فجر میں ایک مہینہ تک ان کے خلاف قنوت نازلہ کا اہتمام فرمایا: "أَنْ نَبِيَّ اللَّهِ ﷺ  
قَنْتَ شَهْرًا فِي صَلَاةِ الصُّبْحِ يَدْعُو عَلَى أَحْيَاءٍ مِنْ إِحْيَاءِ الْعَرَبِ عَلَى رَعْلٍ وَ ذَكْوَانَ وَ  
عَصِيَّةٍ وَ بَنِي لَحِيَانَ" (دیکھئے: صحيح البخاري، حدیث نمبر: ۴۰۹۰، باب غزوة الرجیع و  
رعل و ذکوان و بئر معونة، کتاب المغازی) محشی۔

## سنت اور نفل نمازیں

### سنت مؤکدہ کی تعریف

سوال :- {613} سنت مؤکدہ کی تعریف کیا ہے؟ اور

کیا نماز تراویح سنت مؤکدہ ہے؟ (سید رسول، سلطان شاہی)

جواب :- رسول اللہ ﷺ نے بطور عبادت کے جس کام کو پابندی کے ساتھ کیا ہو، لیکن

کبھی کبھی بلا عذر اسے چھوڑ بھی دیا ہو، یا چھوڑا تو نہ ہو، لیکن چھوڑنے والے پر نکیر نہ فرمائی ہو، اس

کو سنت مؤکدہ کہتے ہیں، (۱) — سنت مؤکدہ بھی واجب ہی کی طرح ہے، یعنی جیسے واجب

کا مطالبہ کیا جاتا ہے، سنت مؤکدہ کا بھی مطالبہ کیا جائے گا، البتہ واجب کا ترک سزا و عقاب کا

موجب ہے، اور سنت مؤکدہ کا ترک احیاناً عقاب کا موجب نہیں:

”و حکمہا کالواجب ... إلا أن تارك الواجب

يعاقب وتاركها لا يعاقب“ (۲)

(۱) دیکھئے: التعريفات الفقهية: ص: ۳۲۸، الموجز في أصول الفقه: ص: ۳۹-۴۰۔

(۲) التعريفات للجر جانی: ص: ۱۳۸۔

صحیح قول یہی ہے کہ تراویح کی نماز سنت مؤکدہ ہے، مردوں کے لئے بھی اور عورتوں کے لئے بھی؛ کیونکہ خلفائے راشدین نے اس کی پابندی فرمائی ہے:

”التراویح سنة مؤكدة لمواظبة الخلفاء

الراشدين للرجال والنساء“ (۱)

## سنت مؤکدہ کا اہتمام ضروری ہے

سوال: - {514} میں ایک مسجد میں روزانہ ظہر کی نماز

ادا کرتا ہوں، وہاں اکثر میں نے دیکھا کہ امام مسجد جماعت سے چند منٹ قبل آتے ہیں، وضو کرتے ہیں، ظہر سے قبل کی جو سنتیں ہیں، وہ ادا کرتے ہوئے نظر نہیں آتے، کیا امام کے لیے سنت مؤکدہ ترک کر کے امامت کرنا بہتر ہے؟

(یاسین، علی گوڑہ)

جواب: - فرض نمازوں سے پہلے یا بعد میں جو سنتیں ہیں، ان کا خوب اہتمام کرنا چاہئے، خصوصاً سنت مؤکدہ کا، یہی وجہ ہے کہ علماء لکھتے ہیں کہ اگر کسی نے سنتوں کو حق نہ سمجھتے ہوئے چھوڑا تو یہ عمل انسان کو کفر تک پہنچا دیتا ہے:

”رجل ترك سنن الصلاة ان لم ير السنن حقا

فقد كفر؛ لأنه تركها استخفافاً“ (۱)

اور اگر سنتوں کو صحیح تو سمجھا لیکن سستی و کاہلی کی وجہ سے چھوڑتا ہے، تب گنہگار ہوگا:

”وإن رآها حقاً فالصحيح أنه يأثم؛ لأنه جاء

الوعيد بالترك، كذا في محيط السرخسي“ (۲)

(۱) الدر المختار و رد المحتار: ۴۹۲/۲، بدائع الصنائع: ۶۳۴/۱۔

(۲) الفتاویٰ الہندیۃ: ۱۱۲/۱۔

(۳) حوالہ سابق

اس لیے سنت نمازوں کی پابندی کرنی چاہئے، خصوصاً ان لوگوں کو جو دینی امور سے متعلق

ہوں۔

## طلوع آفتاب سے قبل نفل مکروہ ہے یا سنت؟

سوال:- {615} ۱۳/ اگست بروز جمعہ ”آپ کے

شرعی مسائل“ میں آپ نے دو مختلف سوالات کے جوابات رقم کیے ہیں، اس تعلق سے معلومات درکار ہیں:

(الف) فریضہ فجر کے بعد سنت نماز کی ادائیگی کے متعلق آپ نے تحریر فرمایا کہ اگر فجر کی سنتیں چھوٹ جائیں تو فجر کی نماز کے ختم ہونے اور مکروہ وقت کے ختم ہونے پر سنت ادا کریں۔

(ب) فجر کے بعد سجدہ تلاوت میں آپ تحریر فرماتے ہیں کہ بعد نماز فجر تا طلوع آفتاب اور بعد نماز عصر تا غروب آفتاب صرف نفل نمازیں مکروہ ہیں، فرض و واجب نمازیں اور سجدہ تلاوت (جو واجب ہے) کے ادا کرنے میں کوئی حرج نہیں، پس فجر بعد آیت سجدہ کی تلاوت اور سجدہ کی ادائیگی میں کوئی حرج نہیں ان دو جوابات سے دو باتیں سامنے آرہی ہیں: ایک یہ کہ پہلے جواب میں فجر کے فوری بعد جب کہ طلوع آفتاب کا وقت ابھی شروع نہیں ہوا سنتیں نہیں ادا کرنی چاہیے، دوسرے جواب میں یہ بات سامنے آرہی ہے کہ طلوع آفتاب کا وقت شروع ہونے سے قبل صرف نفل نماز مکروہ ہے، دوسری نمازیں مکروہ نہیں تو پھر سنت فجر کیوں نہیں پڑھی



جاسکتی؟

(نادر المسدوسی، مغل پورہ)

جواب:- اصل میں نفل کے لفظ سے غلط فہمی ہوئی ہے، نفل کے معنی زائد کے آتے ہیں، لہذا فرض و واجب سے زائد جو بھی اعمال ہوں، خواہ سنت ہوں یا مستحب، ان کو اصطلاح میں نفل کہا جاتا ہے، اس لحاظ سے فجر کی سنت مؤکدہ بھی نفل میں داخل ہے، بخلاف سجدہ تلاوت کے کہ وہ واجب ہے، عوام میں چوں کہ مستحب کو نفل کہتے ہیں اور سنن کو نفل نہیں کہتے، اسی سے غلط فہمی پیدا ہوئی ہے۔

## چار رکعت والی سنت غیر مؤکدہ ادا کرنے کا طریقہ

سوال:- {616} عصر اور عشاء کی سنت غیر مؤکدہ

پڑھنے کا کیا طریقہ ہے؟ ہمارے ایک عالم صاحب نے کہا کہ دوسری رکعت کے قعدہ میں التحیات، درود اور دعاء ماثورہ پڑھ کر تیسری رکعت کے لیے کھڑا ہونا چاہیے اور تیسری رکعت کو ثناء سے شروع کرنا چاہیے۔

(این محمد شرف الدین ارشد، بھولکپور)

جواب:- جو سنت نمازیں ایک سلام سے چار رکعت منقول ہیں اور مؤکدہ ہیں، ان کے ادا کرنے کا وہی طریقہ ہے جو چار رکعت فرض کی ادائیگی کا ہے، البتہ فرض کی آخری دو رکعتوں میں سورہ فاتحہ پراکتفاء کیا جائے گا اور سنت میں سورہ فاتحہ کے علاوہ کوئی اور سورت بھی ملائی جائے گی، قعدہ اولیٰ میں تشہد پراکتفاء کیا جائے گا اور تیسری رکعت میں ثناء نہیں پڑھیں گے؛ لیکن سنت غیر مؤکدہ اور نوافل میں ہر دو رکعت کی حیثیت مستقل نماز کی ہے، اس لیے زیادہ درست یہ ہے کہ ہر قعدہ میں تشہد کے ساتھ ساتھ درود بھی پڑھے اور ہر قعدہ کے بعد اگلی رکعت میں ثناء اور تعوذ بھی پڑھے، علامہ ابن نجیم مصریٰ اور علامہ شامی وغیرہ نے اسی کو ترجیح دیا ہے۔

”و فی البواقی من ذوات الأربع یصلی علی  
النبی ﷺ و یتفتح ، و یتعوذ ، و لو ندرا : لأن  
کل شفع صلاة ، و قیل : لا ( در مختار ) قال فی  
البحر : و زاد فی المنح و من ثم عولنا علیہ “ (۱)

## سنت زوال

سوال :- {617} جمعہ کے روز اذان سے قبل لوگ نماز

پڑھتے ہیں، یہ کونسی نماز ہے (محمد ریاض احمد، وجے نگر کالونی)

جواب :- دوپہر میں وقت مکروہ کے ختم ہونے کے بعد سنت زوال کے نام سے ایک نماز

حدیث سے ثابت ہے، بعض روایات میں دو رکعت اور بعض میں چار کا ذکر ہے، اس لیے سنت  
زوال اس وقت پڑھی جاسکتی ہے، اس کے علاوہ جمعہ کا وقت شروع ہو جائے تو گواذان نہ ہوئی  
ہو، سنت جمعہ بھی ادا کی جاسکتی ہے اور مسجد میں آتے ہی ”تحیۃ المسجد“ بھی پڑھی جاسکتی ہے۔

## کیا سنت مؤکدہ نہ پڑھنا باعث گناہ ہے؟

سوال :- {618} اگر جمعہ کی فرض کے بعد چار رکعت

سنتیں نہ پڑھی جائیں تو گناہ تو نہیں ہوگا؟

(سید حفیظ الرحمن۔ پھولانگ)

جواب :- جمعہ کے بعد کی یہ سنت، سنت مؤکدہ ہے، اگر کبھی اتفاقاً ضرورت کی وجہ

سے نہ پڑھ پائے تو کوئی حرج نہیں، لیکن اس کی عادت بنالے تو اس صورت میں گنہگار ہوگا، گناہ  
کے بھی درجات ہیں، ظاہر ہے کوئی شخص فرض کو ترک کر دے تو شدید گناہ ہوگا، ترک واجب پر  
اس سے کم گناہ ہوگا، اور سنت ترک کر دی جائے تو اس کا گناہ ترک واجب سے کم ہوگا، لیکن بہر

حال ترک سنت بھی باعث گناہ ہے اور اس سے بھی بچنا چاہئے، چنانچہ علامہ شامیؒ نے نماز پنجگانہ سے متعلق سنتوں کے ترک کو باعث گناہ قرار دیتے ہوئے یہی بات لکھی ہے:

”ولا شك أن الاثم بعضه اشد من البعض ، فالاثم

لتارك المؤكدة اخف منه لتارك الواجب“ (۱)

## سنت غیر مؤکدہ کا حکم

سوال: - {619} کیا سنت غیر مؤکدہ نمازیں نہیں

پڑھنے سے کوئی گناہ ہے؟ (ایک بہن، جہاں نما)

جواب: - سنت غیر مؤکدہ پڑھنے پر ثواب ہے اور نہ پڑھنے پر کوئی گناہ نہیں، ”سنة

الزوائد وتركها لا يوجب ذلك أي اساءة“ (۲) البتہ کون شخص ہے جو اجر و ثواب کا محتاج

نہ ہو، اس لئے کوشش یہی کرنی چاہئے کہ حسب موقع و حال سنت غیر مؤکدہ بھی پڑھ لیا کریں۔

## فجر کی سنت طلوع آفتاب سے پہلے؟

سوال: - {620} اگر ہم کو فجر کی فرض نماز میں قعدہ

اخیرہ ملتا ہے اور سنت پڑھنے کا وقت نہیں ملتا، تو کیا ہم فرض نماز

ادا کر کے فجر کے وقت میں ہی سنت ادا کر سکتے ہیں؟

(محمد نذیر احمد، بیدر)

جواب: - رسول اللہ ﷺ نے نماز فجر کے بعد سے طلوع آفتاب تک کسی نفل نماز کے

پڑھنے سے منع فرمایا ہے: ”لا صلاة بعد صلاة الفجر حتى تطلع الشمس“ (۳) نیز

(۱) رد المحتار: ۲/۱۷۰۔

(۲) حوالہ سابق: ۱/۲۱۸۔

(۳) صحيح البخاري، حدیث نمبر ۵۸۴، باب الصلاة بعد الفجر حتى تطلع الشمس۔



مسند احمد اور ترمذی میں حضرت ابو ہریرہ رضی اللہ عنہ سے روایت ہے کہ جب شخص فجر کی دو گانہ سنت نہ پڑھ پایا ہو اسے چاہئے کہ طلوع آفتاب کے بعد ان دو رکعتوں کو پڑھ لے:

”من لم یصل رکعتی الفجر فلیصلہما بعد ما

تطلع الشمس“ (۱)

اور یہ روایت سند کے اعتبار سے بھی صحیح ہے۔ (۲) اس لئے آپ یہ سنت طلوع آفتاب کے بعد ہی ادا کریں۔

## جماعت شروع ہونے کے بعد فجر کی سنت

سوال: - {621} نماز فجر کی جماعت کھڑی ہو جانے

کے بعد سنت کا پڑھنا شرعی نقطہ نظر سے مناسب ہے یا نہیں؟  
اور اگر مناسب نہیں ہے تو فرض ادا کرنے کے بعد پڑھ سکتے  
ہیں یا نہیں؟ (خالد عبد الحسیب، ناندرہ)

جواب: - رسول اللہ ﷺ نے ارشاد فرمایا کہ جب جماعت شروع ہو جائے تو سوائے اس

نماز کے کوئی اور نماز نہ پڑھی جائے: ”إذا أقيمت الصلاة فلا صلاة إلا المكتوبة“ (۳)  
چنانچہ فجر کے علاوہ دوسری نمازوں کے بارے میں کوئی اختلاف نہیں کہ جب فرض نماز شروع  
ہو چکی ہو تو اس کے بعد سنت شروع نہ کی جائے، فجر کی سنتوں کی خصوصی تاکید آئی ہے، رسول  
اللہ ﷺ نے فرمایا کہ فجر کی سنت دو گانہ کو نہ چھوڑو، گو گھوڑے تمہیں روند ڈالیں: ”لا تدعوا  
رکعتی الفجر ولو طردتکم الخیل“ (۴) اسی لئے متعدد صحابہ رضی اللہ عنہم سے منقول ہے کہ

(۱) الجامع للترمذی، حدیث نمبر: ۴۲۳، باب ما جاء فی إعادتها بعد طلوع الشمس۔

(۲) دیکھئے: الجامع الصغیر، وفیض القدیر، حدیث نمبر: ۹۰۲۹۔

(۳) مسلم ۱/۲۴۷۔ حدیث نمبر: ۷۱۰، باب کراهة الشروع فی نافلة بعد مشروع المؤذن

(۴) سنن أبي داؤد: ۱/۱۷۹، حدیث نمبر: ۱۲۵۸، باب فی رکعتی الفجر و تخفیفہما۔



انہوں نے فجر کی اقامت ہونے کے بعد بھی سنت فجر کو ادا فرمایا ہے، حضرت عبداللہ بن عمر رضی اللہ عنہ کے بارے میں منقول ہے کہ انہوں نے جماعت فجر شروع ہونے کے بعد یہ دو رکعتیں ادا کی ہیں، (۱) حضرت عبداللہ بن مسعود رضی اللہ عنہ سے بھی جماعت شروع ہونے کے بعد سنت فجر ادا کرنا ثابت ہے۔ (۲) حضرت عبداللہ بن عباس رضی اللہ عنہ اور حضرت ابو درداء رضی اللہ عنہ سے بھی اسی طرح ثابت ہے۔ (۳) صحابہ رضی اللہ عنہم کے ارشادات اور ان کا عمل دراصل سنت رسول کی تشریح و توضیح کا درجہ رکھتے ہیں، کیونکہ صحابہ رضی اللہ عنہم کے بارے میں یہ بات ناقابل تصور ہے کہ وہ سنت رسول کی خلاف ورزی کریں، اسی پس منظر میں ائمہ اربعہ میں سے امام ابوحنیفہ رحمۃ اللہ علیہ اور امام مالک رحمۃ اللہ علیہ کے نزدیک فجر کی جماعت کھڑی ہونے کے بعد بھی یہ دو رکعتیں ادا کی جائیں گی، حنفیہ کے مسلک کی تفصیل یہ ہے کہ اگر کم سے کم ایک رکعت جماعت سے پانے کی توقع ہو تب سنت ادا کی جائے گی، چنانچہ الدر المختار میں ہے:

”بأن رجا ادراك ركعة في ظاهر المذهب وقيل

التشهد ... لكن ضعفه في النهر“ (۴)

اہم بات یہ ہے کہ فجر کی یہ سنت جماعت کھڑی ہونے کے بعد کہاں ادا کی جائے؟ بہتر طریقہ یہ ہے کہ گھر پر اور اگر مسجد کے دروازہ پر نماز پڑھنے کی گنجائش ہو، تو وہاں نماز ادا کی جائے، آج کل چونکہ نماز کے اوقات مصلیوں کو معلوم ہوتے ہیں، اس لئے گھر سے سنت پڑھ کر نکلنا چاہئے، اگر مسجد میں ادا کی جائے، تو جماعت کی صف سے ملا کر پڑھنا تو قطعاً مناسب نہیں، اور اس میں شدید کراہت ہے، اگر مسجد میں صحن کا حصہ بھی ہو، تو اگر نماز اندر ہو رہی ہو، تو صحن میں ادا کر لیں اور جماعت صحن میں ہو، تو مسجد کے اندر نماز ادا کر لیں، اور اگر مسجد اس طرح دو حصوں پر

(۱) طحاوی: ۲۵۶/۱، باب أداء سنة الفجر۔

(۲) حوالہ سابق

(۳) حوالہ سابق

(۴) الدر المختار علی هامش رد المحتار: ۵۱۰/۲

مشمول نہ ہو تو کم سے کم سنتوں کے پیچھے نماز ادا کریں، ویسے محقق فقہاء کی رائے یہ ہے کہ خواہ کوئی بھی صورت ہو، مسجد کے اندر پڑھنا بہر حال بہتر نہیں، اور کم سے کم کراہت تنزیہی ضرور ہے۔ (۱)

جہاں تک سنت فجر کی قضاء کی بات ہے تو فقہاء حنفیہ میں امام محمدؒ نے سنت فجر کی قضاء کرنے کو کہا ہے، یہی رائے امام مالکؒ اور امام احمد کی ہے، مشہور محقق اور محدث مولانا سید انور شاہ کشمیریؒ نے بھی لکھا ہے کہ اسی پر عمل کیا جانا چاہئے۔ (۲) البتہ ان دو رکعتوں کی قضاء آفتاب طلوع ہونے اور وقت مکروہ نکل جانے کے بعد کی جائے، حضرت ابو ہریرہؓ سے مروی ہے کہ آپ ﷺ نے ان دو رکعتوں کے بارے میں ارشاد فرمایا کہ جس نے ان کو نہیں پڑھا ہو وہ سورج نکلنے کے بعد پڑھے۔ (۳) فرض پڑھنے کے بعد اور سورج نکلنے سے پہلے اس کی قضاء نہیں کی جائے، کیونکہ حضرت ابوسعید خدریؓ سے مروی ہے کہ رسول اللہ ﷺ نے ارشاد فرمایا:

”نماز عصر کے بعد غروب آفتاب تک اور نماز فجر کے بعد

طلوع آفتاب تک کوئی نماز (نفل) نہ پڑھی جائے۔ (۴)

اس لئے جب تک سورج نہ نکل جائے، ان دو رکعتوں کی قضاء نہیں کرنی چاہئے۔

## فجر کی طویل سنت

سوال: {622} کیا مسجد میں فجر کی سنتیں طویل پڑھی

(ایم، ایس، خان، اکبر باغ)

جاسکتی ہے؟

(۱) دیکھئے: رد المحتار: ۵۱۱/۲۔

(۲) معارف السنن: ۲۸۹/۴۔

(۳) الجامع للترمذی، حدیث نمبر: ۴۲۳، باب ماجاء فی إعادتها بعد طلوع الشمس -

(۴) صحیح البخاری: ۸۲/۱، حدیث نمبر: ۵۸۶، باب لا يتحرى الصلاة قبل غروب

الشمس -

جواب:- رسول اللہ ﷺ کا معمول مبارک فجر کی سنتوں کو مختصر پڑھنے کا تھا، (۱) اس لئے فجر کی سنتوں کو مختصر ہی پڑھنا بہتر ہے، تاہم فرض شروع ہونے سے پہلے پہلے سنت اگر کچھ طویل بھی ہو جائے تو کوئی حرج نہیں۔

## سنت فجر نفل کے درجہ میں ہے

سوال:- {623} وقت کی تنگی کی وجہ سے فجر کی فرض میں شرکت کر لی گئی، سلام پھیرنے کے بعد ایسی صورت میں کم سے کم دس منٹ کا وقفہ باقی رہتا ہے، تو کیا ہم اس وقت فجر کی سنت پڑھ سکتے ہیں؟ (محمد عبدالحق، گلبرگہ)

جواب:- رسول اللہ ﷺ نے فجر کی نماز کے بعد تا طلوع آفتاب نماز پڑھنے سے منع فرمایا ہے، (۲) اس لئے یہ دو رکعت طلوع آفتاب کے بعد پڑھی جاسکتی ہے، البتہ چونکہ تنہا سنت کی قضا نہیں ہے، اس لیے یہ نفل ہو جائے گی:

”وَإِذَا فَاتَتْهُ رَكْعَتَا الْفَجْرِ لَا يَقْضِيَهُمَا قَبْلَ طُلُوعِ الشَّمْسِ لِأَنَّهُ يَبْقَى نَفْلًا مُّطْلَقًا“ (۳)

(۱) بلکہ بعض دفعہ آپ ﷺ فجر کی سنت کو اتنی مختصر پڑھتے کہ صحابہ رضی اللہ عنہم یہ سوچنے لگتے کہ شاید آپ ﷺ نے صرف سورہ فاتحہ ہی پڑھی ہے۔ (دیکھئے: سنن أبی داؤد، حدیث نمبر: ۱۲۵۵، باب فی تخفیفہما) ویسے عام طور سے آپ ﷺ سنت فجر کی رکعتوں میں سورہ کافرون اور سورہ اخلاص تلاوت فرماتے تھے: ”عن أبی ہریرۃ رضی اللہ عنہ: أن النبی ﷺ قرأ فی رکعتی الفجر قل یا ایہا الکافرون و قل هو اللہ أحد“ (سنن أبی داؤد، حدیث نمبر: ۱۲۵۶، باب فی تخفیفہما، کتاب الصلاة)، نیز دیکھئے: سنن نسائی، حدیث نمبر: ۹۹۲، محشی۔

(۲) دیکھئے: صحیح البخاری، حدیث نمبر: ۵۸۶، باب لا یتحرى الصلاة قبل غروب الشمس۔

(۳) الهدایۃ ۱/۱۵۲۔



ہاں! اگر فرض بھی چھوٹ جائے تو فرض کے ساتھ تابع کی حیثیت سے سنت بھی ادا کی جائے گی۔ ”وإنما تقضى تبعاله“ (۱)

## سنت فجر کی قضاء

سوال:- {624} بعض اوقات امام صاحب قعدہ میں ہوں تو میں جماعت میں مل جاتا ہوں، اس کے بعد سنت فجر نماز ادا کرتا ہوں، کیا سنت نماز فرض کے بعد بھی ادا کر سکتے ہیں یا طلوع آفتاب کے بعد؟ (محمد تقی الدین، اعظم پورہ، میدک)

جواب:- یوں تو سنت کی قضا نہیں، البتہ گنجائش ہے کہ سورج نکلنے کے بعد دو رکعت نفل ادا کر لی جائے اور امید ہے کہ اس سے سنت فجر کا ثواب حاصل ہوگا انشاء اللہ۔ حضرت ابو ہریرہؓ سے روایت ہے کہ رسول اللہ ﷺ نے ارشاد فرمایا: جس نے فجر کی دو رکعتیں ادا نہیں کی، اسے چاہئے کہ طلوع آفتاب کے بعد انہیں پڑھ لے:

”من لم يصل ركعتي الفجر فليصلهما بعد ما

تطلع الشمس“ (۲)

فجر کی نماز کے بعد سے تا طلوع آفتاب کسی نفل کے پڑھنے سے رسول اللہ ﷺ نے منع فرمایا ہے، اس لئے آپ طلوع آفتاب کے بعد ہی یہ دو رکعتیں پڑھا کریں۔

## فریضہ فجر کے بعد سنت فجر کی ادائیگی

سوال:- {625} سعودیہ میں یہ بات دیکھی جاتی ہے کہ اگر کوئی شخص فجر سے پہلے کی سنت نہیں پڑھ سکا تو فریضہ

(۱) الهدایۃ: ۱/۱۵۳۔

(۲) الجامع للترمذی، حدیث نمبر: ۴۲۳، باب ما جاء في إعادتهما بعد طلوع الشمس۔



فجر کے فوراً بعد لوگ کھڑے ہو کر فجر کی سنت ادا کرتے ہیں،  
ہندوستان کے علماء اسے منع کرتے ہیں، صحیح طریقہ کیا ہے؟  
(عبدالمتقدر، کھمم)

جواب:- حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

”جس نے فجر کی دو رکعتیں نہیں پڑھیں اسے چاہئے کہ طلوع آفتاب کے بعد پڑھ لے:

”من لم یصل رکعتی الفجر فلیصلہما بعد ما

تطلع الشمس“ (۱)

اس حدیث کی روشنی میں امام ابو حنیفہؒ اور اکثر فقہاء و محدثین کی رائے یہ ہے کہ فجر کی سنت

چھوٹ جائے تو سورج نکل جانے اور مکروہ وقت گزرنے کے بعد اسے پڑھ سکتا ہے، امام ترمذیؒ

نے نقل کیا ہے کہ امام شافعیؒ اور امام احمدؒ وغیرہ کی بھی یہی رائے ہے۔ (۲) ویسے ایک حدیث میں

یہ بات آئی ہے کہ فجر کی فرض نماز ادا کرنے کے فوراً بعد ایک صاحب نے سنت ادا کی اور حضور ﷺ

نے اس کی اجازت دی، لیکن محدثین کے نزدیک یہ حدیث غیر معتبر ہے، امام ترمذیؒ نے بھی اس

حدیث کو نا معتبر قرار دیا ہے۔ (۳) اسی حدیث پر سعودی عرب وغیرہ میں لوگوں کا عمل ہے۔ (۴)

(۱) الجامع للترمذی، حدیث نمبر: ۴۲۳، باب ما جاء في إعادتهما بعد طلوع

الشمس۔

(۲) حوالہ سابق۔

(۳) دیکھئے: الجامع للترمذی، حدیث نمبر: ۴۲۳، باب ما جاء فيمن تفوته قبل الفجر

یصلیہما بعد صلاة الصبح۔

(۴) خود نبی ﷺ کی سنت فجر ایک دن قضاء ہو گئی تو آپ ﷺ نے اسے طلوع آفتاب کے بعد ہی ادا

فرمایا ہے: ”عن أبي هريرة رضی اللہ عنہ أن النبي ﷺ نام عن رکعتی الفجر فقضاہما بعد ما

طلعت الشمس“ (سنن ابن ماجہ، حدیث نمبر: ۱۱۵۵، باب ما جاء فيمن فاتہ الركعتان

قبل صلاة الفجر متى یقضیہما) محشی۔

## پہلے نماز جنازہ یا سنت ظہر؟

سوال: - {626} ظہر کی نماز کے وقت میت لائی جائے تو فرض نماز کے بعد پہلے نماز جنازہ ادا کرنا چاہئے یا ظہر کی دو رکعت سنت پڑھنے کے بعد نماز جنازہ پڑھی جائے؟  
(شمشاد عالم، جالے)

جواب: - چوں کہ نماز جنازہ فرض کفایہ ہے اور فرض کا درجہ سنت سے بڑھ کر ہے، اس لئے نماز ظہر کے بعد پہلے نماز جنازہ پڑھی جائے گی، پھر ظہر کی سنت ادا کی جائے گی، فتاویٰ عالمگیری میں بعینہ یہی مسئلہ نماز مغرب کے سلسلہ میں ذکر کیا گیا ہے:

”حضرت وقت صلاة المغرب جنازة تقدم

صلاة الجنازة على سنة المغرب“ (۱)

لیکن اگر یہ اندیشہ ہو کہ نماز جنازہ پہلے ادا کر لینے کی وجہ سے بہت سے لوگ سنت پڑھے بغیر چلے جائیں گے، تو اس کی بھی گنجائش ہے کہ نمازیوں کو نماز جنازہ کے بارے میں اطلاع دے دی جائے اور سنت کی ادائیگی کے بعد نماز جنازہ ادا کی جائے۔

## ظہر سے پہلے کی سنت نہ پڑھے

سوال: - {627} اگر ظہر سے پہلے کی چار رکعت سنت ادا نہیں کر سکا تو کیا ظہر کی فرض پڑھنے کے بعد اسے ادا کرے؟ اور ادا کرنے کی کیا صورت ہوگی؟ پہلے دو رکعت سنت پڑھے یا چار رکعت؟  
(سید سمیع احمد، پٹن چرو)

جواب: - اگر ظہر سے پہلے کی سنت ادا نہ کر سکے تو فرض ادا کرنے کے بعد پڑھنا چاہئے،

حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ اگر ظہر سے پہلے چار رکعت نہیں پڑھ پاتے تو ظہر کے بعد پڑھ لیتے:

”کان اذا لم یصل أربعاً قبل الظهر صلاهن

بعدها“ (۱)

ترتیب کے اعتبار سے دونوں صورتیں درست ہیں، یہ کہ پہلے بعد والی دو رکعت پڑھ لی جائے، پھر پہلے کی چار رکعتیں ادا کی جائیں، اور یہ بھی درست ہے کہ پہلے چار رکعت ادا کی جائے، پھر دو رکعت، البتہ بہتر یہی ہے کہ پہلے دو رکعت ادا کرے، اس کے بعد پہلے کی چار رکعت، کیونکہ ایک نماز تو اپنی جگہ سے ہٹ ہی چکی ہے، اگر پہلے کی سنت کو فرض کے بعد پہلے ادا کیا جائے تو دوسری نماز بھی اپنی جگہ سے ہٹ جائے گی، اور اگر دو رکعت پڑھ کر پہلے چار رکعت کی قضاء کر لیں تو کم از کم ایک سنت تو اپنے وقت پر ادا ہو گئی۔

## جمعہ کے بعد سنت

سوال:- {628} اگر جمعہ کی فرض نماز کے بعد چار

رکعت سنت نہ پڑھی جائے تو گناہ تو نہیں ہوگا؟

(حفیظ الرحمن، نظام آباد)

جواب:- حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: ”تم

میں سے جو جمعہ کے بعد نماز پڑھنا چاہے تو چاہئے کہ چار رکعت پڑھے“ (۲) اور حضرت عبداللہ بن عمر رضی اللہ عنہما سے مروی ہے کہ ”آپ صلی اللہ علیہ وسلم جمعہ کے بعد دو رکعت پڑھا کرتے تھے“ (۳) اسی لئے امام ابو یوسفؒ اور امام محمدؒ (جو امام ابو حنیفہؒ کے شاگرد ہیں) نے ان دونوں کو جمع کر کے

(۱) الجامع للترمذی، حدیث نمبر: ۴۲۴، باب ماجاء فی الأربع قبل الظهر - محشی۔

(۲) الجامع للترمذی، حدیث نمبر: ۵۲۳، باب ما جاء فی الصلاة قبل الجمعة و بعدها۔

(۳) حوالہ سابق، حدیث نمبر: ۵۲۱۔



بطور سنت چھ رکعت پڑھنے کا حکم دیا ہے، اور بعض صحابہ ؓ کا بھی یہی معمول تھا، چنانچہ حضرت عبداللہ بن مسعود ؓ اور حضرت عبداللہ بن عمر ؓ کے بارے میں امام ترمذی نے نقل کیا ہے کہ وہ جمعہ کے بعد پہلے دو رکعت اور پھر چار رکعت ادا فرمایا کرتے تھے۔ (۱) اس لئے کم سے کم چار رکعت اور محتاط قول پر چھ رکعت نماز جمعہ کے بعد پڑھنی چاہئے۔

سنت مؤکدہ کا چھوڑنا عتاب اور مواخذہ کا باعث ہے، اور چونکہ ایک روایت میں آیا ہے کہ ”من ترک سنتی لم ینل شفاعتی“ جس نے میری سنت کو چھوڑا وہ میری شفاعت نہیں پائے گا، اس حدیث کی روشنی میں علامہ شامی نے سنت مؤکدہ کے چھوڑنے کو بھی گناہ قرار دیا ہے، (۲) کیونکہ اگر یہ روایت صحیح ہو تو کسی مؤمن کے لئے اس سے بڑھ کر کوئی محرومی نہیں ہو سکتی۔

## مغرب کی اذان کے بعد نفل

سوال: - {629} سعودی عرب میں عام طور پر مغرب

کی اذان کے بعد مختصر سا وقفہ دیا جاتا ہے، جس میں دو ہلکی رکعتیں ادا کی جاسکیں، ہندوستان اور پاکستان کے لوگ اس وقفہ میں بیٹھے رہتے ہیں، عرب حضرات نماز پڑھتے ہیں، ان کا دیکھا دیکھی ہندو پاک کے بعض مسلمان بھی نماز پڑھ لیتے ہیں، اس موقع پر نماز پڑھنے کا کیا حکم ہے؟ (محمد طاہر، مغلوہ)

جواب: - دوسرے فقہاء کے نزدیک مغرب کی اذان اور نماز کے درمیان دو رکعت نفل نماز پڑھنا مستحب ہے، کیونکہ آپ ؐ نے فرمایا کہ ہر دو اذان یعنی اذان و اقامت کے درمیان نماز ہے، (۳) بخاری اور ابوداؤد میں حضرت انس ؓ سے روایت منقول ہے، جس

(۱) الجامع للترمذی، حدیث نمبر: ۵۲۳، باب ما جاء فی الصلاة قبل الجمعة و بعدها۔

(۲) ردالمحتار: ۹/۳۸۷۔

(۳) سنن أبي داود، حدیث نمبر: ۱۲۸۳، باب الصلاة قبل المغرب۔ محشی۔



میں صراحتاً اس نماز کا ذکر ہے، (۱) لیکن چونکہ خود رسول اللہ ﷺ سے اس وقت نماز کا پڑھنا ثابت نہیں اور اس نماز کی وجہ سے مغرب کی جماعت میں تاخیر کا اندیشہ ہے، حالانکہ مغرب کی جماعت میں بہ حد امکان عجلت برتنا مستحب ہے، اس لئے حنفیہ اور مالکیہ کے نزدیک اس وقت نماز پڑھنا مستحب نہیں، لیکن اس کا یہ مطلب بھی نہیں کہ اس نماز کا پڑھنا مکروہ ہے، بلکہ مباح اور جائز ہے، جب وہاں آپ کے نماز نہ پڑھنے کے باوجود مغرب کی جماعت میں اتنی تاخیر ہوتی ہی ہو تو پڑھ لینا بہتر ہے، تاکہ یہ دوسرے مسلمانوں کے لئے توحش کا باعث نہ ہو، علامہ ابن ہمامؒ نے لکھا ہے کہ دو رکعت کے بقدر تاخیر میں کوئی کراہت نہیں، اس لئے ان دو رکعتوں کا پڑھ لینا جائز ہے۔

”ثم الثابت بعد هذا هو نفي المندوبية أما ثبوت

الكراهية فلا... قد قدمنا من القنية استثناء

القليل والركعتان لا تزيد على القليل“ (۲)

علماء ہند میں مولانا رشید احمد گنگوہیؒ اور مولانا انور شاہ کشمیریؒ کی بھی یہی رائے ہے۔ (۳)

## عشاء سے پہلے چار رکعتیں

مولانا: {630} اگر نماز عشاء میں چار رکعت نفل

اتفاقاً ادا نہ ہوں یا عمدہ ادا ہی نہ کرے تو کیا یہ عمل درست رہے

(شیخ جمال، منگل ہاٹ)

گا؟

(۱) دیکھئے: سنن أبي داود، حدیث نمبر: ۱۲۸۱، عن عبد الله المزني، باب الصلاة قبل

المغرب، كتاب الصلاة - محشی۔

(۲) فتح القدیر: ۴۴۶/۱۔

(۳) العرف الشذی علی جامع الترمذی: ۴۶/۱، باب ما جاء في الصلاة قبل

المغرب - محشی۔

**جواب:-** نمازِ عشاء سے پہلے جو چار رکعت نماز پڑھی جاتی ہے اس کی حیثیت محض نفل اور مستحب کی ہے، کیونکہ رسول اللہ ﷺ نے اذان اور اقامت کے درمیان نماز کی ترغیب دی ہے: ”بین کل اذان واقامة صلاة“ (۱) اور حنفیہ کے نزدیک دن ہو یا رات، ایک سلام سے چار رکعت ادا کرنا بہتر ہے (۲) اس لئے اس موقع پر چار رکعت پڑھنے کو فقہاء نے مستحب قرار دیا ہے، (۳) رسول اللہ ﷺ سے اس نماز کے پڑھنے کی کوئی روایت نہیں ملتی، اس لئے یہ مستحب کے درجہ میں ہے، اگر نہ پڑھی جائے تو کچھ مضائقہ نہیں، پڑھا جائے تو باعث اجر ہے۔

## وتر کے بعد نفل

**سوال:-** {631} کیا وتر کے بعد نفل نمازیں پڑھ سکتے

ہیں؟ (ایم، اے بشیر، پالونجہ)

**جواب:-** نماز وتر کے بعد رسول اللہ ﷺ کا دو رکعت نفل پڑھنا ثابت ہے، حضرت ابو امامہ ؓ سے مروی ہے کہ رسول اللہ ﷺ وتر کے بعد بیٹھ کر دو رکعت پڑھا کرتے تھے اور ان دو رکعتوں میں ”إذا زلزلت“ اور ”قل یا ایہا الکافرون“ کی تلاوت فرماتے۔ (۳) بعض دوسری روایات میں بھی اسی کا ذکر ہے، (۴) رسول اللہ ﷺ کا بیٹھ کر ان رکعات کو ادا کرنا اس وجہ سے تھا کہ آپ ﷺ کی شب کا بڑا حصہ نماز تہجد میں گزرتا تھا، (۵) اس لئے تھکان ہو جاتی تھی اور بعض

(۱) سنن أبي داود، حدیث نمبر: ۱۲۸۳، باب الصلاة قبل المغرب۔ محشی۔

(۲) ”والأفضل فیہما رباع“ (الفتاویٰ الہندیہ: ۱/۱۱۳، باب فی النوافل) محشی۔

(۳) فقہ حنفی کی مشہور کتاب فتاویٰ ہندیہ میں یہی بات لکھی ہوئی ہے: ”وندب الأربع قبل العصر والعشاء“ (الفتاویٰ الہندیہ: ۱/۱۱۲، باب فی النوافل) محشی۔

(۴) مشکوٰۃ شریف بحوالہ مسند احمد: ۱/۱۱۳۔

(۵) دیکھئے: سنن أبي داود: ۱/۱۸۹، حدیث نمبر: ۱۳۳۹، باب صلاة اللیل۔

(۵) عن یزید بن خمیر قال: سمعت عبد اللہ بن أبي قیس یقول: قالت عائشة رضی اللہ تعالیٰ عنہا: لا تدع قیام اللیل، فإن رسول اللہ ﷺ کان لا یدعه وکان إذا مرض أو کسل صلی قاعداً“ (سنن أبي داود: ۱/۱۸۵) محشی۔

اوقات تو پائے مبارک پرورم بھی آجایا کرتا تھا، اس لیے جن حضرات کو کھڑے ہو کر نماز پڑھنے میں مشکل نہ ہو، ان کے لئے ان دور کعتوں کو بھی کھڑے ہو کر ادا کرنا بہتر اور زیادہ باعث اجر ہے، کیونکہ آپ ﷺ نے بمقابلہ بیٹھ کر کھڑے ہو کر نماز پڑھنے کو دوسرے اجر کا باعث قرار دیا ہے۔

## نفل نماز بیٹھ کر پڑھنے کا ثواب

سوال: - {632} نفل نماز بیٹھ کر پڑھنے سے ثواب

آدھا ہو جاتا ہے، کیا حضور ﷺ عشاء کی نفل بیٹھ کر ادا کیا کرتے

تھے؟ (سید مزل حسین، پنج محلہ)

جواب: - یہ صحیح ہے کہ جو شخص کھڑے ہونے پر قادر نہ ہو اگر وہ بیٹھ کر نفل نماز پڑھے تو

اس کو آدھا اجر حاصل ہوگا، حدیث میں اس کا ذکر موجود ہے، یہ بات بھی منقول ہے کہ رسول

اللہ ﷺ وتر کے بعد دو گانہ نفل بیٹھ کر پڑھا کرتے تھے، کیونکہ تہجد اور تہجد میں طویل قیام و قراءت

کی وجہ سے آپ کو تھکان ہو جایا کرتی تھی، علامہ طحطاویؒ نے اس سلسلہ میں یہ بھی لکھا ہے کہ رسول

اللہ ﷺ کے حق میں بیٹھ کر نماز پڑھنے کا ثواب اتنا ہی تھا جتنا کھڑے ہو کر نماز پڑھنے پر ہے اور یہ

حضور ﷺ کی خصوصیات میں سے ہیں:

”فإن أجر صلوته قاعدا كأجر صلوته قائما“

فہو من خصوصیاتہ“ (۱)

عام لوگوں کے لیے یہی بہتر ہے کہ وہ کھڑے ہو کر نماز پڑھیں کہ اس میں زیادہ اجر

و ثواب ہے۔

## بیٹھ کر نفل نماز کی ادائیگی

سوال: - {633} اکثر دیکھا جاتا ہے کہ نوجوان نوافل



بیٹھ کر پڑھتے ہیں، کیا حضور ﷺ نے بھی یہ حالت صحت بیٹھ کر نماز ادا فرمائی ہے؟  
(محمد فیاض، خانہ پور)

جواب:- اگر کوئی شخص کھڑے ہو کر نماز پڑھنے پر قادر ہو، تو اس کے لئے کھڑے ہو کر نماز پڑھنے میں زیادہ اجر ہے، اور بیٹھ کر نماز پڑھنے میں اس کا نصف، نوجوان کو اسی پر عمل کی کوشش کرنی چاہئے، تاہم بیٹھ کر بھی نفل نماز ادا کی جاسکتی ہے، اور نہ پڑھنے سے بیٹھ کر پڑھ لینا بہتر ہے، رسول اللہ ﷺ سے کھڑے ہونے پر قدرت کے باوجود بیٹھ کر نفل نماز پڑھنا ثابت ہے، حضرت عائشہ رضی اللہ تعالیٰ عنہا سے روایت ہے کہ رسول اللہ ﷺ تہجد کی نماز بہت طویل پڑھتے تھے، کبھی کھڑے ہو کر اور کبھی بیٹھ کر پڑھا کرتے تھے، (۱) حضرت حفصہ رضی اللہ تعالیٰ عنہا سے بھی منقول ہے کہ وفات سے ایک سال پہلے انہوں نے آپ ﷺ کو بیٹھ کر نفل نماز پڑھتے ہوئے دیکھا، (۲) جبکہ آپ ﷺ کے قوی مرض وفات تک مستحکم تھے، ظاہر ہے آپ ﷺ کا یہ فعل امت پر شفقت کرتے ہوئے اور ان کے لئے آسانی پیدا کرنے کی غرض سے تھا، کیونکہ آپ بعض خلاف اولیٰ کام بھی جواز کو بتانے اور امت کے لئے سہولت پیدا کرنے کی غرض سے کیا کرتے تھے۔ وصلى الله عليه وعلى آله وسلم۔

## مسجد میں داخل ہوتے ہی سنت کی ادائیگی

سوال:- {634} مسجد میں داخل ہونے کے بعد کچھ دیر بیٹھنا چاہئے پھر کھڑے ہو کر سنت ادا کرنی چاہئے، یا بیٹھے بغیر بھی سنتیں پڑھ سکتے ہیں؟ (محمد احسان اللہ، لنگر حوض)

جواب:- مسجد میں پہنچتے ہی بیٹھے بغیر بھی سنت ادا کی جاسکتی ہے، احادیث میں

(۱) سنن أبی داؤد، حدیث نمبر: ۹۵۵، باب فی صلاة القاعد۔

(۲) الجامع للترمذی، حدیث نمبر: ۳۷۳، باب ما جاء فی من يتطوع جالساً۔



کہیں بھی اس کی ممانعت نہیں آئی، بلکہ تحیۃ المسجد بھی سنن غیر مؤکدہ میں سے ہے اور بہتر طریقہ یہ ہے کہ اس نماز کو بیٹھنے سے پہلے ہی ادا کر لے۔

## سنت و نفل کے لئے جگہ کی تبدیلی

سوال :- {635} جماعت سے فرض نماز پڑھنے کے

بعد سنتوں کی ادائیگی کے لئے جگہ بدلنا ضروری ہے؟ یا پھر اسی جگہ کھڑے ہو کر سنت اور نوافل ادا کی جاسکتی ہیں؟ کبھی کبھار جگہ کی تنگی کی وجہ سے اسی جگہ سنت ادا کر لی جائے تو کیا کچھ حرج ہے؟ (سید سبحان محی الدین، درنگل)

جواب :- جس جگہ فرض کی ادا کی گئی ہے، اس سے ہٹ کر سنت ادا کرنا محض مستحب

ہے، (۱) نہ کہ واجب، اس سے دو مصلحتیں متعلق ہیں، ایک مصلحت تو آخرت سے متعلق ہے کہ انسان جتنی زیادہ جگہوں پر اللہ کی بندگی کرے گا، اتنی تمام جگہیں قیامت کے دن اس کے حق میں گواہی دیں گی، دوسری مصلحت یہ ہے کہ اگر فرض ہی کی طرح لوگ اپنی اپنی جگہ سنت ادا کرنے میں مشغول رہیں تو باہر سے جو لوگ آئیں گے، ان کو اندازہ کرنے میں دقت ہوگی کہ لوگ فرض ادا کر رہے ہیں، اور جماعت ہو رہی ہے، یا سنت ادا کر رہے ہیں؟ — تاہم جگہ بدلنا کچھ ضروری نہیں، اس لئے اگر اڑدھام ہو تو فرض کے بعد اسی جگہ سنت ادا کی جاسکتی ہے۔

(۱) بلکہ مستحب سے بڑھ کر یہ سنت کے درجہ میں ہے، نبی کریم ﷺ نے اس کی بڑی تاکید فرمائی ہے، آپ ﷺ نے فرمایا: "أيعجز أحدكم - قال عن عبد الوارث - أن يتقدم أو يتأخر أو عن يمينه أو عن شماله" (سنن أبي داؤد، حدیث نمبر: ۱۰۰۶، باب فی الرجل يتطوع فی مكانه الذی یصلی فیہ المکتوبۃ) چنانچہ حضرت ابو بکر رضی اللہ عنہ، عمر رضی اللہ عنہ کا بھی معمول مبارک یہی تھا۔ (دیکھئے: سنن أبي داؤد، حدیث نمبر: ۱۰۰۷) محشی۔

## سنتوں کی اہمیت

سوال:- {636} فرض نمازوں کے ساتھ اگر نفل اور

سنت نمازیں ادا نہ ہوں تو کیا فرض نمازیں اکارت جائیں گی؟

یا نفل اور سنت نمازیں نہ پڑھنے سے گناہ لازم ہوگا؟

(عبدالقدوس بیگ، نظام آباد)

جواب:- سنت غیر مؤکدہ اگر نہ پڑھی جائے تو حرج نہیں، لیکن کبھی کبھی پڑھ لینا

چاہئے، البتہ سنت مؤکدہ کی ادائیگی کا اہتمام کرنا چاہئے، ایسا تو نہیں ہے کہ ان سنتوں کے ادا نہ

کرنے کی وجہ سے فرض نمازیں اکارت ہو جائیں، لیکن حدیثوں (۱) سے معلوم ہوتا ہے کہ سنتیں

فرض کا تکملہ ہیں، فرض میں خشوع و خضوع اور آداب وغیرہ کے اعتبار سے جو کمی رہ جاتی ہے،

سنتیں اس کی تکمیل کرتی ہیں، اگر مسلسل ان سنتوں کو ترک کیا جائے تو گناہ ہے۔

## سنتوں کے وقت تذکیر و بیان

سوال:- {637} شہر کے دور علاقہ میں رہنے والے

مولانا عصر، مغرب کے درمیانی اوقات میں کچھ اپنی مصروفیت

کی غرض سے شہر سے آیا کرتے ہیں، دینی قابلیت کے اعتبار

سے ان کو نماز پڑھانے کا موقع دیا جاتا ہے، وہ مولانا عالم بھی

ہیں، مغرب کی فرض نماز کے بعد فوراً کھڑے ہو کر نماز کے

مسائل پیش کرتے رہتے ہیں، اس سے ہم کو معلومات میں

اضافہ ہو رہا ہے، لیکن جو حضرات دوسری یا تیسری رکعت میں

(۱) "لا ینتقض أحدکم من صلاتہ شیئاً إلا أتمھا اللہ من سبحتہ" (کنز العمال،

حدیث نمبر: ۲۱۳۴۲، باب صلاة النوافل، الترغیب فیہا) محشی۔

شریک ہوئے ہوں اور امام کے سلام پھیرنے کے بعد باقی رکعتیں پوری کر رہے ہوں، انہیں خلل ہوتا ہے، خیالات منتشر ہوتے ہیں، اس بات کو مولانا کے سامنے کیسے پیش کروں، مشورہ چاہئے؟ (شیخ حسین، قاضی پورہ)

جواب:- نماز کے مسائل و احکام بیان کرنا بہت ہی مبارک بات ہے، اور موجودہ حالات میں نہایت ہی ضروری ہے، لیکن اس بات کی رعایت ضروری ہے کہ نمازیوں کو خلل واقع نہ ہو، اس لئے امام صاحب کو چاہئے کہ نماز کے فوراً بعد نماز کے مسائل بیان کرنے کے بجائے اعلان کر دیں کہ میں نماز کے کچھ ضروری مسائل بیان کرنا چاہتا ہوں، آپ حضرات سنتوں سے فارغ ہو کر تھوڑی دیر ٹھہر جائیں، اور جب لوگ سنت ادا کر لیں تو مسائل بیان کر دیں، ذمہ دار حضرات مذکورہ عالم صاحب کا پورا احترام برقرار رکھتے ہوئے مصلیوں کے احساسات کا حوالہ دے کر ان سے خواہش کریں، تو مجھے امید ہے کہ انہیں ناگواری نہیں ہوگی۔

## فجر سے پہلے تحیۃ المسجد

سوال:- {638} بعض لوگ فجر کی اذان کے بعد مسجد میں داخل ہو کر بہ طور تحیۃ المسجد دو رکعت پڑھتے ہیں، اور پھر دو رکعت سنت ادا کرتے ہیں، کیا یہ عمل درست ہے؟ (محمد احسان اللہ، ہاشم نگر)

جواب:- حضرت حفصہ رضی اللہ تعالیٰ عنہا سے مروی ہے کہ جب فجر طلوع ہو جاتی تو رسول اللہ ﷺ کا معمول تھا کہ سوائے دو رکعت فجر کے کوئی اور نماز نہیں پڑھتے تھے: ”إذا طلع الفجر لا یصلی إلا رکعتی الفجر“ (۱) اس لئے اس وقت تحیۃ المسجد نہ پڑھنی چاہئے،

(۱) صحیح مسلم ۱/۲۵، حدیث نمبر: ۱۷۲۳، باب استحباب رکعتی سنة الفجر۔

نیز دیکھئے: صحیح البخاری، حدیث نمبر: ۶۱۸، باب الأذان بعد الفجر - محشی۔



اسی حدیث کے پیش نظر فقہاء نے اس موقع پر تحیۃ المسجد کے لئے مستقل نماز کو مکروہ قرار دیا ہے:

”فتکرہ تحیۃ المسجد فیہما للعموم“ (۱) البتہ مسجد میں داخل ہونے کے بعد اگر متصل فرض یا سنت ادا کی جائے تو وہ تحیۃ المسجد کے بھی قائم مقام ہو جائے گی:

”کل صلاة صلاھا عند دخوله فرضا أو سنة

فانھا تقوم مقام التحیۃ بلا نية“ (۲)

کیا سنت کے ضمن میں تحیۃ المسجد ادا ہو جائے گی؟

سوال: - {639} مسجد میں داخل ہو کر بیٹھے بغیر سنت

نمازیں پڑھیں تو کیا تحیۃ المسجد ادا ہو جائے گی؟

(محمد احسان اللہ، لنگر حوض)

جواب: - مسجد میں داخل ہونے کے بعد کوئی فرض یا سنت پڑھ لی جائے تو اسی میں تحیۃ

المسجد کی نیت بھی کی جاسکتی ہے، بلکہ اگر بغیر نیت مسجد میں داخل ہونے کے بعد متصل نماز ادا کرے تو یہ بھی تحیۃ المسجد کے قائم مقام ہو جائے گی:

”کل صلاة صلاھا عند دخوله فرضا أو سنة

فانھا تقوم مقام التحیۃ بلا نية“ (۳)

نماز اشراق — کچھ احکام

سوال: - {640} طلوع آفتاب کے بعد دو رکعت نماز

کب پڑھنا چاہئے، اس کا کیا طریقہ ہے؟ اور اس پر کیا اجر

(۱) البحر الرائق ۱/۲۵۲۔

(۲) حوالہ سابق: ۲/۳۶۔

(۳) حوالہ سابق



ہے؟ (م، م، با کارم)

جواب:- طلوع آفتاب بعد جو نفل پڑھی جاتی ہے، اسے نماز اشراق کہتے ہیں، یہ نماز سورج کے اچھی طرح طلوع ہونے اور وقت مکروہ کے گزر جانے کے بعد ادا کرنی چاہئے:

”أولها عند طلوع الشمس الى أن ترتفع

الشمس و تبيض قدر رُمح أو رمحين“ (۱)

اہل علم کا خیال ہے کہ طلوع آفتاب کے آغاز سے پندرہ، بیس منٹ کے اندر وقت مکروہ ختم ہو جاتا ہے۔

اس نماز کا طریقہ وہی ہے جو عام نفل نمازوں کا ہے، حضرت معاذ بن انس رضی اللہ عنہ کی روایت میں دو رکعت اور حضرت ابو درداء رضی اللہ عنہ اور حضرت ابو ذر رضی اللہ عنہ کی روایت میں چار رکعت کا ذکر ہے، (۲) حضرت ابو ذر رضی اللہ عنہ اور ابو درداء رضی اللہ عنہ کی روایت میں ہے کہ اللہ تعالیٰ فرماتے ہیں: جو شخص دن کی ابتداء میں یہ نماز پڑھ لے، میں دن کے آخر تک اس کے لئے کفایت کروں گا، (۳) اور حضرت معاذ رضی اللہ عنہ کی حدیث میں ہے کہ اگر اس کے گناہ سمندر کی جھاگ کے برابر بھی ہوں تو اللہ انہیں معاف کر دیں گے، (۴) اس سے اس نماز کی اہمیت اور فضائل و فوائد کا اندازہ کیا جاسکتا ہے۔

## اشراق واواہین کی نمازیں

سوال:- {641} اشراق، اور اواہین کی نمازوں کی کیا

(۱) طحاوی: ۱۰۶/۱۔

(۲) مشکوٰۃ المصابیح: ۱۱۶/۱۔

(۳) دیکھئے: الجامع للترمذی، حدیث نمبر: ۴۷۵، باب فی صلاة الضحیٰ، نیز دیکھئے:

سنن أبي داود، حدیث نمبر: ۱۲۸۹، باب صلاة الضحیٰ۔ محشی۔

(۴) دیکھئے: الجامع للترمذی، حدیث نمبر: ۴۷۶، باب فی صلاة الضحیٰ، نیز دیکھئے:

سنن أبي داود، حدیث نمبر: ۱۲۸۷، باب صلاة الضحیٰ۔ محشی۔

فضیلت ہے؟ ان کے اوقات کیا ہیں، اور رکعات کی تعداد کیا

ہے؟ نیز ان کو اشراق اور ادا بین کیوں کہتے ہیں؟

(محمد مطہر الدین، مقام نامعلوم)

جواب:- نماز اشراق کا وقت تو طلوع آفتاب کے بعد سے زوال تک ہے، لیکن بہتر

وقت وہ ہے جب صبح صادق سے دن کا چوتھائی حصہ گزر جائے، کم سے کم دو رکعتیں ہیں، زیادہ

سے زیادہ بارہ، اور اوسط درجہ آٹھ رکعت کا ہے؛ کیونکہ رسول اللہ ﷺ نے حضرت ابو ہریرہ رضی اللہ عنہ کو

دو رکعت کی نصیحت فرمائی تھی، اس روایت کو امام بخاریؒ نے نقل فرمایا ہے، (۱) مسلم وغیرہ میں

ہے کہ آپ ﷺ نماز اشراق چار رکعت پڑھتے تھے، (۲) اور ترمذی کی روایت ہے کہ جس نے بارہ

رکعت یہ نماز پڑھی، اللہ تعالیٰ اس کے لئے جنت میں سونے کا محل بنائیں گے، (۳) یہ حدیث گو

ضعیف ہے، لیکن فضائل میں ضعیف حدیثوں پر بھی عمل کرنا درست ہے، (۴)

ان روایات سے نماز اشراق کی فضیلت بھی معلوم ہوگئی کہ حضور ﷺ نے خود اس کے

پڑھنے کا اہتمام فرمایا، صحابہ رضی اللہ عنہم کو اس کی نصیحت فرمائی اور اس پر جنت کی خوشخبری دی، اشراق

کے معنی سورج نکلنے کے ہیں، چونکہ یہ نماز سورج طلوع ہونے کے بعد پڑھی جاتی ہے، اسی

(۱) "عن أبي هريرة رضي الله عنه قال: أوصاني خليلي ﷺ بثلاث: صيام ثلاثة أيام

من كل شهر، وركعتي الضحى، وأن أوتر قبل أن أنام" (صحيح البخاري، حدیث

نمبر: ۱۹۸۱، باب صيام أيام البيض ثلاث عشرة و أربع عشرة) نیز دیکھئے: صحيح مسلم،

حدیث نمبر: ۷۲۱، باب صلاة الضحى الخ - محشی۔

(۲) "كم كان رسول الله ﷺ يصلى صلاة الضحى؟ قالت أربع ركعات و يزيد ما

شاء" (صحيح مسلم، حدیث نمبر: ۷۱۹، باب استحباب صلاة الضحى) - محشی۔

(۳) "عن أنس بن مالك رضي الله عنه قال: قال رسول الله ﷺ: من صلى الضحى ثنتي

عشر ركعة بنى الله له قصرا من ذهب في الجنة" (الجامع للترمذی، حدیث نمبر: ۴۷۳،

باب ما جاء في صلاة الضحى) - محشی۔

(۴) ملخص از رد المحتار ۲/۳۶۵۔

مناسبت سے اسے نماز اشراق کہا جاتا ہے، حدیث میں اس نماز کو اور نماز چاشت کو ”صلاة الضحیٰ“ سے تعبیر کیا گیا ہے۔

”آواب“ کے معنی خوب توبہ کرنے والے، اور اللہ کی طرف رجوع کرنے والے کے ہیں، (۱) گویا یہ نماز توبہ و استغفار کی ہے، یہ کم سے کم چار رکعت اور زیادہ سے زیادہ چھ رکعت ثابت ہے، حضرت عبداللہ بن عمر رضی اللہ عنہ سے مروی ہے:

”جس نے مغرب کے بعد چھ رکعت نماز پڑھی وہ ”اوابین“

یعنی توبہ کرنے والوں میں لکھا جائے گا“ (۲)

حضرت عبداللہ بن عباس رضی اللہ عنہ سے روایت ہے کہ

”جس نے مغرب کے بعد کسی سے گفتگو کرنے سے پہلے چار

رکعت نماز پڑھی وہ علیین میں اٹھایا جائے گا، یعنی اس جگہ

جہاں صالحین کی روچھین رکھی جائیں گی“ (۳)

بہتر ہے کہ اگر چھ رکعت پڑھے تو دو دو رکعت پر سلام پھیرے، یہ بھی درست ہے کہ ایک

سلام چار رکعت پر اور دوسرا سلام اگلی دو رکعت پر پھیرا جائے، ایک سلام سے چھ رکعت بھی پڑھی

جاسکتی ہے، لیکن یہ خلاف اولیٰ ہے۔ (۴)

## اشراق اور چاشت کی نمازیں

مولانا: {642} (الف) روزنامہ منصف ۲۰ اگست

میں ارشاد نبوی کے مضمون کے تحت آیا ہے کہ ”فجر کی نماز پڑھ کر

(۱) مرقاة المفاتیح: ۳/۳۹۲، ط: اسلامک بنگلہ اکیڈمی، دیوبند۔

(۲) الجامع للترمذی، حدیث نمبر: ۴۳۵، سنن ابن ماجہ، حدیث نمبر: ۱۱۶۷۔ محشی۔

(۳) کبیری: ص: ۳۸۵۔

(۴) دیکھئے: رد المحتار: ۲/۴۵۲۔



اسی جگہ بیٹھا رہے اور بوقت چاشت دو رکعت پڑھ لے تو اس کے گناہ معاف ہو جاتے ہیں“ یہ حدیث کیسی ہے؟ اور اس کا تعلق کس نماز سے ہے؟

(ب) اشراق اور چاشت کے ابتدائی اور انتہائی اوقات کیا ہیں؟

(ج) اشراق اور چاشت کی نبی ﷺ کتنی کتنی رکعتیں پڑھا کرتے تھے؟ کیا اشراق کی نماز پڑھنے کے لئے بیٹھے رہنا ضروری ہے؟

(د) کیا مسجد میں فجر پڑھ کر گھر آ کر کلام پاک اور درود و تسبیح پڑھنے کے بعد گھر پر اشراق پڑھی جاسکتی ہے؟ (نزہت جہاں خاتون، چراغ علی لین)

جواب:- (الف) آپ نے جس حدیث کا ذکر کیا ہے، اس طرح کی روایتیں کتب احادیث میں وارد ہوئی ہیں، ترمذی میں حضرت انس بن مالک ؓ سے حضور ﷺ کا ارشاد اس طرح منقول ہے:

”من صلى الغداة في جماعة ثم قعد يذكر الله حتى تطلع الشمس ثم صلى ركعتين كانت له كأجر حجة و عمرة ، قال رسول الله ﷺ :  
تامة . تامة . تامة “ (۱)

”جس نے جماعت کے ساتھ صبح کی نماز پڑھی، پھر طلوع آفتاب تک اللہ تعالیٰ کے ذکر میں مشغول رہا، پھر آفتاب

(۱) الجامع للترمذی، حدیث نمبر: ۵۸۶، باب ذکر ما يستحب من الجلوس في المسجد الخ۔ محشی



طلوع ہونے کے بعد اس نے دو رکعت نماز پڑھی، تو اس کو ایک حج اور ایک عمرہ کا ثواب ملے گا، پھر آپ ﷺ نے ازراہ تاکید ارشاد فرمایا: پورے پورے حج و عمرہ کا۔“

امام ترمذی نے اس حدیث کو حسن قرار دیا ہے، نیز حضرت جابر رضی اللہ عنہ سے نقل کیا ہے کہ رسول اللہ ﷺ کا معمول مبارک فجر کی نماز پڑھنے کے بعد طلوع آفتاب تک اسی جگہ بیٹھنے کا تھا: ”إذا صلى الفجر قعد في مصلاه حتى تطلع الشمس“ (۱) یہ حدیث بھی صحیح و مستند ذریعہ سے منقول ہے، اس سے مراد نماز اشراق ہے، اس لئے کہ طلوع آفتاب کے بعد ابتدائی اوقات میں جو نفل نماز پڑھی جاتی ہے، وہ نماز اشراق ہی ہے۔

(ب) فرض نمازوں کی طرح رسول اللہ ﷺ نے نفل نمازوں کے ابتدائی اور انتہائی اوقات کی عام طور پر قطعی حد بندی نہیں فرمائی ہے، البتہ حضرت علی رضی اللہ عنہ سے مروی ہے:

”آفتاب مشرقی سمت میں جب اتنا بلند ہوتا، جتنا کہ مغربی سمت میں عصر کے وقت رہتا ہے، تو آپ ﷺ دو رکعت نماز ادا فرماتے، اور ظہر کے وقت آفتاب جتنی بلندی پر مغرب کی جانب ہوتا ہے، جب مشرق کی سمت میں آفتاب اتنی بلندی پر آتا تو آپ ﷺ چار رکعت نفل نماز پڑھا کرتے“ (۲)

اس میں پہلی نماز اشراق ہوئی اور دوسری چاشت، چنانچہ امام غزالی نے لکھا ہے:

”نماز اشراق اس وقت پڑھی جائے جب سورج نصف نیزہ کے بقدر بلند ہو جائے اور چاشت اس وقت جب دن

(۱) الجامع للترمذی، حدیث نمبر: ۵۸۵، باب ذکر ما يستحب من الجلوس في المسجد الخ۔ محشی۔

(۲) الجامع للترمذی، حدیث نمبر: ۵۹۸، باب كيف كان تطوع النبي ﷺ بالنهار۔

کا ایک چوتھائی حصہ گزر جائے“ (۱)

آپ اس کو آسان طریقہ پر اس طرح سمجھیں کہ نماز اشراق طلوع آفتاب کے بعد وقت مکروہ گزرنے کے بعد ادا کر سکتی ہیں، اور نماز چاشت کے لئے بہتر وقت طلوع آفتاب اور زوال کے ٹھیک بیچ کا وقت ہے۔ واللہ اعلم۔

(ج) نماز اشراق آپ ﷺ سے دو رکعت بھی ثابت ہے، جیسا کہ حضرت علی رضی اللہ عنہ کی روایت مذکور ہوئی، اور جیسا کہ حضرت انس بن مالک رضی اللہ عنہ سے آپ ﷺ کا ارشاد منقول ہے، اور ایک روایت سے چار رکعت بھی معلوم ہوتا ہے، حضرت ابو درداء رضی اللہ عنہ اور حضرت ابو ذر رضی اللہ عنہ نے آپ ﷺ سے حدیث قدسی نقل کی ہے کہ اللہ تعالیٰ فرماتے ہیں:

”أركع لي من أول النهار أربع ركعات اكفك آخره“ (۲)

”ابن آدم میرے لئے دن کی ابتداء میں چار رکعت کا اہتمام کر، میں دن کے اخیر تک تمہارے لئے کفایت کروں گا“

نماز چاشت آپ ﷺ نے آٹھ رکعت بھی ادا فرمائی ہے، یہ فتح مکہ کے دن آپ ﷺ کا حضرت ام ہانی رضی اللہ تعالیٰ عنہا کے گھر میں پڑھنا ثابت ہے۔ (۳) اور حضرت انس رضی اللہ عنہ کی روایت ہے کہ آپ ﷺ نے فرمایا:

”جس نے نماز چاشت بارہ رکعت پڑھی، اللہ تعالیٰ اس کے لئے جنت میں سونے کا گھر بنائیں گے“ (۴)

(۱) احیاء العلوم: ۱/۱۹۷۔

(۲) الجامع للترمذی، حدیث نمبر: ۴۷۵، باب ماجاء فی صلاة الضحیٰ -

(۳) حوالہ سابق، حدیث نمبر: ۴۷۴، باب ماجاء فی صلاة الضحیٰ -

(۴) حوالہ سابق

ویسے حضرت عائشہ رضی اللہ تعالیٰ عنہا کی روایت سے معلوم ہوتا ہے کہ عام معمول مبارک چار رکعت نماز چاشت ادا کرنے کا تھا۔ (۱)

(د) یہ ضروری نہیں کہ جہاں نماز فجر ادا کی ہو، اشراق تک وہیں بیٹھے رہا جائے، لیکن بہتر ہے کہ وہیں بیٹھ کر ذکر میں اپنا وقت گزارا جائے۔

(ه) گھر آ کر بھی قرآن مجید کی تلاوت اور درود و تسبیح پڑھ سکتے ہیں، البتہ مسجد میں ہی اشراق تک بیٹھ کر ذکر کرنا زیادہ افضل ہے۔

## صلاة التسبیح میں تسبیح کی ترتیب

سوال: - {643} صلاۃ التسبیح میں سوم کلمہ پڑھنے کی

ترتیب کیا ہے؟ کب کب کتنی کتنی بار پڑھنا چاہئے؟

(نزہت جہاں خاتون، چراغ علی لین)

جواب: - صلاۃ التسبیح ادا کرنے کا طریقہ اور اس سلسلہ میں بعض دیگر تفصیلات چند ہی ہفتہ قبل شرعی مسائل کے کالم میں آچکی ہیں، آپ ملاحظہ کر لیں، تسبیح کی ترتیب دو طرح سے منقول ہے، حضرت عبداللہ بن عباس ؓ نے آنحضور ﷺ سے اس طرح نقل کیا ہے:

”اللہ اکبر، والحمد للہ، وسبحان اللہ، ولا إله إلا اللہ“ (۲)

اور امام عبداللہ بن مبارک سے اس طرح منقول ہیں:

”سبحان اللہ، والحمد للہ، ولا إله إلا اللہ، واللہ اکبر“ (۳)

(۱) دیکھئے: صحیح مسلم، حدیث نمبر: ۷۱۹، باب استحباب صلاۃ الضحیٰ الخ۔ محشی۔

(۲) الجامع للترمذی، حدیث نمبر ۲۸۲، باب ماج فی صلاۃ التسبیح۔

(۳) حوالہ سابق، حدیث نمبر ۲۸۱، باب ماجاء فی صلاۃ التسبیح۔



## دن میں صلاۃ التَّسْبِيح

سوال:- {644} صلاۃ التَّسْبِيح کیا رات ہی میں پڑھنی ضروری ہے؟ یا دن کے وقت میں بھی پڑھ سکتے ہیں؟ کیا میں ظہر کی نماز کے بعد صلاۃ التَّسْبِيح پڑھ سکتی ہوں؟

(فوزیہ جبین، جگتیاں)

جواب:- مکروہ اوقات کو چھوڑ کر کسی بھی وقت صلاۃ التَّسْبِيح پڑھی جاسکتی ہے:

”یفعلمها فی کل وقت لا کراہۃ فیہ ، أو فی کل

یوم أو لیلة“ (۱)

بلکہ ظہر کے بعد ادا کرنا بہتر ہے۔

## صلاۃ التَّسْبِيح کا بہتر وقت

سوال:- {645} میں مسلسل ایک سال سے زیادہ

عرصہ سے صلاۃ التَّسْبِيح پڑھتی ہوں، جس کا فائدہ یہ ہوا کہ میری کم مائیگی کے باوجود اچانک مع شوہر کے حج کو جانے کا موقع بھی مل گیا، مگر میں کس ثائم پر پڑھوں یہ طے نہیں کر پاتی، جب بھی وقت ملتا ہے پڑھ لیتی ہوں، فضیلت والا وقت بتائیں، تو مہربانی ہوگی؟

(ت، ق، س، بورا بندہ)

جواب:- حضرت عبداللہ بن عمرو بن عاص رضی اللہ عنہ سے منقول ہے کہ رسول اللہ ﷺ

نے ان کو آفتاب ڈھلنے، یعنی ظہر کا وقت شروع ہونے کے بعد نماز تَسْبِيح پڑھنے کی تلقین کی تھی، حضرت عبداللہ رضی اللہ عنہ نے پوچھا کہ اگر اس وقت یہ نماز نہ پڑھ سکوں؟ تو ارشاد فرمایا کہ پھر دن



ورات میں جس وقت بھی موقع ملے پڑھ لو: ”صلھا من اللیل والنهار“ (۱) اس سے معلوم ہوا کہ ظہر کے ابتدائی وقت میں اس نماز کا پڑھنا بہتر ہے، لیکن یہ ضروری نہیں کسی بھی وقت پڑھی جاسکتی ہے، بشرطیکہ وقت مکروہ نہ ہو۔

## نمازِ اوابین

سوال: - {646} نمازِ اوابین مغرب کی نماز کے بعد کب پڑھنی چاہئے؟ اور کتنی رکعتیں؟ نیز یہ نماز نفل ہے یا کچھ اور؟ (سید احمد، شام نگر)

جواب: - حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: ”جس نے مغرب کے بعد چھ رکعت نماز پڑھی اور درمیان میں کوئی بری بات نہیں کہی، تو یہ بارہ سال کی عبادت کے برابر ہوگی“ (۲)

یہی حدیث نمازِ اوابین کے سلسلہ میں اصل ہے، اس سے معلوم ہوا کہ اوابین چھ رکعت ہے، اسے مغرب کے بعد ادا کرنا ہے، خواہ عشاء سے پہلے جب بھی ادا کر لے، اس طرح ادا کرے کہ درمیان میں نامناسب گفتگو نہ کرے، (۳) اس سے اس بات کا بھی اشارہ ملتا ہے کہ دو ۲ رکعت پر سلام پھیر دے، کیونکہ اگر دو رکعت پر سلام نہ پھیرے تو درمیان میں گفتگو کا کوئی امکان ہی نہیں ہے، پھر ایسی صورت میں گفتگو سے منع کرنا ایک بے معنی بات ہوگی، یہ نماز مستحب ہے۔

(۱) سنن أبي داود، حدیث نمبر: ۱۲۹۸، باب صلاة التسبیح -

(۲) الجامع للترمذی: ۲/۲۹۹، حدیث نمبر: ۴۳۵، باب ما جاء في فضل التطوع و ست

رکعات بعد المغرب۔

(۳) دیکھئے: تحفة الأحوذی: ۲/۴۲۱۔

## اوابین اور صلاۃ التبیح کا حدیث سے ثبوت

سوال: - {647} میں پابندی سے صلاۃ الاوابین اور صلاۃ التبیح پڑھا کرتا تھا، بمبئی سے شائع ہونے والا ماہانہ ”صوت الإسلام“ نظروں سے گزرا جس میں ان دونوں نمازوں کے صحیح احادیث سے ثابت نہ ہونے کا تیقن دیا گیا ہے، جس سے خواہ مخواہ الجھن پیدا ہو گئی ہے، اس کی وضاحت فرمائیں؟ (حاجی سید صابر علی چشتی، ناندری)

جواب: - یہ دونوں نمازیں مستند و معتبر روایات سے ثابت ہیں اور سلف صالحین کا ان پر عمل رہا ہے، چنانچہ صلاۃ الاوابین کے بارے میں حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جس نے مغرب کے بعد چھ رکعت نماز ادا کی اور ان کے درمیان کوئی بری بات نہیں کہی، تو یہ بارہ سال کی عبادت کے برابر ہوں گی“ (۱)

اور صلاۃ التبیح کے بارے میں معروف محدث امام ابوداؤد نے حضرت عبد اللہ بن عباس رضی اللہ عنہ سے تفصیلی روایت نقل کی ہے، اور اس پر کوئی جرح و تنقید نہیں کی ہے۔ (۲) اور اہل علم کے نزدیک یہ بات قاعدہ کے درجہ میں ہے کہ اگر ابوداؤد میں کوئی حدیث مروی ہو اور اس پر جرح نہ کی گئی ہو، تو یہ ان کی طرف سے اس حدیث کی توثیق اور اس پر اعتبار و اعتماد کا اظہار ہوتا ہے، ابوداؤد میں صلاۃ التبیح کی ایک روایت حضرت عبد اللہ بن عمرو بن عاص رضی اللہ عنہ سے بھی نقل

(۱) الجامع للترمذی: ۲/۲۹۹، حدیث نمبر: ۴۳۵، باب ما جاء في فضل التطوع و ست رکعات بعد المغرب۔

(۲) سنن أبي داؤد، حدیث نمبر: ۱۲۹۷، باب صلاۃ التبیح۔

کی گئی ہے، جس میں دس دس ہی بار تسبیح و تکبیر اور تحمید و تہلیل کہنے کا ذکر ہے۔ (۱) گویا یہ مختصر صلاۃ التسبیح ہے؛ اس لئے آپ ان نوافل کے اہتمام کا معمول قائم رکھیں اور الجھن میں مبتلا نہ ہوں۔

## صلۃ التسبیح اور تہجد کی جماعت

سوال:- {648} کیا نفل نمازوں کی جماعت جائز ہے؟ رمضان المبارک میں صلاۃ التسبیح اور نماز تہجد کا جماعت کے ساتھ اہتمام کیا جاتا ہے، کیا یہ درست ہے؟

(معین احمد، مغلیہ پورہ)

جواب:- رمضان کے علاوہ جماعت کے ساتھ کسی بھی نفل کا اس طرح ادا کرنا کہ لوگوں کو جماعت میں شرکت کی دعوت دی گئی ہو، حنفیہ کے نزدیک مکروہ ہے، فقہ حنفی کی مشہور کتاب ”الدر المختار“ میں ہے:

”ولا یصلی الوتر ولا التطوع بجماعة خارج رمضان ای یکره ذالك لو علی سبیل التداعی“ (۲)

اس سے صرف تراویح کی نماز مستثنیٰ ہے۔ عام فقہاء احناف کی رائے میں رمضان المبارک میں بھی نماز تہجد جماعت کے ساتھ ادا نہیں کی جائے گی، کیونکہ اس میں کراہت ہے، اور اسی پر فتویٰ ہے، لیکن چونکہ کتب فقہ میں قیام رمضان میں جماعت کی اجازت ملتی ہے:

”إن الجماعة فی التطوع لیست بسنة إلا فی قیام رمضان“ (۳)

(۱) سنن أبی داؤد، حدیث نمبر: ۱۲۹۸، باب صلاۃ التسبیح۔

(۲) الدر المختار مع رد: ۵۰۰/۲۔

(۳) رد المحتار: ۵۰۰/۲۔



اور قیام رمضان میں تہجد بھی شامل ہے، اس لئے ہندوستان میں بعض بزرگوں کے یہاں تہجد کو جماعت سے پڑھنے کا معمول تھا، مولانا محمد علی مونگیریؒ، خلیفہ حضرت شاہ فضل رحمان گنج مراد آبادی اور مولانا حسین احمد مدنیؒ کے یہاں بھی نماز تہجد جماعت کے ساتھ ادا کی جاتی تھی، — جہاں تک صلاۃ التہجد کی بات ہے تو اس میں جماعت کا کوئی ثبوت نہیں۔

## رکعات تہجد اور معمول نبوی ﷺ

سوال:- {649} تہجد کی کتنی رکعات ہیں اور نبی کریم ﷺ

نے کتنی رکعات پڑھی ہیں؟ (پروین اقبال، سید علی گوڑہ)

جواب:- رسول اللہ ﷺ سے کم سے کم چار رکعت تہجد پڑھنا ثابت ہے، چنانچہ سیدنا حضرت ام سلمہ رضی اللہ تعالیٰ عنہا سے مروی ہے کہ جب آپ ﷺ کی عمر زیادہ ہو گئی، اور ضعیف ہو گئے، تو آپ ﷺ سات رکعت وتر پڑھا کرتے تھے، (۱) سات رکعت وتر سے مراد چار رکعت تہجد اور تین رکعت نماز وتر ہے اور آپ ﷺ سے زیادہ سے زیادہ رات میں سترہ رکعت پڑھنا ثابت ہے۔ (۲) سترہ رکعت میں تین رکعت وتر کی ہے، اور دو رکعت وتر کے بعد کی نفل، اس طرح تہجد کی نماز بارہ رکعت ہوئی، گویا زیادہ سے زیادہ بارہ رکعت نماز تہجد پڑھا کرتے تھے، ویسے تہجد کے سلسلہ میں عمومی طور پر آٹھ رکعت پڑھنے کا معمول تھا، چنانچہ سیدنا حضرت عائشہ رضی اللہ تعالیٰ عنہا سے مروی ہے کہ آپ ﷺ کی تہجد رمضان اور غیر رمضان میں (عموماً) گیارہ رکعت سے زیادہ نہ ہوتی تھی، چار رکعت پھر چار رکعت اور اس کے بعد تین رکعت۔ (۳) اس میں تین رکعت وتر کی ہیں، اور آٹھ رکعت تہجد کی۔

(۱) الجامع للترمذی، حدیث نمبر: ۴۵۷، باب ماجاء فی الوتر بسبع۔

(۲) معارف السنن: ۱۲۳/۴۔

(۳) الجامع للترمذی، حدیث نمبر: ۴۳۹، باب ماجاء فی وصف صلاۃ النبی ﷺ



## نماز تہجد کی فضیلت

سوال:- {650} نماز تہجد کی کیا فضیلت ہے، کتنی رکعتیں پڑھنی چاہئے، اور اس کا انتہائی وقت کیا ہے؟  
(محمد غوث الدین قدیر، کریم نگر)

جواب:- نفل نمازوں میں سبتِ مؤکدہ کے بعد تہجد کی نماز افضل ترین نماز ہے، رسول اللہ ﷺ پر تہجد فرض تھی، اس سے اس نماز کی اہمیت کا اندازہ کیا جاسکتا ہے، آپ ﷺ نے ارشاد فرمایا کہ فرائض کے بعد سب سے افضل نماز، نماز تہجد (صلاة اللیل) ہے:

”أفضل الصلاة بعد الفريضة صلاة الليل“ (۱)

تہجد کی کم سے کم مقدار دو رکعت ہے، متوسط درجہ چار رکعت پڑھنا ہے، اور بہتر ہے کہ آٹھ رکعت پڑھی جائے:

”أقل التهجد ركعتان وأوسطه أربع وأكثره

ثمان“ (۲)

رسول اللہ ﷺ کا عام معمول مبارک آٹھ رکعت تہجد پڑھنے کا تھا، حضرت عائشہ رضی اللہ تعالیٰ عنہا سے ایسا ہی منقول ہے۔ (۳) البتہ آپ کی نماز بہت طویل ہوتی تھی، قراءت بھی طویل، رکوع اور سجدہ بھی طویل۔ (۴)

(۱) الجامع للترمذی، حدیث نمبر: ۴۳۸، باب ماجاء فی فضل صلاة اللیل۔

(۲) رد المحتار: ۴/۳۶۸۔

(۳) الجامع للترمذی، حدیث نمبر: ۴۳۹، باب ماجاء فی وصف صلاة النبی ﷺ باللیل۔

نیز دیکھئے: صحیح البخاری، حدیث نمبر: ۱۱۴۷، باب قیام النبی ﷺ باللیل فی رمضان وغیرہ۔ محش۔

(۴) الجامع للترمذی، حدیث نمبر: ۴۳۹، باب ماجاء فی وصف صلاة النبی ﷺ باللیل۔

عشاء کی نماز کے بعد کسی بھی وقت تہجد ادا کی جاسکتی ہے، چنانچہ طبرانی کی ایک روایت میں ہے کہ عشاء کے بعد جو بھی نفل پڑھی جائے وہ ”صلاة اللیل“ ہے:

”وما کان بعد صلاة العشاء فهو من اللیل“ (۱)

البتہ سوکراٹھنے کے بعد تہجد بہتر ہے۔ فجر کا وقت شروع ہونے سے پہلے پہلے تک کبھی بھی تہجد کی نماز ادا کی جاسکتی ہے، تاہم حدیث سے معلوم ہوتا ہے کہ رات کے آخری تہائی حصہ میں تہجد پڑھنا افضل ہے، آپ ﷺ نے ارشاد فرمایا:

”اللہ تعالیٰ ہر شب جب رات کا آخری تہائی باقی رہ جاتا ہے تو سماء دنیا کی طرف اترتے ہیں، اور ارشاد فرماتے ہیں: کون مجھ سے دعا کرتا ہے کہ میں اس کی دعاء قبول کروں، کون مجھ سے سوال کرتا ہے کہ میں اسے عطاء کروں، اور کون ہے مجھ سے مغفرت کا طلب گار کہ میں اس کا گناہ بخش دوں؟“ (۲)

اس سے معلوم ہوا کہ شب کا آخری حصہ دعاء اور عبادت کی قبولیت کا ہے، نیز رسول اللہ ﷺ کا معمول مبارک بھی آخر شب میں تہجد پڑھنے کا تھا، اس لئے شب کے آخری حصہ میں تہجد پڑھنا افضل ہے۔

## تہجد — وقت اور رکعتیں

سوال: {651} تہجد کی ابتدا اور انتہاء کب ہوتی ہے؟

اور تہجد کتنی رکعت پڑھنی چاہئے؟ (شبانہ سلطانی، بہادر پور)

(۱) مجمع الزوائد: ۲/۲۵۲۔

(۲) صحیح البخاری، حدیث نمبر: ۱۱۳۵، باب الدعاء و الصلاة من آخر اللیل۔

جواب:- نماز تہجد کا وقت نماز عشاء کے بعد سے نماز فجر کا وقت شروع ہونے سے پہلے تک ہے، چنانچہ اگر کوئی شخص سونے سے پہلے بھی چند رکعتیں تہجد کی نیت سے پڑھ لے تو تہجد ادا ہو جائے گی، تاہم سو کر اٹھے پھر نماز پڑھے، یہ زیادہ افضل ہے کہ یہی رسول اللہ ﷺ کا معمول مبارک تھا، اور تہجد کے معنی سو کر اٹھنے کے بعد نفل پڑھنے کے ہیں، بلکہ طبرانی کی ایک روایت میں حضرت حجاج ابن عمرو کا قول نقل کیا گیا ہے کہ تہجد وہ نماز ہے جس کو آدمی نیند کے بعد ادا کرتا ہے: ”أما التهجّد المرء یصلی الصلّاة بعد رقدة“ (۱) فقہاء نے لکھا ہے کہ جس شخص کا معمول آدمی رات سونے اور آدمی رات عبادت کرنے کا ہو اس کے لئے افضل طریقہ یہ ہے کہ رات کے آخری حصہ میں نماز تہجد ادا کرے، اور جس کا معمول ایک تہائی عبادت کرنے اور دو تہائی سونے کا ہو، اس کے لئے بہتر ہے کہ ایک تہائی حصہ سونے کے بعد درمیانی حصہ میں نماز تہجد ادا کرے اور پھر آخری تہائی حصہ تہجد میں گزارے:

”لو جعله اثلاثا فالأوسط افضل ولو انصافا

فالأخیر افضل“ (۲)

نماز تہجد کی کم از کم دو رکعتیں ہیں، چنانچہ رسول اللہ ﷺ نے ارشاد فرمایا:

”جو شخص رات میں خواب سے بیدار ہو، اور اپنی بیوی کو

بیدار کرے، پھر دو رکعت نماز پڑھے تو ان دونوں کو بہت

زیادہ ذکر کرنے والے مردوں، اور ذکر کرنے والی عورتوں

میں لکھا جائے گا“ (۳)

(۱) دیکھئے: کنز العمال، حدیث نمبر: ۱۸۱۱، باب أدب التهجّد - محشی۔

(۲) الدر المختار: ۲/۴۶۸۔

(۳) مستدرک حاکم: ۱/۳۱۶، نیز دیکھئے: سنن أبي داود، حدیث نمبر: ۱۳۰۹، باب قیام

اللیل - محشی۔



نماز تہجد یوں تو زیادہ رکعتوں کے ساتھ بھی ثابت ہے، لیکن آپ ﷺ کا عام معمول مبارک آٹھ رکعتوں کا تھا، (۱) اسی لئے فقہاء نے آٹھ رکعتوں کو مسنون قرار دیا ہے، آٹھ رکعت اس طرح ادا کی جائے کہ ہر دو دو رکعت پہ سلام پھیرا جائے: ”والسنة فيهما ثمان ركعات بأربع تسليمات“ (۲) لیکن حضرت عائشہ رضی اللہ تعالیٰ عنہا کی روایت سے معلوم ہوتا ہے کہ معمول نبوی ﷺ چار چار رکعتیں ادا کرنے کا تھا۔ (۳) اس لیے اس کا اہتمام بہتر معلوم ہوتا ہے۔

## نماز استسقاء — کچھ آداب و احکام

سوال :- {652} ان دنوں حیدر آباد اور مختلف شہروں میں جا بجا نماز استسقاء کا اہتمام کیا جا رہا ہے، عوام بڑی تعداد میں شرکت بھی کرتی ہے، لیکن دیکھنے میں یہ آیا ہے کہ اکثر لوگ اس نماز کے طریقہ سے ناواقف ہیں، تفصیل سے بتائیں کہ نماز استسقاء کی کتنی رکعتیں ہیں؟ ان میں کن سورتوں کو پڑھنا چاہئے؟ خطبہ ہو گا یا نہیں؟ نیز اس کے آداب کیا ہیں؟  
(ڈاکٹر محمد سلمان، کنگ کوٹھی)

جواب :- رسول اللہ ﷺ مصیبت و مشکلات کے موقع پر دعا اور نماز کا اہتمام فرمایا

(۱) ”عن أبي سلمة بن عبد الرحمن أنه أخبره : أنه سأل عائشة رضي الله تعالى عنها كيف كانت صلاة رسول الله ﷺ في رمضان؟ فقالت : ما كان رسول الله ﷺ يزيده في رمضان ولا في غيره على إحدى عشرة ركعة ، يصلي أربعا ، فلا تسئل عن حسنهن و طولهن ، ثم يصلي أربعا ، فلا تسئل عن حسنهن و طولهن ، ثم يصلي ثلاثا“ (صحيح البخاري ، حديث نمبر: ۱۱۴۷، باب قيام النبي ﷺ بالليل في رمضان و غيره) محشی۔

(۲) رد المحتار ۳۶۸/۲۔

(۳) صحيح الباري ، حديث نمبر: ۱۱۴۷۔



کرتے تھے، اور قحط، خشک سالی، پانی کا ختم ہو جانا وغیرہ بھی آفات ہی میں سے ہے، چنانچہ ایسے موقع پر آپ ﷺ نے نمازِ استسقاء کا اہتمام فرمایا، نمازِ استسقاء کی کل دو رکعتیں ہیں، جو جماعت کے ساتھ ادا کی جائیں گی، اور ان میں قراءت جہری ہوگی:

”إِنَّ النَّبِيَّ ﷺ خَرَجَ بِالنَّاسِ يَسْتَسْقِي لَهُمْ

فَتَوَجَّهَ إِلَى الْقِبْلَةِ يَدْعُو، وَحَوْلَ رِجَالِهِ، ثُمَّ

صَلَّى رَكْعَتَيْنِ يَجْهَرُ فِيهِمَا بِالْقِرَاءَةِ“ (۱)

اور بہتر یہ ہے کہ پہلی رکعت میں ”سَبِّحْ اسْمَ رَبِّكَ الْأَعْلَى“ اور دوسری رکعت میں ”هَلْ أَتَاكَ حَدِيثُ الْغَاشِيَةِ“ پڑھے۔ (۲) پھر اس کے بعد خطبہ ہے، جو بغیر منبر کے زمین پر کھڑے ہو کر دیا جائے گا:

”فَقَامَ بِهِمْ عَلَى رِجْلَيْهِ، عَلَى غَيْرِ مَنْبَرٍ

فَاسْتَسْقَى... وَلَمْ يُؤْذَنَ“ (۳)

پھر ہاتھ اٹھا کر دعا کی جائے گی، امام خطبہ دیتے ہوئے لوگوں کی طرف متوجہ رہے اور دعا کرتے وقت قبلہ کی سمت، نیز خطبہ میں عصا استعمال کرے۔ (۴)

نمازِ استسقاء کے آداب یہ ہیں کہ لوگ آبادی سے دور کسی میدان میں جمع ہوں، کسی قدر پراگندہ حال ہوں، جانے سے پہلے اپنے گناہوں سے توبہ کریں، صدقہ دیں اور گریہ و زاری کے ساتھ دعا کریں، اگر بارش نہ ہو تو تین دن مسلسل نمازِ استسقاء پورے اہتمام کے ساتھ پڑھیں:

”وَاتَّفَقُوا عَلَى أَنَّ السَّنَةَ الْخُرُوجَ إِلَى الِاسْتِسْقَاءِ

(۱) صحیح البخاری، حدیث نمبر: ۱۰۲۳۔

(۲) بدائع الصنائع: ۱/۶۳۴۔

(۳) صحیح البخاری، حدیث نمبر: ۱۰۲۲۔

(۴) بدائع الصنائع: ۱/۶۳۴۔

ثلاثة أيام ان تأخرت السقاياء مشاة في ثياب

رثة متذللين متواضعين ... و قدموا التوبة و

يقدمون الصدقة في كل يوم قبل خروجهم" (۱)

نمازِ استسقاء میں بوڑھوں، بچوں کو بھی ساتھ رکھنا چاہئے، بلکہ جانوروں کو بھی:

"و يستسقون الضعفة و الشيوخ و العجائز و

الصبيان ... و يستحب اخراج الدواب" (۲)

حدیث سے معلوم ہوتا ہے کہ استسقاء کی دعاء کرتے وقت ہاتھ کے پشت کا حصہ آسمان کی

طرف اور ہتھیلی کا حصہ زمین کی طرف ہونا چاہئے، امام مسلمؒ نے یہ روایت حضرت انسؓ سے

نقل کی ہے۔ (۳) بعض اور احادیث میں بھی یہ مضمون وارد ہوا ہے۔ (۴)

## نمازِ استسقاء — ضروری احکام

سوال :- {653} نمازِ استسقاء کب پڑھی جائے گی؟

اس کے پڑھنے کا طریقہ کیا ہے؟ اور استسقاء کی کیا دعا منقول

(محمد جعفر، سکندر آباد)

ہے؟

جواب :- اللہ تعالیٰ کا ارشاد ہے کہ ”صبر اور نماز کے ذریعہ اللہ سے مدد چاہو“ (۵) گویا

نماز اللہ سے مدد حاصل کرنے کی کلید ہے، چنانچہ مختلف ضرورتوں کے موقع پر مخصوص نمازیں

اور کسی بھی ضرورت کے لیے نماز حاجت رکھی گئی ہے، انسان کی ایک بڑی ضرورت پانی ہے،

(۱) کبیری: ص: ۴۰۶۔

(۲) الدر المختار مع الرد: ۷۲/۳۔

(۳) صحیح مسلم، حدیث نمبر: ۸۹۶۔

(۴) دیکھئے: جمع الفوائد، حدیث نمبر: ۲۰۸۱۔

(۵) البقرة: ۱۵۳۔

اگر لوگ قحط سے دوچار ہو جائیں تو اس موقع کے لیے یہ مخصوص نماز ”استسقاء“ رکھی گئی ہے، استسقاء سے متعلق ضروری احکام اس طرح ہیں:

(۱) جب نہریں اور کنویں خشک ہو جائیں، انسان و حیوان کے پینے کی ضرورت نیز کاشت کی ضرورت کے لیے پانی میسر نہ ہو، یا پانی کی ناکافی مقدار ہو، تو ایسی صورت میں استسقاء مسنون ہے:

”وہو مسنون عند الحاجة إليه فی موضع

لا یكون لأهله أو دية الخ“ (۱)

(۲) نماز استسقاء کے اصل معنی پانی طلب کرنے کے ہیں، اس لیے پانی کے لیے کی جانے والی دعاء اور نماز دونوں کو ”استسقاء“ کہتے ہیں، رسول اللہ ﷺ سے جمعہ کے دن خطبہ میں بارش کی دعاء پر اکتفاء کرنا بھی ثابت ہے (۲) اور دو رکعت نماز استسقاء پڑھنا بھی؛ (۳) اسی لیے امام ابوحنیفہؒ کے نزدیک دونوں باتوں کی گنجائش ہے، یہ بھی کہ دعاء پر اکتفاء کیا جائے اور یہ بھی کہ باضابطہ نماز ادا کی جائے؛ البتہ چوں کہ قرآن مجید میں نماز کو اللہ تعالیٰ کی مدد کی کلید قرار دیا گیا ہے، اس لیے نماز پڑھنا بہتر ہے۔

(۳) مستحب طریقہ یہ ہے کہ نماز استسقاء پڑھنے سے پہلے تین دن روزہ رکھا جائے، گناہوں سے توبہ کی جائے اور اگر کسی کے ساتھ ظلم و زیادتی ہو رہی ہو تو اس کی تلافی کی جائے:

”یستحب للإمام أن يأمر الناس أولاً بصيام ثلاثة

أيام“ (۴)

(۱) طحطاوی علی المراقی: ص: ۲۹۹۔

(۲) صحیح البخاری، حدیث نمبر: ۱۰۳۳۔

(۳) سنن أبي داود، عن عائشة رضی اللہ تعالیٰ عنہا، حدیث نمبر: ۱۱۷۳۔

(۴) طحطاوی علی المراقی: ص: ۳۰۰۔



(۴) پھر چوتھے دن نماز کے لیے نکلے، پیدل جانا بہتر ہے، پرانے دھلے ہوئے کپڑے ہوں، اگر پیوند والے کپڑے ہوں تو وہ پہن لیے جائیں، چلتے ہوئے سر جھکائے رہیں، فروتنی اور عاجزی کی کیفیت ایک ایک ادا سے نمایاں ہو، توبہ اور استغفار کرتے رہیں اور بہتر ہے کہ نکلنے سے پہلے کچھ صدقہ بھی کر لیں: ”و یرجون مشاة فی ثیاب الخ“ (۱)

(۵) استسقاء میں بوڑھوں، بچوں، یہاں تک کہ جانوروں کو بھی ساتھ لے جانا مستحب ہے، گویا یہ اللہ تعالیٰ سے رحم کی اپیل ہے کہ ان کمزوروں کے طفیل ہم سب کو پانی سے نوازا جائے، اس لیے کہ رسول اللہ ﷺ نے فرمایا کہ تم لوگوں کو تمہارے کمزوروں ہی کی وجہ سے رزق دیا جاتا ہے اور تمہاری مدد کی جاتی ہے، ”هل ترزقون وتنصرون إلا بضعفائکم“۔ (۲)

(۶) نماز استسقاء مکہ، مدینہ اور بیت المقدس میں تو مسجد حرام، مسجد نبوی اور مسجد اقصیٰ میں پڑھی جائے گی، لیکن دوسرے مقامات پر بہتر ہے کہ باہر نکل کر صحراء میں نماز ادا کی جائے:

”و یرجون الی الصحراء إلا فی مکة الخ“ (۳)

(۷) نماز استسقاء انفراد یعنی تنہا تنہا بھی پڑھی جاسکتی ہے، امام ابوحنیفہؒ کے نزدیک نماز استسقاء کے لیے جماعت ضروری نہیں، لیکن جماعت کے ساتھ پڑھنا بہتر ہے کیونکہ رسول اللہ ﷺ نے جماعت کے ساتھ یہ نماز ادا فرمائی ہے اور جس عمل میں جماعت ثابت ہو اس کو اجتماعی طور پر کرنا بہتر ہے، کیونکہ اس میں اللہ تعالیٰ کی مدد شامل حال ہوتی ہے: ”ید اللہ علی الجماعة“ (۴)

(۱) مراقی الفلاح مع الطحطاوی ج: ۳۰۰۔

(۲) ”عن مصعب بن سعد ؓ قال: رأى سعد أن له فضلا على من دونه فقال رسول الله ﷺ: هل تنصرون وترزقون إلا بضعفائکم“ (مشکوٰۃ المصابیح ج: ۴۳۶، باب فضل الفقراء و ما کان من عیش النبی ﷺ) محشی۔

(۳) مراقی الفلاح مع الطحطاوی ج: ۳۰۱۔

(۴) ”قال رسول الله ﷺ: ید اللہ علی الجماعة“ عن ابن عباس ؓ، (الجامع للترمذی، حدیث نمبر: ۲۱۶۶، باب ما جاء فی لزوم الجماعة) محشی۔



(۸) نماز کی کیفیت یہ ہوگی کہ امام دو رکعت نماز پڑھائے گا، کیونکہ رسول اللہ ﷺ نے

صحابہ رضی اللہ عنہم کو دو رکعت نماز پڑھائی ہے۔ (۱)

(۹) بہتر ہے کہ نماز میں پہلی رکعت میں سورۃ اعلیٰ اور دوسری رکعت میں سورۃ عاشیہ پڑھی

جائے، کیونکہ رسول اللہ ﷺ سے نماز استسقاء میں ان سورتوں کا پڑھنا ثابت ہے۔ (۲) قراءت

جہر کے ساتھ کی جائے گی۔ (۳) کیونکہ رسول اللہ ﷺ کے بارے میں منقول ہے کہ آپ ﷺ نے

نماز عید کی طرح نماز استسقاء پڑھائی۔ (۴) اور نماز عید میں قراءت زور سے کی جاتی ہے۔

(۱۰) نماز کے بعد امام خطبہ دے گا، یہ خطبہ امام ابو یوسفؒ اور امام محمدؒ کے نزدیک مسنون

ہے: ”ثم یخطب ای یسن له ذلك“ (۵) جیسا کہ نماز عید کے بعد خطبہ دیا جاتا ہے، یہ خطبہ

زمین ہی پر کھڑے ہو کر دیا جائے گا۔ (۶)

(۱۱) خطبہ کے بعد امام قبلہ رخ ہو کر دعا کرے گا، دعا زور سے بھی کی جاسکتی ہے اور آہستہ

بھی، دوسرے لوگ امام کے پیچھے قبلہ رخ بیٹھیں گے اور دعا کریں گے۔

اگر امام بلند آواز سے دعا کر رہا ہو تو لوگ اس پر آمین کہتے جائیں گے: ”وذلك أن

یدعو الإمام قائماً الخ“ (۷)

(۱۲) عام دعاؤں میں ہاتھ سینے تک اٹھایا جائے گا، لیکن نماز استسقاء میں ہاتھ سر تک

اٹھانا مسنون ہے، حدیث میں ہے کہ رسول اللہ ﷺ نے ہاتھ اتنا بلند فرمایا کہ بغل مبارک کی

(۱) الجامع للترمذی، حدیث نمبر: ۵۵۷۔

(۲) مجمع الزوائد: ۲/۲۱۲

(۳) مراقی الفلاح: ص: ۳۰۰۔

(۴) الجامع للترمذی، حدیث نمبر: ۵۵۸۔

(۵) رد المحتار: ۱/۶۲۳، ظ: مکتبہ رشیدیہ، کوئٹہ پاکستان۔

(۶) حوالہ سابق: ۱/۶۲۳۔

(۷) حوالہ سابق: ۳/۷۰۔

سفیدی نظر آتی تھی، البتہ ہاتھ کو سر کی مقدار سے اونچا نہیں ہونا چاہیے، کہ رسول اللہ ﷺ سے اسی طرح دعا کرنا منقول ہے۔ (۱) خاص طور پر استقاء کی نماز میں ہاتھ اس طرح اٹھایا جائے گا کہ پشت اوپر کی طرف ہو اور ہتھیلی زمین کی طرف، کہ حضرت انس رضی اللہ عنہ نے حضور ﷺ کا یہی عمل نقل کیا ہے۔ (۲) بعض دوسری روایات میں بھی یہ بات منقول ہے۔

(۱۳) رسول اللہ ﷺ نے نیک فالی کے طور پر چادر کو پلٹ دیا تھا، (۳) اسی لیے امام محمدؒ کی رائے ہے کہ خطبہ کا کچھ حصہ پڑھنے کے بعد چادر پلٹ دی جائے: ”قلب الإمام رداء إذا مضى صدر من خطبته“ (۴) بعض روایات سے معلوم ہوتا ہے کہ رسول اللہ ﷺ نے نماز سے پہلے ہی چادر پلٹ دی تھی۔ (۵) اور بعض روایات میں ہے کہ دعا سے پہلے آپ ﷺ نے یہ عمل کیا تھا۔ (۶) اس لیے خطبہ کے بعد دعا سے پہلے، یا نماز سے پہلے اس عمل کو کرنا چاہیے، اس کا مقصد نیک فالی ہے کہ: اے اللہ جیسے ہماری اس حالت میں تغیر ہوا ہے ویسے ہی موسم میں بھی تغیر فرما دیجئے۔

چادر کو پلٹنے کی دو صورتیں ہو سکتی ہیں، پہلے اوڑھتے ہوئے جو حصہ اوپر تھا، اب اسے نیچے کر دیا جائے، یا جو حصہ دائیں تھا بائیں کر دیا جائے، یا اندر کے حصہ کو باہر یا باہر کے حصہ کو اندر کر دیا جائے۔ (۷)

(۱۴) دعا میں خوب الحاح کی کیفیت ہونی چاہیے، رسول اللہ ﷺ سے دعا کے مختلف

(۱) سنن أبی داؤد، حدیث نمبر: ۱۱۶۸۔

(۲) صحیح مسلم، حدیث نمبر: ۶۹۶۔

(۳) صحیح البخاری، حدیث نمبر: ۱۰۲۵۔

(۴) رد المحتار: ۷۱/۳۔

(۵) صحیح البخاری، عن عباد بن تمیم، حدیث: ۱۰۲۵۔

(۶) سنن أبی داؤد، حدیث نمبر: ۱۱۶۲۔

(۷) رد المحتار: ۷۱/۳۔

الفاظ منقول ہیں، یہاں ایک مختصر دعا نقل کی جاتی ہے، جسے امام ابو داؤد نے حضرت عبداللہ بن جابر رضی اللہ عنہ کے واسطے سے رسول اللہ ﷺ سے نقل کیا ہے:

”اَللّٰهُمَّ اسْقِنَا غَيْثًا مُّغِيثًا مُّريْنَا مُرِيْعًا مُّريْعًا غَيْرَ

ضَارٍّ عَاجِلًا غَيْرَ آجِلٍ“ (۱)

”اے اللہ! ہمیں بھرپور، خوشگوار، شادابی لانے والی، نفع

بخش، غیر نقصان دہ، جلدی نہ کہ تاخیر والی بارش عطا فرمائیے“

بہر حال موجودہ حالات میں نماز استسقاء اور دعاء استسقاء کا خوب اہتمام کرنا چاہیے، دعا

اپنی زبان میں بھی کی جاسکتی ہے، عربی ہی میں کرنا ضروری نہیں۔

## نمازِ استخارہ

مولانا:- {654} استخارہ کرنا کہاں تک درست ہے

اور اس کا طریقہ کار کیا ہے؟ استخارہ کرنے کے بعد خواب میں

پانی دیکھنا یا پانی سے منہ دھونا، یا پھر انڈے دیکھنا اچھی تعبیر ہے

یا نہیں؟ (یعقوب بیگم مسرور، ادمکیٹ، حیدرآباد)

جواب:- استخارہ کے معنی خیر اور بھلائی طلب کرنے کے ہیں، اسلام سے پہلے عربوں

کا طریقہ یہ تھا کہ سفر یا کاروبار شروع کرتے یا نکاح کرتے، تو دیویوں، دیوتاؤں کے سامنے

جا کر پانے نکالتے تھے، کسی پانہ پر ہاں لکھا ہوتا کسی پر نہیں، کسی پر نفع بخش اور کسی پر نقصان دہ،

اس عمل کی جڑیں ان کے مشرکانہ عمل میں پیوست تھی، اس لئے آپ ﷺ نے اس سے منع فرمایا،

اور اس کے بجائے استخارہ کا حکم فرمایا، تاکہ اللہ ہی سے انسان اپنے معاملہ میں بھلائی اور بھلائی

کی رہنمائی کو طلب کرے۔



جن باتوں کا کرنا واجب یا ناجائز ہو، ان میں استخارہ نہیں، استخارہ ایسے کاموں کے بارے میں ہے جن میں اللہ تعالیٰ نے دونوں پہلوؤں کی اجازت دی ہو، (۱) استخارہ کا مقصد رفع تردد ہے کہ اگر کسی کام کے کرنے یا نہ کرنے کے بارے میں اطمینان نہ ہو، تو اطمینان حاصل کیا جائے۔ استخارہ کا طریقہ آپ ﷺ نے یہ بتایا کہ دو رکعت نفل نماز پڑھے اور اس کے بعد دعاء کرے:

”اَللّٰهُمَّ اِنِّیْ اَسْتَخِیْرُكَ بِعِلْمِكَ وَاسْتَغْفِرُكَ بِقُدْرَتِكَ  
وَ اَسْأَلُكَ مِنْ فَضْلِكَ الْعَظِیْمِ فَاِنَّكَ تَقْدِرُ وَلَا اَقْدِرُ ،  
وَتَعْلَمُ وَلَا اَعْلَمُ ، وَاَنْتَ عَلَّامُ الْغُیُوْبِ ، اَللّٰهُمَّ اِنْ  
كُنْتَ تَعْلَمُ اَنَّ هَذَا الْاَمْرَ خَیْرٌ لِّیْ فِیْ دِیْنِیْ  
وَمَعِیْشَتِیْ وَعَاقِبَةِ اَمْرِیْ ، اَوْ قَالَ : فِیْ عَاجِلِ  
اَمْرِیْ وَ آجِلِهٖ ، فَيَسِّرْهُ لِیْ ، ثُمَّ بَارِكْ لِیْ فِیْهِ ، وَاِنْ  
كُنْتَ تَعْلَمُ اَنَّ هَذَا الْاَمْرَ شَرٌّ لِّیْ فِیْ دِیْنِیْ  
وَمَعِیْشَتِیْ وَعَاقِبَةِ اَمْرِیْ ، اَوْ قَالَ : فِیْ عَاجِلِ  
اَمْرِیْ وَ آجِلِهٖ ، فَاصْرِفْهُ عَنِّیْ وَ اصْرِفْنِیْ عَنْهُ  
وَ اَقْدِرْ لِیْ الْخَیْرَ حَیْثُ كَانَ ، ثُمَّ ارْضِنِیْ بِهٖ “ (۲)

”اے اللہ! میں آپ کے علم کے مطابق آپ سے بھلائی کا  
طلب گار ہوں، آپ کے خزانہ قدرت کا خواستگار ہوں،  
آپ سے آپ کی عظیم مہربانی مانگتا ہوں، آپ قادر ہیں،  
میں قادر نہیں، آپ باخبر ہیں، میں باخبر نہیں، آپ غیب کی

(۱) دیکھئے: عمدة القاری شرح البخاری: ۳/۶۵۰۔

(۲) الجامع للترمذی، حدیث نمبر: ۲۸۰، باب ماجاء فی صلاة الاستخارة۔



باتوں کو بھی جانتے ہیں، اے اللہ! اگر آپ جانتے ہیں کہ یہ بات میرے لئے دین و دنیا اور انجام کے اعتبار سے بہتر ہے، تو اس کو میرے لئے آسان فرما دیجئے، پھر میرے لئے اس میں برکت دیجئے اور اگر آپ جانتے ہیں کہ یہ چیز میرے لئے دین و دنیا اور انجام کے اعتبار سے بہتر نہیں تو اس کو مجھ سے پھیر دیجئے، اور مجھ کو اس سے اور میرے لئے جہاں کہیں بھی بھلائی ہو اس کو میرے لیے مقدر فرما دیجئے، پھر مجھ کو اس پر راضی کر دیجئے۔“

اس دعاء کے بعد جس چیز کے بارے میں استخارہ کرنا چاہتے ہیں، اس کا ذکر کرے، — دعاء کے لئے کوئی خاص زبان متعین نہیں، اگر عربی زبان میں دعاء کرنا دشوار ہو تو اس دعا کا مفہوم اردو زبان میں ہی ادا کر سکتے ہیں، استخارہ کے بعد یہ ضروری نہیں کہ خواب کے ذریعہ ہی رہنمائی ہو، اور نہ یہ ضروری ہے کہ جو خواب دیکھے وہ استخارہ ہی سے متعلق ہو۔ (۱) استخارہ کرنے کے بعد جس بات پر قلب مطمئن ہو جائے اسے اختیار کریں، البتہ ممکن ہے کہ کبھی یہ اطمینان قلبی خواب کی بناء پر حاصل ہو جائے، جب تک قلب کو طمانینت نہ ہو، استخارہ کا سلسلہ جاری رکھنا چاہئے۔

جہاں تک آپ کے خواب کی بات ہے تو بعض اہل علم نے لکھا ہے کہ خواب میں سفیدی یا سبزہ کو دیکھنا نیک فال ہے، اور اس بات کے بہتر ہونے کی علامت ہے، اور سیاہ یا سرخ چیز کا دیکھنا اس امر کے نامناسب ہونے کا اشارہ ہے، مولانا محمد یوسف بنوریؒ نے علامہ شامیؒ کے حوالہ سے یہ بات نقل کی ہے۔ (۲) لہذا آپ کا پانی یا انڈے دیکھنا بظاہر اس امر کے بہتر ہونے کی طرف اشارہ ہے۔ واللہ اعلم۔

(۱) دیکھئے: فتح الباری: ۱۱/۱۵۸۔

(۲) معارف السنن: ۲۷۸/۴۔

## نمازِ معکوس

سوال :- {655} بعض اولیاء کرام کے بارے میں یہ ذکر ملتا ہے کہ انہوں نے ۴۰ دن الٹے لٹک کر نماز ادا کی، ایک بزرگ کی سوانح میں ہے کہ انہوں نے ۴۰ چالیس دن اپنے پاؤں باندھ کر کنویں میں خود کو راتوں کے اوقات الٹا لٹکا لیا اور اسی حالت میں نماز ادا کی اور سجدے کئے، اسی کو ”نمازِ معکوس“ کا نام دیا گیا تو ایسی معکوس نماز کا کیا حکم ہے؟ کیا حضور ﷺ نے بھی کبھی ایسی نماز پڑھی ہے؟ اور کیا اولیاء کرام انسانی تقاضوں اور بشری ضرورتوں سے بے نیاز ہوتے ہیں؟  
(محمد طالب، سنتوش نگر)

جواب :- رسول اللہ ﷺ، صحابہؓ اور سلف صالحینؒ نے کبھی ایسی نماز نہیں پڑھی، اسلام دین فطرت ہے اس نے کبھی غیر فطری طریقہ عمل پر لوگوں کو مجبور نہیں کیا، آپ ﷺ نے نماز کی تفصیلی کیفیت اپنے ارشادات اور عمل کے ذریعہ بیان فرمادی ہے، اولیاء کرام جو آپ ﷺ کی ایک ایک سنت کی پیروی کرتے ہیں، حضور ﷺ کے قول و عمل کے خلاف کیسے کر سکتے ہیں؟ یہ واقعات غلط طریقہ سے ان کی طرف منسوب کر دئے گئے ہیں، ان غلط حکایات کی وجہ سے بزرگوں سے بدگمان نہ ہونا چاہئے، اسلام سے پہلے لوگوں نے انبیاء کی طرف بھی کیا کچھ باتیں منسوب نہیں کی تھیں، انسانی تقاضے اور ضروریات اولیاء کے ساتھ بھی ہوتی ہیں، صحابہ امت میں سب سے بڑے اولیاء تھے، ان کے حالات مستند طریقہ پر منقول ہیں، ان کے واقعات سے بہ خوبی اندازہ ہوتا ہے کہ بشری تقاضے ان کے ساتھ بھی تھے، البتہ وہ ہمیشہ اپنے آپ کو شرعی حدود کا پابند رکھتے تھے، اگر ایسا نہ ہوتا تو وہ دوسرے انسانوں کے لئے نمونہ کیسے بنتے؟

## نوشہ کا دو گانہ شکر ادا کرنا

سوال:- {656} نکاح سے پہلے نوشہ کو قاضی صاحب  
دور کعت شکرانہ ادا کراتے ہیں، اس کی شرعی حیثیت کیا ہے؟  
(محمد عبدالواحد، پالونجہ)

جواب:- خوشی کے موقع پر نماز شکر ادا کرنا رسول اللہ ﷺ سے ثابت ہے، (۱) اس لئے  
اس کے پڑھنے کی گنجائش ہے، البتہ خاص اس موقع پر نماز ادا کرنا رسول اللہ ﷺ یا صحابہ رضی اللہ عنہم سے  
ثابت نہیں، اور آج کل بعض مقامات پر اس کو رواج بنا لیا گیا ہے، پس، جہاں بہ طور رواج کے  
اس طرح نماز ادا کی جاتی ہو، وہاں نہ پڑھنا بہتر ہے۔





## نماز تراویح کا بیان

### نابالغ کے پیچھے نماز تراویح

سوال: - {657} ہمارے محلہ میں اس سال ایک لڑکے نے حفظ مکمل کیا ہے، لیکن ابھی اس کی عمر پندرہ سال سے کم ہے اور وہ نابالغ ہے، تراویح چوں کہ نفل نماز ہے، تو کیا اس کے پیچھے تراویح ادا کی جاسکتی ہے؟

(محمد شمشاد قاسمی، ناندریٹ)

جواب: - رائج اور درست قول یہی ہے کہ تراویح میں بھی نابالغ، بالغ نمازیوں کی امامت نہیں کر سکتا، فقہاء نے اس کی صراحت کی ہے، کیوں کہ رسول اللہ ﷺ نے ارشاد فرمایا: امام مقتدیوں کی نماز کا ضامن ہے۔ ”الإمام ضامن“ (۱) اور کوئی چیز اپنے سے کمتر کو شامل ہو سکتی ہے نہ کہ اپنے سے برتر کو، اور صورت حال یہ ہے کہ نابالغ کی نماز نفل ہونے کے باوجود کم درجہ کی ہے اور بالغوں کی نماز شروع کرنے کے بعد واجب ہو جاتی ہے، اس کی تائید حضرت عبداللہ بن

(۱) کنز العمال، حدیث نمبر: ۲۰۳۹۱، بحوالہ ترمذی، ابوداؤد، مسند احمد۔

مسعودؓ اور حضرت عبداللہ بن عباسؓ کے فتاویٰ سے بھی ہوتی ہے، حضرت عمرؓ نے محمد بن ابی بريدہ کو اس بات پر تنبیہ کرتے ہوئے لکھا ہے کہ تم کو چھوٹے بچوں کو امام نہیں بنانا چاہئے تھا، آپ کا مکتوب یہ ہے: "مَا كَانَ نَوْلُكَ! أَي: مَا كَانَ يَنْبَغِي لَكَ أَنْ تَقْدُمَ لِلنَّاسِ غِلَامًا لَمْ تَجِبْ عَلَيْهِ الْحُدُودُ" (۱) اور حضرت عبداللہ بن عباسؓ سے مروی ہے کہ جب تک بالغ نہ ہو جائے امامت نہیں کر سکتا۔ "لَا يَوْمُ الْغِلَامِ حَتَّى يَحْتَلِمَ" (۲)

## خواتین اور تراویح

سوال: - {658} کیا تراویح کی نماز عورت کو بھی پڑھنا ضروری ہے؟ اگر کسی عورت کو دس سورتیں ہی یاد ہوں، تو کیا ان ہی دس سورتوں کو بیس رکعتوں میں پڑھ سکتی ہے؟  
(ایک بہن، جگتیاں)

جواب: - تراویح کی نماز کا حکم عورتوں کے لیے بھی وہی ہے جو مردوں کے لیے ہے، عورتیں بھی اگر تراویح کو بلا عذر ترک کر دیں، تو ترک سنت کا گناہ ہوگا، اگر دس سورتیں یاد ہوں تو یہ درست ہے کہ پہلی دس رکعت میں ان سورتوں کو پڑھ جائے، پھر اگلی دس رکعت میں دوبارہ ان ہی سورتوں کو پڑھے، یا ایک رکعت میں کوئی ایک سورت اور دوسری رکعت میں سورہ اخلاص پڑھتی جائے، یہ تو آپ کے سوال کا جواب ہے، اس کے ساتھ ساتھ آپ کے دینی بھائی کی حیثیت سے ایک خیر خواہانہ مشورہ یہ ہے کہ آپ قرآن مجید کی کچھ اور سورتیں یاد کر لیں، ان شاء اللہ تھوڑی محنت سے آپ مزید سورتیں یاد کر سکتی ہیں، قرآن یاد کرنے اور دین کا علم حاصل کرنے کے لیے کوئی عمر متعین نہیں ہے۔

(۱) مصنف عبد الرزاق: ۳۹۸/۲ - مرتب۔

(۲) دیکھئے: نیل الأوطار: ۳/۳۳۔

## خواتین اور تراویح و عیدین

سوال: - {659} میرے پڑوس میں چند خواتین نہ تو تراویح کی نماز پڑھتی ہیں نہ تو عید کی، پوچھنے پر انہوں نے بتایا کہ تراویح اور عید کی نماز پڑھنا ضروری نہیں، پڑھیں تو ثواب ملے گا ورنہ نہیں؟ (ناصرہ بیگم، یاقوت پورہ)

جواب: - تراویح کی نماز سنت مؤکدہ ہے مردوں کے لئے بھی اور عورتوں کے لئے بھی، اس پر امت کا اجماع و اتفاق ہے:

”التراویح سنة مؤكدة للرجال والنساء إجماعاً“ (۱)

یہ ضرور ہے کہ مردوں کے لئے جماعت کے ساتھ تراویح پڑھنا افضل ہے اور عورتوں کے لئے تنہا پڑھنا بہتر ہے، البتہ عید کی نماز مردوں پر واجب ہے، عورتوں پر واجب نہیں:

”تجب صلاة العيد على كل من تجب عليه

الجمعة“ (۲)

”لا تجب الجمعة على النساء“ (۳)

آج کل چونکہ عورتوں کے عید گاہ جانے اور عید کی نماز میں شریک ہونے میں فتنہ کا اندیشہ ہے، اس لئے خواتین کے حق میں بہتر یہی ہے کہ وہ عید کی نماز میں شرکت نہ کریں۔

## ایک ہی مسجد میں تراویح کی تین جماعتیں

سوال: - {660} شہر نظام آباد کی ایک مشہور مسجد میں

(۱) الدر المختار مع رد: ۴/۲۹۳۔

(۲) الفتاویٰ الہندیہ: ۱/۱۵۰۔

(۳) الفتاویٰ الہندیہ: ۱/۱۴۴۔



تین علیحدہ علیحدہ وقتوں میں نماز تراویح کا اہتمام کیا گیا ہے،  
بعد عشاء سوا پارہ، مسجد کے بالائی حصہ میں آٹھ بج کر ۱۵ منٹ  
پر روزانہ تین پارے، مسجد کے نچلے حصہ میں دس بج کر چالیس  
منٹ سے روزانہ سوا پارہ۔ کیا یہ درست ہے؟

(محمد فہیم الدین عظمیٰ، نظام آباد)

جواب:- جیسے فرض نمازوں میں تکرار جماعت مکروہ ہے، اسی طرح فقہاء نے نماز  
تراویح میں بھی مکرر جماعت کو منع فرمایا ہے، (۱) اس لئے اس سے اجتناب کرنا چاہئے، مسجد میں  
ایک ہی جماعت کی جائے، باقی جماعتیں مسجد سے باہر گھر میں یا کسی اور مقام پر کی جاسکتی ہیں۔

## تراویح میں ثناء اور تعوذ

سوال:- {661} تراویح میں یہ بات دیکھنے میں آتی  
ہے کہ حفاظ کرام تکبیر تحریمہ کے بعد فوراً قرآن مجید کی قراءت  
شروع کر دیتے ہیں، شاید ثناء وغیرہ نہیں پڑھتے، تو کیا تراویح  
کے لئے ثناء وغیرہ سے متعلق احکام مختلف ہیں؟ اور چونکہ طویل  
نماز ہوتی ہے، اس لئے قراءت پر اکتفاء کر لینا درست ہے؟  
(عبدالمغنی، دبیر پورہ)

جواب:- تراویح کی نماز میں بھی ہر دو رکعت کے شروع میں ثناء، تعوذ اور بسم اللہ  
پڑھنے کا وہی حکم ہے جو دوسری نمازوں میں ہے، اس لئے عجلت کی وجہ سے ان کا چھوڑ دینا، اسی  
طرح رکوع اور سجدے اور دونوں سجدوں کے درمیان کے وقفہ کو اتنی جلدی ادا کرنا کہ طمانینت کے  
ساتھ یہ ادا نہ ہو پائیں درست نہیں ہے، علامہ ابن نجیم مصریؒ نے ان سب کو نماز تراویح کے  
منکرات میں شمار کیا ہے:

(۱) "ولو صلى التراويح مرتين في مسجد واحد يكره" (الفتاویٰ الہندیہ: ۱/۱۱۶)

”مع اشتمالها على ترك الثناء و التعوذ و

البسملۃ فی أول کل شفع“ (۱)

## تراویح میں تذکیر اور ختم قرآن پر دعا

سوال:- {662} حافظ قرآن تراویح کی نماز پڑھائے

اور ترویجہ کے وقفہ میں مسجد کا امام اللہ اور رسول ﷺ کے

ارشادات بلند آواز سے پڑھ کر سنائے، نیز بیس رکعت کے

آخر میں ایک مرتبہ دعاء کی جائے، تو کیا یہ درست ہے؟

(شیخ حسن، مہم)

جواب:- ترویجہ کے وقفہ میں کوئی خاص عمل متعین نہیں، ذکر کیا جاسکتا ہے، قرآن کی

تلاوت کی جاسکتی ہے، نفل نماز پڑھی جاسکتی ہے، دعاء کی جاسکتی ہے اور خاموشی بھی اختیار کی جاسکتی

ہے، اللہ و رسول اللہ ﷺ کے ارشادات نقل کرنا بھی ایک کام ہے، اس لئے ان کا سنا درست ہے،

بلکہ بہتر ہے، تاکہ لوگوں تک دین کی بہتر باتیں پہنچ جائیں، تراویح کے ختم پر دعاء کرنا بھی درست

ہے، کیونکہ نمازوں کے بعد دعاء کرنا مستحب ہے، اور ظاہر ہے کہ نماز میں تراویح بھی داخل ہے۔

## تراویح و وتر کی رکعات و کیفیت

سوال:- {663} (الف) رسول اللہ ﷺ نے کتنی

رکعت تراویح پڑھائی اور امت کو کتنی رکعت پڑھنے کا حکم دیا؟

(ب) آپ ﷺ نے وتر کی کتنی رکعتیں پڑھیں اور ایک

سلام کے ساتھ، یا دو سلام کے ساتھ؟

(احمد محی الدین ہاشمی، عثمانیہ یونیورسٹی)

جواب:- (الف) رسول اللہ ﷺ نے اس خیال سے کہ کہیں نماز تراویح واجب نہ ہو جائے، صرف دو تین دنوں جماعت کے ساتھ تراویح کی نماز پڑھی ہے، اس لئے آپ ﷺ نے کتنی رکعت تراویح پڑھی؟ اس بارے میں کوئی صحیح روایت منقول نہیں، لیکن حضرت عمر رضی اللہ عنہ کے عہد سے آج تک بیس رکعت کا معمول رہا ہے، یہ احادیث سے ثابت ہے، اور ظاہر ہے کہ صحابہ رضی اللہ عنہم کسی ایسی بات پر متفق نہیں ہو سکتے جو دین میں ثابت نہ ہو، اس سلسلہ میں مولانا حبیب الرحمن اعظمی کی ”رکعات التراویح“ کا مطالعہ مفید ہوگا۔

(ب) رسول اللہ ﷺ کا معمول مبارک تین رکعت نماز وتر پڑھنے کا تھا، بعض روایتوں میں پانچ یا سات، یا ایک رکعت کا بھی ذکر ہے، لیکن ان کے بارے میں محقق علماء کا خیال ہے کہ اس حدیث کا منشاء وتر اور اس کے ساتھ دو رکعت یا چار رکعت نفل کی ادائیگی ہے، اور ایک رکعت سے وتر پڑھنے کا مطلب یہ ہے کہ دو کے ساتھ ایک رکعت ملا کر اس سے طاق عدد بنایا جاتا تھا، کیونکہ آپ ﷺ کے ارشادات اور زیادہ تر معمولات میں تین ہی رکعت کا ذکر ہے۔ یہ تین رکعت ایک ہی سلام کے ساتھ پڑھی جائے گی، حضرت ثابت رضی اللہ عنہ حضرت انس رضی اللہ عنہ سے نقل کرتے ہیں کہ انہوں نے ہمیں تعلیم دینے کے لئے تین رکعت وتر پڑھائی، اور صرف اخیر میں سلام پھیرا: ”لم یسلم إلا فی آخرھن“ (۱)

## تین بار سورہ اخلاص کی نماز تراویح میں تلاوت

سوال:- {664} بعض حفاظ کرام تراویح کی کسی

رکعت میں تین بار سورہ اخلاص کی تلاوت کرتے ہیں، اس کی

شرعی حیثیت کیا ہے؟ (ظہیر انور، ٹولی چوکی)

جواب:- نفل نمازوں میں ایک ہی سورت کو تکرار کے ساتھ پڑھنے کی گنجائش ہے،



لیکن سلف صالحین کے دور سے تراویح میں اس طرح کا معمول ثابت نہیں، نہ رسول اللہ ﷺ نے کبھی نماز میں اس سورت کو تین بار پڑھا ہے، حافظوں کی تراویح میں اس طرح سورہ اخلاص کو تین بار پڑھنے کی وجہ سے لوگوں کو یہ خیال ہو رہا ہے کہ اس طرح پڑھنا مسنون و مطلوب ہے، جو ظاہر ہے کہ درست نہیں، اس لئے راقم الحروف کا خیال ہے کہ اس سے احتراز کرنا چاہئے، دین میں جس چیز کو جو اہمیت حاصل نہ ہو اس کو اس اہمیت کے ساتھ ادا کرنا، یا اس کا التزام کرنا درست نہیں۔

## جو شخص روزہ نہ رکھ پائے اس کے لئے تراویح کا حکم

سوال:- {665} میں بیمار ہونے کی وجہ سے روزہ نہیں

رکھ پاتا ہوں، ڈاکٹر نے مجھے روزہ رکھنے سے منع کیا ہے، تو کیا

میرے لئے تراویح کا پڑھنا سنت ہوگا؟ (محمد فیاض، کنفور)

جواب:- روزہ مستقل عمل ہے اور نماز تراویح مستقل عمل، رسول اللہ ﷺ نے ارشاد

فرمایا کہ ”اس ماہ کے روزے فرض کئے گئے ہیں، اور رات کا قیام یعنی تراویح نفل“ (۱) معلوم ہوا

کہ یہ دو مستقل عمل ہے، اگر کسی وجہ سے آدمی ایک عمل سے معذور ہو تو اس کی وجہ سے دوسرا عمل

معاف نہیں ہو سکتا، اس لئے آپ کو تراویح ادا کرنی چاہئے، ورنہ ترک سنت کی وجہ سے عند اللہ

جواب دہی ہو سکتی ہے۔

## تراویح کی رکعات

سوال:- {666} بیس رکعت تراویح کے سلسلہ میں کیا

(۱) ”خطبنا رسول اللہ ﷺ فی آخر یوم من شعبان فقال: یا أيہا الناس قد

أظلمکم شهر عظیم مبارک شهر فیہ لیلة خیر من ألف شهر جعل اللہ صیامہ فریضة

و قیام لیلة تطوعا ألخ“ (مشکوۃ المصابیح: ۱/۱۷۳) مرتب۔



کوئی صحیح حدیث ہے؟ اور یہ صرف احناف کا مسلک ہے یا دوسرے ائمہ کا بھی؟ واضح ہو کہ ہمارے شہر کی ایک مسجد میں کچھ لوگ آٹھ رکعت پڑھنا چاہتے ہیں، اور کہتے ہیں کہ بیس رکعت کا کوئی ثبوت نہیں اور زیادہ تر لوگ بیس رکعت پڑھنے والے ہیں، اس کی وجہ سے آپس میں سخت جھگڑے کی صورت پیدا ہو گئی ہے۔ (رفیق الدین، ظہیر آباد)

جواب:- حضرت عمر فاروق ؓ کے دور سے بیس رکعت تراویح کا معمول ہے اور اسی پر سلف صالحین کا عمل رہا ہے، چنانچہ یزید بن رومان سے بسند صحیح منقول ہے کہ حضرت عمر ؓ کے زمانہ میں رمضان میں ۲۳ رکعت پڑھی جاتی تھی:

”کان یقومون فی زمان عمر بن الخطاب بثلاث وعشرين رکعة“ (۱)

۲۳ رکعت سے مراد ۲۰ رکعت تراویح اور ۳ رکعت نماز وتر ہے، یہ صرف امام ابو حنیفہؒ کا نقطہ نظر نہیں، بلکہ ائمہ اربعہ کا اس پر اتفاق ہے اور زیادہ تر سلف صالحین کی یہی رائے تھی، حافظ ابن رشد لکھتے ہیں:

”واختلفوا فی المختار من عدد الركعات التي يقوم بها الناس فی رمضان فاختر مالک فی أحد قولیه و ابو حنیفة والشافعی و أحمد و داؤد القیام بعشرين رکعة سوى الوتر“ (۲)

(۱) المؤطا للإمام مالک، حدیث نمبر: ۲۵۴، باب ماجاء فی قیام رمضان -

نیز دیکھئے: جمع الفوائد، حدیث نمبر: ۲۲۸۲، باب قیام رمضان و تراویح - ”وسن فی رمضان عشرون رکعة بعد العشاء قبل الوتر“ (البحر الرائق: ۱۱۵/۲) محشی۔

(۲) بدایة المجتهد: ۱/۲۸۸، ط: دارالمعرفة، بیروت۔

”رمضان کی نماز تراویح کی رکعات کے سلسلہ میں کتنی رکعتیں پڑھنی چاہئے؟ اس میں فقہاء کا اختلاف ہے، امام ابو حنیفہؒ، امام شافعیؒ، امام احمدؒ، امام داؤد ظاہریؒ اور ایک قول کے مطابق امام مالکؒ نے وتر کے علاوہ بیس رکعت کی رائے اختیار کی ہے“

تاہم ان مسائل میں باہم جدال و نزاع مناسب نہیں، اگر کچھ لوگ آٹھ رکعت پڑھنا چاہتے ہوں اور کچھ لوگ بیس رکعت، تو آٹھ رکعت پڑھنے والے آٹھ رکعت پر اکتفاء کر لیں، اور باقی حضرات بیس رکعت پوری کر لیں، اس طرح دونوں گروہوں کا اپنے نقطہ نظر پر عمل ہو جائے گا، یوں تو امت کا اتحاد ہر حال میں ضروری ہے، لیکن موجودہ حالات میں اگر مسلمانوں نے ایک دوسرے کی رائے کا احترام اور اختلاف رائے کے باوجود اتحاد کا سبق نہیں سیکھا، تو سخت نقصان اٹھائیں گے، اللہ تعالیٰ ہمیں وقت کے تیور کو پہچاننے اور اختلاف رائے کے باوجود ایک دوسرے کے ساتھ مل کر رہنے کی توفیق عطا فرمائے۔

## تراویح میں بسم اللہ زور سے پڑھنا

سوال:- {667} نماز تراویح میں بسم اللہ زور سے

پڑھنا درست ہے؟ عام طور پر حفاظ ختم قرآن کے دن سورۃ

اخلاص سے پہلے زور سے بسم اللہ پڑھتے ہیں؟

(صبنۃ اللہ، وقار آباد)

جواب:- چونکہ بسم اللہ ایک مستقل آیت ہے، جو سورتوں کے درمیان فصل پیدا کرنے

کے لئے نازل کی گئی ہے، سورتوں کا جزء نہیں ہے، اس لئے سورتوں کے شروع میں اسے آہستہ پڑھا جائے گا، حدیث سے بھی ایسا ہی ثابت ہے، البتہ تراویح میں کہیں ایک جگہ زور سے پڑھ لینا

چاہئے تاکہ قرآن مکمل ہو جائے، ناقص نہ رہے، سورۃ اخلاص سے پہلے بھی پڑھ سکتے ہیں، لیکن اسی سورت کے شروع میں پڑھنا ضروری نہیں، کسی بھی سورت کے شروع میں پڑھا جاسکتا ہے۔

”ینبغی ان یقرأھا فی التراویح بالجهر مرة ولا

تتادی سنة الختم دونھا“ (۱)

## خواتین کی جماعت تراویح

سوال:- {668} کیا خواتین کے لئے نماز تراویح

پڑھنا ضروری ہے، نیز ان کے لیے کسی گھر میں جمع ہو کر کسی

خاتون کی امامت میں تراویح پڑھ لینا جائز ہے؟ اور تنہا نماز

تراویح پڑھی جائے تو کتنی رکعتیں پڑھنی چاہئے؟

(تسليم تبسم، امان نگر)

جواب:- (الف) جیسے مردوں کے لئے تراویح سنت مؤکدہ ہے، اسی طرح عورتوں

کے لئے بھی سنت مؤکدہ ہے، تراویح کے حکم میں مردوں اور عورتوں کے درمیان فرق نہیں۔ (۲)

(ب) خواتین گھر میں جمع ہو کر کسی خاتون کی اقتداء میں تراویح پڑھ لیں، تو دوشربوں

کے ساتھ جائز ہے، ایک یہ کہ آواز اتنی بلند نہ ہو کہ غیر محرم مردوں تک پہنچے، دوسرے اتنی دور

سے نہ آتی ہوں کہ فتنہ یعنی راستہ میں چھیڑ چھاڑ یا بدنگاہی وغیرہ کا اندیشہ ہو، مگر اس کے باوجود ان

کے لیے تنہا نماز تراویح پڑھنا زیادہ باعث ثواب ہے، علامہ ابن ہمام نے اس مسئلہ پر گفتگو کرتے

ہوئے لکھا ہے:

”فإنما یفید نسخ السنية و هو لا یستلزم ثبوت

کراهة التحريم فی النفل بل التنزیه و مرجعہما

(۱) فواتح الرحموت مع المستصفیٰ: ۱۳/۲۔

(۲) ”وہی سنة للرجال و النساء“ (الفتاویٰ الہندیہ: ۱/۱۱۶) محشی۔



## إلى خلاف الأولى (۱)

”عورتوں کے لیے جماعت سنیٰ کا حکم منسوخ ہو چکا ہے، یہ نسل میں جماعت کے مکروہ تحریمی ہونے کو متلازم نہیں ہے اور کراہت تنزیہی کے ساتھ جواز کا حکم باقی ہے، زیادہ سے زیادہ خلاف اولیٰ کہا جاسکتا ہے“

البتہ اس صورت میں امامت کرنے والی عورت صف سے آگے کھڑی ہونے کے بجائے پہلی صف کے وسط میں کھڑی ہوگی، جیسا کہ حضرت عائشہ رضی اللہ تعالیٰ عنہا کا معمول منقول ہے، وہ رمضان المبارک کے مہینہ میں خواتین کی امامت فرمایا کرتی تھیں، اور صف کے بیچ میں کھڑی ہوتی تھیں۔ (۲)

(ج) نماز تراویح جماعت سے پڑھی جائے یا تنہا، رکعات کی تعداد میں کوئی فرق نہیں ہے، ہر صورت میں بیس رکعت ادا کی جائے گی۔

## تبلیغی جماعت کے حافظ کے پیچھے تراویح

سوال:- {669} تبلیغی جماعت سے تعلق رکھنے

والے حافظ صاحب کے پیچھے تراویح کی نماز پڑھی جاسکتی ہے یا نہیں؟ بعض لوگ ان کے پیچھے تراویح پڑھنے کو درست نہیں سمجھتے؟ (اراکین شوریٰ و معتمد تنظیم المساجد، سدی پیٹ)

جواب:- تبلیغی جماعت کے لوگ ایمان اور عمل صالح کی طرف دعوت دیتے ہیں، کسی بری بات کی طرف نہیں بلاتے، اس لئے ان کے پیچھے نماز کیوں درست نہیں ہوگی؟ تبلیغی جماعت سے منسلک حفاظ کے پیچھے نماز تراویح پڑھنا بلاشبہ درست ہے۔

(۱) فتح القدیر: ۱/۳۰۷۔

(۲) کتاب الآثار لامام محمد: ۱/۶۰۳۔

## حافظہ لڑکی کا خواتین کو تراویح پڑھانا

سوال:- {670} حافظہ لڑکیوں کے قرآن کی حفاظت کے لئے اپنے ہی مکان میں موجود خواتین کو جوڑ کر جماعت کے ساتھ تراویح پڑھانے کی شرعاً گنجائش ہے یا نہیں؟ اگر گھر میں خواتین نہ ہوں، تو کیا پڑوسی خواتین بلا اعلان جمع ہو کر اس طرح تراویح پڑھ سکتی ہیں یا نہیں؟ غالباً مسائل تراویح (ترتیب: مفتی رفعت قاسمی) میں مولانا عبدالحی صاحب کے حوالہ سے اس کی اجازت دی ہے، آپ کی کیا رائے ہے؟  
(محمد نصیر عالم، جالے، درجنگہ)

جواب:- اگر خواتین اپنی جماعت بنا کر نماز پڑھ لیں، تو نماز کے درست ہو جانے پر تو محل جمہور کا اتفاق ہے، علامہ ابن ہمامؒ بڑے محقق، فقیہ اور محدث ہیں، وہ تو اس سلسلہ میں اجماع کا دعویٰ کرتے ہیں: ”فما ننهن لو صلین جماعة جازت بالاجماع“ (۱) مگر اجماع کا دعویٰ نظر ہے، مالکیہ کے یہاں خواتین کی جماعت جائز نہیں، (۲) البتہ اس میں شبہ نہیں کہ خواتین کی جماعت کا اہتمام بہتر نہیں ہے، کیونکہ اس میں فتنہ کا اندیشہ ہے، اسی اندیشہ کے تحت رسول اللہ ﷺ نے ایک طرف مردوں پر جماعت کو واجب قرار دیا اور دوسری طرف عورتوں کے لئے مستحب بھی نہیں رکھا، بلکہ فرمایا کہ ان کا گھر میں نماز پڑھنا مسجد میں نماز پڑھنے سے بہتر ہے، (۳)

(۱) فتح القدیر: ۳۰۶/۱۔

(۲) الخرشی: ۱۲۵/۲۔

(۳) نبی ﷺ نے فرمایا: ”و صلاتک فی دارک خیر لک من صلاتک فی مسجد قومک

الخ“ (دیکھئے: مسند أحمد بن حنبل، حدیث نمبر: ۲۶۵۵۰، بحوالہ جمع الفوائد: ۲۰۴/۱،

حدیث نمبر: ۱۲۱۵، باب المساجد) محشی۔

اس لئے خواتین کے لئے تراویح کی جماعتوں کا اہتمام ایسا عمل نہیں ہے کہ اس کی حوصلہ افزائی کی جائے۔

فتنہ کا اندیشہ دو وجوہ سے پیدا ہوتا ہے، ایک تو دور دور سے خواتین کا آنا، دوسرے نماز پڑھانے والی حافظہ کی آواز، اس لئے اگر گھر کی خواتین یا پڑوس کی خواتین ایسے محفوظ گھر میں جمع ہو جائیں جہاں پردہ کا پورا اہتمام ہو اور دور سے آنا نہ پڑے، نیز امامت کرنے والی حافظہ خاتون قرآن ایسی معتدل آواز میں پڑھے کہ آواز نماز میں شریک ہونے والی خواتین تک محدود رہے، غیر محرموں تک نہ پہنچے، تو اس کی گنجائش ہے، البتہ حضرت عائشہ رضی اللہ تعالیٰ عنہا کی روایت کے مطابق خواتین امامت کرتے ہوئے صف کے بیچ میں ہی کھڑی ہوں گی، نہ کہ صف کے آگے، چنانچہ روایت ہے کہ حضرت عائشہ رضی اللہ تعالیٰ عنہا رمضان کے مہینہ میں خواتین کی امامت کرتی تھیں اور بیچ میں کھڑی ہوتی تھیں: ”كانت تؤم النساء في شهر رمضان فتقوم وسطا“ (۱) یہی رائے میرے استاد حضرت مولانا مفتی نظام الدین اعظمی سابق صدر مفتی دارالعلوم دیوبند کی بھی ہے، چنانچہ اپنے ایک تفصیلی فتویٰ کے اخیر میں فرماتے ہیں:

(ب) اگر اتنی بڑی جماعت کی امامت ہو، جس میں آواز معتاد آواز سے زائد ہو تو تمام قیود و شرائط کے باوجود مکروہ تحریمی و ناجائز ہوگا۔

(ج) اگر ماہ رمضان میں حافظہ قرآن عورتوں کی چھوٹی جماعت جس میں آواز معتاد کے اندر اندر رہے اور تمام قیود و شرائط کے اندر رہے اور عورت صف سے صرف چار انگل آگے رہے تو ”الأمور بمقاصدھا“ کے تحت یہ فعل جائز رہے گا۔

(۱) کتاب الآثار: حدیث نمبر: ۲۱۷، باب المرأة تؤم النساء و کیف تجلس فی الصلاة۔ محشی۔



(د) اگر ماہِ رمضان المبارک میں صرف دو دو، تین تین عورتوں کی جماعت جو محض بہ نیتِ حفظِ قرآن پاک اور بطور دور ہو، اور قیود و شرائط کے موافق ہو اور مکان محفوظ کے اندر ہو، جس میں آواز اپنی مقدار آواز سے زائد نہ رہے تو بلاشبہ جائز رہے گی، بلکہ "الأمور بمقاصدھا" کے تحت مستحسن بھی ہو سکتی ہے۔ والعلم عند اللہ۔ (۱)

## تراویح کس مسجد میں پڑھی جائے؟

سوال:- {671} تراویح کس مسجد میں افضل ہے؟  
آج کل بعض لوگ محلہ کی مسجد چھوڑ کر دوسری مساجد میں تراویح پڑھتے ہیں، کیا یہ صحیح ہے؟  
(سید زاہدہ فروین، یا قوت پورہ)

جواب:- نماز خواہ کوئی بھی ہو، مسجد محلہ کا حق زیادہ ہے، البتہ اگر اس کے دوسری جگہ نماز پڑھنے کے باوجود محلہ کی جماعت باقی رہے اور یہ مسجد جماعتِ تراویح سے محروم نہ ہو جائے، نیز اپنی کسی سہولت یا امام کے زیادہ متقی اور اچھے ہونے یا قرآن کے زیادہ حصہ کی تلاوت کرنے کی وجہ سے دوسری مسجد میں تراویح کی نماز ادا کرے تو اس کی بھی گنجائش ہے۔

## تراویح میں لقمہ

سوال:- {672} کیا تراویح پڑھتے وقت حافظ صاحب آیت بھول جائیں تو لقمہ دے سکتے ہیں؟ (واحد، آصف نگر)

جواب:- اگر امام سے قرآن پڑھنے میں بھول ہو جائے تو مقتدی لقمہ دے سکتا ہے،

لقمہ دیتے ہوئے اس بات کا خیال رکھنا چاہئے کہ امام مزید التباس میں نہ پڑ جائے، یعنی اگر امام صحیح طور پر پڑھنے کی کوشش کر رہا ہو تو اولاً اس کو موقعہ دیا جائے، اگر امام نہ پڑھ پائے تو لقمہ دیا جائے، لقمہ کوئی ایک شخص دے اور اس طرح پڑھے کہ امام کو سمجھ میں آجائے، جو شخص نماز میں شریک نہ ہو اس کو لقمہ نہ دینا چاہئے اور اگر اس نے لقمہ دے ہی دیا اور امام نے قبول کر لیا، تو نماز فاسد ہو جائے گی۔ (۱)

## جنازہ پہلے یا تراویح پہلے؟

سوال :- {673} رمضان کے مہینہ میں عشاء کے وقت اگر جنازہ آجائے تو نماز جنازہ فرض نماز کے بعد ادا کرنا چاہئے یا تراویح کے بعد؟ (محمد جہانگیر الدین طالب، باغ امجد الدولہ)

جواب :- فقہاء نے لکھا ہے کہ اگر نماز مغرب کے وقت جنازہ آجائے تو مغرب کی فرض نماز کے بعد اور سنت سے پہلے نماز جنازہ ادا کی جائے: ”تقدم صلاة الجنازة على سنة المغرب“ (۲) اس سے معلوم ہوا کہ فریضہ عشاء کے بعد اور نماز تراویح سے پہلے نماز جنازہ ادا کرنی چاہئے۔

## ایک مسجد میں تراویح کی دو جماعتیں

سوال :- {674} بعض مسجدوں میں بیک وقت تراویح کی دو جماعتیں ہوتی ہیں، ایک اوپر کی منزل میں اور ایک نیچے، یا ایک اندر اور ایک صحن میں، ایک جگہ زیادہ قرآن پڑھا جاتا

(۱) ”وإن فتح غير المصلي على المصلي فأخذ بفتحه تفسد كذا في منية المصلي“ (الفتاویٰ الہندیہ: ۹۹/۱، باب فی ما یفسد الصلاة الخ) محشی۔

(۲) الفتاویٰ الہندیہ: ۱۶۴/۱۔

ہے اور دوسری جگہ کم، کیا اس طرح تراویح کی ایک سے زیادہ  
جماعتیں درست ہیں؟ (محمد کبیر، شاہین نگر)

جواب:- نماز میں قرآن کی کتنی مقدار پڑھی گئی؟ اس سے زیادہ اہمیت اجتماعیت کو برقرار رکھنے کی ہے، کثرت جماعت سے مسلمانوں کی اجتماعیت کا اظہار ہوتا ہے، چنانچہ حضرت عمرؓ کے دور میں ابتداء چھوٹی چھوٹی علاحدہ جماعتیں ہوا کرتی تھیں، آپ ﷺ نے اس سلسلہ کو ختم فرما کر ایک جماعت کر دی، اور حضرت ابی بن کعبؓ کو اس کا امام مقرر فرمایا، (۱) اسی طرح فقہاء نے یکے بعد دیگرے بھی ایک مسجد میں تراویح کی دو جماعتوں کو مکروہ قرار دیا ہے:

”ولو صلى التراويح مرتين في مسجد واحد

يكره“ (۲)

لہذا ایک وقت دو جماعتیں تو بدرجہ اولیٰ مکروہ ہوں گی۔

## دو امام مل کر تراویح پڑھائیں؟

سوال:- {675} اگر دو امام مل کر تراویح کی نماز

پڑھائیں، دس رکعت پہلا امام اور دس رکعت دوسرا امام، تو کیا

اس طرح تراویح پڑھانا درست ہے؟ (عبدالمجید، مشیر آباد)

جواب:- بہتر طریقہ یہ ہے کہ ایک ہی امام پوری بیس رکعتیں پڑھائے، اگر دو امام

پڑھائیں تو مستحب ہے کہ پہلا امام ترویجہ مکمل ہونے پر دوسرے امام کو آگے بڑھائے، مثلاً: وہ

آٹھ رکعت پڑھائے اور دوسرا بارہ رکعت، یا وہ بارہ رکعت پڑھائے اور دوسرا آٹھ رکعت:

”الأفضل أن يصلي التراويح بامام واحد، فان

(۱) دیکھئے: صحيح البخاری، حدیث نمبر: ۲۰۱۰، باب فضل من قام رمضان، کتاب

صلاة التراويح - محشی۔

(۲) (الفتاویٰ قاضی خان علی ہامش الفتاویٰ الہندیہ: ۱/۲۳۳) محشی۔



صلوها بامامین فالمستحب أن يكون انصراف  
كل واحد على كمال الترويحۃ " (۱)

عشاء، وتر اور تراویح علیحدہ امام پڑھائیں؟

سوال: - {676} بعض جگہ ایسا ہوتا ہے کہ مستقل امام

صاحب نماز عشاء اور وتر پڑھا دیتے ہیں اور حافظ صاحب  
تراویح، کیا یہ صورت درست ہے؟ (محمد بدرالدین، کرنول)

جواب: - اس طرح نماز پڑھانا درست ہے، حضرت عمر ؓ کے بارے میں منقول  
ہے کہ آپ نماز عشاء اور وتر خود پڑھایا کرتے تھے اور نماز تراویح حضرت ابی بن کعب ؓ  
پڑھایا کرتے تھے:

"وقد كان عمر ؓ يؤمهم في الفريضة وكان  
أبي ؓ يؤمهم في التراويح " (۲)

پہلے تراویح کی چھوٹی ہوئی رکعتیں ادا کرے یا وتر باجماعت؟

سوال: - {677} اگر کسی کی تراویح کی چند رکعتیں

چھوٹ جائیں تو اسے پہلے یہ رکعتیں ادا کرنی چاہئیں یا وتر کی  
جماعت میں شامل ہو جانا چاہئے؟ (عبدالمبین، سدی پیٹ)

جواب: - ایسی صورت میں بہتر ہے کہ پہلے وتر جماعت کے ساتھ پڑھ لے، پھر  
تراویح کی چھوٹی ہوئی رکعتیں ادا کر لے۔

"وإذا فاتته ترويحۃ أو ترويحۃ فإذا اشتغل

بہا یفوۃ الوتر بالجماعۃ ، یشتغل بالوتر ، ثم  
یصلی ما فاتہ من التراویح " (۱)

## تراویح کی بعض رکعتیں طویل اور بعض مختصر

سوال :- {678} عام طور پر تراویح میں ختم قرآن کے  
دن ابتدائی رکعتوں میں قرآن مجید کی زیادہ مقدار پڑھی جاتی  
ہے اور آخری چار رکعت میں کچھ چھوٹی چھوٹی سورتیں کیا ایسا  
کرنا بہتر ہے؟ (مصلح الدین، کوہیر)

جواب :- بہتر طریقہ تو یہی ہے کہ تمام ترویحات میں قرآن برابر پڑھا جائے، البتہ ایک  
میں زیادہ اور ایک میں کم پڑھنے میں بھی قباحت نہیں، بشرطیکہ مصلیوں کو اس سے بوجھ نہ ہوتا ہو:  
"الأفضل تعديل القراءة بين التسليمات فان  
خالف فلا بأس به" (۲)

## تراویح کی قضا

سوال :- {679} اگر کسی شخص کی تراویح قضا ہو جائے تو  
وہ کس طرح اس کی قضا پڑھے؟ (عابد علی، قلعہ گوکلنڈہ)

جواب :- اگر تراویح کی نماز جماعت کے ساتھ نہیں پڑھ سکا، تو اسی شب میں صبح  
ہونے سے پہلے پہلے کسی بھی وقت تراویح ادا کر لے، جب رات گزر گئی اور اگلے دن شروع ہو گیا،  
تو اب تراویح کی قضاء کی گنجائش نہیں، نہ تنہا اور نہ جماعت کے ساتھ، اب اپنی کوتاہی کے لئے  
استغفار کرے :

”إذا فاتت التراویح لا تقضى بجماعة ولا

بغيرها وهو الصحيح“ (۱)

## تراویح کے درمیان گرین لائٹ جلانا

سوال: - {680} ہمارے پاس والی مسجد میں تراویح

کے درمیان گرین لائٹ جلا دی جاتی ہے، جس کی وجہ سے

مصلیان پر نیند کا غلبہ ہوتا رہتا ہے، اس کی شرعی حیثیت کیا ہے؟

(محمد جاوید اقبال، ٹانڈیٹ)

جواب: - اسلام میں اس کی اہمیت نہیں کہ نماز کے وقت لائٹ جلائی جائے یا نہ جلائی

جائے اور جلائی جائے تو کس رنگ کی؟ اہمیت اس بات کی ہے کہ اس نماز کو اس کے آداب اور

خشوع و خضوع کے ساتھ پڑھی جائے، اس لئے یہ نماز پڑھنے والوں کی سہولت اور منتظمین کی

صواب دید سے متعلق ہے، تاہم ایسی باتوں کو باہمی اختلاف اور انتشار کا سبب نہ بننے دیجئے۔

## نماز تراویح کی نیت

سوال: - {681} نماز تراویح کی نیت کس طرح باندھی

جائے؟ بحیثیت فرض کے یا سنت مؤکدہ کے یا نفل کے؟

(سید نظام علی عابدی، پانی کی ٹانگی، قدیم ملک پیٹ)

جواب: - نماز تراویح کے سلسلہ میں بہتر طریقہ یہ ہے کہ تراویح یا قیام لیل یا سنت

وقت کی نیت کی جائے، تاہم مطلق نفل یا سنت کی نیت کر لے تو بھی کافی ہے، فتاویٰ عالمگیری میں

ہے:

”و یکفیه مطلق النیہ للنفل و السنة و التراویح و



هو الصحيح ... والاحتياط في التراويح أن  
ينوي التراويح أو سنة الوقت أو قيام الليل“ (۱)

## کیا حضور ﷺ نے تراویح کا حکم دیا؟

سوال: - {682} کیا حضور ﷺ نے نماز تراویح کا حکم

دیا؟ (سید نظام علی عابدی، قدیم ملک پیٹ)

جواب: - حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا:

”من صام رمضان و قامه إيماناً و احتساباً غفر

له ما تقدم من ذنبه“ (۲)

”جس نے رمضان کے روزے رکھا اور قیام رمضان کیا

اخلاص کے ساتھ، اس کے پچھلے گناہ معاف کر دئے جائیں

گے“

یہاں قیام رمضان سے رمضان کی مخصوص نماز یعنی تراویح مراد ہے، اس سے تراویح کی

تاکید معلوم ہوتی ہے، کیوں کہ آپ ﷺ نے قیام رمضان یعنی تراویح کو صیام رمضان یعنی روزہ

کے ہم درجہ کی حیثیت سے ذکر فرمایا ہے، جبکہ روزے فرض ہیں، اس سے معلوم ہوا کہ تراویح گو

سنت ہے، لیکن شریعت میں یہ بہت ہی مؤکد اور مہتمم بالشان عمل ہے۔

## ایک شمی اور سہ شمی شبینہ

سوال: - {683} مسجد میں آخری عشرہ میں ایک شمی

شبینہ اور کبھی سہ شمی شبینہ کیا جاتا ہے اور اکثر مساجد میں اس کا

(۱) الفتاویٰ الہندیۃ: ۱/۶۵۔

(۲) الجامع للترمذی، حدیث نمبر: ۶۸۳، باب ما جاء في فضل شهر رمضان -

اہتمام کیا جاتا ہے؛ کیا یہ عمل دور رسالت مآب ﷺ و خلافت راشدہ میں رائج تھا؟

(س، ج، سنتوش نگر، محمد منظور احمد شریف، ملک پیٹ)

جواب:- چونکہ نماز میں قرآن مجید پڑھنے کی کوئی قطعی حد مقرر نہیں ہے، اس لئے اگر اس طرح نماز پڑھائی جائے تو نماز ہو جائے گی؛ لیکن رسول اللہ ﷺ یا صحابہ رضی اللہ عنہم کے عہد میں ایک شب یا تین شب میں پورے قرآن مجید کی تکمیل کا اہتمام نہ تھا، بلکہ غالباً ثبوت بھی نہیں، عام طور پر فقہاء نے پورے ماہ میں ایک ختم مسنون قرار دیا ہے، فقہاء حنفیہ میں صدر الشہید بہت اعلیٰ درجہ کے فقیہ ہیں، انہوں نے لکھا ہے کہ ہر رکعت میں دس آیات پڑھنی چاہیے (۱) بعض حضرات نے دو ختم کو افضل قرار دیا ہے، (۲) ایک اور دو ختم کی بات اس لیے بھی قرین قیاس ہے کہ رسول اللہ ﷺ اور حضرت جبریل علیہ السلام کے درمیان جو مذاکرہ قرآنی ہوا کرتا تھا، وہ پورے رمضان میں ایک ختم قرآن پر مشتمل ہوتا تھا اور جس سال آپ ﷺ کی وفات ہوئی اس سال کے مذاکرہ میں دو دفعہ قرآن ختم ہوا اور تراویح میں اس سنت کی پیروی کا پہلو بھی ملحوظ ہے، فتاویٰ عالمگیری میں تین ختم تک اجازت دی گئی ہے، لیکن یہ بھی نقل کیا ہے کہ امام ابو حنیفہ ہر رکعت میں دس آیتیں پڑھا کرتے تھے، نیز یہ لکھا ہے کہ اتنا قرآن نہ پڑھا جائے کہ لوگ جماعت سے بھاگنے لگیں۔ (۳)

آج کل جو صیبنے منعقد کئے جاتے ہیں، اس میں قرآن اتنا تیز پڑھا جاتا ہے کہ تجوید کا لحاظ نہیں ہو پاتا، بلکہ اکثر اوقات تو الفاظ بھی سمجھ میں نہیں آتے، کچھ لوگ رکوع کا انتظار کر کے جماعت میں شریک ہوتے ہیں اور جو لوگ شروع سے شامل ہو کر پڑھتے ہیں وہ بھی تکان

(۱) خلاصۃ الفتاویٰ: ۶۴/۱۔

(۲) حوالہ سابق۔

(۳) الفتاویٰ الہندیۃ: ۱۱۸/۱-۱۱۷۔

وجہ سے کسل مندی سے دو چار ہوتے ہیں، کچھ لوگ چند دنوں میں قرآن ختم کر کے باقی دنوں میں تراویح ہی کو خیر آباد کہہ دیتے ہیں، ظاہر ہے کہ یہ تمام باتیں کراہت سے خالی نہیں اور ایسی صورتوں میں قرآن کی بے احترامی اور بے تکریمی کا اندیشہ ہے، اس لئے ایسا غلو مناسب نظر نہیں آتا، ہاں اگر کسی شخص میں حوصلہ و ہمت ہو وہ خود تنہا اس طرح نماز پڑھ لے تو شاید مضائقہ نہ ہو۔ واللہ اعلم

## ہر ترویجہ پر اجتماعی تسبیح

سوال:- {684} نماز تراویح کی ہر چار رکعت پر جو تسبیح

پڑھی جاتی ہے، کیا ان تسبیحات کا پڑھنا اور اجتماعی طور پر پڑھنا

حدیث یا صحابہ کے عمل سے ثابت ہے؟

(عبدالرشید، سکندر آباد)

جواب:- رسول اللہ ﷺ نے اس وجہ سے کہ احکام شریعت کے نزول کا سلسلہ جاری

ہے کہیں نماز تراویح امت پر واجب نہ قرار دیا جائے، جو آئندہ امت کے لئے باعث مشقت ہو،

اہتمام کے ساتھ روزانہ تراویح کی نماز نہیں پڑھائی، چنانچہ احادیث میں کیفیت تراویح کے

بارے میں زیادہ تفصیل نہیں ملتی اور ائمہ مجتہدین کے دور میں بھی خاص ان کلمات کے ساتھ تسبیح

پڑھنے کا ثبوت نہیں جن کو عام طور پر پڑھا جاتا ہے، بلکہ بعض لوگ تسبیح پڑھ لیتے، بعض کوئی اور ذکر

کر لیتے، مدینہ میں زیادہ معمول ہر ترویجہ کے بعد چار رکعت نفل پڑھنے کا تھا، مکہ میں لوگ اس

وقفہ میں طواف کر لیتے یا دو رکعت نفل پڑھ لیتے، چنانچہ فقہاء نے یہی لکھا ہے کہ دو ترویجہ کے

درمیان کوئی ذکر یا دعا متعین نہیں، چاہے تو کچھ تسبیح پڑھ لیں یا خاموش بیٹھے رہیں (۱) پھر تسبیح میں

کیا کلمات پڑھے جائیں؟ اس کی بھی تعیین نہیں، ویسے تسبیح کے جو کلمات عام طور پر پڑھے جاتے



ہیں، وہ متفرق طور پر اور دوسرے مواقع پر حدیث سے ثابت ہیں، اس لئے انہیں پڑھ لینے میں بھی حرج نہیں، جہاں تک اجتماعی طور پر پڑھنے کی بات ہے، تو جیسے ہی سلام پھیرا گیا جماعتی عمل ختم ہو گیا، اب ہر شخص کو انفرادی طور پر ذکر کرنا ہے، اس لئے تسبیحات بھی انفرادی طور پر پڑھنی چاہئیں، خواہ تسبیح کے یہ کلمات پڑھیں یا کچھ اور، یا تسبیح کے بجائے ذکر و دعا کریں۔

## تراویح کی رکعات

سوال: - {685} تراویح آٹھ رکعت سنت ہے یا بیس رکعت؟  
(محمد صلاح الدین، معین باغ)

جواب: - حدیث کی ایک اہم کتاب مصنف ابن ابی شیبہ ہے، اس میں حضرت عبداللہ بن عباس رضی اللہ عنہ سے نقل کیا گیا ہے کہ رسول اللہ صلی اللہ علیہ وسلم رمضان المبارک میں بیس رکعت اور نماز وتر ادا فرمایا کرتے تھے، اس روایت میں گو کچھ کلام ہے، لیکن یہ بات صحیح سند سے ثابت ہے کہ حضرت عمر رضی اللہ عنہ کے زمانہ میں بیس رکعت تراویح کا اہتمام ہوتا تھا، امام مالک یزید بن رومان سے نقل کرتے ہیں کہ حضرت عمر رضی اللہ عنہ کے زمانہ میں لوگ رمضان المبارک میں تیس رکعت پڑھا کرتے تھے (۱) یعنی بیس رکعت تراویح اور تین رکعت وتر، حضرت عمر رضی اللہ عنہ کے اس عمل پر کسی صحابی رضی اللہ عنہ نے نکیر نہیں فرمائی، بلکہ دوسرے خلفاء راشدین رضی اللہ عنہم کے عہد میں بھی اسی پر عمل رہا، (۲) حالانکہ اس زمانہ میں اکابر صحابہ رضی اللہ عنہم موجود تھے، اس سے اس روایت کو تقویت پہنچتی ہے جس میں آپ صلی اللہ علیہ وسلم کے بیس رکعت تراویح پڑھنے کا ذکر ہے، نیز حضور صلی اللہ علیہ وسلم نے ارشاد فرمایا کہ تم میرے طریقہ اور خلفاء راشدین کے طریقہ کو اختیار کرو:

(۱) مؤطا امام مالک: ۴۰/۱۔

(۲) ”عن أبي الحسناء أن علي بن أبي طالب أمر رجلا ليصلي بالناس خمس ترويعات عشرين ركعة“ (کنز العمال، حدیث نمبر: ۲۳۴۷۴، باب صلاة التراويح) محشی۔

”علیکم بسنتی وسنة الخلفاء الراشدين“ (۱)

اس سے بھی یہی معلوم ہوتا ہے کہ خلفاء راشدین کی اس متفقہ سنت سے اعراض نہ ہونا چاہئے، آٹھ رکعت کے بہ طور تراویح پڑھنے کا حدیث میں ذکر نہیں، ہاں نماز تہجد میں آٹھ رکعت کا معمول ثابت ہے، (۲) چنانچہ ائمہ اربعہ میں رکعت تراویح پر متفق ہیں، (۳) بلکہ علامہ کاسانی نے لکھا ہے کہ اس پر صحابہ رضی اللہ عنہم کا اجماع ہے۔ (۴)

## تراویح سنت ہے یا مستحب؟

مولانا: {686} بعض لوگ کہتے ہیں کہ تراویح سنت ہے اور بعض کہتے ہیں مستحب، میرے ایک دوست مرزا امین بیگ نے ایک کتاب دکھا کر ثابت کر دیا ہے کہ تراویح سنت ہے، جبکہ ۲۴ نومبر کے مینارہ نور میں درس حدیث کے تحت بیان کیا گیا کہ نماز تراویح نفل ہے، ان دو باتوں میں سے کوئی بات درست ہے؟ وضاحت کیجئے۔ (خواجہ نجم الدین، کریم نگر)

(۱) دیکھئے: سنن ابن ماجہ، حدیث نمبر: ۴۲-۴۳، باب اتباع سنة الخلفاء الراشدين المہدیین۔

(۲) ”عن أبي سلمة بن عبد الرحمن أنه أخبره: أنه سأل عائشة رضي الله تعالى عنها كيف كانت صلاة رسول الله ﷺ في رمضان؟ فقالت: ما كان رسول الله ﷺ يزيد في رمضان ولا في غيره على إحدى عشرة ركعة، يصلي أربعا، فلا تسئل عن حسنهن و طولهن، ثم يصلي أربعا، فلا تسئل عن حسنهن و طولهن، ثم يصلي ثلاثا“ (صحيح البخاري، حدیث نمبر: ۱۱۴۷، باب قيام النبي ﷺ بالليل في رمضان وغيره) مرتب۔

(۳) دیکھئے: تقریر ترمذی مولانا محمود حسن: ص: ۲۴۔

(۴) بدائع الصنائع ۱/۶۳۴۔

جواب:- اہل سنت والجماعت کا اس میں کوئی اختلاف نہیں کہ نماز تراویح اور اس کا جماعت سے ادا کرنا سنت موكده ہے:

”لا خلاف بين أهل السنة في سنية التراويح و  
أدائها بالجماعة سنة مؤكدة“ (۱)

کیونکہ حضرت عمرؓ کے دور سے بہ اہتمام نماز تراویح کا ادا کرنا ثابت ہے، البتہ تراویح انفرادی طور پر بھی سنت موكده ہے، اور تراویح کی جماعت سنت موكده علی الکفایہ ہے، کہ اگر کچھ لوگ مسجد میں جماعت کے ساتھ ادا کر لیں اور باقی لوگ گھر میں تو تارک سنت نہیں ہوں گے، اور اگر مسجد میں تراویح کی جماعت ہی نہیں ہوتی تو سب لوگوں کو ترک سنت کا گناہ ہوگا، جہاں تک تراویح کو نفل کہنے کی بات ہے تو یاد رکھنا چاہئے کہ بعض دفعہ نفل کہہ کر مستحب مراد لیا جاتا ہے اور بعض دفعہ ان تمام احکام کو نفل سے تعبیر کر دیا جاتا ہے جو واجب نہ ہوں، اس لحاظ سے سنت پر بھی نفل کا اطلاق ہوتا ہے، آپ نے جس عبارت کا حوالہ دیا ہے اس میں نماز تراویح کو نفل کہنے کا مقصد یہی ہے۔

## میدان اور گھر میں تراویح

سوال:- {687} ماہ رمضان المبارک میں مساجد کے علاوہ شادی خانہ یا کسی کے مکان پر تراویح کا اہتمام کیا جا رہا ہے، جس میں تین پارے، پانچ پارے بھی سنائے جاتے ہیں، کیا تراویح کی جماعت مسجد کو چھوڑ کر شادی خانہ یا کسی کے گھر پر ادا کی جاسکتی ہے؟ (محمد عبدالسلیم، مشیر آباد)

جواب:- مساجد میں تراویح کا ادا کرنا سنت موكده علی الکفایہ ہے، یعنی اگر محلہ کی مسجد



میں تراویح کا اہتمام ہی نہ ہو پائے اور تمام لوگ اپنے اپنے گھروں میں یا کسی میدان میں نماز ادا کر لیں تو سبھی حضرات تارک سنت سمجھے جائیں گے، لیکن اگر مسجد میں بھی تراویح ہو رہی ہو اور کچھ لوگ اپنے گھر میں یا کسی میدان میں تراویح کی جماعت کر لیں، تو اس میں مضائقہ نہیں، اس لئے کہ رسول اللہ ﷺ نے ارشاد فرمایا کہ میرے لئے پوری روئے ارض کو نماز کی جگہ بنایا گیا ہے، ”جعلت لی الأرض مسجداً“ (۱) یعنی پچھلی امتوں میں یہ حکم تھا کہ لوگ اپنی عبادت گاہ ہی میں نماز ادا کیا کریں، لیکن امت مسلمہ کو اللہ تعالیٰ کی جانب سے یہ خصوصیت عطا فرمائی گئی کہ وہ روئے ارض پر کہیں بھی نماز ادا کر سکتے ہیں، تین پارے، پانچ پارے یا چھ پارے پڑھنا شرکاء نماز کے نشاط پر موقوف ہے، اگر لوگ نشاط و توجہ کے ساتھ اتنے پارے پڑھ اور سن سکتے ہوں تو تراویح میں قرآن کی اس مقدار کا پڑھنا درست ہے، اگر قرآن کی زیادہ مقدار کی وجہ سے لوگوں میں بے توجہی اور سستی پیدا ہو جائے تو ایسے لوگوں کو کم مقدار والی تراویح میں شرکت کرنی چاہئے، کیونکہ قرآن کے احترام کی رعایت ملحوظ رکھتے ہوئے کم قرآن مجید سننا بے احترامی اور بے رغبتی کے ساتھ زیادہ قرآن مجید پڑھنے اور سننے کے مقابلہ میں بہتر ہے۔

## مساجد میں خواتین کی تراویح اور سماعت قرآن مجید

سوال:- {688} (الف) محلہ کی مساجد میں نماز

تراویح کے لئے مستورات کا جمع ہونا کیا درست ہے؟ جب کہ اس پر فتنہ در میں خواتین کا رات کے وقت اپنے گھروں سے نکلنا خطرہ سے خالی نظر نہیں آتا، کیا اسی طرح خواتین کسی ایک گھر میں جمع ہو کہ حافظہ خاتون کے ساتھ نماز تراویح ادا کر سکتی ہیں؟

(۱) صحیح البخاری، حدیث نمبر: ۴۳۸، باب قول النبی ﷺ جعلت لی الأرض مسجداً

(ب) کیا صرف خواتین کسی گھر میں جمع ہو کر مرد حافظ

کے پیچھے نماز تراویح پڑھ سکتی ہیں؟

(ج) خواتین دن میں کسی جگہ جمع ہو کر مرد حافظ سے

تین دن یا پانچ دن میں مکمل قرآن مجید سن سکتی ہیں؟

(د) کیا کوئی حافظ لڑکی حفظ کو باقی رکھنے کی غرض سے

دن میں اپنے قریبی رشتہ دار خواتین سے جو پاس ہی رہتی

ہوں، بغیر کسی اعلان اور اشتہار کے روزانہ پانچ پارے باتجوید

مصحف دیکھے بغیر سنانے کا اہتمام کر سکتی ہے؟ اگر نہیں تو پھر

حافظ لڑکیوں کے لئے حفظ کو باقی رکھنے کی کیا صورت ہوگی؟

(م، ع، غ، واجد، مادنا پیٹ، سعید آباد)

جواب:- (الف-ج) رسول اللہ ﷺ نے خواتین کے لئے اسی کو پسند فرمایا ہے کہ وہ

اپنے گھروں میں رہتے ہوئے عبادت کریں، حضرت ام سلمہ رضی اللہ تعالیٰ عنہا سے روایت ہے

کہ آپ ﷺ نے فرمایا:

”عورت کا اپنے چھوٹے کمرہ میں نماز پڑھنا دالان میں

نماز پڑھنے سے اور دالان میں نماز پڑھنا گھر کے احاطہ میں

نماز ادا کرنے سے اور گھر کے احاطہ میں نماز ادا کرنا محلہ کی

مسجد میں نماز ادا کرنے سے بہتر ہے، (۱)

حضرت ام حمید ساعدیہ رضی اللہ تعالیٰ عنہا سے مروی ہے کہ

انہوں نے حضور ﷺ سے آپ ﷺ کے ساتھ نماز پڑھنے کی

خواہش ظاہر کی، ظاہر ہے کہ یہ نماز مسجد اور مسجد نبوی جیسی

عالی مرتبت مسجد میں ادا ہوتی اور وہ بھی آپ ﷺ کی اقتداء میں، لیکن اس کے باوجود آپ ﷺ نے ان کو تلقین فرمائی کہ وہ اپنے گھر میں نماز پڑھیں، یہ زیادہ بہتر ہے“ (۱)

اسی لئے عام طور پر فقہاء نے لکھا کہ عورتوں کا مسجدوں میں آنا بہتر نہیں، یہ رائے صرف حنفیہ کی نہیں، بلکہ دوسرے فقہاء کی بھی ہے، فقہاء شوافع میں مشہور محدث اور فقیہ امام نوویؒ نے شرح مہذب (۲) میں اور فقہاء حنابلہ میں ابن قدامہ مقدسیؒ نے اپنی مشہور کتاب ”المغنی“ (۳) میں بھی یہی لکھا ہے، اس لئے محلہ کی مساجد ہوں یا محلہ کا کوئی مکان، تراویح پڑھانے والا مرد ہو یا عورت، یہ اجتماع نماز پڑھنے کے لئے ہو یا محض قرآن سننے کے لئے، موجودہ حالات میں کراہت سے خالی نہیں کہ اس میں فتنہ کا اندیشہ ہے۔

مسجدوں کو بازار اور دوسرے مواقع پر قیاس نہیں کرنا چاہئے، کیونکہ اگر ان مقامات پر کوئی ناشائستہ بات پیش آتی ہے تو یہ برائی دنیا کی طرف منسوب ہوتی ہے، اس سے بازار بدنام ہوں گے، لیکن وہی بات بلکہ اس سے کمتر درجہ کی بات بھی کسی دینی مرکز پر یا مسجد میں پیش آئے تو اب یہ برائی دین کی طرف منسوب ہوگی، دینی مراکز بدنام ہوں گے اور دین کے وقار و اعتبار کو نقصان پہنچے گا، اس لئے صحیح طریقہ یہی ہے کہ خواتین اپنے گھروں میں نماز پڑھیں اور جب نماز کے لئے باہر نکلنا مناسب نہیں جب کہ نماز میں جماعت مطلوب ہے تو محض قرآن مجید سننے کے لئے باہر نکلنے کے کیا معنی؟

اصل خوشنودی اور رضا حاصل کرنا ہے نہ کہ اپنے جذبات کی تکمیل اور خواہشات کی تسکین، پس جب شریعت نے خواتین کے لئے یہ رعایت رکھی ہے کہ گھر میں نماز ادا کرنے میں زیادہ اجر

(۱) فتح الباری: ۳۵۰/۲۔ نیز دیکھئے: مسند أحمد بن حنبل، حدیث نمبر: ۲۶۵۵، بحوالہ جمع الفوائد، حدیث نمبر: ۱۲۱۵۔ محشی۔

(۲) الشرح المہذب: ۱۹۸/۳۔

(۳) المغنی: ۱۸/۲۔



و ثواب ہے تو مسجدوں میں اور دوسرے مقامات پر جا کر نماز ادا کرنے میں کیا فائدہ ہے؟ گھر میں نماز ادا کرنے میں زیادہ اجر و ثواب کا حاصل ہونا یقینی ہے، جیسا کہ حدیث سے ثابت ہے اور باہر جا کر نماز پڑھنے میں گناہ کا اندیشہ ہے، تو یقینی اجر و ثواب کو چھوڑ کر اندیشہ گناہ مول لینا کیا عقلمندی کی بات ہو سکتی ہے؟

(د) حافظہ خاتون کے لئے حفظ باقی رکھنے کی صورت یہ ہے کہ تلاوت کلام پاک کی کثرت رکھیں، تنہا نماز ادا کرتے ہوئے قرآن مکمل کر لیں اور اس بات کی بھی گنجائش ہے کہ اپنے ہی گھر کی خواتین کو کسی کمرہ میں اکٹھا کر کے تراویح پڑھا دیں اور قرآن اس طرح پڑھا جائے کہ غیر محرم مردوں تک آواز نہ پہنچے، چونکہ اس صورت میں فتنہ کا اندیشہ نہیں، اس لئے اس کی گنجائش ہے، البتہ اس صورت میں امام کو پہلی صف کے وسط میں کھڑا ہونا چاہئے، نہ کہ نمازیوں سے آگے، حضرت عائشہ رضی اللہ تعالیٰ عنہا سے یہی عمل منقول ہے (۱)

## پیسے لے کر قرآن سننا

سوال :- {689} زید حافظ قرآن ہے اور وہ ہر سال

تراویح میں قرآن سناتا ہے اور اپنے قرآن سنانے کا وہ روپیہ یعنی ہدیہ بھی لیتا ہے، گذشتہ رمضان میں ختم قرآن کے دن ایک صاحب نے غیر ضروری شوشہ چھوڑا کہ قرآن سنانے کے پیسے لینا جائز نہیں اور اگر زید اگلے سال روپیہ لے کر قرآن سنانے کی بات کرے گا تو ہم زید کے پیچھے قرآن نہیں سنیں گے، جب کہ زید کہتا ہے کہ ہم اپنے قیمتی وقت اور محنت کے پیسے لیتے ہیں؟ (مولوی محمد رہبر عالم، رعدی، ہوڈگی، بہار)

جواب :- تراویح میں قرآن مجید سنانے کی اجرت لینا جائز نہیں، اجرت سے مراد یہ

ہے کہ کوئی شخص تراویح سے پہلے یا تراویح پڑھانے کے بعد معاوضہ کا مطالبہ کرے، یا اسی امید پر پڑھائے کہ لوگ اجرت ادا کریں گے، اگر اس کی امید نہ ہوتی تو نہ پڑھاتا، ہاں اگر مطالبہ بھی نہیں تھا اور دل میں یہ خیال بھی نہ تھا کہ اگر اجرت نہیں ملے گی تو نہ پڑھاؤں گا، حافظ کے زبان و دل سے انکار کے باوجود لوگوں نے تحفہ پیش کر دیا تو اب اس کے قبول کر لینے کی گنجائش ہے، اس لئے کہ نہ اس میں طلب ہے اور نہ اشرف، قرآن کا سنانا عبادت ہے اور عبادت کے ادا کرنے میں جو محنت لگے اور وقت صرف ہو، اس کی اجرت لینا جائز نہیں، پھر یہ بھی ملحوظ رہے کہ تراویح میں ختم قرآن ضروری نہیں اور اسی پر تراویح کا درست ہونا موقوف نہیں۔

## تراویح میں عورتوں کی امامت

مسئلہ: - {690} عورتوں کے لئے عورت کی امامت مکروہ بتلائی گئی ہے، لیکن علم الفقہ میں جائز لکھا ہے، صحیح مسئلہ کیا ہے؟ آج کل تراویح میں حافظہ عورت قرآن سنائے تو بہت سی عورتوں کو نماز کا ذوق بھی ہو سکتا ہے، اور قرآن سننے کا موقع بھی مل سکتا ہے، فی زمانہ دینی حالات کے اعتبار سے اس کی اجازت ہے یا نہیں؟ (محمد تقی الدین، مدرسہ نور)

جواب: - قرآن و حدیث سے تو ایسی کوئی صراحت نہیں ملتی ہے کہ عورتوں کی جماعت اور ان میں کسی خاتون ہی کی امامت سے منع کیا گیا ہو، بلکہ بعض روایات سے عورتوں کی امامت کرنا معلوم ہوتا ہے، دارقطنی، مصنف عبد الرزاق اور مصنف ابن ابی شیبہ نے نقل کیا ہے کہ حضرت عائشہ رضی اللہ تعالیٰ عنہا رمضان المبارک میں عورتوں کی امامت فرمایا کرتی تھیں، (۱)

(۱) ”عن عائشة أم المؤمنين رضي الله تعالى عنها أنها كانت تؤم النساء في شهر رمضان فتقوم وسطاً“ (کتاب الآثار للإمام محمد: ۴۳/۱، حدیث نمبر: ۲۱۷، باب المرأة تؤم النساء وكيف تجلس في الصلاة) محشی۔

ابوداؤد، دارقطنی اور حاکم نے نقل کیا ہے:

”آپ ﷺ نے حضرت ام ورقہ رضی اللہ عنہا کو اجازت دے دی تھی کہ اپنے گھر ہی میں اہل خانہ کی امامت کر لیا کریں“ (۱)

امام عبد الوہاب شعرانی نے لکھا ہے:

”حضرت علیؓ نے اپنے عہد خلافت میں مردوں کے لئے تراویح کا علاحدہ امام اور عورتوں کے لئے علاحدہ امام مقرر کر دیا تھا“ (۲)

ظاہر ہے عورتوں کے لئے ایک علاحدہ امام خاتون ہی رہی ہوں گی، اس لئے کہ خالص عورتوں کے لئے مرد امام کا تقرر فتنہ سے خالی نہیں۔

البتہ صاحب ہدایہ کا خیال ہے کہ حضرت عائشہ رضی اللہ تعالیٰ عنہا کا واقعہ ابتدائے اسلام کا ہے: ”و حمل فعلها الجماعة على ابتداء الإسلام“ (۳) لیکن یہ قرین قیاس نہیں ہے، اس لئے کہ حضرت عائشہ رضی اللہ تعالیٰ عنہا کم عمر صحابیات میں ہیں اور مدنی زندگی میں آپ ﷺ کی رفیقہ حیات رہی ہیں، اس لئے یہ عمل حضور ﷺ کی اخیر زندگی کا ہے، حضرت علیؓ کے عمل سے اس کی مزید تائید ہوتی ہے۔ ہاں یہ ضرور ہے کہ بعد کے ادوار میں فقہاء نے فتنہ کو پیش نظر رکھ کر خالص عورتوں کی جماعت کو مکروہ قرار دیا ہے، اور یہ عورتوں سے متعلق دین کے مجموعی احکام اور ان کی روح کے مطابق بھی ہے، صاحب ہدایہ لکھتے ہیں:

(۱) ”و أمرها أن تؤم أهل دارها“ (سنن أبي داود، حدیث نمبر: ۵۹۲، باب إمامة النساء) محشی۔

(۲) كشف الغمہ: ۱/۱۶۷۔

(۳) الهدایة: ۱/۱۲۳۔



”و یکرہ للنساء أن یصلین وحدهن الجماعة“ (۱)  
اور فتاویٰ عالمگیری میں ہے:

”ویکرہ إمامة المرأة النساء فی الصلوة کلها من  
الفرائض و النوافل إلا فی صلوة الجنابة“ (۲)

آپ نے جو صورت تحریر کی ہے اس میں چونکہ قرآن کے ضائع ہو جانے اور خواتین کے حفظ کرنے کے بعد پھر بھول جانے کا اندیشہ ہے اور نماز اور قرآن کے لئے ترغیب کا باعث بھی ہو سکتا ہے، اس لئے کوئی ایسا مکان ہو جس میں پردہ کا پورا پورا اہتمام ہو، صرف اس گھریا قریب کے گھروں کی عورتیں جمع ہو جائیں، اجنبی اور غیر محرم مردوں کی اس طرف آمد نہ ہو اور بظاہر فتنہ و معصیت کا اندیشہ نہیں ہو، تو نماز پڑھ لی جاسکتی ہے، اس صورت میں امام کا طریقہ یہ ہے کہ امام آگے کھڑی ہونے کے بجائے صف کے وسط میں کھڑی ہو ”وإن فعلن قامت الإمام وسطهن“ (۳) متدرک حاکم کی روایت ہے کہ حضور ﷺ نے حضرت اسماء رضی اللہ تعالیٰ عنہا کو اسی طرح امامت کرنے کی ہدایت فرمائی تھی۔ (۴)

## تراویح میں ایک ہی آیت کی تکرار

سوال:- {691} اکثر حفاظ تراویح میں ایک آیت کی بار بار تکرار کرتے ہیں، کیا کثرت تکرار پر سجدہ سہو واجب ہے اور اس کی کیا حد ہے؟ (مولانا ہارون رشید قاسمی، ورنگل)

جواب:- نفل نماز میں تو قصداً بھی تکرار مکروہ نہیں، البتہ فرض نمازوں میں ایسا کرنا

(۱) الہدایۃ: ۱/۱۲۳۔

(۲) الفتاویٰ الہندیۃ: ۱/۸۵، نیز دیکھئے: الہدایۃ: ۱/۴۴۔

(۳) الہدایۃ: ۱/۱۲۳۔

(۴) الدرایۃ فی تخریج احادیث الہدایۃ، علی هامش الہدایۃ: ۱/۱۲۳۔

مکروہ ہے، لیکن عذر، مثلاً بھول جانے کی صورت میں تو فرض نمازوں میں بھی تکرار درست ہے اس سے نماز میں کوئی نقص پیدا نہیں ہوتا جس کی تلافی کے لئے سجدہ سہو واجب ہو، تراویح کا شمار نفل نمازوں میں ہے، اس لئے بدرجہ اولیٰ اس میں تکرار سے سجدہ سہو واجب نہیں ہوگا:

”إذا كرر آية واحدة مرارا فإن كان في التطوع الذي يصلي وحده فذلك غير مكروه وإن كان في الصلوة المفروضة فهو مكروه في حالة الاختيار وأما في حالة العذر والنسيان فلا بأس“ (۱)

## تراویح میں قرآن کی مقدار

سوال:- {692} نماز تراویح میں کم سے کم یا زیادہ سے زیادہ کتنا قرآن سنا جاسکتا ہے؟

(عبداللہ یونس، چندرائن گٹھ)

جواب:- کم سے کم اتنا قرآن پڑھنا بہتر ہے کہ مہینہ بھر میں ایک قرآن مکمل ہو جائے، اس سے زیادہ قرآن کا پڑھنا مقتدیوں کی بشارت پر موقوف ہے، مقتدی بشارت اور نشاط کے ساتھ جتنا قرآن سن سکیں، اتنا ہی قرآن سنانا چاہئے، یوں جہاں تک نماز تراویح ادا ہو جانے کی بات ہے تو اس میں جو حکم اور نمازوں کا ہے وہی حکم نماز تراویح کا بھی ہے، یعنی سورہ فاتحہ کے بعد ہر رکعت میں کم سے کم تین چھوٹی آیتیں، یا تین چھوٹی آیت کے بقدر ایک بڑی آیت پڑھ لی جائے، تو نماز تراویح ہو جائے گی۔



## قضاء نمازوں کا بیان

### نوافل کے بجائے فرائض کی قضاء

سوال :- {693} بعد نماز ظہر دو رکعت سنت ادا کرنے کے بعد کیا ہم نفل چھوڑ کر فجر یا کسی فرض کی قضاء کر سکتے ہیں؟  
(م، م، معظم، مشیر آباد)

جواب :- سنت مؤکدہ کے ادا کرنے کا تو اہتمام کرنا چاہئے، اس لئے کہ رسول اللہ ﷺ نے ان کو بہ اہتمام ادا فرمایا ہے، البتہ سنن مؤکدہ کے علاوہ جو غیر مؤکدہ سنن اور نوافل ہیں، ان کے مقابلہ فوت شدہ فرائض کو ادا کر لینا زیادہ بہتر ہے؛ کیونکہ فرائض نوافل پر مقدم ہیں۔ (۱) گو بعض فقہاء نے چاشت کی نماز، صلاۃ التسبیح، تحیۃ المسجد، صلاۃ الاوابین اور عصر سے پہلے چار رکعت کو بھی سنن مؤکدہ ہی کے حکم میں رکھا ہے۔ (۲) لیکن ظاہر ہے کہ ان کی اہمیت بہ مقابلہ فرائض اور ان سے متعلق سنن راتبہ کے کم ہے۔

(۱) "الاشتغال بالفوائت اولیٰ و اہم من النوافل إلا السنن المعروفة" (الفتاویٰ الہندیہ: ۱/۱۲۵) محشی۔

(۲) دیکھئے: رد المحتار: ۵۳۶/۲۔



## آپ ﷺ کی نمازیں کب قضا ہوں گی؟

سوال :- {694} کس غزوہ میں رسول اللہ ﷺ کی مسلسل چار نمازیں قضا ہو گئیں اور ان نمازوں کی قضا ہونے کی وجہ کیا تھی؟ (فوزیہ جبین، جگتیاں)

جواب :- یہ واقعہ غزوہ خندق کا ہے، روایتوں میں فوت ہونے والی نمازوں کی مختلف تعداد منقول ہے، کیونکہ کئی دنوں تک مسلمانوں کا محاصرہ جاری تھا، اس لیے تعداد کا یہ فرق الگ الگ دنوں کا ہو سکتا ہے، یہ نمازیں اس لیے قضا ہوئیں کہ محاصرہ کرنے والے مشرکین کی طرف سے شدید تیر اندازی کا سلسلہ جاری تھا، آپ ﷺ سے غزوہ کی اس کیفیت اور مرض وفات میں مسلسل غشی کی وجہ سے بعض نمازیں قضا ہوئیں، باقی سخت سے سخت حالات میں بھی کبھی آپ ﷺ نے نماز قضا نہیں ہونے دی، اس سے نماز کے اہتمام کا اندازہ کیا جاسکتا ہے۔

## قضاء نماز پڑھنے کے اوقات

سوال :- {695} قضاء نماز پڑھنے کا کیا کوئی وقت مقرر ہے؟ اور کن اوقات میں قضاء نماز نہیں پڑھنی چاہئے؟ (آفتاب الدین، گلبرگہ)

جواب :- قضاء نماز انسان کے ذمہ اللہ تعالیٰ کی نسبت سے ایک دین ہے، اور دین کو جس قدر جلد ممکن ہو، ادا کرنا چاہئے، اس لئے صحیح طریقہ یہ ہے کہ اگر کوئی نماز قضاء ہو جائے تو پہلی فرصت میں اسے ادا کر لے، تاہم اگر ایسا نہ کر سکے، تب بھی قضاء اس کے ذمہ باقی رہتی ہے، اور عمر بھر بھی اسے ادا کیا جاسکتا ہے:

”لیس للقضاء وقت معین بل جميع اوقات

## العمر وقت له (۱)

رسول اللہ ﷺ نے سورج نکلنے، سورج ڈوبنے اور نصف النہار کے وقت نماز پڑھنے سے منع فرمایا ہے، (۲) اس لئے ان اوقات میں قضاء کی نماز کو پڑھنے سے اجتناب کرنا چاہئے، باقی دوسرے اوقات میں کسی بھی وقت قضاء نمازیں پڑھی جاسکتی ہیں، فجر کے بعد تا طلوع آفتاب اور نماز عصر کے بعد تا غروب آفتاب نفل نمازوں کی ممانعت ہے، لیکن ان اوقات میں بھی قضاء نمازیں ادا کی جاسکتی ہیں۔

## قضاء نمازوں میں ”عصر“ اور ”کوثر“ کی تلاوت

سوال :- {696} اگر کسی کو دو تین سال کی نمازیں قضاء کرنی پڑے تو کیا سورہ عصر اور سورہ کوثر کے ذریعہ نماز ادا کی جاسکتی ہے، کیونکہ اتنی نمازوں کی قضاء دشوار ہے؟  
(س، ج، سنتوش نگر)

جواب :- قرآن مجید کی مقدار کے اعتبار سے قضاء اور ادا کا حکم ایک ہی ہے، یعنی ادا میں قرآن کی جتنی مقدار کا پڑھنا مستحب ہے، قضاء میں بھی اتنی مقدار کی تلاوت مستحب ہے؛ لیکن ظاہر ہے کہ اگر وقت پر نماز ادا کی جائے تو سورہ عصر اور سورہ کوثر کے ذریعہ نماز ادا ہو جائیگی، تو

(۱) الفتاویٰ الہندیہ: ۱/۱۲۱۔

(۲) ”عن عقبۃ بن العامر الجہنی ؓ قال : ثلاث ساعات کان رسول اللہ ﷺ ینہانا أن نصلی فیہن ، أو أن نقبر فیہن موتانا : حین تطلع الشمس بازغة حتی ترتفع و حین یقوم قائم الظہیرۃ حتی تمیل الشمس و حین تضیف الشمس للغروب حتی تغرب“ (صحیح مسلم ، حدیث نمبر: ۸۳۱، باب الأوقات التي نہی عن الصلاة فیہا ، نیز دیکھئے: سنن أبي داؤد ، حدیث نمبر: ۳۱۹۲، باب الدفن عند طلوع الشمس و عند غروبها ، الجامع للترمذی ، حدیث نمبر: ۱۰۳۰، باب ما جاء فی کراہیۃ الصلاة علی الجنازۃ عند طلوع الشمس و عند غروبها) محشی۔

قضا نماز بھی اس طرح ادا ہو جائیں گی، قضاء کی کثرت کی وجہ سے اگر اندیشہ ہو کہ طویل قراءت کرنے کی صورت میں قضاء کا ادا کرنا دشوار ہوگا، اور مختصر قراءت میں قضاء کی تکمیل ہو جائے گی تو ان مختصر سورتوں کے ذریعہ قضاء کر لینی چاہئے، کیونکہ قضاء واجب ہے اور قراءت کی مقدار کی رعایت مستحب، اور کسی مستحب کا چھوڑ دینا واجب کے چھوڑ دینے سے بہتر ہے۔

## پہلے عصر کی قضا یا مغرب؟

سوال:- {697} عصر کی نما اگر قضاء ہو جائے اور

مغرب کا وقت شروع ہو گیا تو پہلے عصر کی قضاء کر کے مغرب

پڑھی جائے، یا مغرب کی نماز پڑھنے کے بعد عصر کی قضاء

کرے؟ (ایم اے خان، مہدی پنٹم)

جواب:- ایسا شخص جو صاحب ترتیب ہو یعنی جس کے ذمہ پانچ نمازوں کی قضاء نہ ہو،

اس کے لئے واجب ہے کہ ترتیب کی رعایت کرتے ہوئے پہلے عصر ادا کر لے، اس کے بعد

مغرب کی نماز پڑھے، خواہ جماعت چھوٹ جانے کا اندیشہ ہو؛ کیونکہ نمازوں کے درمیان ترتیب

کی رعایت واجب ہے: "الترتیب بین فروض الخمسة والوتر اداء و قضاء

لازم" (۱) لیکن جو صاحب ترتیب نہیں ہو یعنی اس پر پانچ سے زیادہ نمازوں کی قضاء واجب

ہے، اس کے لئے جائز ہے کہ پہلے مغرب کی نماز ادا کرے، پھر عصر کی نماز ادا کرے۔

## کئی نمازیں چھوٹ جائیں اور دن یاد نہ ہو؟

سوال:- {698} (الف) کسی شخص کی کئی نمازیں

چھوٹ گئیں، اب یاد نہیں ہے کہ کس دن کی فجر، ظہر، یا کوئی اور

نماز چھوٹی ہے، ایسی صورت میں وہ کس طرح چھوٹی ہوئی



نمازوں کی قضاء کرے؟ (ب) کیا وتر اور سنت فجر کی بھی قضاء کی جائے گی؟  
(محمد نصیر عالم سیلی، جالے)

جواب:- (الف) اگر یہ یاد نہ ہو کہ اس کی کون سی نمازیں اور کس کس دن کی فوت ہوئی ہیں، تو اپنے حالات کے تحت تحری اور اندازہ کرے، کہ اس کی کون سی نماز چھوٹی ہوگی، پھر اس طرح نیت کرے کہ میں اپنی چھوٹی ہوئی پہلی ظہر یا آخری ظہر ادا کرتا ہوں، علامہ ابن نجیم مصریؒ نے لکھا ہے کہ اس کے لئے خلاصی کی یہی صورت ہے، ”و هذا هو المخلص لمن لم يعرف الأوقات الفائتة“ (۱)

(ب) واجب نماز کی بھی قضاء واجب ہوتی ہے، سنت کی اصلاً قضاء نہیں ہے، (۲) ہاں فجر کی فرض نماز کے ساتھ فجر کی سنت بھی قضاء کی جاسکتی ہے نہ کہ تنہا سنت کی، ویسے بعض فقہاء نے لکھا ہے کہ سنت کی بھی قضاء کی جاسکتی ہے، البتہ فرض کی قضاء فرض ہوگی، واجب کی واجب اور سنت کی سنت۔ (۳)

## وتر اور فجر کی سنت کی قضاء

سوال:- {699} اگر فجر اور عشاء کی نماز قضاء ہو جائے تو کیا فجر کی سنتیں اور عشاء کی وتر کی بھی قضاء کی جائے گی؟  
(مقصود یمانی، اکبر باغ)

جواب:- (الف) وتر کی نماز تو واجب ہے، اس لیے جس طرح فرض کی قضاء واجب ہے، وتر کی قضاء بھی واجب ہے۔ فتاویٰ عالمگیری میں ہے کہ چاہے وتر سہواً چھوٹ گئی ہو یا قصداً، اور قریبی زمانہ میں چھوٹی ہو یا زیادہ عرصہ گزر چکا ہو، بہر صورت قضاء واجب ہوگی:

(۱) ”والسنن إذا فاتت عن وقتها لم يقضها“ (الفتاویٰ الہندیۃ: ۱/۱۲۲، باب النوافل) محشی۔

(۲) الأشباه والنظائر: ص: ۶۰۔

(۳) حاشیہ مولانا احمد علی سہارنپوری علی الجامع للترمذی: ۱/۹۹۔

”يجب القضاء بتركه ناسيًا أو عامدًا، وإن

طالت المدة“ (۱)

(ب) سنت اور نفل کی یوں تو قضاء نہیں، قضاء تو فرائض و واجبات کی ہے، چنانچہ علامہ

شامی فرماتے ہیں:

”إن الأداء يشتمل الواجب و المندوب و القضاء

يختص بالواجب“ (۲)

لیکن فجر سے پہلے کی دو گانہ کے بارے میں رسول اللہ ﷺ نے بڑی تاکید فرمائی

ہے، اس لئے بہتر ہے کہ طلوع آفتاب کے بعد یہ دو رکعتیں ادا کر لے، چنانچہ حضرت

ابو ہریرہ رضی اللہ عنہ سے مروی ہے کہ آپ ﷺ نے ارشاد فرمایا:

”جس نے فجر کی دو رکعت (سنت) ادا نہیں کی، اسے چاہئے

کہ طلوع آفتاب کے بعد ان رکعتوں کو پڑھ لے“ (۳)

مشہور محقق اور حنفی عالم مولانا محمد یوسف بنوریؒ نے بھی لکھا ہے کہ ان رکعتوں کو طلوع

آفتاب کے بعد پڑھ لینا چاہئے۔ (۴) اس لئے سنت فجر کی قضاء کر لینا بہتر ہے۔

## نماز فجر کی قضاء

سوال:- {700} فجر کی نماز کی قضاء کا کیا وقت

ہے؟ کیا ظہر میں فجر کی قضاء ملا کر پڑھی جائے؟

(سبحان محی الدین، ورنگل)

(۱) الفتاویٰ الہندیۃ: ۱/۱۱۱

(۲) رد المحتار: ۵۱۹/۲۔

(۳) الجامع للترمذی، حدیث نمبر: ۴۲۳، باب ما جاء في إعادتهما بعد طلوع الشمس۔

(۴) معارف السنن: ۱۰۰/۴-۹۹۔

جواب:- اگر آنکھ اس وقت کھلے جب سورج طلوع ہو رہا ہو تو وقت مکروہ شروع ہو جانے کی وجہ سے کچھ تاخیر سے فجر کی قضا کر لینی چاہئے، تاکہ مکروہ وقت گزر جائے، اور سورج اچھی طرح نکل آئے، ایک بار سفر میں آپ ﷺ اور صحابہ کرام رضی اللہ عنہم کو اس کی نوبت آئی تو آپ ﷺ نے کسی قدر تاخیر سے سورج اچھی طرح نکلنے کے بعد فجر کی قضا فرمائی، (۱) اگر ظہر تک بھی فجر کی قضا نہیں کر پایا تو ظہر سے پہلے ضرور قضا کر لینی چاہئے، تاکہ غفلت نہ ہو، البتہ جو شخص صاحب ترتیب ہو یعنی اس پر چھ نمازوں سے کم نمازیں باقی ہوں، تو ایسے شخص کے لئے ظہر سے پہلے فجر کی قضا کر لینی واجب ہے۔

## جہری نماز کی قضا کیسے کرے؟

سوال:- {701} اگر عشاء اور فجر کی نماز قضا ہو جائے اور اسے ظہر کے وقت ادا کرے تو قراءت جہری ہوگی یا سری؟  
اس طرح ظہر و عصر کی قضا مغرب کے بعد کی جائے تو اس میں قراءت کس طرح ہوگی، سری یا جہری؟  
(نادر المسدوسی، مغلیہ ورہ)

جواب:- جن نمازوں میں سری قراءت ہے، قضا میں بھی وہ نمازیں سری ہی ادا کی جائیں گی، جو نمازیں جہری ہیں، اگر جہری اوقات میں ادا کی جائیں تو بالاتفاق ان کی قضا میں اختیار ہے۔ زور سے بھی قراءت کر سکتا ہے اور آہستہ بھی اور اگر دن کے اوقات میں جہری کی قضا کی جائے تو فقہاء کے درمیان اختلاف ہے، بعض حضرات کے نزدیک ایسی صورت میں سری قراءت واجب ہے، جہری قراءت جائز نہیں، اور بہت سے فقہاء کے نزدیک اس صورت

(۱) "فلما ارتفعت الشمس وابتدأت قدام فصلی" (صحیح البخاری، حدیث نمبر: ۵۹۵، باب الأذان بعد ذهاب الوقت، نیز دیکھئے: صحیح مسلم، حدیث نمبر: ۶۸۲، باب قضاء الفائتة واستحباب تعجيل قضائها) محشی۔



میں بھی اختیار ہے، جس طرح چاہے قراءت کرے، چنانچہ درمختار میں ہے:  
 "ويخافت المنفرد حتماً أو وجوباً إن قضى  
 الجهرية في وقت المخافة... لكن تعقبه غير  
 واحد ورجحوا تخييره" (۱)

## قضاء نمازیں یاد نہ ہوں

سوال: - {702} میری کتنی نمازیں چھوٹ گئی ہیں، وہ یاد نہیں، اب میں ان نمازوں کی قضاء کرنا چاہتی ہوں تو کس طرح کر سکتی ہوں؟  
 (عائشہ فردوس، گلبرگہ)

جواب: - اس کے لئے آپ کو خود اپنا ذہن ٹٹولنا ہوگا، اور اندازہ لگانا پڑے گا، نماز بالغ ہونے کے بعد فرض ہوئی ہے، عورتوں کے لئے یہ خصوصی رعایت ہے کہ حیض و نفاس کے ایام کی نمازیں ان سے معاف ہیں، اس لئے آپ پہلے اندازہ کریں کہ کتنوں دنوں سے آپ پر نماز فرض ہے اور مہینوں میں کتنے دنوں آپ کو نماز کی ضرورت نہیں ہوتی؟ پھر غور کیجئے کہ ان پانچوں نمازوں میں کون سی نماز آپ سے زیادہ فوت ہوتی رہتی ہے، اور کس نماز میں آپ زیادہ پابندی کا اہتمام کرتی رہتی ہیں؟ ان تمام امور کو ملحوظ رکھ کر اندازہ لگائیے اور جتنی نمازیں زیادہ آپ کے خیال میں قضاء ہوئی ہوں ان کو ادا کرنا شروع کر دیجئے، اگر یہ اہتمام کر لیں کہ جو نماز ادا کریں اسی نماز کی باقی ماندہ نمازوں میں سے ایک نماز بھی ادا کرتی جائیں، تو آسانی ہوگی، نیت کا طریقہ یہ ہوگا کہ مثلاً یوں کہیں کہ میں فوت شدہ پہلی فجر ادا کرتی ہوں یا آخری فجر ادا کرتی ہوں، آپ کے خیال کے مطابق جب قضاء ادا ہو جائے تو آئندہ کوشش کریں کہ کوئی نماز قضاء ہونے نہ پائے، اس کے باوجود اگر کچھ نمازیں باقی رہ گئی تو اللہ تعالیٰ کی شان کریمی سے امید ہے کہ اللہ اسے معاف کر دیں گے۔

## عصر کے بعد قضاء عمری

سوال :- {703} عصر کی نماز کے بعد قضاء عمری کی

نمازیں پڑھ سکتے ہیں یا نہیں؟ اگر نہیں پڑھ سکتے ہیں تو کن کن

اوقات میں ممنوع ہے؟ (خورشید احمد، گری نگر، بالانگر)

جواب :- عصر اور فجر کے بعد قضاء نماز پڑھنا جائز ہے؛ البتہ طلوع شمس، استواء شمس

اور غروب شمس کے وقت پڑھنا ممنوع ہے۔ (۱)



(۱) "لیس للقضاء وقت معین بل جمیع اوقات العمر وقت له إلا ثلاثة وقت طلوع الشمس و وقت الزوال و وقت الغروب فإنه لا تجوز الصلاة في هذه الأوقات" (البحر الرائق: ۱۳۱/۲) محشی۔

## سجدہ سہو کا بیان

### سورہ فاتحہ سے پہلے درود پڑھ لے

سوال :- {704} اگر تحریمہ باندھنے کے بعد اور تعوذ و تسمیہ پڑھنے سے پہلے غلطی سے کوئی دوسری سورت یا درود شریف تلاوت کر لے، پھر خیال آنے پر ثنا اور تعوذ و تسمیہ پڑھ کر سورہ فاتحہ پڑھنے کے بعد کوئی سورت ملا لے اور اخیر میں سجدہ سہو کر لے، تو اس کی نماز ہو جائے گی یا لوٹانی پڑے گی؟  
(خلیل الرحمان، مدینہ مسجد، محبوب نگر)

جواب :- چونکہ پہلے درود شریف یا سورہ فاتحہ کے بجائے دوسری سورت پڑھنے کی وجہ سے وہ تاخیر رکن یا تاخیر واجب کا مرتکب ہوا؛ اس لئے اس پر سجدہ سہو واجب ہوا، (۱) سجدہ سہو کر لے تو نماز ادا ہو جائے گی، نماز کے اعادہ کی ضرورت نہیں۔



## سورہ فاتحہ مکمل پڑھنا واجب ہے؟

سوال:- {705} نماز میں سورہ فاتحہ پڑھنا واجب ہے تو مکمل سورہ فاتحہ پڑھنا واجب ہے؟ اگر مصلیٰ سورہ فاتحہ کی ایک آیت بھول جائے تو کیا سجدہ سہو واجب ہے؟ اور سورہ فاتحہ کے ساتھ ملائی جانے والی سورہ کی ایک آیت کو سہواً دو مرتبہ پڑھ دے تو کیا تکرار واجب قرار پا کر سجدہ سہو لازم ہوگا؟ (سید مصطفیٰ)

جواب:- جی ہاں! مکمل سورہ فاتحہ پڑھنا واجب ہے، اگر کوئی آیت بھول جائے تو ترک واجب کی وجہ سے سجدہ سہو لازم ہے، (۱) اگر سورہ فاتحہ کے ساتھ پڑھی جانے والی سورہ کی ایک آیت کو دو مرتبہ پڑھ دے تو سجدہ سہو واجب نہ ہوگا۔ (۲)

(۱) اکثر متون میں یہ بات درج ہے کہ اکثر سورہ فاتحہ پڑھنا واجب ہے، اگر کوئی آیت چھوٹ جائے تو سجدہ سہو واجب نہیں، لیکن ”قہستانی“ میں امام اعظمؒ کا مسلک نقل کیا گیا ہے کہ مکمل سورہ فاتحہ پڑھنا واجب ہے، لہذا اگر کوئی آیت بھی چھوٹ جائے تو ترک واجب کی وجہ سے سجدہ سہو واجب ہے لیکن فتویٰ پہلے قول پر ہے کہ سجدہ سہو واجب نہیں، ہاں! اگر سجدہ سہو کر لے تو بہتر ہے۔

”وقرأة فاتحة الكتاب فيسجد للسهو بترك أكثرها لا أقلها، ولكن في المجتبى يسجد بترك آية منها وهو أولى (الدر المختار) وفي القهستانی إنها بتمامها واجبة عنده فأما عندهما فأكثرها“ (رد المختار: ۱/۳۰۷)

(۲) ”إذا كرر آية واحدة مراراً إن كان في التطوع الذي يصليه وحده فذلك غير مكروه، وإن كان في الفريضة فهو مكروه، وهذا في حالة الاختيار أما في حالة العذر والنسيان فلا بأس به، تتمات فيما يكره من القراءة في الصلاة“ (کبیری: ص: ۴۶۲)

## سورہ فاتحہ کی ایک آیت کا تکرار

سوال:- {706} (الف) نماز میں سورہ فاتحہ واجب

ہے تو کیا اس کی ہر آیت واجب ہے؟

(ب) اگر کوئی مصلیٰ سورہ فاتحہ کی ایک آیت سہواً دو

مرتبہ پڑھے تو کیا تکرار واجب قرار پا کر اس مصلیٰ پر سجدہ سہو

لازم ہوگا؟ (سید محمد مصطفیٰ)

جواب:- (الف) جی ہاں! پوری سورہ فاتحہ کی قراءت واجب ہے، مسئلہ اختلافی ہے،

لیکن فتویٰ امام صاحب کے قول پر ہے کہ ان کے نزدیک پوری سورہ فاتحہ پڑھنا واجب ہے۔ (۱)

(ب) سجدہ سہو واجب نہ ہوگا، کیونکہ آیت کا عذر کی بناء پر تکرار مکروہ نہیں، بلا عذر مکروہ

ہے، لیکن اس سے سجدہ سہو واجب نہیں ہوگا۔

(۱) "قوله قراءة الفاتحة فيسجد بترك أكثرها لا أقلها، لكن في المجتبى :

يسجد بترك آية منها ، وهو أولى قلت عليه فكل آية واجبة " ( الدر المختار على

هامش رد المحتار: ۱/۳۳۸)

"(قوله بترك أكثرها) يفيد أن الواجب الأكثر ولا يعرى عن تأمل - بحر -

وفي القهستاني : أنها بتمامها واجبة عنده ، وأما عندهما فأكثرها ، ولذا لا يجب

السهو بنسيان الباقي ... (قوله عليه ) أي و بناء على ما في المجتبى ، فكل آية

واجبة وفيه نظر؛ لأن الظاهر أن ما في المجتبى مبني على قول الامام بأنها

بتمامها واجبة ، وذكر الآية تمثيل لا تقييد اذ بترك شيء منها آية أو أقل ولو

حرفاً لا يكون آتياً بأكملها الذي هو الواجب كما أن الواجب ضم ثلاث آيات فلو قرأ

دونها كان تاركاً للواجب ، افاده الرحمتي . ( رد المحتار : ۱/۳۳۸، ط: رشيدية، پاکستان)

## سورۃ فاتحہ کا نہ پڑھنا یاد آ جائے

سوال:- {707} فرض نماز ہو کہ سنت، پہلی رکعت ہو کہ دوسری رکعت، انفرادی نماز ادا کرتے ہوئے ضم سورت کی قراءت کے وقت خیال آیا کہ شاید سورۃ فاتحہ کی تلاوت نہیں کی گئی، تو کیا ضم سورت کو درمیان میں چھوڑ کر پھر سے سورۃ فاتحہ پڑھ کر ضم سورت کرنی چاہئے؟ (نادر المسدوسی، مغلیہ پورہ)

جواب:- سورۃ فاتحہ کے نہ پڑھنے کا خیال غالب گمان کے درجہ میں ضم سورت کے وقت آئے، بلکہ رکوع کے بعد بھی آئے تو سورۃ فاتحہ پڑھ کر ضم سورت کی جائے، اگر رکوع کے بعد یہ بات یاد آئی تو فاتحہ اور ضم سورت کر کے دوبارہ رکوع کرے گا، اور ہر دو صورت میں واجب کی ترتیب میں خلاف ورزی اور واجب یا رکن میں تاخیر کی وجہ سے اخیر میں سجدہ سہو بھی کرے گا، علامہ شامی فرماتے ہیں:

”ولو تذكر ولو بعد الرفع من الركوع عاد، ثم أعاد الركوع أنه في تذكر الفاتحة يعيد السورة أيضا“ (۱)

## فرض نماز کی پہلی دو رکعت میں سورہ بھول جائے تو سجدہ سہو

سوال:- {708} اگر امام فرض نماز کی دوسری رکعت میں سورۃ فاتحہ کے بعد سورہ پڑھنا عصر یا ظہر میں بھول جائے تو کیا سجدہ سہو واجب ہوگا؟ (جنید بک ڈپو، مشیر آباد)

جواب:- اگر فرض کی پہلی یا دوسری رکعت میں سورہ فاتحہ کے ساتھ کوئی اور سورت نہ



ملائے، تو سجدہ سہو واجب ہو جاتا ہے:

”و لو قرأ الفاتحة و حدها و ترك السورة يجب

عليه سجود السهو“ (۱)

اس میں جہری اور سری نماز میں کوئی فرق نہیں۔

## ان صورتوں میں سجدہ سہو نہیں

سوال: - {709} اگر چار رکعت والی نماز کی تیسری یا

چوتھی رکعت میں سورہ فاتحہ کے ساتھ کوئی سورت بھی ملا لے، یا

قیام کی حالت میں تشهد پڑھ دیا، تو کیا اس پر سجدہ سہو واجب

ہوگا؟ (خان فیروز خان، نظام آباد)

جواب: - تیسری چوتھی رکعت میں سورہ فاتحہ پر اکتفاء کرنا چاہئے، لیکن اگر سورہ فاتحہ

کے بعد کوئی سورت بھی پڑھ لے، یا غفلت میں سورہ فاتحہ ہی کو مکرر پڑھ لے، یا قیام کی حالت میں

تشہد پڑھ جائے تو ان صورتوں میں سجدہ سہو واجب نہیں ہوگا:

”إن قرأ الفاتحة في الأخيرين مرتين أو ضم

فيها سورة أو قرأ التشهد مرتين في الأخيرة أو

تشهد قائماً أو راکعاً أو ساجداً لا سهو عليه“ (۲)

## ظہر و عصر میں زور سے قراءت

سوال: - {710} امام اگر ظہر یا عصر کی نماز میں غلطی

سے زور سے قراءت کرنے لگے، تو کتنی مقدار پڑھنے پر سجدہ

(۱) الفتاویٰ الہندیۃ: ۱/۱۲۶۔

(۲) حلبی کبیر: ص: ۴۶۰۔

سہو واجب ہوگا؟ (محمد یوسف، قاضی پورہ)

جواب:- سورہ فاتحہ کی ابتدائی تین آیات یعنی ”مالک يوم الدين“ تک اگر جہر کے ساتھ پڑھ دے، تو سجدہ سہو واجب ہوگا، اس سلسلہ میں اصول یہی ہے کہ تین آیات یا تین چھوٹی آیت کے جہر کے بجائے سر، سری کے بجائے جہر سے پڑھنے سے سجدہ سہو واجب ہو جاتا ہے:

”... قيل يعتبر في الفصلين بقدر ما تجوز به

الصلاة، وهو الأصح“ (۱)

لیکن یہ حکم امام کے لئے ہے، جو شخص تنہا نماز ادا کر رہا ہو، اگر وہ فجر، مغرب یا عشاء کو سرّاً پڑھ دے، تو سجدہ سہو واجب نہیں، البتہ ظہر و عصر میں جہر سے قراءت کر دے تو رانج قول پر سجدہ سہو واجب ہوگا، کیوں کہ رانج یہی ہے کہ سری نمازوں میں تنہا نماز ادا کرنے والے کے لیے سرّاً نماز ادا کرنا واجب ہے۔ (۲) ہاں، اگر اعوذ باللہ، بسم اللہ اور آمین کو زور سے کہہ دے تو اس میں بھی سجدہ سہو واجب نہیں۔ (۳)

## تیسری رکعت میں زور سے قراءت

سوال:- {711} امام نے تیسری رکعت میں زور سے

قراءت شروع کر دی، تو کیا حکم ہوگا؟

(محمد یوسف، قاضی پورہ)

جواب:- سجدہ سہو واجب ہوگا؛ کیوں کہ تیسری اور چوتھی رکعت میں آہستہ قرآن مجید

پڑھنا واجب ہے، اور واجب کے ترک کرنے پر سجدہ سہو واجب ہوتا ہے:

(۱) الفتاویٰ الہندیۃ: ۱/۱۲۸۔

(۲) دیکھئے: الدر المختار مع رد المحتار: ۲/۲۵۱۔

(۳) الفتاویٰ الہندیۃ: ۱/۱۲۸۔

”و الجهر للإمام و الإسرار للكل فيما يجهر فيه  
و يسر (در مختار) و الإسرار يجب على الإمام  
و المنفرد فيما يسر فيه و هو صلاة الظهر و  
العصر و الثالثة من المغرب و الآخرين من  
العشاء و صلاة الكسوف و الإستسقاء“ (۱)

## مغرب و عشاء کی تیسری رکعت میں ضم سورت

سوال:- {712} امام مغرب یا عشاء میں تیسری رکعت  
میں سورہ ملانا شروع کر دے، تو کیا اس پر سجدہ سہو واجب ہوگا؟  
(محمد یوسف، قاضی پورہ)

جواب:- اگر تیسری یا چوتھی رکعت میں سورہ فاتحہ کے ساتھ سورت ملا لے، تو گوا سے  
ایسا نہیں کرنا چاہئے، لیکن اگر کر لے تو اس کی وجہ سے سجدہ سہو واجب نہیں، فتاویٰ عالمگیری میں  
علامہ سرخسی کی ”کتاب محیط“ کے حوالہ سے یہی بات لکھی گئی ہے:

”ولو قرأ فی آخرین الفاتحة و السورة لا  
يلزمه السهو وهو الأصح“ (۲)

## تحمید زور سے پڑھنا

سوال:- {713} ہماری ”مسجد خطیبان“ میں کچھ لوگ  
امام کے پیچھے ”سمع الله لمن حمده“ کے بعد بآواز بلند  
”ربنا لك الحمد“ پڑھتے ہیں، کیا اسے زور سے

(۱) رد المحتار: ۱۴۴/۲۔

(۲) الفتاویٰ الہندیہ: ۱۲۶/۱۔



پڑھنا چاہیے؟

(رمیز، اود گیر)

جواب:- مقتدی کو تمام اذکار بشمول تکبیرات انتقال اور ”ربنا لك الحمد“ آہستہ پڑھنا چاہیے، یہی مسنون طریقہ ہے اور یہی صحابہ رضی اللہ عنہم کے زمانہ کا عام تعامل تھا، تاہم اگر تکبیرات انتقال کو زور سے کہہ دیا جائے، تو اس سے نماز فاسد نہیں ہوتی اور نہ ہی سجدہ سہو واجب ہوتا ہے؛ کیونکہ سجدہ سہو قراءت قرآن میں جہر کی جگہ سر اور سر کی جگہ جہر سے واجب ہوتا ہے۔ (۱)

## پہلا قعدہ چھوٹ جائے

سوال:- {714} چار رکعت والی نماز میں دوسری

رکعت سے سیدھے قیام میں چلے جائیں، قعدہ اولیٰ نہ کریں، تو

کیا اس نماز کو مکمل کرنا چاہئے؟ یا از سر نو نماز ادا کرنی چاہئے؟

(کے، ایم، عبدالباسط قادری رضوی، مشیر آباد)

جواب:- اس صورت میں از سر نو نماز پڑھنے کی ضرورت نہیں، پہلا قعدہ واجب ہے اور واجب کے چھوٹ جانے پر سجدہ سہو کر لینا کافی ہے، لہذا اسی نماز کو مکمل کرتے ہوئے اخیر میں سجدہ سہو کر لینا چاہئے:

”و يجب إذا قعد فيما يقام أو قام فيما يجلس

فيه وهو إمام أو منفرد و أراد بالقيام إذا

استتم قائماً أو كان إلى القيام أقرب فإنه لا

يعود إلى القعدة ، هكذا في قاضي خان و سجد

للسهو“ (۲)

(۱) ”لو جهر الإمام فيما يخافت أو خافت فيما يجهر تلزمه سجدة السهو“ (الهداية: ۱/۱۳۷) محشی۔

(۲) الفتاویٰ الہندیۃ: ۱/۱۳۷۔

## امام قعدہ اولی بھول جائے تو کیا کرے؟

سوال:- {715} چار رکعت والی نماز میں امام صاحب قعدہ اولیٰ میں بیٹھنا بھول گئے، اور قیام میں چلے گئے، پیچھے سے مقتدی کے لقمہ دینے سے قعدہ میں بیٹھ گئے تو کیا سجدہ سہو کرنے سے نماز درست ہو جائے گی، یاد ہرانی ہوگی؟  
(حافظ محمد عبدالواحد، بہادر پورہ)

جواب:- ایسی صورت میں امام صاحب کو قعدہ میں لوٹے بغیر نماز پوری کر لینی چاہئے تھی، اخیر میں سجدہ سہو کر لیتے، یہی کافی ہو جاتی، قیام میں پہونچنے کے بعد پھر قعدہ اولیٰ میں واپس لوٹ آیا تو یہ فرض سے واجب کی طرف لوٹنا ہوا؛ لہذا نماز فاسد ہو جائے گی اور دوبارہ پڑھنا ہوگی، علامہ ابن ہمام لکھتے ہیں:

”ثم لو عاد في موضع وجوب ، عدمه ، قيل :  
الأصح أنها تفسد لكمال الجنایة ، برفض  
الفرض لما ليس بفرض“ (۱)

## قعدہ میں تشہد سے پہلے سورۃ فاتحہ

سوال:- {716} قعدہ اخیرہ میں تشہد کے بجائے بھول کر سورۃ فاتحہ کی تلاوت کر لے اور پھر یاد آنے پر پوری ”التحیات“ پڑھ لے تو کیا سجدہ سہو کرنا ضروری ہے؟  
(محمد بن علی مسدوسی، مغلیہ پورہ)

جواب:- اگر تشہد کی جگہ سورۃ فاتحہ پڑھ لے اور بعد میں تشہد پڑھے تو سجدہ سہو واجب

ہوگا، کیونکہ اس نے واجب کے ادا کرنے میں تاخیر کی اور اگر تشهد پڑھنے کے بعد بھول کر سورۃ فاتحہ پڑھ لی تو سجدہ سہو واجب نہیں:

”إذا فرغ من التشهد وقرأ الفاتحة فلا سهو عليه  
... إذا قرأ الفاتحة ثم التشهد كان عليه السهو“ (۱)

## اگر قعدہ اولیٰ میں درود پڑھنے لگے؟

سوال: - {717} ایک شخص نے دوسری رکعت میں التحیات پڑھ کر کھڑا ہونے کے بجائے درود شریف بھی پڑھنا شروع کر دیا، بعد میں یاد آیا، تو درود شریف کو درمیان میں چھوڑ کر کھڑا ہو گیا، تو کیا سجدہ سہو لازم ہوگا؟ اور درود شریف کے کتنے الفاظ سے سجدہ سہو کی ضرورت ہوگی؟

(محمد یوسف، قاضی پورہ، عبدالستار، مغل پورہ)

جواب: - اگر درود شریف ”اللہم صل علی محمد“ تک پڑھ چکا تھا کہ یاد آیا اور اٹھ گیا، تو ”قیام“ جو رکن نماز ہے، میں تاخیر کی وجہ سے اس پر سجدہ سہو واجب ہو گیا، سجدہ سہو کر لے، نماز ہو جائے گی، سجدہ سہو بھی نہ کی تو نماز کا لوٹنا واجب ہوگا، اگر اس سے کم ہی حصہ پڑھا تھا کہ اٹھ کھڑا ہوا، تو سجدہ سہو واجب نہیں، یوں ہی نماز مکمل کر لے:

”و فی الزیلعی: الأصح وجوبه باللہم صل علی محمد“ (۲)

”فقال بعضهم لا يجب عليه حتى يقول و علی آل محمد والأول أصح“ (۳)

(۱) الفتاویٰ الہندیۃ: ۱/۱۲۷، نیز دیکھئے: البحر الرائق: ۲/۱۷۲۔

(۲) رد المحتار: ۲/۵۳۳۔

(۳) الفتاویٰ الہندیۃ: ۱/۱۲۷۔



## مغرب میں دو رکعت پر سلام پھیر دے

سوال:- {718} مغرب کی نماز میں امام صاحب سے سہو ہو گیا، انہوں نے دو ہی رکعت پر سلام پھیر دیا، حالانکہ مقتدیوں نے اللہ اکبر کہہ کر متنبہ بھی کیا تھا، امام صاحب نے قبلہ سے منہ پھیرا بھی نہیں تھا اور نہ بات کی تھی، پھر بھی شروع سے دوبارہ نماز پڑھائی، تو کیا اگر بھول کر دو رکعت پر سلام پھیر دے پھر یاد آئے تو کھڑا ہو کر تیسری رکعت مکمل نہیں کر سکتا؟  
(محمد جہانگیر الدین طالب، باغ امجد الدولہ)

جواب:- اگر تین رکعت کے بجائے دو رکعت پر سلام پھیر دے اور بعد میں تیسری رکعت بھول جانا یاد آ جائے، ابھی تک سینہ قبلہ سے ہٹا نہ ہو اور کوئی گفتگو یا نماز کے منافی عمل نہ کیا ہو تو اس کے لئے ایک رکعت پوری کر لینے کی گنجائش ہے، البتہ اخیر میں سجدہ سہو کرنا پڑے گا، تاہم اگر امام صاحب نے نماز دہرا لیا، تو اس میں بھی حرج نہیں، بلکہ زیادہ احتیاط ہے:

”ويسجد للسهو ولومع سلامه ... مالم يتحول

عن القبلة أو يتكلم“ (۱)

اگر خود یاد نہ آیا، بلکہ کسی اور نے یاد دلایا تو اگر اس نے ایک لمحہ تفکر کیا اور خود اسے یاد آ گیا پھر اس نے کھڑے ہو کر نماز پوری کر لی تو یہ درست ہے؛ لیکن اگر اسے خود یاد نہیں آیا اور نماز سے باہر کسی شخص کی یاد دہانی پر کھڑا ہوا تو نماز درست نہیں ہوگی۔

## قعدہ اخیرہ بھول کر کھڑا ہو جائے

سوال:- {719} اگر کوئی شخص فجر و عصر کی آخری

رکعت کے بعد قعدہ اخیرہ میں بیٹھنے کے بجائے غلطی سے کھڑا ہو جائے اور کھڑے ہونے کے بعد اسے یاد آ جائے تو اسے کیا کرنا چاہئے؟ (جہانگیر الدین طالب، باغ امجد الدولہ)

جواب:- اگر اس رکعت کا پہلا سجدہ کرنے سے پہلے یاد آ جائے تو لوٹ آئے، قعدہ کر کے اخیر میں سجدہ سہو کر لے، اگر اس رکعت کا سجدہ کر چکا تو اب بہ حیثیت فرض اس کی نماز باطل ہوگئی اور نماز نفل بن گئی، مزید ایک رکعت ملا کر سلام پھیر لے اور دوبارہ فرض نماز ادا کرے۔ (۱)

## اگر بھول کر پانچویں رکعت پڑھ لے؟

سوال:- {720} امام صاحب نے ظہر کی نماز میں چار رکعت کے بعد قعدہ اخیرہ کر کے پانچویں رکعت کے لئے اٹھ گئے اور پھر چھ رکعت پوری کر کے قعدہ اور سلام کیا، ایسی صورت میں سجدہ سہو لازم ہے یا نہیں؟ مولوی فرید الحق صاحب نے اپنی ایک کتاب میں شرح الوقایہ اور درمختار کے حوالہ سے مسئلہ بیان کرتے ہوئے سجدہ سہو کا ذکر نہیں کیا ہے، صرف اتنا لکھا ہے کہ ایسی صورت میں چار رکعت فرض اور دو رکعت نفل ہو جائیں گی، آپ صحیح صورت حال سے ہمیں آگاہ فرمائیں کہ آیا اس صورت میں سجدہ سہو واجب ہے یا نہیں؟ (منیر خان، پوسٹ ماسٹر، گیشوگیری)

(۱) "وإذا لم يقعد قدر التشهد في الفجر بطل فرضه بترك القعود على الركعتين والتنفل قبل الفجر بأكثر من ركعتي الفجر مكروه بخلاف ما إذا قام إلى الخامسة في العصر قبل أن يقعد في الرابعة وقيدھا بالسجدة حيث يضم إليها السادسة؛ لأن التنفل قبل العصر ليس بمكروه" (الفتاویٰ الہندیۃ: ۱/۱۲۹) محشی۔

جواب:- مذکورہ صورت میں چار رکعت فرض اور دو رکعت نفل ہوگی۔ البتہ امام صاحب کے لئے ضروری ہے کہ وہ سجدہ سہو بھی کریں فقہ کی مشہور کتاب ہدایہ میں ہے:

”وإن قيد الخامسة بالسجدة ثم تذكر ضم إليها  
ركعة أخرى وتم فرضه ... ويسجد للسهو  
استحساناً، لتمكن النقصان في الفرض  
بالخروج لا على وجه المسنون وفي النفل  
بالدخول لا على وجه المسنون“ (۱)

## امام قعدہ اخیرہ کے بعد کھڑا ہو جائے؟

مو: {721} اگر امام صاحب عصر کی نماز میں غلطی سے پانچویں رکعت کے لئے کھڑے ہو جائیں تو مقتدی کیا کرے؟ (محمد جاگیر الدین طالب، باغ امجد الدولہ)

جواب:- اگر امام چوتھی رکعت پر قعدہ کرنے کے بعد پانچویں رکعت کے لئے بھول کر کھڑا ہو جائے، تو مقتدی کو اس کی اقتداء نہیں کرنی چاہئے۔ بلکہ مقتدی حضرات بیٹھے رہیں، اور امام کو لقمہ دیں، اگر امام پانچویں رکعت کا سجدہ کرنے سے پہلے قعدہ میں واپس آجائے، اور سلام پھیر دے تو مقتدی بھی اس کے ساتھ سلام کریں، اگر امام پانچویں رکعت کا سجدہ بھی کر گزرے تو اب مقتدیوں کو مزید انتظار کرنے کی ضرورت نہیں، وہ سلام پھیر کر اپنی نماز پوری کر لیں:

”وإذا صلى الإمام أربع ركعات وقعد على  
رأس الرابعة وقام الى الخامسة ساھيا ... وإن  
قيد الخامسة بالسجدة ليسلم المقتدى ولا  
ينتظر الإمام“ (۲)

(۱) الهدایة: ۱/۱۶۰۔

(۲) الفتاویٰ الخانیة علی هامش الفتاویٰ الہندیة: ۱/۹۹-۹۸۔



## اگر وتر میں دعاء قنوت بھول جائے؟

سوال: - {722} ایک مسجد کے امام صاحب وتر کی تیسری رکعت میں ”اللہ اکبر“ کہہ کر سیدھے رکوع میں چلے گئے، مقتدی کے لقمہ دینے پر رکوع سے اٹھ کر دعاء قنوت پڑھی، پھر دوبارہ رکوع کیا اور نماز پوری کر لی، ان سے کہا گیا کہ اس صورت میں سجدہ سہو کرنا چاہئے تھا، جو آپ نے نہیں کیا، اس لئے دوبارہ نماز پڑھائیں، لیکن امام صاحب نے کہا کہ نماز ہو گئی؛ صحیح حکم کی رہنمائی فرمائیں۔

(شیخ عمران، بلال فارم)

جواب: - امام صاحب کو جو توجہ دلائی گئی وہ صحیح تھی، اگر دعاء قنوت پڑھنا بھول جائے اور رکوع میں یا رکوع کے بعد یاد آئے، تو اب رکوع میں یا رکوع سے اٹھنے کے بعد قنوت پڑھنے کی ضرورت نہیں، بلکہ نماز پوری کرتے ہوئے سجدہ کر لے اور اگر ناواقفیت کی وجہ سے رکوع سے سر اٹھانے کے بعد دعاء قنوت پڑھ ہی لے، تب بھی رکوع کو لوٹنا ضروری نہیں، لیکن سجدہ سہو اس صورت میں بھی واجب ہوگا، کیوں کہ دعاء قنوت جو واجب ہے اس کو اپنے محل سے ہٹا دیا گیا اور واجب کے ادا کرنے میں تاخیر ہوئی اور واجب کو چھوڑ دے یا مؤخر کر دے، ہر دو صورت میں سجدہ سہو واجب ہوتا ہے۔ (۱)

## دعاء قنوت بھول جائے تو کیا قیام کی طرف لوٹ آئے؟

سوال: - {723} اگر وتر کی نماز میں دعاء قنوت پڑھنا بھول جائے اور رکوع میں یاد آئے تو کیا قیام کی طرف لوٹ

آئے اور دعاء قنوت پڑھے؟ اور کیا ایسی صورت میں سجدہ سہو بھی واجب ہوگا؟ (سمیع احمد، ملک پیٹ)

جواب:- نماز وتر میں دعاء قنوت کا پڑھنا واجب ہے، اور اس کی جگہ تیسری رکعت میں رکوع سے پہلے ہے، لہذا اگر اپنی جگہ پر دعاء قنوت پڑھنا بھول گیا اور رکوع میں یا اس کے بعد یاد آیا، تو اب دعاء قنوت پڑھنے کی ضرورت نہیں، تاہم اگر قیام کی طرف لوٹ آئے اور قنوت پڑھ لے تو اس صورت میں بھی نماز فاسد نہیں ہوگی:

”ولو نسي القنوت فتذكر في الركوع  
فالصحيح أنه لا يقنت في الركوع ولا يعود  
إلى القيام الخ“ (۱)

البتہ چونکہ دعاء قنوت پڑھنا واجب ہے اور واجب کے چھوٹ جانے سے سجدہ سہو واجب ہو جاتا ہے، اس لئے سجدہ سہو بہر صورت واجب ہوگا۔

## نماز عید میں تکبیرات زوائد بھول جائے؟

سوال:- {724} عالم پلی وقار آباد کی ایک عید گاہ میں عید کی نماز میں امام صاحب پہلی تکبیر کے بعد ہاتھ باندھ کر ثناء پڑھنے کے بعد تین بار زائد تکبیرات کہنے کے بجائے سورہ فاتحہ پڑھنے لگے، امام صاحب نے نماز توڑ دی اور مصلیوں سے بھی کہا کہ وہ اپنی نماز توڑ دیں، اس کے بعد پھر چھ زائد تکبیرات کے ساتھ نماز ادا کی گئی، نماز کے بعد لوگوں نے اعتراض کیا کہ امام صاحب نماز توڑنے کے بجائے مصلیوں کا لقمہ قبول کر

لیتے اور تکبیرات کہہ کر نماز پوری کر لیتے تو نماز ہو جاتی۔

(بلال احمد، سستی پور)

جواب:- اگر امام صاحب مقتدیوں کے لقمہ پر تکبیرات کہہ کر پھر دوبارہ سورہ فاتحہ پڑھ لیتے اور سورہ ملا لیتے تو یہ کافی تھا، نماز لوٹانے کی ضرورت نہیں تھی، فقہاء نے مسئلہ یہی لکھا ہے کہ اگر امام نے تکبیرات زوائد کہے بغیر بھول کر قراءت شروع کر دی اور سورہ فاتحہ و ضم سورہ دونوں کریں، تو تکبیرات کو لوٹائے نہیں، بلکہ اسی طرح نماز پوری کر لے اور اگر سورہ فاتحہ کے درمیان یا سورہ فاتحہ پوری کرنے کے بعد تکبیرات زوائد کے بارے میں تنبیہ ہو گیا تو اسی وقت تکبیرات کہہ لے اور دوبارہ سورہ فاتحہ کی قراءت کر کے سورہ ملا لے:

”ان بدأ الامام بالقراءة سهوا فتذكر بعد

الفاتحة و السورة يمضي في صلوته ، و ان لم

يقرأ الا الفاتحة كبر و أعاد القراءة لزوماً“ (۱)

واضح ہو کہ تکبیرات زوائد واجب ہیں، واجب کے ترک پر سجدہ سہو واجب ہو جاتا ہے، لیکن اگر مصلیوں کا ہجوم ہو، تو سجدہ سہو کرنا ضروری نہیں، اسی لئے فقہاء نے جمعہ اور عیدین میں سجدہ سہو واجب قرار نہیں دیا ہے۔

## جمعہ و عیدین میں سجدہ سہو

سوال:- {725} جمعہ اور عیدین کی نماز میں سجدہ سہو

نہیں ہے، اگر غلطی سے الحمد شریف کے بعد دو آیات کی

تلاوت ہوئی جن میں ایک آیت کی تلاوت نامکمل ہوئی،

آیت میں ”جبار“ کے بجائے ”غفار“ پڑھا گیا اور اب صرف



ایک ہی آیت مکمل ہوئی، تو کیا جمعہ کی نماز ہو جائے گی؟

(آصف اقبال، سیتا مڑھی، بہار)

جواب:- جمعہ وعیدین میں زیادہ ازدحام ہوتا ہے اور سجدہ سہو کرنے کی صورت میں انتشار کا اندیشہ ہے، اس لئے سجدہ سہو ضروری نہیں:

”والسہو فی صلاة العید و الجمعة والتطوع

سواء والمختار عند المتأخرین عدمہ فی الأولین

(صلوة العید و الجمعة) لدفع الفتنة (۱)

لیکن اگر کوئی مفسد نماز پیش آجائے، تو نماز کا اعادہ کرنا ہوگا، قراءت میں اگر ایسی غلطی ہوگئی کہ معنی ہی بدل گیا تو نماز فاسد ہو جاتی ہے، تین آیت کے اندر ہو یا تین آیت کے بعد، ”جبار“ کی جگہ ”غفار“ پڑھ دینا بھی ایسی ہی غلطی ہے، اس لئے نماز لوٹانی چاہئے، تاہم واضح رہے کہ سورہ فاتحہ کے بعد تین آیات صرف واجب ہیں، اگر کوئی غلطی ہو جائے، لیکن ایسی غلطی نہ ہو، تو نماز جمعہ ہو جائے گی، تین آیات کی مقدار نماز میں فرض ہونے کا مطلب یہ ہے کہ سورہ فاتحہ کے بشمول تین آیات ہو جائیں، جب امام سورہ فاتحہ پڑھ چکا ہے تو تین آیات ہو گئیں اور فرض ادا ہو گیا۔

## نفل نماز اور سجدہ سہو

سوال:- {726} اگر نفل نماز میں کوئی سہو ہو جائے، تو

کیا اس صورت میں بھی سجدہ سہو واجب ہوتا ہے؟

(مسخر احمد، شپام نگر)

جواب:- نفل نماز شروع کرنے کے بعد واجب ہو جاتی ہے، اور یہ کچھ نماز ہی پر موقوف نہیں، تمام ہی عبادتیں نفل کے طور پر شروع کی جائیں تو شروع کرنے کے بعد ان کو پورا

کرنا واجب ہو جاتا ہے، یہاں تک کہ اگر تکمیل سے پہلے توڑ دیں تو قضاء واجب ہوتی ہے، اس لئے فرض نماز ہو یا نفل، سجدہ سہو جن امور سے واجب ہوتا ہے ان کے پائے جانے کی صورت میں سجدہ کرنا ہوگا، دونوں کا حکم ایک ہی ہے: "و حکم السهو فی الفرض والنفل سواء" (۱)

## مسبوق اور سجدہ سہو

سوال: - {727} اگر کسی کی ایک رکعت چھوٹ گئی ہو، اس رکعت میں امام صاحب سے کوئی واجب چھوٹ گیا ہو، اس لئے امام صاحب سلام کے بعد سجدہ سہو کریں، تو کیا یہ سجدہ سہو اس شخص پر بھی واجب ہے جو اس رکعت میں شامل نہیں تھا؟  
(محمد عظیم، حیدر آباد)

جواب: - سلام تک امام کی اتباع واجب ہے، اس لئے وہ شخص بھی امام کے ساتھ سجدہ سہو کرے گا، پھر امام کے سلام پھیرنے کے بعد چھوٹی ہوئی رکعت کو پورا کرے گا:  
"والمسبوق يسجد مع إمامه مطلقا سواء كان السهو قبل الإقضاء أو بعده، ثم يقضى ما فاته" (۲)

## مسبوق سے سہو ہو جائے

سوال: - {728} اگر فرض نماز کی ایک یا دو رکعت چھوٹ جائے اور چھوٹی ہوئی رکعتیں مکمل کرتے وقت اس میں کچھ غلطی ہو جائے تو کیا سجدہ سہو واجب ہوگا؟  
(محمد عبدالعظیم صدیقی، ظہیر آباد)

(۱) الفتاویٰ الہندیۃ: ۱/۱۲۶۔

(۲) الدر المختار علی هامش رد: ۲/۵۴۷-۵۴۶۔

جواب:- جس شخص کی امام کے ساتھ ابتدائی نماز چھوٹ گئی ہو، اسے مسبوق کہتے ہیں، امام کے سلام پھیرنے کے بعد مسبوق جن چھوٹی ہوئی رکعتوں کو ادا کرتا ہے، ان میں اس کی حیثیت تنہا نماز ادا کرنے والے کی ہوتی ہے، لہذا اگر اس درمیان میں کوئی بھول ہو جائے، تو سجدہ سہو واجب ہوگا، علامہ شرنبلالی فرماتے ہیں:

”والمقیم اذا سها في باقي صلاته ، الأصح لزوم سجود السهو : لأنه صار منفردا حكما“ (۱)

## مقتدی سے نماز میں بھول ہو جائے

سوال:- {729} مقتدی جماعت کی نماز میں پہلی رکعت ختم ہو جانے کے بعد دوسری، تیسری یا چوتھی رکعت میں شریک ہوا، قعدہ اخیرہ میں تشہد کے بعد سکوت کے بجائے امام کے پیچھے بھولے سے درود ابراہیمی اور دعاء ماثورہ پڑھ لے، ایسے شخص کو چھوٹی ہوئی رکعات پڑھنے کے بعد اپنے قعدہ اخیرہ میں سجدہ سہو کرنا پڑے گا، یا نہیں؟ (محمد ابراہیم، سکندر آباد)

جواب:- مقتدی پر اپنے سہو کی وجہ سے سجدہ سہو واجب نہیں ہوتا، بلکہ وہ امام کا تابع ہوتا ہے، اگر امام پر سجدہ سہو واجب ہوا تو مقتدی سجدہ سہو ادا کرے گا، جو صورت آپ نے دریافت کی ہے، اس میں سہو پیش آنے کے وقت وہ مقتدی تھا اور امام کی اتباع میں نماز ادا کر رہا تھا، اس لئے اس صورت میں اس پر سجدہ سہو واجب نہیں ہوگا:

”(يجب على) مقتدی بسهو إمامه إن سجد

إمامه لوجوب المتابعة لا سهوه أصلا“ (۲)

(۱) مراقی الفلاح: ص: ۲۵۳۔

(۲) الدر المختار علی هامش رد: ۵۴۶/۲۔



## کیا مقتدی کی قراءت سے سجدہ سہو واجب ہوگا؟

سوال:- {730} اگر امام کے پیچھے کوئی شخص قراءت کر لے، تو کیا سجدہ سہو واجب ہوگا؟

(خان فیروز خان، نظام آباد)

جواب:- اللہ تعالیٰ نے حکم فرمایا ہے کہ ”جب قرآن پڑھا جائے تو خاموش رہو“ (۱)

نیز رسول اللہ ﷺ نے ارشاد فرمایا کہ ”امام کی قراءت مقتدی کی طرف سے بھی ہے“ (۲) اس لئے حنفیہ اور اکثر فقہاء کے نزدیک امام کے پیچھے مقتدی کو قرآن مجید نہیں پڑھنا چاہئے، بلکہ اس طرح قرآن پڑھنا مکروہ ہے، کیونکہ حضرت علی رضی اللہ عنہ نے ارشاد فرمایا:

”من قرأ خلف الامام فقد اخطأ الفطرة“ (۳)

”جس نے امام کے پیچھے قرآن پڑھا، اس نے خلاف فطرت

کام کیا“

البتہ چونکہ مقتدی نماز میں امام کے تابع ہوتا ہے، اس لئے مقتدی کی غلطی سے اس پر سجدہ

سہو واجب نہیں ہوتا، ”وسهو المقتدی لا یوجب السهو“ (۴) اس لئے اس صورت

میں سجدہ سہو واجب نہیں ہوتا۔



(۱) الأعراف: ۲۰۴۔ محش۔

(۲) دیکھئے: سنن نسائی، حدیث نمبر: ۹۲۴، باب اکتفاء المأموم بقراءة الإمام۔ محش۔

(۳) کبیری: ص: ۵۲۷۔

(۴) حوالہ سابق: ص: ۴۶۵۔

## سجدہ تلاوت اور سجدہ شکر کا بیان

### آیت سجدہ کا ترجمہ پڑھا جائے

سوال:- {731} تقریر کے دوران اگر سجدہ والی آیت

کا ترجمہ سنانے پر اکتفا کیا جائے تو کیا اس پر بھی سجدہ کرنا لازم

ہو جاتا ہے؟ (س، ج، سنتوش نگر کالونی)

جواب:- سجدہ تلاوت خاص ان آیات قرآنی کے پڑھنے کی وجہ سے واجب ہوتا ہے

جن پر رسول اللہ ﷺ کا سجدہ کرنا ثابت ہے، قرآن مجید کے معانی بعینہ قرآن مجید کے حکم میں نہیں

ہیں، اسی لئے صحیح و معتبر قول کے مطابق نماز میں آیات قرآنی کا ترجمہ پڑھ دینا کافی نہیں، بلکہ

الفاظ قرآن کی ادائیگی بھی ضروری ہے، اسی طرح حالت جنابت میں الفاظ قرآن کے پڑھنے کی

ممانعت ہے، لیکن قرآن کے معانی اور تشریحات پڑھنے کی اجازت ہے، لہذا آیت سجدہ کا ترجمہ

سننے اور سنانے کی وجہ سے سجدہ تلاوت واجب نہیں ہوگا؛ چنانچہ خود اللہ تعالیٰ کا ارشاد ہے:

﴿ نَزَلَ بِهِ الرُّوحُ الْأَمِينُ ... بِلِسَانٍ عَرَبِيٍّ مُبِينٍ ﴾ (۱)

## مکروہ اوقات میں سجدہ تلاوت

سوال: - {732} تلاوت کے درمیان سجدہ تلاوت کی آیت آجائے مگر وقت مناسب نہ ہو، جیسے فجر کی نماز کے بعد کا وقت، تو کیا اس وقت سجدہ تلاوت کیا جاسکتا ہے یا اس وقت تلاوت ہی روک دی جائے؟ (سید محمد امجد حسین، مشیر آباد)

جواب: - مکروہ اوقات کل پانچ ہیں، ان میں تین اوقات تو وہ ہیں جن میں فرائض و نوافل دونوں کی کراہت ہے اور وہ ہے طلوع آفتاب، غروب آفتاب اور نصف نہار کا وقت، ان اوقات میں سجدہ تلاوت بھی مکروہ ہے، (۱) ان اوقات میں تلاوت کرتے ہوئے آیت سجدہ آجائے تو تلاوت جاری رکھے اور بعد میں سجدہ ادا کر لے، کیونکہ نماز سے باہر آیت سجدہ پڑھنے کی صورت میں فوراً سجدہ واجب نہیں ہوتا، دو اوقات وہ ہیں جن میں نوافل مکروہ ہیں نہ کہ فرائض و واجبات، اور وہ ہیں: نماز فجر کے بعد طلوع آفتاب تک کا وقت اور نماز عصر کے بعد غروب آفتاب تک کا وقت، ان اوقات میں سجدہ تلاوت کیا جاسکتا ہے:

”لا بأس بأن یصلی فی ہذین الوقتین الفوائت  
ویسجد للتلاوة“ (۲)

## اخبار میں آیت سجدہ

سوال: - {733} عید الفطر کے سپلیمنٹ کے صفحہ نمبر ایک پر آیت سجدہ تحریر ہے، اس آیت کے پڑھنے پر سجدہ تلاوت لازم آتا ہے، اس آیت کو لاکھوں حضرات پڑھ چکے

(۱) الہدایۃ: ۱/۲۶۔

(۲) الہدایۃ: ۱/۲۶۹۔



ہوں گے، اس قسم کی آیتیں اخبار میں تحریر نہیں ہونی چاہئیں؟

(عادل، مغلوپورہ)

جہولہ:۔ ہاں یہ درست ہے کہ جن لوگوں نے اس شمارہ میں آیت سجدہ پڑھی ہے، ان پر سجدہ کرنا واجب ہے، اگر صرف ترجمہ پڑھا ہو تو سجدہ واجب نہیں، اگر کوئی ایسا مضمون زیر بحث ہو کہ جس کے سمجھنے یا سمجھانے کے لئے آیت سجدہ کا پڑھنا یا لکھنا ضروری یا مناسب ہو تو ایسی آیات سجدہ کے اخبار میں نقل کرنے میں کوئی قباحت نظر نہیں آتی، مسلمانوں کو کم سے کم اس سے تو واقف ہونا چاہئے کہ کن کن آیات پر سجدہ واجب ہے اور سجدہ تلاوت کرنے میں اجر و ثواب ہی ہے، یہ اتنا آسان اور ہلکا عمل ہے کہ کسی مسلمان پر اس کو بار خاطر نہیں ہونا چاہئے۔

## سجدہ تلاوت کا وقت

سوال:۔ {734} ہم عصر کے وقت قرآن کی تلاوت

کرتے ہیں، اس میں آیت سجدہ آجائے تو اس وقت کو سجدہ کرنا

مکروہ ہے، تو کیا ہم بعد میں سجدہ کر سکتے ہیں؟ اور اگر ہم قرآن

ختم کرنے کے بعد پورے سجدے ایک ساتھ کریں تو کیا یہ

صورت درست ہوگی؟ (فوزیہ جبین، جگتیاں)

جہولہ:۔ (الف) عصر کے بعد نفل نمازوں کی ممانعت ہے، نہ کہ فرائض و واجبات کی،

سجدہ تلاوت چونکہ واجب ہے، اس لئے عصر کے بعد بھی کیا جاسکتا ہے، ”فیجوز فیہا...“

سجدة التلاوة“ (۱) ہاں جب سورج نکل رہا ہو، ڈوب رہا ہو، یا نصف آسمان پر ہو، تو ان

اوقات میں فرض نمازوں کا پڑھنا بھی ممنوع ہے، اگر ان مکروہ اوقات میں قرآن کی تلاوت کی گئی

اور اس میں آیت سجدہ آگئی تو مکروہ وقت ہونے کے باوجود اسی وقت سجدہ تلاوت کر لینا جائز ہے:

”لو تلاها فی اوقات مکروہۃ فسجد فی هذه

الاقوات جاز“ (۱)

البتہ بہتر ہے کہ مکروہ اوقات نکلنے کے بعد سجدہ کرے (۲) البتہ غیر مکروہ اوقات میں تلاوت کی گئی ہو تو مکروہ اوقات میں سجدہ تلاوت کافی نہیں۔

(ب) بہتر طریقہ یہ ہے کہ آیت سجدہ پڑھنے کے بعد جلد سے جلد سجدہ کر لیا جائے، لیکن چونکہ عمر بھر میں کبھی بھی سجدہ تلاوت کیا جاسکتا ہے، اس لئے اگر قرآن مکمل کرنے کے بعد ایک دفعہ سجدے کر لئے جائیں تو یہ بھی درست ہے:

”فوقتها جميع العمر لأن وجوبها على التراخي“ (۳)

## سجدہ تلاوت کے بجائے رکوع

مولانا:- {735} اگر کوئی شخص نماز میں سورۃ العلق پڑھ لے جس کی آخری آیت میں سجدہ تلاوت ہے، تو اس کو پہلے سجدہ تلاوت کر کے پھر حالت قیام میں آنے کے بعد رکوع کرنا چاہئے یا رکوع کرنا ہی اس کے لئے کافی ہوگا؟

(محمد عبدالعظیم، کمہار واری)

جواب:- بہتر صورت تو یہی ہے کہ سجدہ تلاوت کر کے کھڑا ہو، پھر رکوع میں جائے، اس پر تمام فقہاء کا اتفاق ہے، تاہم اگر رکوع میں چلا جائے اور اسی میں سجدہ تلاوت کی نیت بھیکر لے تو حنفیہ کے نزدیک یہ رکوع سجدہ تلاوت کے لئے بھی کافی ہو جائے گا:

(۱) الفتاویٰ الہندیۃ: ۱/۱۳۵۔

(۲) الفتاویٰ الہندیۃ: ۱/۵۲۔

(۳) بدائع الصنائع: ۱/۴۸۔

”لو لم يسجد و رکع و نوى السجدة يجزیه

قیاساً، و به نأخذ“ (۱)

## بغیر وضو کے سجدہ تلاوت

سوال:- {736} قرآن کی تلاوت کے درمیان اگر کوئی شخص آیت سجدہ پر سجدہ کرنا بھول جائے اور کچھ مصروفیت کے بعد یاد آجائے تو بغیر وضو کے یہ سجدہ تلاوت کر سکتا ہے یا نہیں؟ (محمد عبدالرشید، بشارت نگر)

جواب:- بہتر طریقہ یہ ہے کہ جس وقت آیت سجدہ پڑھیں، اسی وقت سجدہ تلاوت کر لیں، تاہم اگر اس وقت سجدہ کرنا بھول جائیں، تو جو آیت سجدہ نماز سے باہر پڑھی گئی ہو، اس کی نسبت سے واجب ہونے والا سجدہ ذمہ میں باقی رہتا ہے، اور جب بھی موقع ملے اس سجدہ کو ادا کر لینا ضروری ہے، لیکن بہر صورت سجدہ تلاوت کے لئے وضو ہونا ضروری ہے، بغیر وضو کے سجدہ کرنا نہ جائز ہے اور نہ کافی، کیونکہ سجدہ نماز کا جزء اعظم ہے، لہذا جو حکم نماز کا ہے وہی حکم سجدہ کا بھی ہے:

”لأنها جزء من أجزاء الصلوة فكانت معتبرة

بسجدة الصلوة“ (۲)

## کیا سجدہ تلاوت واجب ہے؟

سوال:- {737} قرآن مجید میں جو آیات سجدہ آئی

ہیں، کیا ان پر سجدہ کرنا لازم ہے؟ (عبدالباری، اوکھور)

(۱) الفتاویٰ الہندیہ: ۱/۱۳۳۔

(۲) بدائع الصنائع: ۱/۴۴۰۔



جواب:- حضرت عبداللہ بن عمرؓ سے مروی ہے کہ  
 ”رسول اللہ ﷺ ہم پر قرآن پڑھتے اور آیت سجدہ پر گزرتے تو  
 اللہ اکبر کہہ کر سجدہ میں چلے جاتے، اور ہم بھی آپ ﷺ کے ساتھ  
 سجدہ کرتے“ (۱)

چنانچہ رسول اللہ ﷺ کے عمل کی اتباع کرتے ہوئے فقہاء نے آیت سجدہ کی تلاوت  
 پر سجدہ واجب قرار دیا ہے، پڑھنے والے پر بھی اور سننے والے پر بھی، خواہ سننے کا ارادہ ہو یا  
 نہ ہو۔ (۲)

## فجر کے بعد سجدہ تلاوت

سوال:- {738} تلاوت قرآن کے درمیان آیت  
 سجدہ آجائے، مگر وقت مناسب نہ ہو جیسے فجر کی نماز کے بعد کا  
 وقت، تو کیا ایسے وقت تلاوت کو روک دیں یا اس آیت کے  
 آنے کے باوجود تلاوت کو جاری رکھیں؟  
 (محمد امجد حسین، مشیر آباد)

جواب:- اولاً تو نماز سے باہر سجدہ کی تلاوت کے فوراً بعد سجدہ تلاوت واجب نہیں،  
 بعد میں بھی سجدہ کیا جاسکتا ہے، دوسرے طلوع آفتاب، غروب آفتاب اور نصف النہار کے  
 وقت تو فرائض و نوافل دونوں طرح کی نمازیں مکروہ ہیں، اس لئے سجدہ تلاوت بھی مکروہ ہے،  
 لیکن بعد نماز فجر تا طلوع آفتاب اور بعد نماز عصر سے آفتاب زرد ہونے تک صرف نفل نمازیں  
 مکروہ ہیں، فرض و واجب نمازیں اور سجدہ تلاوت (جو واجب ہے) کے ادا کرنے میں حرج

(۱) سنن أبي داود، حدیث نمبر: ۱۳۱۳، باب في الرجل يسمع السجدة و هو راكب أو  
 في غير الصلاة، کتاب الصلاة۔

(۲) الفتاویٰ الہندیۃ: ۱/۱۳۲۔

نہیں۔ ”فیجوز فیہا الفائتہ و صلاۃ الجنازۃ و سجدة التلاوة“ (۱) پس فجر کے بعد آیت سجدہ کی تلاوت اور سجدہ کی ادائیگی میں کوئی حرج نہیں۔

## فوت شدہ سجدہ تلاوت یاد نہ ہوں

سوال: - {739} لڑکے اور لڑکیاں جب قرآن شریف حفظ کرتے ہیں، تو بے شمار دفعہ آیت سجدہ کی تلاوت کرتے ہیں، اور سجدہ تلاوت کرنے میں کوتاہی ہوتی ہے، اب یاد بھی نہیں کہ کتنے سجدہ تلاوت رہ گئے ہیں، ایسی صورت میں اس کو فوت شدہ سجدہ تلاوت کس طرح ادا کرنا چاہئے، بعض لوگ کہتے ہیں کہ شب قدر میں تلاوت کر لینے سے سال بھر کے چھوٹے ہوئے سجدہ تلاوت ادا ہو جاتے ہیں، کیونکہ شب قدر میں عبادت کا اجر بڑھ جاتا ہے؟ (حافظہ صفورہ آفرین، رین بازار)

جواب: - آیت سجدہ کے سلسلہ میں اصول یہ ہے کہ اگر ایک ہی آیت سجدہ ایک ہی مجلس میں بار بار پڑھی جائے، جیسا کہ عام طور پر حفظ کرنے والے طلبہ پڑھتے ہیں، تو ایک ہی سجدہ تلاوت واجب ہوتا ہے، اگر ایک سے زیادہ آیات سجدہ تلاوت کی گئیں، یا ایک ہی آیت کو کئی مجلسوں میں تلاوت کیا گیا، تو ایسی صورت میں سجدہ تلاوت کا تکرار واجب ہو جاتا ہے (۲) اس اصول کو ذہن میں رکھا جائے تو سجدہ تلاوت کی مقدار کا اندازہ کرنے میں آسانی ہوگی، بہر حال اگر قطعی تعداد یاد نہ ہو، تو اس کے سوا چارہ نہیں کہ غالب گمان پر عمل کرے اور اس کے باوجود جو سجدے رہ گئے ہوں، ان کے لئے اللہ تعالیٰ سے مغفرت کا طلب گار ہو، شب قدر میں جو عمل کیا جاتا ہے، اس سے عمل کی تعداد اور مقدار میں اضافہ نہیں ہوتا بلکہ اجر و ثواب میں اضافہ ہوتا ہے،

(۱) الفتاویٰ الہندیۃ: ۱/۵۳۔

(۲) مراقی الفلاح: ص: ۲۶۹۔

اس لئے ایسا نہیں ہے کہ شب قدر میں ایک نماز یا ایک سجدہ کئی واجب الاداء نمازوں یا سجدوں کے لئے کافی ہو جائے۔

## وضو کرتے ہوئے امام سے سجدہ تلاوت سننے

سوال:- {740} امام صاحب نے فجر کی نماز میں آیت سجدہ تلاوت کی اور سجدہ کیا، جو لوگ وضو کر رہے تھے، انہوں نے آیت سجدہ سن لی، تو اب ایسے لوگوں کے لئے سجدہ تلاوت کا کیا حکم ہے؟ (محمد ریاض، وجہ نگر کالونی)

جواب:- اگر وہ شخص سجدہ تلاوت سے پہلے امام کے ساتھ نماز میں شریک ہو جائے اور امام کے ساتھ سجدہ تلاوت کر لے، تو یہ کافی ہے اور اگر بعد میں اسی رکعت میں شریک نماز ہوا، تو بھی امام کا کیا ہوا سجدہ تلاوت اس کے لئے کافی ہے؛ کیونکہ وہ اس رکعت کو پانے والے کے حکم میں ہے اور اگر اس رکعت کے بعد نماز میں شرکت کی یا شریک ہی نہیں ہوا تو وہ تنہا نماز سے باہر سجدہ تلاوت کرے گا:

”فإن قرأها الإمام وسمعها رجل ليس معه في الصلوة... وإن لم يدخل معه سجدها وحده لتحقق السبب“ (۱)

## آیت سجدہ کے طغرے پر نظر پڑ جائے

سوال:- {741} ایک بڑا طغرہ کھڑکی کی یوار پر چسپاں ہے، جس پر بڑے حروف میں سورہ حم السجدہ کی آیت سجدہ تحریر ہے، چونکہ یہ طغرہ مکان کے دالان میں چسپاں ہے،



اس لئے آتے جاتے اس پر نظر پڑ جاتی ہے، تو کیا اس سے سجدہ تلاوت واجب ہوگا؟ (سید صابر علی چشتی، ناندری)

جواب:- سجدہ تلاوت آیت سجدہ کی تلاوت اور تلاوت کرنے والے شخص سے آیت سجدہ سننے سے واجب ہوتا ہے، گو بلا ارادہ سن لے اور بے خیالی میں پڑھ لے:

”السجدة واجبة في هذه المواضع على التالي والسماع سواء قصد سماع القرآن أو لم يقصد“ (۱)

تو اگر صرف اس طغریہ پر نظر پڑے اور زبان سے تلفظ نہ کیا جائے تو سجدہ تلاوت واجب نہ ہوگا، ہاں اگر زبان سے بھی آیت سجدہ پڑھ لے تو سجدہ واجب ہو جائے گا۔

## T.V کی تلاوت پر سجدہ تلاوت

سوال:- {742} بعض اوقات T.V پر قرآن کی تلاوت نشر کی جاتی ہے، اگر تلاوت کے دوران سجدہ تلاوت آجائے تو کیا ہم کو سجدہ کرنا ضروری ہے؟ (منہم اسناد۔ فلک نما)

جواب:- T.V پر جو قرآن کی تلاوت نشر کی جاتی ہے، عام طور پر اس کی دو صورتیں ہوتی ہیں، ایک یہ ہے کہ تلاوت کو پہلے ریکارڈ کر لیا جاتا ہے، پھر اسے T.V پر نشر کیا جاتا ہے، ملحوظ رہے کہ اکثر و بیشتر ایسا ہی ہوتا ہے، ایسی صورت میں سننے والوں پر سجدہ تلاوت نہیں، دوسری شکل یہ ہے کہ راست ٹیلی کاسٹ کیا جائے، اس صورت میں سننے والوں پر سجدہ تلاوت واجب ہوگا۔ (۲)

(۱) الفتاویٰ الہندیۃ: ۱/۱۳۲۔

(۲) احسن الفتاویٰ: ۳/۶۵۔ محشی۔

## سجدہ شکر

سوال:- {743} سجدہ شکر کا کیا طریقہ ہے؟ اور یہ کس موقع پر ہے؟  
(محمد عبدالحلیم، محبوب نگر)

جواب:- حضرت ابوبکرہ رضی اللہ عنہ سے روایت ہے کہ آپ ﷺ کو جب کوئی خوش کن بات پیش آتی، یا اس کی خبر دی جاتی، تو اللہ کا شکر ادا کرتے ہوئے، سجدہ میں گر جاتے:

”إذا جاءه أمر سرور أو بشر به خر ساجدا  
شاکراً لله“ (۱)

اس لیے خوشی کے مواقع پر سجدہ شکر کرنا مستحب ہے، سجدہ کا طریقہ یہ ہے کہ پاکی کی حالت میں قبلہ رخ، تکبیر کہتے ہوئے سجدہ میں چلا جائے، اور اللہ تعالیٰ کی حمد و تسبیح بیان کرے، پھر دوسری تکبیر کہتے ہوئے سر اٹھالے۔ (۲) سلام کی ضرورت نہیں اور نہ تکبیر کہتے ہوئے ہاتھ اٹھانے کی۔

## سجدہ شکر اور اس کا طریقہ

سوال:- {744} شکرانہ کا سجدہ کیا جاسکتا ہے یا نہیں؟  
رمضان میں بہت سے لوگ تراویح کی نماز سے فارغ ہونے کے بعد سجدہ میں گر پڑتے ہیں اور دعائیں کرتے ہیں اور ہاتھ اس طرح پھیلا کر رکھتے ہیں کہ ہتھیلیاں چہرہ کی جانب ہوتی ہیں، کیا اس طرح سجدہ کرنا درست ہے اور کیا اس سجدہ کے لئے بھی با وضو ہونا ضروری ہے؟ (حمید الدین، شاہ علی بندہ)

(۱) سنن أبی داؤد، حدیث نمبر: ۴۷۷۳، باب فی سجود الشکر -

(۲) الفتاویٰ الہندیۃ: ۱/۱۳۶۔

جواب:- نماز سے باہر دو ہی طرح کے سجدے ثابت ہیں ایک تو سجدہ تلاوت جس پر تمام فقہاء کا اتفاق ہے، دوسرے سجدہ شکر جس کے بارے میں کسی قدر اختلاف ہے، لیکن صحیح یہی ہے کہ حدیث سے سجدہ شکر ثابت ہے، (۱) اس لئے اگر کوئی خوشی کی بات پیش آئے تو بطور شکرانہ کے سجدہ کیا جاسکتا ہے، علامہ ابن نجیم مصریؒ لکھتے ہیں: ”سجدة الشکر جائزة عند الإمام لا واجبة“ (۲) ان کے علاوہ محض دعا کے لئے نماز سے باہر مستقلاً سجدہ کرنا ثابت نہیں اور سجدہ کی جو ہیئت رسول اللہ ﷺ سے منقول ہے وہ یہی ہے کہ ہتھیلیاں زمین پر پچھی ہوئی ہوں، جیسا کہ نماز میں سجدے کئے جاتے ہیں، رسول اللہ ﷺ نماز تہجد کے سجدوں میں دعائیں کیا کرتے تھے، لیکن یہ سجدہ بھی عام سجدوں کی طرح ہوتا تھا، (۳) ایسا نہیں تھا کہ دعا کرنے کی وجہ سے ہتھیلیاں اوپر کی طرف کر لی جائیں، سجدہ تلاوت اور سجدہ شکر بھی عام سجدوں کی ہیئت پر کرنا چاہئے۔

چونکہ نماز کے لئے با وضو ہونا ضروری ہے اور سجدہ نماز کا اہم ترین رکن ہے، اس لئے سجدہ شکر میں بھی با وضو ہونا ضروری ہے، ائمہ اربعہ اور اکثر فقہاء و محدثین کی یہی رائے ہے۔ (۴)

## دعائیہ سجدہ

سوال:- {745} اکثر دیکھنے میں آتا ہے کہ بعض

حضرات دعائیہ سجدہ کے نام پر ہتھیلیوں کو پچھانے کے بجائے

ہاتھوں کی پشت کو پچھاتے ہیں، تو کیا اس کیفیت کے ساتھ سجدہ

جائز ہے اور کیا نمازوں کے سجدہ کے علاوہ ایسا سجدہ مسنونہ کر

(۱) دیکھئے: سنن أبي داود، حدیث نمبر: ۴۷۷۷، باب في سجود الشکر - محشی۔

(۲) الأشباه والنظائر مع الحموی: ۱/۶۵۔

(۳) دیکھئے: سنن أبي داود، حدیث نمبر: ۸۷۹، باب في الدعاء في الركوع و السجود۔

(۴) دیکھئے: الموسوعة الفقهية الكويتية: ۲۳/۲۳۸، باب سجود الشکر - محشی۔



کے دعاء کی جاسکتی ہے؟ (اسد اللہ خان، بیگم پیٹ)

جواب:- نماز ایک اہم ترین عبادت ہے اور سجدہ اس کا ایک رکن ہے، عبادات میں ضروری ہے کہ اسی طریقہ و کیفیت کو اختیار کیا جائے جو رسول اللہ ﷺ سے ثابت ہے، اس میں نہ اضافہ اور کمی کی گنجائش ہے اور نہ اپنی طرف سے تخمین اور اجتہاد کی، رسول اللہ ﷺ سے سجدہ کی یہ کیفیت منقول ہے کہ ہتھیلیوں کا حصہ زمین پر رہے اور ہاتھوں کی پشت کا حصہ اوپر کی طرف، یہی طریقہ عہد نبوی ﷺ سے آج تک متواتر چلا آ رہا ہے اور فقہاء نے بھی اس بات کو بہ وضاحت و صراحت بیان کیا ہے، فتاویٰ عالمگیری میں ہے:

”و يضع يديه في السجود حذاء اذنيه ... و

يعتمد على راحتيه“ (۱)

اس لئے اس کیفیت کے ساتھ کوئی بھی سجدہ کرنا درست نہیں۔

جہاں تک دعائے سجدہ کی بات ہے تو اس کا کوئی ثبوت نہیں، نماز سے باہر دو ہی سجدے منقول ہیں: ایک سجدہ تلاوت جو آیت سجدہ کی تلاوت پر واجب ہوتا ہے، اس سجدہ کے ثابت ہونے پر متعدد احادیث موجود ہیں (۲) اور اسی لئے فقہاء کا اس بات پر اتفاق ہے، (۳)

(۱) الفتاویٰ الہندیۃ: ۱/۱۳۶۔

(۲) ایک حدیث میں حضرت ابن عمر رضی اللہ عنہما فرماتے ہیں کہ: ”جب نبی ﷺ ایسی سورہ کی تلاوت فرماتے جس میں کوئی آیت سجدہ ہو، تو آپ ﷺ سجدہ فرماتے، اور ہم لوگ بھی سجدہ کرتے:“ عن ابن عمر رضی اللہ عنہما قال: کان النبی ﷺ یقرأ السورۃ الّتی فیہا السجدة، فیسجد و نسجد حتی ما یجد أحدنا مکانا لموضع جبهته“ (صحیح البخاری، حدیث نمبر: ۱۰۷۰، باب من لم یجد موضعا للسجود مع الإمام من الزحام، کتاب السجود القرآن) محشی۔

(۳) صرف فرق یہ ہے کہ احناف کے یہاں سجدہ تلاوت کا ادا کرنا واجب اور فقہاء ثلاثہ کے یہاں سنت ہے: ”سجدة التلاوة واجبة بالتلاوة علی القارئ و السامع عند الحنفیة، سنة عند بقية الفقهاء“ (الفقه الإسلامی و أدلتہ: ۱۱۰/۲) محشی۔

دوسرے سجدہ شکر، امام ابو حنیفہؒ سجدہ شکر کے قائل نہیں، (۱) لیکن اکثر فقہاء اس کے قائل ہیں، خود امام ابو حنیفہؒ کے دونوں شاگرد امام ابو یوسفؒ اور امام محمدؒ بھی اس کے قائل ہیں (۲) اور فقہ حنفی کی کتابوں میں اسی رائے کی طرف رجحان ہے، سجدہ شکر سے مراد یہ ہے کہ کسی نعمت کے حاصل ہونے یا کسی مصیبت سے نجات پانے کی صورت میں قبلہ رخ ہو کر سجدہ ریز ہو، سجدہ میں تحمید و تسبیح کے کلمات پڑھے، پھر اللہ اکبر کہتے ہوئے سر اٹھالے، (۳) حدیث سے بھی سجدہ شکر کا ثبوت ملتا ہے۔ (۴)

اس کے علاوہ نماز سے باہر کوئی سجدہ ثابت نہیں، مشہور محدث اور فقیہ علامہ حلبیؒ نے اس کا مکروہ ہونا نقل کیا ہے:

”و قد قالوا فی السجدة لما لم تکن مقصودة لم

یشرع التقرب بها و کانت مکروهة“ (۵)

ہاں نفل نماز میں سجدہ کی حالت میں دعاء کی جاسکتی ہے، خود رسول اللہ ﷺ سے بہ حالت سجدہ نماز تہجد میں دعا کرنا ثابت ہے۔

(۱) چنانچہ سنن أبوداؤد میں ہے کہ نبی کریم ﷺ کو جب کوئی خوش کن خبر معلوم ہوتی تو آپ ﷺ سجدہ ریز ہو جاتے: ”عن أبي بكرة ؓ عن النبي ﷺ أنه كان إذا جاءه أمر مسرور أو بشر به خر ساجدا شاكرا لله“ (سنن أبي داؤد، حدیث نمبر: ۴۷۴۲، باب فی سجود الشکر، کتاب الجہاد) صحابہ ؓ میں حضرت ابوبکر ؓ و عمر ؓ کا بھی سجدہ شکر ادا کرنا ذخیرہ حدیث میں موجود ہے، (دیکھئے: کنز العمال، حدیث نمبر: ۲۲۳۱۹، باب سجدة الشکر) محشی۔

(۲) کبیری: ص: ۲۵۔

(۳) الفتاویٰ الہندیہ: ۱/۷۵۔

(۴) ”عن أبي بكرة عن النبي ﷺ أنه كان إذا جاءه أمر مسرور أو بشر به خر ساجدا لله“ (سنن أبي داؤد، حدیث نمبر: ۴۷۴۲، باب فی سجود الشکر) محشی۔

(۵) حوالہ سابق۔ محشی۔

## معذوروں کی نماز کا بیان

### گیس کے مریض کے لئے طواف و تراویح

سوال :- {746} اگر ایک شخص کو گیس کا مرض ہو، وہ

ایک دفعہ وضو کر کے طواف و تراویح کی بیس رکعت مکمل نہیں کر

سکا تو اس کے لئے کیا حکم ہے؟ (م، الف، ناندیڑ)

جواب :- ایسا شخص جس کو ریاچ کا اتنا غلبہ رہتا ہو کہ وضوء کر کے نماز مکمل کرنے کے

بغیر بھی با وضوء نہیں رہ سکتا، فقہاء کی اصلاح میں ”معذور“ ہے، وہ نماز کا وقت شروع ہونے کے

بعد وضوء کر لے، تو جب تک اس نماز کا وقت مکمل نہ ہو جائے اور خروج ریح کے علاوہ کوئی اور

ناقص وضوء پیش نہ آجائے وہ با وضوء ہی سمجھا جائے گا، اور اسی حالت میں اس کے لئے طواف اور

نماز تراویح کا ادا کرنا درست ہوگا۔ (۱)



## امام کو ریح کی بیماری ہو

سوال:- {747} میرے ایک دوست حافظ قرآن ہیں، ہر سال ماہ رمضان میں بلا معاوضہ تراویح کی امامت کرتے ہیں، چند ماہ سے ان کو گیس کی بیماری ہو گئی ہے، اور بار بار ان کا وضوء ٹوٹتا رہتا ہے، ایسی صورت میں ان کو تراویح کی امامت کرنی چاہئے یا نہیں؟ اور اگر امامت کے درمیان وضوء ٹوٹ جائے تو کیا کریں؟ (عبد الجلیل، سکندر آباد)

جواب:- اگر ریح کی تکلیف کا اتنا غلبہ ہے کہ وضوء برقرار رکھتے ہوئے تراویح کی نماز مکمل کرنا دشوار ہے، تو اس کا حکم معذور شخص کا ہے، اگر وہ تنہا نماز پڑھیں اور بغیر خروج ریح کے نماز مکمل نہ ہو سکے، تو ان کے لئے گنجائش ہے کہ نماز شروع کرنے سے پہلے تازہ وضوء کر لیں اور نماز مکمل کر لیں، خواہ درمیان میں اس کی نوبت آجائے، البتہ جو لوگ ایسے معذور نہ ہوں، ان کے لئے ان معذور حافظ صاحب کے پیچھے نماز ادا کرنا درست نہیں ہوگا، اگر وہ خروج ریح پیش آئے بغیر نماز پوری نہ کر سکیں:

”فسد اقتداء طاهر بصاحب المعذور المفوت  
للطهارة“ (۱)

اس لئے ان حافظ صاحب کو ایسی مجبوری کی صورت میں امامت سے اجتناب کرنا چاہئے۔

## اگر سجدہ کرنے پر قادر نہ ہو؟

سوال:- {748} ایک شخص دونوں پاؤں میں درد سے متاثر ہونے کی وجہ سے بیٹھ کر نماز پڑھتا ہے، لیکن وہ سجدہ کی

حالت میں ناک اور پیشانی زمین پر لگا نہیں سکتا، کیا اس کی نماز درست ہوگی؟  
(تحسین الاسلام، پورنیہ)

جواب:- اگر تکلیف کی وجہ سے سجدہ نہیں کر سکتا، تو اشارہ سے سجدہ کر لے، اگر رکوع اور سجدہ دونوں ہی اشارہ سے کرتا ہے، تو اس کا خیال رکھے کہ سجدہ کی کیفیت میں بہ مقابلہ رکوع کے زیادہ پست اور جھکا ہوا ہو، چنانچہ فتاویٰ قاضی خان میں ہے:

”وإن عجز عن الركوع والسجود وقدر على القعود يصلي قاعدا بايماء، ويجعل السجود اخفض من الركوع“ (۱)

## موٹاپے کی وجہ سے بیٹھ کر نماز پڑھنا

سوال:- {749} عورتیں اپنی نماز بیٹھ کر پڑھیں یا کھڑی ہو کر؟ بیٹھ کر نماز پڑھنے سے نماز پوری ہوگی یا نہیں؟ اگر کسی کو موٹاپے کا بوجھ ہو جس سے اٹھنا بیٹھنا مشکل ہو تو کیا کرے؟  
(محمد عبدالحمید، بیدر)

جواب:- فرض اور واجب نماز میں قیام فرض ہے، (۲) یہ حکم مردوں کے لئے بھی ہے اور عورتوں کے لئے بھی، اس لئے عورتوں کو بھی کھڑے ہو کر ہی نماز ادا کرنی چاہئے، موٹاپا اگر اس درجہ کا ہو کہ کسی قدر مشقت کے ساتھ قیام کر سکتا ہو، تو فرض نماز تو کھڑا ہو کر ہی ادا کرے، فرض نمازوں میں اسی شخص کے لئے بیٹھنے کی اجازت ہے جو بیماری کی وجہ سے کھڑا نہ ہو سکتا ہو، اگر کھڑا

(۱) الفتاویٰ الخانیة علی هامش الفتاویٰ الہندیة: ۱/۱۷۱۔

(۲) ”و أما أركانها فستة منها: القيام ... وقال الله تعالى: ﴿وقوموا لله قانتين﴾ (البقرة: ۲۳۸) والمراد منه: القيام في الصلاة“ (بدائع الصنائع: ۱/۲۸۲) محشی۔

ہوا تو بیماری میں اضافہ ہو جائے گا، یا صحبت یا ب ہونے میں تاخیر ہوگی، محض معمولی دشواری کی وجہ سے بیٹھ کر فرائض کا ادا کرنا درست نہیں، (۱) — البتہ نوافل اور سنتیں بلا عذر بھی بیٹھ کر ادا کی جاسکتی ہیں، اس لئے موٹاپے کی وجہ سے سنتیں بیٹھ کر پڑھ لی جائیں، تو اس میں کچھ حرج نہیں۔

## معذور شخص کی امامت اور اذان

سوال: - {750} کوئی ایسا شخص جو نامرد ہو، کیا امامت کر سکتا ہے؟ یا ایسے شخص کو مؤذن مقرر کیا جاسکتا ہے؟

(محمد جہانگیر الدین طالب، باغ امجد الدولہ)

جواب: - ہر عاقل، بالغ، مسلمان امامت کر سکتا ہے، (۲) البتہ عورت اور مخنث مردوں کے امام نہیں ہو سکتے، (۳) نامرد شخص سوائے اس کے کہ اس کی بیوی فسخ نکاح کا مطالبہ کر سکتی ہے، بقیہ تمام احکام میں صحت مند مردوں ہی کی طرح ہے، لہذا اس کی امامت میں کوئی حرج نہیں اور وہ اذان بھی دے سکتا ہے۔

## اشارہ سے سجدہ

سوال: - {751} میں ایک پیر کا معذور ہوں، نماز میں سجدہ کے لئے سر کو زمین پر رکھ نہیں سکتا، ایسی صورت میں اگر سجدہ کے لئے دونوں ہاتھ زمین پر ٹکا کر سر کو اشارۃً تھوڑا جھکا لیا جائے تو کیا نماز ادا ہو جائے گی؟ (شیخ جمال، منگل ہاٹ)

(۱) الدر المختار: ۵۰۸/۱۔

نیز دیکھئے: بدائع الصنائع: ۲۸۴/۱، باب صلاة المريض - محشی۔

(۲) بدائع الصنائع: ۳۸۶/۱۔

(۳) الفتاویٰ الہندیہ: ۸۵/۱ - محشی۔



جواب:- شریعت میں واقعی مجبوریوں کی پوری رعایت ہے، اسی لئے اگر کھڑے ہونے پر قادر نہ ہو تو بیٹھ کر اور بیٹھنے پر قادر نہ ہو تو لیٹ کر نماز پڑھنے کی گنجائش ہے، اسی طرح اگر زمین پر سر رکھنے کی قوت نہ ہو تو سر جھکا کر اشارہ سے بھی سجدہ کیا جاسکتا ہے، طحاوی میں ایک مسئلہ پر گفتگو کرتے ہوئے اس کی طرف اشارہ کیا گیا ہے: ”... ولو بعذر بل معه يجب الايماء بالرأس“ (۱)

### معذور شخص کا وضوء اور نماز

سوال:- {752} میرے دادا تقریباً نوے سال کے ہیں، اور شکر کے مریض ہیں، پیشاب بہت زیادہ آتا ہے، کبھی کبھی یوں ہی پیشاب خارج ہو جاتا ہے، اور طہارت لینے کا بڑا مسئلہ ہے، کیونکہ بار بار جسم صاف کرنا دشوار ہے، تو کیا اس حالت میں نماز پڑھ سکتے ہیں؟ (محمد عبد الجبیب، خیریت آباد)

جواب:- ایسے اعذار کی وجہ سے نماز معاف نہیں ہوتی، البتہ شریعت میں اس طرح کے معذور لوگوں کے لئے خصوصی رعایت ہے، اور وہ یہ ہے کہ اگر پیشاب کے قطرات ٹپکتے ہوں، یا پیشاب کی اتنی کثرت ہو کہ وضوء کر کے نماز پڑھنے کے بعد بھی پیشاب سے بچار ہنا دشوار ہو، تو وہ نماز کا وقت شروع ہونے کے بعد وضوء کر لیں اور اسی حالت میں نماز ادا کر لیں، جب تک کہ نماز کا وقت نہ گزر جائے، اور پیشاب کے علاوہ کوئی اور ناقض وضوء پیش نہ آجائے وہ با وضوء سمجھے جائیں گے، اور ان کا نماز وغیرہ پڑھنا درست ہوگا۔ (۲)

جہاں تک کپڑے کی بات ہے تو اس سلسلہ میں یہ تفصیل ہے کہ اگر نماز سے پہلے کپڑا

(۱) طحاوی علی مراقی الفلاح: ص: ۱۲۵۔

(۲) دیکھئے: الفتاویٰ الہندیۃ: ۴۱/۱، باب أحكام المریض الخ۔ محشی۔

تبدیل کر لیں اور نماز کے مکمل ہونے تک اس کے پاک رہنے کا اطمینان ہو، تو نماز کے لئے مستقل کپڑا رکھیں، اور اگر پیشاب کے قطرات آنے کا اتنا غلبہ ہو کہ اس سے بچتے ہوئے نماز کا پورا کرنا بھی دشوار ہو، تو پھر اسی کپڑے میں نماز ادا کر سکتے ہیں:

”ولو كان المحل بحالٍ لو غسله يتنجس قبل الفراغ من الصلاة ثانياً جاز له أن لا يغسل هذا هو المختار“ (۱)

## صف کے درمیان معذور کا بیٹھ کے نماز پڑھنا

سوال: - {753} اذان دینے والا شخص امام کے پیچھے بیماری کی وجہ سے بیٹھ کر نماز ادا کرے، کیا یہ جائز ہے؟ واضح ہو کہ اس کی وجہ سے کاندھے کی جگہ خالی رہ جاتی ہے۔

(محمد احمد، وقار آباد)

جواب: - معذوروں کے لئے بیٹھ کر نماز پڑھنا جائز ہے، (۲) اور ایسا شخص امام کے پیچھے بھی بیٹھ کر نماز ادا کر سکتا ہے، اس کا بیٹھنا کھڑے ہونے کے حکم میں ہے۔



(۱) کبیری: ص: ۱۳۳۔

(۲) ”عن عمران بن حصین ؓ قال: سألت رسول الله ﷺ عن صلاة المريض؟ فقال: صل قائماً، فإن لم تستطع فقاعداً، فإن لم تستطع فعلى جنب“ (الجامع للترمذی، حدیث نمبر: ۳۷۲، باب ماجاء أن صلاة القاعد على النصف من صلاة القائم) محشی۔

## مسافر کی نماز کا بیان

### مسافت سفر اور میکہ کا شرعی حکم

سوال: - {754} میں ۱۱۰ کیلومیٹر کا سفر طے کر کے میکہ

حیدر آباد آئی ہوں، یہاں کبھی ایک اور کبھی دو دن رہتی ہوں،

میرے لئے نماز قصر ہوگی یا پوری؟ (ایک بہن، ٹانڈور)

جواب: - ۷۷ کیلومیٹر کی مسافت کے سفر پر آدمی مسافر ہو جاتا ہے، اس لئے دوران

سفر آپ مسافر ہیں، اگر آپ راستہ میں ظہر و عصر یا عشاء کی نماز ادا کریں تو قصر کریں گی، اسی طرح

اگر یہ نماز دوران سفر اس طرح قضاء ہوئی کہ حیدر آباد میں داخل ہونے سے پہلے ہی اس نماز کا

وقت گزر چکا، تو بعد میں اس کی قضاء دو ہی رکعت کی جائے گی، کیوں کہ جو نمازیں حالت سفر میں

قضاء ہو گئی ہوں، وہ بعد میں قصر ہی کے ساتھ پڑھی جائیں گی۔ (۱)

حیدر آباد، جو آپ کا میکہ ہے، اگر آپ کے والدین یا ان میں سے ایک یہاں موجود

(۱) "فیقضى ... المقيم في الإقامة ما فاته في السفر منها ركعتين" (الفتاویٰ

الهندية: ۱۲۱/۱، بایضی قضاء الفوائت) محشی۔



ہوں، یا آپ کی زمین و مکان یہاں ہو، تو حیدر آباد آپ کا وطن ہے، یہاں اگر آپ چند گھنٹوں کے لئے آئیں تب بھی آپ پوری چار رکعت نماز ادا کریں گی:

”وطن اصلی وهو مولد الرجل أو البلد الذي تأهل به“ (۱)

## حالت سفر میں سنت کی ادائیگی

سوال: - {755} ۲۵۰ کلومیٹر کے سفر بعد فجر کی نماز اور دیگر نمازوں میں کیا سنت پڑھنی چاہئے؟ یا صرف فرض نماز پڑھی جائے؟  
(محمد اسماعیل، شاہ پور گلبرگہ)

جواب: - جدید فرانسیسی پیمائش میں سفر شرعی کی مسافت ۲۴۸۵ ~ ۷۷ کلومیٹر ہوتی ہے، (۲) یہ یا اس سے زیادہ مسافت کا سفر ہو تو چار رکعت والی فرض نمازوں میں قصر کرنا واجب ہے اور سنت کا ترک کرنا جائز ہے، البتہ اگر امن اور قیام کی حالت ہو تو پڑھ لینا بہتر ہے اور چلتی ہوئی حالت میں ہو تو ترک کر دینا بہتر ہے، (۳) فجر کی سنت کی چونکہ خصوصی اہمیت ہے، رسول اللہ ﷺ نے اس کی بہت زیادہ تاکید فرمائی ہے، (۴) اس لئے کوشش کرنی چاہئے کہ حالت سفر میں بھی ترک نہ ہونے پائے؛ لیکن نہ پڑھے تو گنہگار نہ ہوگا۔

(۱) الفتاویٰ الہندیہ: ۱/۱۳۲۔

(۲) دیکھئے: احسن الفتاویٰ: ۳/۱۰۵۔

(۳) الفتاویٰ الہندیہ: ۱/۱۳۹۔

(۴) نبی ﷺ نے فرمایا کہ تم ان دونوں رکعتوں کو مت چھوڑو اگرچہ تمہیں گھوڑے روند ڈالیں: ”عن

أبي هريرة ؓ قال: قال رسول الله ﷺ: لا تدعوهما وإن طردتكم الخيل“ (سنن أبي داؤد، حدیث نمبر: ۱۲۵۸، کتاب الصلاة) محشی۔

## دو وطن اصلی

سوال:- {756} میں موضع چشتیال تعلقہ چریال ضلع ورنگل کا متوطن ہوں، جہاں میرا آبائی مکان وزرعی اراضی واقع ہے، جس کی نگرانی و آمدنی وغیرہ کے واسطے اکثر وہاں جا کر اپنے بھائی بہن کے یہاں قیام کرتا ہوں، جو کبھی بھی پندرہ دنوں سے زیادہ نہیں ہوتا، لیکن میرا موجودہ مستقل قیام ورنگل شہر میں ہے، جو میرے وطن سے نوے (۹۰) کلومیٹر ہے، ان حالات میں کیا میں وہاں مسافر کی حالت میں ہوتا ہوں یا مقیم کی؟ بغرض رہبری و اتباع آپ کے جواب کا متمنی ہوں۔

(سید ضیاء الدین احمد، ورنگل)

جواب:- اگر آپ نے ورنگل میں مستقل رہائش اختیار کر لی ہے، اور یہیں بود و باش رکھنے کا ارادہ ہے تو اب وہ بھی آپ کا وطن اصلی ہے، اور وہاں بھی آپ کو چار رکعت نماز ادا کرنی چاہئے، وطن اصلی تین وجوہ سے بنا کرتا ہے، ایک تو وہ جگہ جہاں آدمی کی ولادت ہوئی ہو، اور وہاں اس کی جائیداد وغیرہ بھی موجود ہو، مکمل طور پر اس کو چھوڑا نہ ہو، دوسرے جس شہر میں اس نے شادی کی ہو، تیسرے جس کو اس نے مستقل جائے قیام اور وطن بنا لیا ہو، اس اصول کی روشنی میں آپ کا اپنا آبائی مقام بھی وطن اصلی ہے، اور ورنگل بھی، دونوں مقامات پر قصر کے بجائے چار رکعت ادا کریں گے، کیونکہ ایک شخص کے ایک سے زیادہ وطن اصلی ہو سکتے ہیں، مشہور حنفی فقیہ علامہ ”حسینی“ نے ان باتوں کو بہ تفصیل لکھا ہے، فرماتے ہیں:

” (الوطن الأصلی) هو موطن ولادته أو تأهله

أو توطنه (یبطال بمثله) إذا لم یبق له بالأول

أهل فلو بقي لم يبطل ، بل يتم فيها“ (۱)  
 ”لو نقل الرجل أهله وعياله ببلدة وتوطن ثمة  
 وله في مصره الأول دور وعقار ، قال بعض  
 المشائخ يبقى المصر الأول وطناله“ (۲)

## بلاعذر و نمازیں جمع کرنا

سوال :- {757} علامہ الطاف حسین حالی صاحب  
 اپنے ایک مضمون بہ عنوان ”الدين يسر“ رسالہ تہذیب  
 الاخلاق ۱۲۹۳ھ مطابق ۱۹۷۹ء ص: ۱۳ میں تحریر فرماتے ہیں: ”  
 حضرت ابن عباس ؓ سے روایت ہے کہ آنحضرت ﷺ نماز  
 ظہر کو نماز عصر کے ساتھ اور مغرب کو عشاء کے ساتھ اس حالت  
 میں جمع کیا کہ نہ سفر تھا، نہ کوئی خطرہ تھا اور نہ بارش تھی، لوگوں  
 نے حضرت ابن عباس ؓ سے پوچھا کہ آنحضور ﷺ نے  
 ایسا کیوں کیا؟ آپ نے فرمایا: اس لئے کہ امت پر تنگی نہ رہے  
 “۔ براہ مہربانی اس حدیث کا ماخذ بتائیں اور پوری حدیث  
 سے مطلع فرمائیں۔

(سید جہانگیر علی، فلک نما)

جواب :- قرآن مجید نے فریضہ نماز کو ”کتاب موقوف“ (۳) قرار دیا ہے، یعنی ایسا  
 فریضہ جو وقت سے متعلق ہے، پھر رسول اللہ ﷺ کو حضرت جبریل علیہ السلام نے آکر پانچوں

(۱) الدر المختار مع رد: ۶۱۳/۲۔

(۲) الفتاوی التاتار خانیہ: ۱۹/۲۔

(۳) النساء: ۱۰۳۔



نمازوں کے اوقات بتائے، جس کا حدیثوں میں ذکر موجود ہے، پھر آپ ﷺ کا معمول مبارک اسی کے مطابق نماز ادا کرنے کا رہا ہے،، نیز بعض حضرات نے جب آپ سے اوقات نماز کے بارے میں دریافت کیا تو آپ ﷺ نے دونوں اس طرح نماز ادا فرمائی کہ ایک دن تمام نمازیں اول وقت میں ادا کیں اور دوسرے دن آخر وقت میں، اس سلسلہ میں صحیح حدیثیں موجود ہیں، اسی لئے اس بات پر امت کا اجماع و اتفاق ہے کہ پانچوں نمازوں کے لئے مستقل طور پر اوقات مقرر ہیں، اب اگر یہ بات مان لی جائے کہ رسول اللہ ﷺ نے بغیر سفر اور کسی عذر کے ظہر و عصر اور مغرب و عشاء کو جمع کر کے پڑھا، تو پھر اوقات نماز کی تعیین بے معنی ہو کر رہ جاتی ہے۔

نیز حضرت عبداللہ ابن عباس رضی اللہ عنہ سے اس کے بالکل متعارض دوسری روایت موجود ہے کہ رسول اللہ ﷺ نے ارشاد فرمایا کہ جس نے بلا عذر دو نمازوں کو جمع کیا، اس نے کبیرہ گناہوں میں سے ایک گناہ کا ارتکاب کیا، (۱) اس روایت کو امام ترمذیؒ نے ضعیف قرار دیا ہے، لیکن امام حاکم نے صحیح اور علامہ ابن کثیر نے اپنی تفسیر میں ”حسن“ قرار دیا ہے، (۲) اور خود امام ترمذیؒ نے اس حدیث کو نقل کرنے کے بعد لکھا ہے کہ صحابہ رضی اللہ عنہم، تابعین اور تبع تابعین کا عمل اسی پر تھا کہ بغیر سفر اور عذر کے دو نمازوں کو جمع کرنا درست نہیں، اور حضرت عبداللہ بن مسعود رضی اللہ عنہ جو اکابر صحابہ میں ہیں، وہ حضور ﷺ کا معمول مبارک نقل کرتے ہیں کہ سوائے عرفات اور مزدلفہ کے وقوف کے آپ ﷺ نمازیں ہمیشہ وقت پر ادا فرماتے تھے۔ (۳)

یہ تمام حدیثیں اس بات پر شاہد ہیں کہ یا تو اس حدیث میں نقل کرنے والوں سے چوک ہوئی ہے، کیونکہ سچ بولنے والوں سے بھی بھول چوک اور غلط فہمی ہو سکتی ہے، اسی لئے ممتاز محدث حاکم نیشاپوری نے اس روایت کو موضوع یعنی من گھڑت قرار دیا ہے اور علامہ شوکانی

(۱) دیکھئے: الجامع للترمذی، حدیث نمبر: ۱۸۸۔

(۲) معارف السنن: ۱۶۶/۲۔

(۳) الجامع للترمذی، حدیث نمبر: ۸۸۷۔

نے امام ابو داؤد سے نقل کیا ہے کہ یہ حدیث منکر ہے (۱) اور منکر بھی ضعیف اور غیر معتبر روایتوں کی ایک قسم ہے، یا پھر یہ کہنا پڑے گا کہ اس حدیث کا ظاہری اور متبادر معنی مراد نہیں، چنانچہ حضرت عبد اللہ ابن عباس ؓ سے اس روایت کو نقل کرنے والوں میں ان کے ایک شاگرد جابر بن زید بھی ہیں، ان سے دریافت کیا گیا کہ شاید اس کا مطلب یہ ہو کہ ظہر اور مغرب دیر سے ادا کی گئی اور عصر اور عشاء جلدی، تو انہوں نے کہا کہ میرا بھی گمان ایسا ہی ہے، اس روایت کو خود امام مسلم نے نقل کیا ہے (۲) اس لئے اہل تحقیق علماء کی رائے یہ ہے کہ اس کا مطلب ایک وقت میں دو نمازوں کو ادا کرنا نہیں ہے، بلکہ ظاہری طور پر جمع کرنا مراد ہے، کہ ظہر و مغرب کو آخر وقت میں ادا کیا عصر اور عشاء کو اول وقت میں، تو بظاہر یوں محسوس کیا گیا کہ دونوں نمازوں کو جمع کیا گیا ہے، لیکن حقیقت میں دونوں نمازیں اپنے وقت میں ادا کی گئی ہیں، چنانچہ خود حضرت عبد اللہ بن عباس ؓ سے نسائی میں ان نمازوں کو جمع کرنے کی یہی کیفیت منقول ہے، حدیث میں حضرت عبد اللہ بن عباس ؓ کے الفاظ اس طرح ہیں:

”آخر الظهر و عجل العصر، آخر المغرب و

عجل العشاء“ (۳)

”ظہر کو آخر وقت میں اور عصر کو اول وقت میں اور مغرب کو آخر

وقت میں اور عشاء کو اول وقت میں آپ ﷺ نے ادا فرمایا“

اس لئے یہ بات درست نہیں ہے کہ آپ ﷺ نے مدینہ میں رہتے ہوئے ظہر و عصر اور

مغرب و عشاء کو ایک وقت میں ادا فرمایا۔

(۱) معارف السنن ۱۶۶/۲۔

(۲) صحیح مسلم: ۲۴۶، حدیث نمبر: ۱۶۳۳۔

(۳) سنن نسائی، حدیث نمبر: ۵۹۰۔

اگر مہینہ کے زیادہ دنوں سفر میں رہے، تو قصر کا حکم

سوال :- {758} اگر کوئی شخص مہینہ کے زیادہ تر دن

سفر میں رہتا ہو، تو اس کے لئے قصر کا کیا حکم ہے؟

(محمد بن احمد جابری، آصف آباد)

جواب :- جتنے دنوں بھی وہ سفر کی حالت میں رہے اسے قصر کرنا چاہئے، رسول اللہ ﷺ

فتح مکہ کے سال کئی ماہ مسافر رہے، (۱) بعض اور غزوات کے موقع سے بھی طویل عرصہ سفر کی

حالت میں گذرتا، لیکن آپ ﷺ قصر ہی کرتے رہے۔ (۲)

اگر مسافر مقیم کی اقتداء کرے؟

سوال :- {759} چار رکعت والی نماز میں اگر مسافر

قعدہ اخیرہ میں کسی مقیم امام کی اقتداء کرے، تو کیا مسافر کو

پوری چار رکعت پڑھنی چاہئے، یا دو رکعت؟

(محمد سیف اللہ، بابا نگر)

جواب :- جو کوئی امام کے پیچھے نماز پڑھنا چاہتا ہے، تو نماز کی نیت کرتے ہوئے یہ بھی

ضروری ہے کہ اقتداء کی نیت کرے اور اقتداء کا مطلب ہی یہ ہے کہ وہ قیام، رکوع، سجدہ، تعداد

رکعت اور دیگر اعمال نماز میں امام کی پیروی کرے، اس لئے مقیم پر امام کی اقتداء کرنے سے چار

رکعت نماز لازم ہوگئی، گو وہ اخیر میں شامل ہوا ہو، چنانچہ فتاویٰ عالمگیری میں ہے:

(۱) "إن مدة إقامتهم في سفرة الفتح حتى رجعوا إلى المدينة أكثر من ثمانين

يوماً" (فتح الباری شرح البخاری: ۲۶/۸، کتاب المغازی، ط: قدیمی کتب خانہ مقابل آرام

باغ کراچی) محشی۔

(۲) دیکھئے: مشکوٰۃ المصابیح، حدیث نمبر: ۱۳۳۷، ۱۳۳۸، ۱۳۳۹، ۱۳۴۰۔



”ان اقتدی مسافر بمقیم اتم أربعا“ (۱)

## سفر کی حالت میں سنن و نوافل

سوال: {760} جب سفر کیا جائے تو قصر کیا جاتا ہے، کیا اس میں مغرب کی نماز دو رکعت پڑھی جاسکتی ہے؟ اور سفر کی حالت میں سنن مؤکدہ پڑھنا کیا ضروری ہے؟ اگر فرض کے ساتھ سنت بھی پڑھنی ہے تو قصر کرنے کا کیا فائدہ ہوا؟

(ام فضہ، سعید آباد)

جواب: - سفر کی حالت میں قصر صرف چار رکعت والی نمازوں میں ہے، مغرب کی نماز میں قصر کرنا حدیث سے ثابت نہیں، (۲) اس لئے مغرب کی نماز تین ہی رکعت پڑھی جائے گی، اس پر تمام فقہاء کا اتفاق ہے، (۳) جہاں تک حالت سفر میں سنتوں کے پڑھنے کی بات ہے تو اس سلسلہ میں فقہاء کی رائیں مختلف ہیں، فقہاء حنفیہ میں امام ابو جعفر ہندوائی کا خیال ہے کہ اگر آدمی سفر میں کہیں اتر اہوا اور قیام کیا ہوا ہو، تو سنت کا ادا کر لینا بہتر ہے، اگر اس میں مشقت نہ ہو، اور اگر رواں حالت میں ہو، جیسے ٹرین، جہاز، بس وغیرہ پر سوار ہو، تو بہتر ہے کہ

(۱) فتاویٰ عالمگیری: ۱/۱۳۲، باب صلاة المسافر -

(۲) حضرت عائشہ رضی اللہ تعالیٰ عنہا سے روایت ہے کہ نبی ﷺ مغرب کی نماز میں قصر نہیں کرتے تھے، بلکہ سفر و حضر تمام حالتوں میں اس کی تین رکعت ادا کرتے، مسند احمد میں تفصیلی روایت کے الفاظ اس طرح ہیں: ”عن عائشة رضي الله تعالى عنها قالت: فرضت الصلاة ركعتين ركعتين إلا المغرب فرضت ثلثا؛ لأنها وتر، قالت: وكان رسول الله إذا سافر صلى الصلاة الأولى إلا المغرب، فإذا قام زاد مع كل ركعتين ركعتين إلا المغرب؛ لأنها وتر والصبح؛ لأنه يطول فيها القراءة“ (مسند أحمد بن حنبل، حدیث نمبر: ۲۶۸۱۲، نیز دیکھئے: ۲۶۵۷۰، مسند النساء عن عائشة رضي الله تعالى عنها) محشی۔

(۳) دیکھئے: الفقہ الاسلامی و أدلتہ ۳/۳۱۶-محشی۔

صرف فرض ادا کرنے پر اکتفا کرے، سنت چھوڑ دے، عام طور پر محقق علماء نے اسی کو ترجیح دیا ہے، چنانچہ علامہ ابراہیم حلبیؒ اس قول کو نقل کرنے کے بعد فرماتے ہیں:

”و هذا هو الاعدل إذا لم تكن مشقة حالة

النزول“ (۱)

سفر کی حالت میں مشروع اور جائز ہونے کے باوجود قصر کا حکم دینے میں یہ فائدہ ہے کہ فرائض کو چھوڑنا مطلقاً گناہ کا باعث ہے اور نہ ادا کرنے کی صورت میں اس کی قضاء واجب ہے، سنت کا اتفاقاً ترک کرنا اور سفر کی حالت میں نہ پڑھنا باعث گناہ نہیں، نیز اس کی قضاء واجب نہیں، غرض فرض کا حکم زیادہ تاکید بھی ہے اور اس سے اللہ تعالیٰ کی پکڑ بھی متعلق ہے، اس لئے فرض میں بہ مقابلہ سنت کے سہولت و آسانی کی زیادہ ضرورت تھی۔

## سفر کی مسافت شرعی

سوال :- {761} کتنے کیلومیٹر کا سفر کرنے سے نماز قصر

ادا کی جاتی ہے؟ کیا سنت و واجب بھی سفر کے دوران ادا کرنا

(سید ثانی، پٹن چرو)

چاہئے؟

جواب :- مسافت شرعی اڑتالیس (۲۸) میل شرعی ہوتی ہے، اور اڑتالیس (۲۸)

میل شرعی ستاسی (۷۷) کیلومیٹر، سات سو بیاسی (۷۸۲) میٹر، چالیس (۴۰) سینٹی میٹر کے

برابر ہوتا ہے، گویا اٹھاسی (۷۷) کیلومیٹر کے قریب۔ (۲)

واجبات کو سفر میں بھی ادا کرنا چاہئے، اگر سفر میں چلتی ہوئی حالت ہو، جیسے: آپ ٹرین یا

بس میں سفر کر رہے ہوں، اور اسی حالت میں نماز ادا کریں، یا کچھ دیر کے لئے گاڑی رکی اور آپ

(۱) کبیری: ص: ۵۳۵۔ مرتب۔

(۲) دیکھئے: جدید فقہی مسائل: ۱۳۲/۱۔

وہاں نماز ادا کریں، تو بہتر ہے کہ فرائض و واجبات پر اکتفا کیا جائے، سنت چھوڑ دی جائے، اور اگر درمیان سفر آپ کہیں اتریں، اور چند دنوں وہاں قیام کریں، تو پھر سنتوں کو بھی ادا کرنا بہتر ہے، اہل تحقیق علماء کی رائے کے مطابق یہی قول رائج ہے۔ (۱)

## ٹرین میں بیٹھ کر نماز

سوال: - {762} ٹرین میں کھڑے ہو کر ہی نماز

پڑھنی ضروری ہے، یا بیٹھ کر بھی نماز ادا کی جاسکتی ہے؟

(سید عظمت علی، محبوب نگر)

جواب: - ٹرین اگر کسی جگہ رکی ہوئی ہو تب بھی اس پر نماز پڑھنا درست ہے، اور

ایسی صورت میں اس پر کھڑے ہو کر ہی نماز پڑھنا واجب ہوگا، کیونکہ یہ زمین کے حکم میں ہے،

چلتی ہوئی ٹرین میں بیٹھ کر بھی نماز ادا کرنے کی گنجائش ہے، جیسا کہ فقہاء نے کشتی میں بیٹھ کر

نماز پڑھنے کی اجازت دی ہے: ”وصلی الفرض فی فلك جاز قاعدا بلا عذر

صح“ (۲) — لیکن بہتر ہے کہ کھڑے ہو کر پڑھنے پر قادر ہو تو کھڑے ہو کر ہی پڑھے

کہ صاحبین کا مسلک یہی ہے اور بعض فقہاء نے اسی کو ترجیح دیا ہے۔ (۳)

## محض نیت سے مسافر نہیں ہوتا

سوال: - {763} اگر کوئی شخص کہیں پندرہ روز یا اس

سے زیادہ عرصہ سے مقیم رہ کر امامت کرتا ہے اور وہ پندرہ دن

پہلے اپنے وطن جانے کی نیت کرتا ہے تو کیا وہ اپنی نماز میں

(۱) الفتاویٰ الہندیۃ: ۱/۱۳۹۔ محشی۔

(۲) الدر المختار: ۲/۵۷۲۔

(۳) دیکھئے: رد المحتار علی الدر: ۲/۵۷۲۔



قصر کرے گا یا پوری پڑھیگا؟ (بلال احمد قاسمی، سستی پور)

جواب:- مسافر کے لیے شریعت نے یہ سہولت دی ہے کہ وہ چار رکعت والی نمازوں میں قصر کرے، (۱) بشرطیکہ وہ جہاں جا رہا ہو وہ اس کے وطن سے ۴۸ میل (۷۷/۷۸ کلومیٹر) کے فاصلہ پر ہو اور مسافر شہر کی حدود سے باہر نکل جائے، محض سفر کی نیت کر لینے سے کوئی شخص نہ مسافر ہوتا ہے اور نہ اس کے لیے قصر جائز ہوتا ہے، حدیث میں ہے کہ آپ ﷺ جب مسافت شرعی کے لحاظ سے سفر کے لیے چل پڑے تو نمازوں میں قصر فرماتے:

”کان رسول اللہ ﷺ إذا خرج مسيرة ثلاثة أميال

أو ثلاثة فراسخ - شعبة شك - یصلی رکعتین“ (۲)

اس لیے علماء نے لکھا ہے کہ نمازوں میں قصر اس کے لیے درست ہے جو سفر کی نیت کے ساتھ شہر اور اطراف شہر سے باہر نکل جائے۔

”وفی حکم المسافر من فارق بیوت موضع ہو فیہ ،

من مصر او قریتہ ، ناویا الذہاب الی موضع بینہ

وبین ذلک الموضع المسافة المذكورة ، صار

مسافرا ، فلا یصیر مسافرا قبل ان یفارق عمران

ما خرج منه من الجانب الذی خرج منه“ (۳)

لہذا آپ کی ذکر کردہ صورت میں قصر درست نہیں، بلکہ نمازوں کو مکمل ادا کرنا ہوگا۔

## سنت میں قصر

سوال:- {764} سفر کے درمیان جو سنت نمازیں پڑھی

(۱) النساء: ۱۰۱۔

(۲) سنن أبي داود، حدیث: ۱۲۰۱، باب متى یقصر المسافر - مرتب۔

(۳) کبیری: ص: ۴۹۹۔

جاتی ہیں، کیا امام ابوحنیفہؒ یا امام شافعیؒ کے نزدیک ان سنتوں میں بھی قصر کی جائے گی؟ (مسکین، بذریعہ ای میل)

جواب:- سفر کی حالت میں اگر دشواری نہ ہو اور چلتی ہوئی حالت نہ ہو، تو سنتوں کا

پڑھ لینا بہتر ہے، لیکن سنتوں میں کوئی قصر نہیں، جب پڑھے تو پوری پڑھے:

”و لا قصر فی السنن و المختار أنه لا یأتی بها

فی حال الخوف ، و یأتی بها فی حال القرار و

الأمن“ (۱)



